



ظہور ترمذی

آبِ وَقَادِرِ اَمِوَلَا صِقْقَدَه
ق

خېۋەر تۆمۈر

ئابدۇقادىر داموللا ھەققىدە قىسسە

مەسئۇل تەھرىرى: ئوسمان ئادىب


شىنجاڭ ياشلار - ئۆسمۈرلەر نەشرىياتى

مەسئۇل كوررېكتورى: ئىبراھىم مۆمىن

ئابدۇقادىر داموللا ھەققىدە

قىسسە

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى قۇرۇلۇش يولى 9 - قورۇ)
شىنجاڭ شىنخۇا كىتابخانىسىدىن تارقىتىلدى
شىنجاڭ «1» - ئاۋغۇست» باسا زاۋۇتىدا بېسىلدى
ئۆلچىمى: 1168 × 850 م، 32 كىسىم، باسا تاۋىقى: 12
1990 - يىلى 1 - ئاي 1 - نەشرى
1992 - يىلى 5 - ئاي 2 - بېسىشى
ISBN 7 5371-0518-9/I-220



ئاپتوردىن

XX ئەسىرنىڭ ئاخىرى، XX ئەسىرنىڭ باشلىرىغىچە بولغان غايەت ئۇزۇن يىللار شىنجاڭنى قاراڭغۇلۇق - جاھالەت قاپلىغان ۋاقىتلار ئىدى. سىياسىي تۈزۈمدە مۇستەبىتلىك، دىنىي ئېتىقادتا خۇراپاتلىق، بىدئەت ئەۋج ئالدى. خەلق خار - زەبۇنغا، مىللەت نەنەزۇلغا يۈزلەندى. خەلق تۈر-مۈشى كەمبەغەللىككە، مەنئىي ھايات قەھەتچىلىككە ئۇچراپ، مىللىي ھايات قورقۇنچلۇق تەقدىرگە دۇچ كەلدى.

قاراڭغۇلۇقتا قالغانلار يورۇقلۇققا، ھالاكەت تەقدىرىگە دۇچ كەلگەنلەر ھايات ياشاشقا تەقەززا بولغاندەك، شۇ يىللاردا مىللەت ماددىي جەھەتتىكى قاشاقلىقتىن تەرەققىياتقا، مەنئىي قەھەتچىلىكتىن مەرىپەتكە تەقەززا بولدى.

بۇ دەۋر تەرەققىياتنىڭ جىددىي تەلپى ئىدى. بۇنى پەقەت زامانىۋى يېڭىچە تۈس ئالغان مائارىپ يولى ئارقىلىق ئەمەلگە ئاشۇرغىلى بولاتتى. شۇنىڭ ئۈچۈن XIX ئەسىرنىڭ 80 - يىللىرىدىن ئېتىبارەن، تەڭرىتاغنىڭ جەنۇبىي، شىمالىي ۋە شەرقىي رايونلىرىدا پەننىي دەرسلىكلەرنى ئاساس قىلغان يېڭىچە (جەدىتى) مەكتەپلەر يامغۇردىن كېيىنكى بامبۇكتەك بىخ يېرىشقا باشلىدى. XX ئەسىرنىڭ

باشلىرىغا كەلگەندە، بولۇپمۇ شىنخەي ئىنقىلابى يىللىرىدىكى ئومۇمىي ئويغىنىش دەۋرىدە زامانىۋى ئوقۇش - ئوقۇتۇشقا بولغان ئېھتىياج كۈچەيگەنلىكتىن، يېڭى مەكتەپلەر سان جەھەتتە كۆپىيىپلا قالماستىن، سۈپەت جەھەتتىمۇ يۈكسەلدى. قەشقەر، غۇلجا، تۇرپاننى مەركەز قىلغان مەرىپەتچىلەر ئوتتۇرا ئاسىيا ۋە چەت ئەللەردىن ئوقۇتقۇچى زىيالىيلارنى تەكلىپ قىلىپ، ئوقۇتۇش ساپاسىنى يەنە بىر بالداق ئۆستۈردى ۋە ئوقۇمۇشلۇق زىيالىيلارنى كۆپلەپ يېتىشتۈرۈپ، دەۋر ئېھتىياجىنى تەمىنلەشتە ھەسسە قوشتى.

ئەپسۇسكى، بۇ يارقىن مەرىپەتچىلىك ئۆز تەرەققىياتىدا تارىخىي، ئىجتىمائىي ۋە سىياسىي چەكلىمىلەر ۋە توسقۇنلۇقلاردىن خالىي بولالمىدى.

توسقۇنلۇق ئالدى بىلەن سىياسىي ھاكىمىيەتتىن كېلەتتى: شۇ دەۋردىكى سىياسىي ھاكىمىيەت خەلقنى جاھالەت - نادانلىقتا قالدۇرۇپ ئىدارە قىلىش سىياسىتىنى يۈرگۈزگەنلىكتىن، خەلقنىڭ ئويغىنىشىنى، ئىلىم - بىلىم ئېلىش دۇنياغا كۆز ئېچىشىنى ياقتۇرمايتتى. شۇنىڭ ئۈچۈن يېڭىچە مىللىي مائارىپقا چىش - تىرنىقى بىلەن قارشى تۇردى، بولۇپمۇ ئىستىبدات ياكى زېڭىش دەۋرىدە، توسقۇنلۇق چېكىدىن ئاشتى. بۇيرۇق چۈشۈرۈپ ھەرقايسى جايلاردا قۇرۇلغان يېڭى مەكتەپلەرنى تاقاقتى. ئاخىرقى قېتىمدا تېخىمۇ ئەشەددىيلىشىپ، ئومۇميۈزلۈك ئېلان چىقىرىپ، مەكتەپلەرنى ياپتۇرغاندىن تاشقىرى، ئوقۇتقۇچىلارنى، مەرىپەتپەرۋەر زىيالىيلارنى تۇتقۇن قىلدى ۋە سۈرگۈنگە ھەيدىدى. ئىبىرەت بولسۇن ئۈچۈن بەزى زەن ئوقۇتقۇچىلارنى قەپەسكە سولاپ قەشقەردىن ئۇرۇمچىگە

ئالدۇرۇش چارىسى بىلەن يول بويى شەھەر - شەھەردە سازايى قىلدى. شۇنىڭ بىلەن بىر ۋاقىتتا، بۇيرۇق چۈشۈرۈپ ۋىلايەت، ناھىيىلەردە خەنزۇچە ئوقۇيدىغان شياۋتاڭ مەكتەپلىرى قۇرۇپ، ئوقۇغۇڭلار كەلسە ھەممىڭلار شياۋتاڭدا ئوقۇڭلار، دەپ يېڭىچە مىللىي مائارىپنى چەكلىدى.

توسقۇنلۇقنىڭ ئىككىنچىسى دىنىي مۇتەئەسسىپلەردىن كەلدى: دىنىي تونغا ئورنىلىۋالغان بىر تۈركۈم بىدئەتچىلەر، خۇراپاتقا چۆمگەن روھانىلار، ئىشان - سوپىلار يېڭىچە پەننىي مائارىپقا جان - جەھلى بىلەن قارشى تۇرۇپ، تۈرلۈك يوللار بىلەن توسقۇنلۇق ۋە بۇزغۇنچىلىق قىلدى. ئۇلار قانداقتۇر «ئۇسۇلى جېددت ھارام، ئۇنى ئوقۇش دەھرىلىك» دەيدىغان ئىغۋا خاراكتېرلىك ئاساسسىز بوھتانلارنى كۆتۈرۈپ چىقىپ، توسقۇنلۇق قىلىش ئارقىلىق ئىستىبدات سىياسىي ھاكىمىيەتكە قولچوماق بولدى.

چەت ئەل مۇخالىپەتچىلىرىمۇ بىزنىڭ ئويغىنىشىمىزغا توسقۇنلۇق قىلغۇچى ياۋۇز كۈچ ئىدى. چۈنكى ئۇلار ماددىي ۋە مەنىۋى جەھەتتە پايدا تېپىش ئۈچۈن غەپلەتتە ياتقان نادان ئەلنىڭ داۋاملىق نادان بولۇشىنى خالايتتى.

يۇقىرىقى ئۈچ خىل توسقۇنلۇقلار ئىچىدىن يول ئېچىپ ماڭغۇچى ئوت يۈرەك مەرىپەتچىلەر بۇ يولدا مىسلىسىز غەيرەت - شىجائەت كۆرسىتىپ، قەھرىمانلارچە ئالغا باستى. تۈر - مە ۋە زەنجىر - كىشەنلەردىن قورقمىدى، ھەتتا بۇ يولدا ئەزىز جانلىرىنى ئايىماي، پىداكارلارچە قۇربان بولدى. بۇ خىل ھايات - ماماتلىق كۈرەش بولۇپمۇ قەشقەردە ماتىتەي ھۆكۈمرانلىق قىلغان دەۋردە كەسكىنلىشىپ چېكىگە يەتتى. ئۈرۈمچىدە

تۆمۈر خەلىپىگە سۈيىقەست قىلىشتا خىزمەت كۆرسىتىپ، ئۇنىڭ بەدىلىگە قەشقەرگە تىتەي بولۇپ كەلگەن مافۇشنىڭ بىر قولىدا سىياسىي ھاكىمىيەت، بىر قولىدا دىنىي مەزھەپچىلىكنى تۇتۇپ، خەلققە دەھشەتلىك زۇلۇم سالىدى. خەلقنىڭ نادانلىقى ۋە خۇراپاتلىقىدىن پايدىلىنىپ بۇزۇقچىلىق، ئەيىب - ئىشەرت، كەيپ - ساپاغا بېرىلدى. دىنىي مۇتەئەسسەپلەرنى قوللاپ، خۇراپاتلىققا يول قويۇپ، تارىخىي تەرەققىياتنىڭ مەھسۇلى بولغان مىللىي مائارىپقا چىش - تىرنىقى بىلەن قارشى تۇردى. مەرىپەتچىلىك توسقۇنلۇققا ئۇچراپ، مىللىي مائارىپ ئېغىر دەرىجىدە ۋەيران بولغان دەل شۇ يىللاردا، مەرىپەتپەر - ۋەر ئالىم ئابدۇقادىر داموللا بىننى ئابدۇۋارىس قەشقىرى ھىج رەتتىن ئەزىز ۋەتىنىگە قايتىپ قەشقەرگە كەلدى. ئۇ بۇ قېتىم قايتىشىدا مىسىر، ئىستانبۇل، بۇخارا، تاشكەنت ئالىملىرىدىن: «ئۇسۇلى جەدىت ۋاجىپ، ئۇنى ئوقۇش زۆرۈر» دېگەن پەتۋا ئېلىپ كېلىپ، مەرىپەتچىلىك ۋە ئىسلاھاتچىلىق بىلەن كەڭ شۇغۇللاندى. ئۇنىڭ يولى، مەسلىكى توغرا ئىدى. ئىشلەپچىقىرىش تەرەققىياتىنىڭ قانۇنىيىتىگە ئۇيغۇن، ئەمەلىي ئېھتىياج تەلپىگە باب كېلەتتى. شۇنىڭ ئۈچۈن ئۇ باشلىغان يول ناھايىتى تېزلىكتە شىنجاڭ بويىچە ئومۇميۈزلۈك ئويغىنىش ھەرىكىتىگە ئايلاندى. ئۇنىڭ ئەمەلىيىتى ۋەتەن شۇنۇق - تەرغىباتى ئارقىلىق مىللىي ھاياتىمىزنىڭ كۈشەندىسى بولۇپ كەلگەن ئىچكى - تاشقى دۈشمەنلەر ۋە ئۇلارنىڭ ھىيلە - مىكىرلىرى رەھىمسىز پاش قىلىندى ۋە ئۇلارغا قارشى چارە - تەدبىر كۆرۈشكە باشلىدى، بولۇپمۇ ئابدۇقادىر داموللا ۋە ئۇنىڭ مەسلىھەتلىرى پىداكارلىق بىلەن كۆكرەك كېرىپ، سەپنىڭ

ئالدىدا تۇرۇپ، چەت ئەل مۇداخىلەتچىلىرىگە، ئىستىبدات ھاكىمىيەتكە، دىنىي خۇراپاتقا قارشى تۇردى. بۇ خىل ئەمەلىي ۋە ئۈنۈملۈك ھەرىكەتتىن شۇ زاماندىكى ھاكىمىيەت، چەت ئەل مۇداخىلەتچىلىرى، بىر قىسىم بايلار ۋە دىنىي مۇتەئەسسىپلەر ئالاقىزادە بولۇپ، غەم - ئەندىشىگە چۈشتى. ئاخىر بۇ قارا كۈچلەر جۈش ئۇرۇپ راۋاجلىنىۋاتقان مەرىپەتچىلىك ۋە ئىسلاھاتچىلىق ھەرىكىتىگە قارشى تۇرۇش يۈزىسىدىن سۈيىقەست ئۆيۈشتۈرۈپ، مەرىپەتپەرۋەر ئىسلاھاتچى ئالىم ئابدۇقادىر داموللا بىننى ئابدۇۋارىس قەشقىرىنى شېھىت قىلدى.

قىسسىمىزنىڭ تارىخىي ئارقا كۆرۈنۈشى قىسقىچە ئەنە شۇلاردىن ئىبارەت.

مۇندەرىجە

1	بىرىنچى باب: بىلىم — ئىقتىدار ۋە ئىپتىخار
18	ئىككىنچى باب: سالام، قەشقەر
42	ئۈچىنچى باب: جىددىي ۋە زۆرۈر ئىشلار
62	تۆتىنچى باب: ھەسەت — تولغاق تۇتقاندىن يامان ...
84	بەشىنچى باب: ئىسلاھات مۇقەددىمىسى
97	ئالتىنچى باب: قازىخاندىكى ئادىل ھۆكۈم
111	يەتتىنچى باب: غەمخورلۇق
132	سەككىزىنچى باب: غەلىلە ئېچىش
144	توققۇزىنچى باب: ئاللا، ھىممەت كەمەر ئاتا قىلسۇن! ...
153	ئونىنچى باب: راۋاق ئۈستىدىكى سۆھبەت
171	ئون بىرىنچى باب: چىدىماسنىڭ ئۆيى پايلىماسنىڭ يېنىدا
194	ئون ئىككىنچى باب: لاچىن دىۋانە ۋە ھەمراھىيى
222	ئون ئۈچىنچى باب: ئويغىنىش
245	ئون تۆتىنچى باب: ئاچچىق خىيال، كەسكىن پىكىرلەر ...
260	ئون بەشىنچى باب: بىر مەيدان كەسكىن جەڭ
282	ئون ئالتىنچى باب: نامايىش
291	ئون يەتتىنچى باب: ئۇلار بىر — بىرلەپ شۇ يەرگە توپلانغانىدى

- 308 ئون سەككىزىنچى باب: سالام بېرەيلى، دەپ كەلدۇق
- 320 ئون توققۇزىنچى باب: ئاقلار ۋە غاپىلار
- 339 يىگىرىمىنچى باب: كىمگە، يەنە نېمىگە يىغلايمىز ...
- 356 خاتىمە
- 368 ئاپتوردىن ئاخىرقى سۆز

بەرىنچى باب

بىلىم — ئىقتىدار ۋە ئىپتىخار

قەشقەر خانلىق مەدرىسى.

غەربىي تەرىپى خانىقا، شىمال ۋە شەرق تەرەپلىرى كىچىك — كىچىك ھۇجرىلار بىلەن ئورالغان چاسا ھويلا بۈگۈن پېشىندىن كېيىن باشقىچە جانلانغانىدى.

ئېگىز ھەم ھەيۋەتلىك پېشايۋان ئاستىدا ئونغا يېقىن تالىپ بەئەينى شىرنىگە ئولاشقان ھەر بىر دەك غۇجىمە كىلىشىپ، قانداقتۇر بىر كىتابنى چوڭقۇر ئىشتىياق بىلەن قولدىن — قولغا ئېلىپ كۆرۈشەتتى، قىزغىن مۇھاكىمە قىلىشاتتى. ئۇلارنىڭ كىتابقا بولغان مۇھەببىتى، ئوتلۇق تەلپۈرۈشى ۋە ھاياجانلىق نىشلار ھەرقانداق كىشىنىڭ زوقىنى قوزغاپ، ھەۋىسىنى كەلتۈرەتتى.

ئىلىم دەرىجىسى ئۇنىۋېرسىتېتقا تەڭ بولغان ئالىي بىلىم يورتى — خانلىق مەدرىسىدە ئىلىم تەھسىل قىلىۋاتقان

تالىپ - خەلپەتلەرنىڭ ئارزۇ - ئىستەكلىرى، سۆيگۈ - تىلەك-
لىرىدىن ئېلىپ ئېيتقاندا، بىلىم ئېلىش، ئىلىمدا بىرەر چوڭ-
قۇرلۇققا چۆكۈش، بىرەر يېڭى پىكىرگە ئىگە بولۇش - پاي-
دىغا ھېرىس تىجارەتچىنىڭ سەرلەپ ئالتۇن، چىڭلاپ كۈ-
مۈش پايدا تاپقىنىدىنمۇ ئارتۇق قىممەتلىك ۋە خۇشاللىقنا-
لىق ھېسابلىناتتى، چۈنكى تالىپلار پۈتۈن ۋۇجۇدى بىلەن
ئىلىم تەلەپ قىلغۇچىلار، ئىلىمگە بەجاندىل مۇھەببەت باغ-
لىغۇچىلار ئىدى. ئۇلار بىرەر كىتابقا ئىگە بولسا، كۆمۈش
ئىگەرلىك شاھانە ئارغىماققا ئىگە بولغاندىنمۇ ئارتۇق خۇشال
بولاتتى. بۇ ئۇلارنىڭ ئوقۇغۇچىلارغا خاس مۇھەببىتى، ئىش-
تىياقى، خۇسۇسىيىتى. ئۇلار كىتابتىن لەززەت ئېلىپ ئىلىم
بىلەن ئوزۇقلىنىدۇ. بىلىم بىلەن ياشىرىپ، باراقتان كۆكلەپ،
ئىنسانلار ھەممىيىتى ئۈچۈن تاتلىق مېۋە بەرمەكچى، سالقىن
سايە تاشلاپ ھۇزۇر - ھالاۋەت بەخش ئەتمەكچى.

سورۇن بارغانچە ئۇلغىيىپ، يېڭى - يېڭى تالىپلار بى-
لەن تولۇقلانماقتا، تۇرۇپلا مۇتالىئە ۋە مۇنازىرە باشلىنىپ
قىزماقتا ئىدى.

تالىپلار نېمىدىگەن جۇشقۇن روھلۇق - ھە! خۇددى
جۈش ئۇرۇپ ئۆرلەۋاتقان قۇياشقا ئوخشاش... مۇھاكىمە باش-
لانسا ئۇلار بەيگىدە چاپقان ئاتلاردەك، بىر - بىرىدىن قې-
لىشماسلىققا تىرىشىپ، ھەركىم ئۆز پىكىرىنى ئالغا سۈرۈپ،
ھەممىنى بېسىپ چۈشىدىغان يۇقىرى پەللىگە كۆتۈرۈشەتتى،
پاساھەتلىك سۆز - ئىبارىلەردىن پايدىلىنىپ، مۆجىزە ۋە سېھرىي
قۇۋۋەتكە ئولغان ھەشىمەتلىك ساراڭى ياكى تىلىسماتتەك پۇختا
قورغان ياساپ چىقاتتى. ئىككىنچى بىرى ئۇنىڭدىنمۇ يېڭى،

چۆڭقۇر پىكىر - ئۇقۇملارنى كۆتۈرۈپ چىقىپ، ئالدىنقى قور -
غاننى بۇزۇپ تاشلايتتى ياكى ئالدىنقى پىكىرنى قۇۋۋەتلەپ
تولۇقلايتتى ۋە ياكى جۈملىگە چېكىت قويۇپ جان كىرگۈزگەن -
دەك، ئالدىنقى پىكىرگە مەزمۇن ھەم مەنە قوشۇپ تېخىمۇ
جانلاندىراتتى.

تالىپلارنىڭ دىققىتى بىرلا كىتابقا - ھەممە كىشى ئور -
تاق قايىل بولۇشقان، ئۇزۇندىن كۆرۈش ئارزۇسىدا بولۇپ
كەلگەن «گۈلىستان»^① نىڭ تەرجىمىسى «شەۋقىي گۈلىستان
مۇسەۋۋىرى» گە مەركەزلەشكەندى. سۆز - مۇنازىرىلەرمۇ
بۇ مەركەزدىن چەتلىشمەيتتى.

- نېمىدېگەن چىرايلىق يېزىلغان - ھە! - دېدى تا -
لىپلاردىن بىرى قاتتىق چەملىك ماش رەڭ مۇقاۋىنىڭ دەل
ئوتتۇرىسىغا «شەۋقىي گۈلىستان مۇسەۋۋىرى» دەپ يېزىلغان
ئويما خەتكە تويماستىن قاراپ.

دەرۋەقە، كىتابنىڭ نامى چىرايلىق ۋە كۆركەم يېزىلغان،
خەت نۇسخىسى ئوبدان تاللانغان بولۇپ، ھۆسن خەتچىلىكتە
كامالەتكە يەتكەندى.

- ئىسمى جىسمىغا لايىق، گۈلىستاندەك يېزىلىپتۇ!
- چېكىتلەر خۇددى پەرىزات ھۆسنىگە گۈزەللىك
بەخشىگەن خالەك!

- قەلىمى پىشقان كاتىپكەن، كامالەتكە يەتكۈزۈپتۇ!
مۇقاۋا لايىھىسىدىكى گۈزەل سەنئەتنىڭ سېھرىي كۈچ -
دىن ھۇزۇرلانغان تالىپلار تەرەپ - تەرەپتىن پىكىر قىلىپ،
تەھسىن ۋە ئاپىرىن ئوقۇشتى.

① گۈلىستان - شەيخ ئەمىننىڭ كىتابى.

— «گۈلستان» نىڭ تۈركىي تىلغا تەرجىمە قىلىنغانلىقى
ئىلىم دۇنياسىدا كىچىك ئىشى ئەمەس، جۇما! — دېدى ساقىلى
نى يېڭىلا قىردۇرۇپ قايچىلاتقان ئاق پىشماق تالىپ كىتابىنى
ئېچىۋېتىپ.

— نېمە دېگەنلىرى ئۇ! بۇنداق ئۇلۇغ خىزمەت جاھان
دا ئىككى تېپىلماس، — كىتابقا مىختەك قارىلىپ ئولتۇرغان
يەنە بىر تالىپ چۆچۈپ بېشىنى كۆتۈرۈپ سۆزلىگەچ، ئەتە
راپتىكىلەرگە قاراپ قويدى، ئۇنىڭ چوڭ — چوڭ ئېچىلغان
كۆزلىرىدىن ئۆز چۈشەنچىسىنىڭ مۇتلەق توغرا ئىكەنلىكىگە
ئىشەنگەنلىكى چىقىپ تۇراتتى.

— بۇ خىزمەتنىڭ ئۇلۇغلۇقىنى بىر ئېغىز گەپ بىلەن
ئىپادىلەپ چىققا تەس! — دېدى ئۈچىنچى بىر تالىپ سۆز-
گە ئارىلىشىپ، ئۇنىڭ تەلەپپۇزىدىن كۈچلۈك ھاياجانلىنىش
چىقىپ تۇراتتى، ئۇ خىددى قىياپەتتە داۋام قىلدى، — ئاۋ-
ۋالقىدەك گۈلستاننىڭ پارس ئىبارىسىنى بىر ئوقۇپ، ئان-
دىن مەنىسىنى يېشىمىز، دەپ ئولتۇرىدىغان ھەرەج تۈگەپتۇ.
مانا ئەمدى ھەرقانداق كىشى گۈلستاننى ئېچىپلا ئوقۇيالايد-
دىغان، مەنىسىگە چۈشەنەلەيدىغان بوپتۇ، شۇنداققۇ! خىزمەت-
نىڭ ئۇلۇغلۇقى مانا مۇشۇ يەردە....

زامان — زاماندىن ئەرەب ۋە پارس تىللىرىدا دەرس
ئوقۇپ رىيازەت چېكىپ كېلىۋاتقان تالىپلار گۈلستاننىڭ تۈر-
كىي تىلغا تەرجىمە قىلىنغانلىقىغا ئەنە شۇنداق خۇشال بولۇش-
قاندى.

كىتاب ئېچىلدى. ئاجايىپ نەپىس گۈل — نەقىشلەر بىلەن
زىننەتلەنگەن ئىچ مۇقاۋا خۇددى پەردە ئېچىلغاندىن كېيىن

تاماشىبىنلارنى ئۆزىگە جەلپ قىلغان سەھنە دېكوراتسىيىسىگە
ئوخشاش تالىپلارنى ئۆزىگە تارتقاندى. سەھىپە چۆرىسىدە
كى جەزىبىدار نەپىس گۈل - نەقىشلەر، ئاپتورنىڭ ئىسمى،
ساددا، ئەمما كۆركەم چەمبىرەك ئىچىگە ھۆسن خەت بىلەن يېزىلغان
كىتاب ئىسمى، ئۇنىڭ ئاستىدىكى كىچىكلىتىپ يېزىلغان
مەسئۇى، ئەڭ ئاستىغا يېزىلغان نەشر قىلغان ئورۇن، يىل
ۋاقتى قاتارلىقلار، ئومۇمەن مۇقاۋا لايىھىسىدىكى يۈكسەك ما-
ھارەت نامايان بولۇپ، كىشىنىڭ زوقىنى كەلتۈرەتتى.

«تەبەقى گۈل دىلىمىنى قىلماس چاغ،
گۈلىستانىدىن ئال بىر ياپراق.»

تالىپلاردىن بىرى كىتاب نامى ئاستىغا كىچىكلىتىپ
يېزىلغان بىرىنچى مەسئۇىنى ئۈنلۈك ۋە جاراڭلىق ئوقۇدى.
— نېمىدېگەن تاتلىق، نېمىدېگەن جانلىق تىل -
ھە! — دېدى بىر تالىپ تىللىرىنى تامشىپ، ئۇ بېشىنى بىلىپ
نەر - بىلىنمەس چايىقاپ، قاتتىق ھاياجانلانغانلىقىنى ئىپادە
قىلاتتى.

— لىلا سۆزىنى قىلغاندا، تەرجىمە تىلى ئەسلىدىكى
پارس تىلىدىن نەچچە باراۋەر جانلىق ھەم تاتلىق چىققان! —
دېدى يەنە بىر تالىپ يۇقىرىقى سۆزىنى قۇۋۋەتلەپ.
— گەپ تەرجىماندا.

— ئەلۋەتتە شۇنداق. ئەگەر تەرجىماننىڭ ئىسمى ۋە قە-
لەم قۇۋۋىتى كۈچلۈك بولمىغاندا، تۈركىي تىلنىڭ جانلىقلىقى،
تاتلىقلىقى، پاساھىتى بۇ قەدەر نامايان بولمىغان بولاتتى.

— تەرجىمان كىم ئىكەن؟

— تاشكەنتلىك مۇرات خوجا ئىشان ھەزرەت!

— ئۇ كىشى ئۆزى تەرجىمە قىلغاندىن تاشقىرى، يەنە

ئۆز خىراجىتى بىلەن نەشىر قىلدۇرۇپ تارقاتقان!

— بارىكالا! نېمىدېگەن زور ھىممەت بۇ!

— ئادەم باشقا گەپ، ھىممەت باشقا گەپ! — كۆرۈنۈش

تە بىپەرۋادەك ئولتۇرغان كەڭ پېشانە، ئورا كۆز، قوۋۇزلىرى

ئىچىگە كىرىپ كەتكەن يىاداڭغۇ چىرايى بىر تالىپ بىردىنبىلا

سۆزگە ئارىلىشىپ داۋام قىلدى، — ئەگەر چەندە، مۇرات خوجا

ئىشان ھەزرەتلىرى ھىممەت قىلمىغان بولسا، بۇ كىتاب تەرجىمە

مە قىلىنمىغان بولاتتى، شۇنداقمۇ؟ — ئۇ سوئال نەزەرى بىلەن

كۆپچىلىككە قاراپ قويدى.

بىپەرۋا، خامۇش كۆرۈنگەن بۇ تالىپنىڭ ئاغزىدىن چىققان

قان بۇ خىل ئورۇنلۇق پىكىر ئەتراپتىكىلەرنى ھەيران قالدۇرۇپلا

قالماستىن، بەلكى ھىممەت مەسئەلىسىدە ئىلھام بېغىشلىدى.

— تارازىدا توختىغۇدەك گەپ بولدى!

— ھىممەتسىزلىك مېۋىسىز دەرەخكە ئوخشاش!

— ھىممەتسىز موللا يىپەك قۇسىمىغان قۇرت بىلەن با—

راۋەر! كۆپچىلىك تەرەپ — تەرەپتىن پىكىر بايان قىلىپ، ھىممەت

ئىگىسى مۇرات خوجا ئىشاننى كۆككە كۆتۈرۈۋاتقاندا،

ھېلىقى كۆرۈمىسىز تالىپ يەنە سۆز باشلىدى:

— مېۋە يېگەندە باغۋەننى، سۇ ئىچكەندە قۇدۇق قاز—

غۇچىنى ئۇنتۇپ قېلىشقا بولىمىغاندەك، كىتابنى چىغاتاي تىلى

غا سۆزمۇ — سۆز مۇۋەپپەقىيەتلىك تەرجىمە قىلىپ چىققان مۇ—

رات خوجا ئىشان ھەزرەتلىرىنى ھەرگىزمۇ ئۇنتۇماسلىقىمىز


كېرەك!

— بۇ تېخىمۇ لايىھىلەنگەن بولدى، — دېدى بىر تالىپ
ئۇنىڭ سۆزىنى ماقۇللاپ، — ئەلۋەتتە ئۇنتۇماسلىقىمىز كېرەك.
چوڭ ئىشلاردا ھىممەت قىلالامساقمۇ، دۇئادا ياد ئېتىپ، مۇرات
خوجا ئىشان ھەزرىتىمنى ئەسلىپ تۇرۇشىمىز لازىم!

گۈلىستاننىڭ تەرجىمىسىگە نىسبەتەن مەنبەئەدارلىق
يۈزىسىدىن بولۇۋاتقان قايناق سۆز — پىكىرلەر ئىچىدە كىتاب
ۋاراقلىنىدى. ھەر بىر باپ، سەھىپە — قۇرلاردىكى ھېكمەتلىك
سۆزلەر، ئاجايىپ قىسقا ئىبىرەتلىك ھېكايەتلەر، نەزمىلەر،
ئىزاھاتتىكى شەرھى — چۈشەنچىلەر تالىپلارنى ئۆزىگە تارتىپ،
گويا ئۇلارنى ھېكمەتلىك سۆز جەۋھەرلىرىدىن زەڭگەرەڭ گۈللەر
ئېچىلغان بىر گۈلىستانغا باشلاپ كېتەتتى. تالىپلار سەئىدى
شېرازىنىڭ كىشىنى ھاياجانلاندىرىدىغان مېھنەت خەزىنىسىگە
شۇ قەدەر مەپتۇن بولىدىكى، ھەر بىر ئادەم ئۆزىنى ئۇنتۇغان ھال
دا بىر ئىسكەتتە چىرايلىق يېزىلغان ھۆسن خەتلەرگە، كىشىنى
ھەيران قالدۇرغۇدەك ئىخچام ۋە چۈشىنىشلىك ئىزاھلارغا، بەزەن
سەھىپىلەرگە سىزىلغان ئاددىي، ئەمما مەزمۇنغا باي سىزما رە-
سىمىلەرگە قادىلىپ قاراپ، بەھۇزۇر سەيلە قىلىشتى.

كىتابنىڭ ئاخىرقى سەھىپىلىرى مەشھۇر ئىسلام ئالىم-
لىرى يازغان تەقىرىپلەر (بېغىشلىما) بىلەن تولىغانىدى.
بۇنىڭ ئىچىدە ئابدۇقادىر داموللا يازغان تەقىرىپ كۆزگە يەنە
ئالاھىدە كۆرۈنۈپ، چولپاندىك چاقناپ تۇراتتى.

— ماۋۇ تەقىرىپنى ئوقۇيلى! — دېدى بىر تالىپ جىددىي-
لىشىپ. ئۇ بىگىز قولى بىلەن ئابدۇقادىر داموللا يازغان
تەقىرىپنى كۆرسىتىپ ئوقۇشقا تەشەببۇس قىلدى. دىققەت بىر
نۇقتىغا مەركەزلەشتى. بىر تالىپ يۇقىرى ئاۋاز بىلەن ئوقۇش-
قا كىرىشتى:



زەھى مېزىدەكى ① دىل ئائىنەسىنى،
مۇسەپپا قىلدى بۇ شەرىھى گۈلستان.

دساغ ئەھلى مەنا بولدى ئاندىن،
سەراسەر ② ئەترە - زارۇ سۆيۈلگەن.

مائارىپ مەتلىمى ئەۋراقى ئۇنىڭ، ③
كېلىپ ئەلپازى گويىا بۆلۈلگەن.

سۇۋات خەتلىرى چۈن زۇلفى دىلدارە
قىلۇر تالىپ خىيالىنى شەبىستان.

ئەقائى دەستىگا زىبۇ ۋە زىننەت،
مەزامىنى ④ سەرەپا شەككەرىستان.

ئەجەب گۈلشەنكى، دائىمىدۇر باھارى،
تومۇز بولسۇن، كۈز بولسۇن يا زىمىستان.

ئەتەججۇپ قىلىپا بۇ گۈلشەن مۇرادى،
ئىلاج دەردى مەخمۇران ۋە مەستان. ⑤

① زەھى مېزىدەكى — ئەجەب خۇش خەۋەرىكى.

② سەراسەر — باشتىن - ئاياغ.

③ مىرالىڭ مەزمۇنى، ئۇنىڭ ۋەزەقىلىرىدىن ئىلىم - بىلىم تۆگۈلۈپ تۇرىدۇ.

④ مىرالىڭ مەزمۇنى؛ باشتىن ئاخىرغىچە ئەزەتلىك، گويىكى شەككەرىستانغا ئوخشاش.

⑤ مىرالىڭ مەزمۇنى، ئىلىم خۇمار، بىلىم مەستانلىرىنىڭ دەردىگە داۋا بولىدۇ.

ئەگەر شەھىرازىپۇر قىلسا جەۋلان،
بولۇر شەھىرازىپۇر تەپىل دەبىستان. ①

مۇرات بۇلبۇلان دېسەم سازادۇر،
بەلا لايىق ئاڭا شەۋقى گۈلىستان.

ۋەلى مەدھىيىدە قاسىردۇر ئىبارەت،
گۈل تەئرىپىنى قىل مەتلۇبىستان.

بۇ مىسرا غۇنچىدىن ئېچىلدى تارىخ،
مۇراد بۇلبۇلان شەۋقى گۈلىستان. ②

داموللا ئابدۇقادىر 1327 - ھىجرى.

— يارانلار، بۇرادەرلەر! — دېدى تالىپلاردىن بىرى
دەس ئورنىدىن تۇرۇپ، — ئىسلام ئالىملىرى قاتارىدىن بىر
كىشىلىك ئورۇن تۇتۇپ، ئىلىم ئاسمىنىدا چولپاندىك چاقنىغان
داموللا ئابدۇقادىر بىننى ئابدۇۋارس قەشقىرىنىڭ بىلىم ئىق
تىدارىغا بارىكالا توۋلاپ، بىر دەۋر ساما سالىق قانداق!
— توغرا پىكىر!

— ساما سالاىلى، بېشىمىز ئاسمانغا تاقاشسۇن!
تالىپلار تەرەپ - تەرەپتىن ئاۋاز قوشتى، كىمدۇر بىرى
ئېغىزچە شادىيانە چالدى. ساما باشلاندى، ھەممە تالىپنىڭ
كەيپى چاغ، چېھرى ئوچۇق، بويى يەڭگىل ئىدى خۇددى ئۇ

① مىسرا ئىكەن مەزمۇنى: تەپەككۈر قۇشى قىلسا جەۋلان، شەھىرازىپۇر بېرىلگەنلەر
باشلانغۇچ مەكتەپ ئالىمىغا ئايلىنىپ قالىدۇ.

② بۇ مىسرا «مىراد بىلەن شوق گۈلىستان» دەپ ئۆز ئىملاسى بىلەن بېرىپ
ئەجەب ھېسابقا سېلىنما، 1327 - يىلى سانى چىقىدۇ.

چىگە ئىسسىق يەل قاپچىلانغان شاردەك سەكرىشەتتى. ساما بەش مىنۇتچە داۋام قىلىپ ئاندىن بېسىلدى.

— چۆلىنىڭ باغرى يامغۇرغا تويۇنغاندەك، بۈگۈن كۆكس — قارىنىم ئىپتىخارغا تويۇندى، — دېدى ھېلىقى ساقلىق قاپچىلانغان ئاق يۈزلۈك تالىپ. ئۇنىڭ كۆزلىرىدىن ئىپتىخار نۇرلىرى يامغۇردەك قۇيۇلۇپ تۇراتتى.

دۇنيادا ئۆز ئىچىدىن چىققان دانىشمەن، ئالىملىرى بىلەن پەخىرلەنمەيدىغان ئەل بولمىغاندەك، تالىپلارنىڭ بۇ گۈنكى تەنتەنىسىمۇ بۇنىڭدىن مۇستەسنا ئەمەس ئىدى.

لېكىن، تالىپلار ئىلىمىدە ئالغا ئىنتىلگۈچى، ھەر ئىشنىڭ تېگىگە يېتىشنى ئىزدىگۈچى كېلەتتى. ئۇلار مەۋجۇت ھالەتكە ھېچقانداق ۋاقىتتا قانائەت قىلغان ئەمەس، ئۇلار دەلىللەرنى تولۇقلاپ، پاكىتلارنى تاكامۇللاشتۇرۇشنى دائىم ئارزۇ قىلاتتى. — يارانلار، تۈزۈپ كەتمەي بىردەم ساقلاپ تۇرۇڭلار، سە

لەزگە بىر پاكىت كۆرسىتەي، — بىر تالىپ ئورنىدىن دەس تۇردى. — دە، ھۇجرا تەرەپكە ئالدىراپ يورغىلاپ كەتتى. بۇ تالىپ يېشى قىرىقلارغا بېرىپ قالغان كەم سۆز، ئېغىر — بېسىق، ئوقۇشتا ئالدىنقى قاتاردا تۇرىدىغان خەلپەتلەردىن ئىدى. تالىپلار ئۇنىڭ ھۇجىرىغا مۇنداق قىزغىن كىرىپ كېتىۋاتقانلىقىغا قاراپ، ھەر خىل گۇمانلاردا بولۇشقان بولسىمۇ، ھەر ھالدا بىر يېڭىلىق كۆرسىتىدۇ، دەپ ئىشىنىتتى.

خەلپەت ئانچە ھايال بولمايلا ھۇجىرىدىن قايتىپ چىقتى، قولىدا قانداقتۇر بىر نەرسە بار دەك قىلاتتى.

— «شورا»، — دېدى ئۆتكۈر كۆزلۈك تالىپلاردىن بىرى يېنىدىكىلەرگە شۇنىڭلاپ.

— يېڭى سانلىرىدىن بولسا كېرەك!

«شورا» تاتارىستان مەركىزى قازاندا ئۇزۇن يىل نەشىر قىلىنىپ، كەڭ تارقالغان يېرىم ئايلىق ئىلمىي ژۇرنال بولۇپ، ئۇنىڭغا تارىخ، پەلسەپە، ئەدەبىيات ۋە باشقا ئىلمىي ماقالىلەر بېسىلىپ تۇراتتى. مەشھۇر ئالىملار، پروفېسسورلار، دوكتورلار، يازغۇچىلارنىڭ ئەسەرلىرى بۇ ژۇرنالدا ئېلان قىلىناتتى، شۇڭا ژۇرنالنىڭ مۇشتىرى ئىخلاسەنلىرى كۆپ بولۇپ، قىزىق قىپ ئوقۇيتتى، بولۇپمۇ تالىپلار ئوتتۇرىسىدا گۆھەرگە ئوخشاش ئەتىۋارلىنىپ قولىدىن - قولغا ئۆتەتتى.

ئۆزئارا شۇنىڭلىشىپ تەقەززالىق بىلەن تەلىمۈرۈپ ئولتۇرغانلارنىڭ يېنىغا كەلگەن خەلپەت ئۇلارنىڭ ئوتتۇرىسىغا چۆكتى - دە، «شورا» مەجمۇئەسىنى ۋاراقلاشقا باشلىدى.

— سىلەرگە بىر ماقالە كۆرسەتمەكچىمەن! — دېدى ئۈچىدىكى دىيلىشىپ، ئۇنىڭ قوللىرى تىترەيتتى، گاھى ۋاراقلارنى ئاچرىتالماي تىترەپ تۇرۇپ قالغاندا، بۇيانقى تالىپلار تىت - تىت بولاتتى، ھەممە ئادەمنى تەقەززالىق قاپلىغانىدى.

— قانداق ماقالە؟ ئاپتورى كىم؟

— يېڭى كەلگەن ژۇرنال مۇ؟

— كىم ئالغاج كەپتۇ؟

ژۇرنال ئىگىسى يۇقىرىقى سوئاللارنىڭ بىرىگىمۇ جاۋاب قىلماستىن، ۋاراقلاشنى داۋاملاشتۇردى. بىر ھازادىن كېيىن توختاپ، بەت بېشىدىن باشلانغان «ئەدەبىي بىر مۇساھىبە» سەرلەۋھىلىك ماقالىنى كۆرسەتتى - دە:

— دىققەت، بىز مۇشۇ ماقالىنى ئوقۇيمىز! — دەپ ئېيتىپ

لان قىلىپ، چاراكلىق ئوقۇشقا باشلىدى:

ئەدەبىي بىر مۇساھىبە ①

1915 - يىلى 23 - سان «شورا» مەجمۇئەسىدە «بايان»

نى ھەقىقەت «ساھىبىنىڭ» جاۋابىدىن «جاۋابىدىن» ھىقان «ئەسەرنى»
ئاۋۋال كۆرگەن ۋاقتىمىزدا، ئاپتورنىڭ شام ياكى مەسىر
ئۆلىمالىرىدىن بولۇشى كېرەك، دەپ ھۆكۈم قىلغانىدۇق.
بۇخارادا ئوقۇغان بىر ئادەمنىڭ ئەرەب تىلىدا بۇ دەرىجىدە
پەسىم ۋە تەبىئىي قەسىدە سۆزلەشكە قۇدرىتى يېتىدىغان
لىقى خاتىرىمىزگە كەلمىگەنىدى. دەپ مېنى شايدان ۋە
ئىپتىخار قىلغانىكەن. 1916 - يىلى 7 - سان «شورا» دا،
ئالما تالىق ساپىرجان شاكىرجان ئەپەندى «بايانى ھەقى-
قەت» ماقالىسىنى يازغۇچى داموللا ئابدۇقادىرى شورا
ئىدارىسى بۇخارادا ئوقۇغان ئادەم دەپ كۆرسىتىپتۇ. مېنىڭ-
چە بولغاندا، شورا ئىدارىسىنىڭ بۇرۇنقى كۆز قارىشى بو-
يىچە، مەزكۇرنى مەسىر ئۆلىماسى دەپ ھېسابلىشىمىز توغرا
ئىكەن، ئەگەر خاتالىشىمىغان بولساق، ئۇ كىشىنى مەسىردا
سەككىز يىلى ئوقۇغان سىر زات» دەيدۇ.

ساپىرجان ئەپەندى «شورا» ئىدارىسى خاتالاشتى،
دەپ ھۆكۈم چىقىرىپ، ئۆزى تېخىمۇ چوڭ خاتالاشتى، چۈنكى
تەھسىلىم (ئوقۇشۇم) بۇخارادا بولغىنىغا «بايانى ھەقىقەت»
سەرلەۋھىلىك ماقالەم ئەدلى دەلىل ۋە ئەدلى شاھىت بولۇش
نى ئىلمىدۇ. بۇ ھۆكۈملەر مېنىڭ توغرا مىدا بولغىنى ئۈچۈن
بىر ئاز ئىزاھ بەرمەككە مەجبۇر بولدۇم.

ساپىرجان ئەپەندى بۇخارادىكى تەھسىل - تەرە-

① بۇ ماقالە چۆشىنىشلىك بولسۇن ئۈچۈن ھازىرقى زامان ئەدەبىي ئىلمىغا ئازراق

تەرجىمە قىلىندى — ئاپتور.

تېپىلەردىن تولۇق خەۋەردار بولسا كېرەك. ھازىرقى زاماندا بۇخارادىن ئۇنداق زاتلار چىقمايلا قويسۇن دېمەكچى بولىدۇ. مېنىڭ ئوقۇشۇم بۇخارادا بولغىنى ئۈچۈن، شۇنىڭدەك بۇخارا تەرتىپى ۋە تەدبىرىلىرىدىن (ئوقۇتۇش تەرتىپلىرىدىن) تولۇق ۋاقىپ بولغىنىم ئۈچۈن بىر ئاز بايان قىلىش ھاجەتلىكتۇر.

دەسلەپكى ئوقۇشۇم قەشقەر ناھىيەسى ئۆز ۋەتىنىم ئارتۇچ (ئاتۇش) قەسبەسىنىدە بولدى. كېيىن قوقەندە ئىككى يىل ئوقۇپ، ھىجرىيە 1309 - يىللاردا بۇخاراغا باردىم. ئۇ يەردە سەككىز يىل ئوقۇپ، بۇخارا ئادىتىچە ئىمتىھان بېرىپ ئۆز ۋەتىنىمگە قايتىپ كەلدىم. بۇخارادا يەتتە - سەككىز يىل ئوقۇغان بولساممۇ، ساپ ۋىجدانىم ۋە بەزى ھەقىقەتچى زاتلارنىڭ سۆز - سۆھبىتى ۋە يول كۆر - سېتىشلىرى بۇخارا تەھسىلىدىن ھاسىل بولغان خۇراپاتلىق ۋە گۇمانخورلۇق زۇلۇماتىدىن ۋە مەنتىق كالام، پەلسەپە كىتابلىرىنىڭ شەرھ ۋە ھاشىيىلىرى قاتمۇ قات، ئۇزۇندىن - ئۇزۇنغا سوزۇلغان سەپسەتلىرىدىن ھاسىل بولغان خۇراپات زەنجىر - كىشەنلىرىدىن ئەقىل - پىكىرىمنى ئازاد قىلدى.

ھازىرقى زاماندا بۇخارا تەھسىل - تەرتىپلىرى ئېتىراپ قىلىپ يولغا قويۇپ كېلىۋاتقان ھاشىيەخانلىق، ساپ ئەقىدىلەرنى بۇزۇپ، ھۆر ۋە ئازاد ئەقىل - پىكىرىنى زەھەرلەندۈرمەكتىن باشقا ھېچ سەمەرسى (پايدىسى) يوق دېسە خاتا بولماس.

ئىلىم يۈزىسىدىن ئېلىپ ئېيتقاندا، بۇخارانىڭ «شەرىپ» بولۇشى، ئۇشبۇ بىمەنە، بىمەز، ھاشىيە ئوقۇغانلىقتىنمۇ، ياكى ئەسكى يۇنان خۇراپاتلىرىنى راۋاج قىلدۇر - ماق ئۈچۈنمۇ، ياكى كۆكۈلتاش، مىر ئەرەب، ھەۋزى دىۋان بېگى دېگەندەك ھەشەمەتلىك مەدرىس بىنالىرىنىڭ بولغانى

لىقىدىنمۇ ياكى ئىسلام ئالىملىرى، مۇخالىپلارنىڭ قىلغان
تاجاۋۇز دەھشىتىدىن پارسىز بولغان ھالدا ئىستىقبال ۋە
ئاخىرەت ئەندىشىسىدىن ۋاز كېچىپ غەپلەت ۋە بىكارچىلىق
بىلەن زايە بولۇپ كېتىۋاتقانلىقتىن ئىبارەتتۇر؟ ئەجەب!
جانابى ھەق پۈتۈن ئىسلام ئالىمىنىڭ ئۆلىمالىرىغا، بولۇپمۇ
بۇخارا داموللىلىرىغا ئىنساپ بەرسۇن!

مېنىڭ بىلىشىمچە، بۇخارانىڭ «شەرىپ» لىكى ئوتتۇ-
را ئەسىرلەردە بۇخارا ئىلىم چەشمىسى (بۆلىمى) مەنرىپەت
مەتلۇئى (ئىلىم قايناپ چىققان جاي) بىنولۇشىدىن ئىدى.
ئەبۇ ھىفىسى كەبىر، ھەلۋانى، ماترىدى ① كەبى زاتى ئالى-
لارنى يېتىشتۈرگەنىدى. ھىجرىيە 1324 دە مۇبارەك ھەج
بەيتۇللا سەپىرىگە نىيەت قىلىپ، ھەج ئادا بولغاندىن كې-
يىن ئىستانبۇلدا ئىككى ئاي تۇرۇپ مىسىرغا باردىم، ئۇ
يەردە تاتار تالىملىرىنىڭ يول كۆرسىتىشى بىلەن رىشىت
رىزاجانىلىرى، «ئەللىۋا» مەجمۇئەسىنىڭ ساھىبى ۋە مۇدد-
رى مۇستەپا كامىل، مەدرىس تەھزىبىيە كەبىرى مۇددىرى
سىمىت مۇھەممەت ئەپەندى، فەرىد ۋە جەددى كەبى زاتى
ئالىجانابىلارنىڭ مۇساھىبەلىرىدىن تەجدىت (يېڭىلىق) ۋە
ئىسلاھ توغرىسىدا ئالىي نىكىرلەر كەسىپ قىلىپ، مىسىردا
ئىككى ئاي ئىستىقامەت قىلدىم. بەس، ئۇنىڭدىن كېيىن ۋە-
تىنىمگە قايتىپ، ئاھالىنى تەرەققىياتقا ۋە تەجدىت
ئىسلاھاتقا دالالەت قىلىشقا باشلىدىم.
ئاخىرى بۇ دالالىتىم ۋە تەندىن ئايرىلىشقا سەۋەب بولدى. ②
يەنە «قۇقەند»، «بۇخارا» غا باردىم. نەختكە يارىشا، بۇ-
خاراغا بارغان كۈنلىرىمدە «ئۇسۇلى جەدىت ھارام، ئۇنى

① مەشھۇر ئىسلام ئالىملىرى.

② ئابدۇقادىر دامۇللا تۇنجى قېتىمدا مۇتەئەسسەپلەرنىڭ تۆكتىمىگە ئۇچراپ، ۋە
تەندىن چىقىپ كەتكەن ۋاقتىنى ئەسلەيدۇ.

ئوقۇچى دەھرى» دېگەن پەتىۋا ئورنىغا، بۈيۈك ئۇستازلىق رىمىدىن «ئۇسۇلى جەدىت ۋاجىپ، ئۇنى ئوقۇش زۆرۈر» دېگەن پەتىۋا مەيدانغا چىققانىدى.

بۇخارا دا بىر ئاز تۇرۇپ، ھىجرىيە 1329 دە ئالمۇتا يولى بىلەن غۇلجىغا كېتىۋاتاتتىم، ھېلىقى سا بىر جان ئەپەندى بىلەن «ئالمۇتا» دا ئۇچرىشىپ قالدىم. شۇ سەپىرىمدە قوقەند شەھىرىدە «جاۋاھىرىل ئىمقان»، «مۇپتاهىل ئەدەب» ئىسىملىك ئەسەرلىرىم مەيدانغا چىقتى. بۇ ئەسەرلەرنى بەزى دوستلىرىم شورا ئىدارىسىگە ئەۋەتىپ بەرگەن بولدى. غۇلجىدىن ۋەتىنىمگە قايتىپ، ئاۋۋالقى مەسلىھەتتە داۋام ئېتىپ، تەرتىپ جەدىتى ئىسلاھ ۋە تەرەققىياتلارغا ئاھالىنى تەشۋىق ۋە تەرغىب ئەتتىم. 15 - يىلى 23 - سانلىق شورا دا «بايانى ھەقىقەت» دېگەن ماقالىدىكى ماجىرالار پەيدا بولدى.

بۇخارا دا خۇاشى خانلىقتىن زەھەرلەنگەن ئەقىل ۋە پىكىرىمىنىڭ شىپا تاپماقلىقىغا يەنە بىر سەۋەب: بۈيۈك ئالىملاردىن ئىبنى شەيبە ئىبنى قەييۇم جوزىيە، جامالىددىن ئەپغانى ۋە شەيخ مۇھەممەت ئەبدۇھەت ۋە... ھەزرەتلەر. نىڭ ئەسەرلىرىنى مۇتالىئە ۋە مۇلاھىزە قىلماق ۋە زامانى ھازىردىكى «تەرجىمان»، «ۋاقىت»، «شورا» كەبى پايىدلىق كېزىت ۋە ژۇرنال مەسلىھەتلىرىگە مۇتابىئەت ئەيلىمەك (ئەگەشمەك) بولدى. ھال ھازىردە پېشقەدەملىرىمىزگە مۇتابىئەت يۈزىسىدىن، بۇخارا تەرتىپلىرى ئىلە مەنتىق، كالام پەلسەپە، تەدرىس ۋە مۇكالىملىرىگە مەشغۇل بولساممۇ، لېكىن زىيالىي شاگىرتلارغا تەپسىر، ھەدىس، ئىلمۇ - ئەمابىيەلەر - دىن تەلىم بەرمەكتىمەن. بۇ شاگىرتلار «شورا»، «ۋاقىت»، «تەرجىمان» قاتارلىق ژۇرناللارنى كامالى زوق - شەۋق ئىلە مۇتالىئە قىلماقتالار. بۇ پايىدلىق (موفىد) ئەسەرلەر -

دىن بەھرىۋار بولغان كىشىنىڭ ۋەجدانى كۈنلىكتىن يۈز
ئۆرۈپ، ئىسلاھات تەرەققىيات يولىدىن قايتماس!

ئېھتىرام بىلەن: داموللا ئابدۇلقادىر مۇدەررىسى كاشىغەر
1916 - يىلى 19 - ئاپرېل.

— ۋاي، ۋاي، ۋاي!... — دېدى بەزەنلەر خۇشاللىق
ۋە ئىپتىخار تۇيغۇسىنى ئىچىگە سىغدۇرالمىي. بەزەنلەر «بارى
كاللا» ئېيتىپ ئاسمانغا غۇلاچ ئېتىشتى. بەزەنلەر «ياشاپ
كەت داموللا» دەپ شوتار توۋلاشتى. بەزەنلەر تەسراتتىن بو-
ششىپ، ئۆزىنى ئوڭدىسىغا تاشلىۋەتتى. بۇ ماقالە ئۆز قۇدرىتى
بىلەن شۇنچىلىك نەسر قوزغىدىكى، ھايجانلانغان تالىپلار
خېلىغىچە ئۆزىنى باسالماي ياكى خۇشاللىقىنى قانداق ئىز-
ھار قىلىش يولىنى تاپالمىي ئۇزۇنغىچە تېكىرلاشتى.

— تېخى... «جاۋاھىرىل ھىقان» نى شام ياكى مىسردا
ئوقۇغان كىشى يازغان دەپ ھۆكۈم قىلىشقان ئىكەن. دە!... —
دېدى بىر تالىپ خېلىدىن كېيىن غەزەپ بىلەن چىشلىرىنى
كىرىشتۈرۈپ، ئاخىردا «خىڭ» قىلىپ دىماغ قېقىپ قويدى. ئۇ-
نىڭ دىماغ قېقىشىلا نۇرغۇن مەنە ۋە ئاچچىق ھېسسىياتلارنى
چۈشەندۈرەتتى.

— خالتا كوچىغا كىرىپ قالغان بىرىنىڭ كۆز قارىشىغۇ
بۇ! — دېدى بىرى نارازى بولغان ئاھاڭدا.

— بۇخارا دا ئوقۇپ يېتىشكەن قەشقەرلىك ئالىمنىڭ
«جاۋاھىرىل ھىقان» دەك بىر كىتابنى يېزىپ چىقالايدىغانلى-
قى ئۇلارنىڭ ئۇخلاپ چۈشىگىمۇ كىرمىگەندۇ! بەلكى...
— ئىلىمدا ئۇنداق تار قارايدىغان بولسا، ئالىم مەھ-

مۇت قەشقىرى بىلەن يۈسۈپ خاس ھاجىپنى قويدىغان ئورۇن
تاپالماي قالمايدۇ؟!

— دەلىللەر ئالدىدا بەرىبەر ئاغزى تۇۋاقليندۇ!...
تالىپلار تەرەپ - تەرەپتىن پىكىر بايان قىلىشىپ، ئۇ-
زۇنغىچە تەسرەت ۋە ھېسسىيات سۆزلەشتى.
بىلىم - ئىقتىدار ئىگىسى، نادىر ئەسەرلەر ساھىبى،
مەرىپەتپەرۋەر، تەرەققىيپەرۋەر، ئىسلاھاتچى ئالىم ئابدۇقادىر
داموللا بىننى ئابدۇۋارس قەشقىرى ئەنە شۇ تەقىددە كەڭ
جامائەت ۋە تالىپلار قەلبىدىن ئورۇن ئالغان ۋە ئىپتىخارغا
تايلانغانىدى.

ئىككىنچى باب

سالام، قەشقەر!

باغرىڭغا ئىنتىملىدىم ئەي ئانا ۋەتەن.
قويغۇڭدا ياشاشقا باستىمىدىم قەدەم.
ئۆمىدىم بولغاندا خەلقىم بىلەن بىرلىك،
تۈگەيدۇ قەلبىدە ھەسرەت-تۈنەلەم.

— نەلغازى

سالام ساڭا، ئەزىزانە قەشقەر!

سالام ساڭا، ئەي سۆيۈملۈك دىيارى قەشقەر!

ئاتىۋان ئوغلۇڭ سېنى جاندىن سېغىنىپ، پىراقىڭدا ئۆر-

تىنىپ، يىلاندىك تولغىنىپ كەلدى!...

ھەج تاۋاب ئاداسىدىن سۇڭ، قاھىرە، ئىستانبۇل، قازان،

ئوفا، بۇخارا، ئالمۇتا، تاشكەنت... يەنە نۇرغۇن شەھەر -

يۇرتلارنى زىيارەت ھەم ساياھەت قىلىپ، غۇلجا ئارقىلىق ئۆز

يۇرتىغا قايتقان ھاجى ئابدۇقادىر داموللا بىننى ئابدۇۋارىس



قەشقەرى كىندىك قېنى تۆكۈلگەن ئانا يۇرتى قەشقەرگە —
شەھەر بوسۇغىسى قورغان — كىرەمباغ جەبەسىگە كەلگەندە،
ئاتتىن سەكرەپ چۈشتى — دە، قولىنى كۆكسىگە ئېلىپ، ئېھتىس
رام بىلەن سالام بەردى، ئۇنىڭ ۋۇجۇدى ھاياجاندىن تىت
رەيتتى، يۇرتنىڭ مۇئەتتەر خۇش ھاۋاسىغا تويۇنماستىن چوڭ
قۇر — چوڭقۇر نەپەس ئالاتتى. ئىنتىزارلىق بىلەن تەلمۈرۈپ
ئەتراپلارغا ئوتلۇق نەزەر تاشلايتتى.

ئەنە، ئۇنىڭ ئالدىدا قەشقەرنىڭ شېرىن جېنى، ھاياتىي
قېنى ھېسابلىنىدىغان تارىخىي قەدىناس تۈمەن دەرياسى،
قۇياش نۇرىدا بەرق ئۇرۇپ، كۈمۈش تاسمىدەك پار—
قىراپ راۋان ئاقماقتا، مىڭ يىل، ئون مىڭ يىل، بەلكى
ئۇنىڭدىنمۇ ئۇزۇنراق دەريا ئۆمرىنىڭ جانلىق شاھىتى بول
غان دەريا كاتىكى گويا چوڭقۇر قېزىلما قۇرۇلۇشتەك ئاجا—
يىپ ۋە غارايىپ كۆرۈنسە، ئىككى تەرەپ ياداڭلىقلارنىڭ
ئەگرى — توقاي تۇمشۇقلىرى خۇددى دەريا بويىدىكى ئوت —
چۆپلۈكلەر ئىچىدىن دەرياغا قارىتىپ چۆكتۈرۈپ قويغان نار تۆ—
گىلەردەك قىزىقارلىق كۆرۈنەتتى.

دەريا كاتىكى نېمىدېگەن چوڭقۇر، نېمىدېگەن كەڭ
رى — ھە! قورغان ياكى جان قورغان ئۈستىدە تۇرۇپ قازىغاندا،
قانچە ئون مېتر تۆۋەن كۆرۈنىدىغان دەريا كاتىكى ئۆز چوڭ
قۇرلۇقى بىلەن كىشىنىڭ ئەقلىنى لال قىلاتتى. ئۇنىڭ كەڭ
لىكىچۇ! ئېقىن ئىچىدە بەرپا قىلىنغان قويۇق مەھەللىلەر، باغ—
ھويللار، تۈگمەنلەر، تېرىلغۇ يەرلەرنىڭ كۆپلۈكى كىشىنى
تېخىمۇ ھەيران قالدۇراتتى.

بۇ قەدەر چوڭقۇر ۋە كەڭرى دەريا كاتىكى، بۇ قەدەر

كۆپ باغ - ئېتىزلارنى بەرپا قىلىشتىكى كۈچ - قۇدرەت ۋە ھېك
مەت - مۇھەببەت زادى نېمە؟ - ئابدۇقادىر داموللا ئويلى-
نىپ ئەركىن تەسەۋۋۇر قىلاتتى: بۇ بىردەملىك ياكى بىرقانچە
يىللىق مېھنەت مەھسۇلى ئەمەس، بەلكى ئۇزۇن تارىخىي ئە-
سىرلەرنىڭ ئەمگەك مەھسۇلى. يەر مۇئەككىلى ھېسابلانغان
دەريا سۈيى تارىخىي زامانلاردا بەلكى تۇپراقنىڭ يۇقىرى
قاتلاملىرىنى باغ - باغ قىلىپ سۆيۈپ يالاپ ئاققان بولغى-
دى! يىللارنىڭ ئۆتۈشى بىلەن بۇ دەريا يەر يىرتىپ، تەبىئەت
ئەتىنىڭ گىگانت ھەرىسىدەك تىنماي ھەرىدەپ، تەلۋىلەرچە
يار چىقىپ، قىرغاق سوقۇپ ئاندىن كىشىنىڭ تەسەۋۋۇر كۈچى
يەتمىگۈدەك بۈگۈنكى كەڭ ھەم چوڭقۇر دەريا قىنىنى ھاسىل
قىلغان ئەمەسمۇ! بۇ نېمىدېگەن ئۇلۇغ قۇدرەت، نېمىدې-
گەن چوڭقۇر مۇھەببەت - ھە! ئەگەر شۇنداق بولمىسا، ئۇ-
زۇن - ئۇزۇن تارىخىي ئەسىرلەرنىڭ قۇدرەتلىك ئەجرى سىڭ-
مىگەن بولسا، بۇ قەدەر كەڭ ۋە چوڭقۇر ئېقىن پەيدا بولمى-
غان، دەريامۇ ھاياتىي كۈچىنى نامايان قىلىپ تايۇگۈنگە
قەدەر راۋان ئاقمىغان بولاتتى!

ئاھ تۈمەن، ھايات بۇلىقى قۇرۇماس، مېھىر - شەپقىتى
ئسۇزۇلمەس تۈمەن دەرياسى! سېنىڭ شۇقەدەر چوڭقۇر پۈت-
مەس - تۈگىمەس مېھىر - مۇھەببىتىڭ، ۋاپا ئەقىدىلىرىڭگە
جاۋابەن ئىنسان بالىلىرىمۇ جىم ياتقىنى يوق. ئۇلار سېنىڭ
باغرىڭدا ئەسىرلەر بويى زەم - زەم سۇلىرىڭنى ئوتلاپ، يۈر-
كىگە دەرمان ئېلىپ تىنىمسىز مېھنەت قىلدى، تەر تۆكتى. سې-
نىڭ قىسمىتىڭ، سېنىڭ خىسلىتىڭگە تايىنىپ بوز ئېچىپ يەر
تېرىدى. سېنىڭ ياغرىڭدا سەرمەن - شامالباغ، قورغان - نە-

زەرباغ، دۆڭباغ - دۆلەتباغ يەنە قانداق سان - ساناقسىز مەھەللە - كەنتلەرنى، مېۋىزار باغلارنى بەرپا قىلىپ، ھۆسنىڭگە ھۆسن قوشتى. تاجىڭغا ئۇقا، لىباسىڭغا زەر چىلتەك تا - قىدى. باغلاردا ئەتىر - رەيھان كۆكلىتىپ، پۈتۈن ۋاداڭنى يېقىملىق خۇش پۇراقلارغا تولدۇردى. بۇ نېمىدىگەن چوڭقۇر مۇھەببەت، نېمىدىگەن ئۇلۇغ ئەمگەك - ھە! ئەزىزانە قەش قەرنىڭ بۈگۈنكى مىسلى جەننەتتەك ھۆسن - جامالى ئۇلۇغ تەبىئەت ۋە ئۇلۇغ ئىنسانلارنىڭ ئورتاق مۇھەببىتى، ئورتاق ئىجادىي مېھنەتلىرىنىڭ مەھسۇلى، ئەلۋەتتە! بۇ نېمىدىگەن ئۇلۇغ تۆھپە، نېمىدىگەن ئۇلۇغ يادىكارلىق - ھە! ئەگەر شۇنداق بولمىسا، بۈگۈنكى قەشقەر قانداق شەكىللەنسۇن!

دەريا سۈيىنىڭ كۈمۈش ئېقىنىغا قاراپ چوڭقۇر خىيال سۈرگەن ئابدۇقادىر داموللا بىر ھازادىن كېيىن بېشىنى كۆ- تۇرۇپ ئالدىغا قارىۋىدى، ئۇنىڭ كۆز نۇرى شەھەرنى خۇددى ئەجدىھادەك ئوراپ ياتقان قېلىن ۋە ئېگىز سېپىل تاملارغا «جاق» قىلىپ ئۇرۇلدى - دە، داموللىنىڭ كۆزلىرىدىن ئوت چاقناپ كەتكەندەك بولۇپ، «لەنەت» دەپ قاتتىق ۋارقىراپ تاشلىدى. كەكە ساقىلى غەزەپتىن دىر - دىر ئىترەيتتى:

— سەن ئەجدىھا، سەن بوغما يىلان! سەن قان ئىچكۈ- چى يالماۋۇز، بېشىمىزغا چۈشكەن ئاپەت، شەننىمىزگە داغ، تارىخىمىزغا نۇقسان!

ھىجرەتتە زىيارەتكە بېرىپ كەلگەن داموللامدەك ھۈر پىكىرلىك، پەزلۇ كامالەتلىك ئادەملەرگە ئوتتۇرا ئەسىر- نىڭ ھېسار قورغانچىلىق نۇسخىلىرىنىڭ قالدۇق ساقىندىلىرىدىن بولغان بۇ سېپىل تاملارنىڭ شەھەرنى بوغۇپ، مۆمىن

بەندىلەرنىڭ قېنىنى شوراپ ياتقان بوغما يىلاندىك كۆرۈنۈشى
ئەجەبلىنەرلىك ئەمەس، ئەلۋەتتە!

ئەنە يارباغ دەرۋازىسى، تۆشۈك دەرۋازا، قۇم دەرۋازا،
قارقى دەرۋازا، نىوربېشى دەرۋازا، يۇمىلاق شەھەرنىڭ ئىككى
دەرۋازىسى، ھەر بىرى ئەجدىھاننىڭ قاپتەك ئېچىلغان ياۋۇز
ئاغزى ۋە ياكى يەتتە دەرۋازا يەتتى باشلىق يالماۋۇزنىڭ يەتتە
ئاغزى ئەمەسمۇ! بۇ دەرۋازىلار ھەر كۈنى مىڭلىغان، تۈمەنلىك
گەن ئادەملەرنى، ئات - ئۇلاغ، مال - ۋارانلارنى ئوتۇنچى، بې-
دىچى، سامانچىلارنى، غەللە - پاراق قويغۇچىلارنى، بۇغداي -
قوناق، تۇز، گۈرۈچ ساتقۇچىلارنى، ئۆرۈك، شاپتۇل، قوغۇن،
تاۋۇز ساتقۇچىلارنى، تۈرلۈك ھۈنەرۋەن - كاسپىلارنى ئۆزىگە
دەم تارتىپ يۈتۈپ تۇرىدۇ. ئۇلارنىڭ گۆشىنى چايناپ، ئۈستى-
خىنىنى بوغۇزىدىن پۇرقۇپ، سۈيىنى شوراپ شۆپۈك قىلىپ
چىقىرىپ تۇرىدۇ. بۇ نېمىدىگەن دەھشەتلىك، نېمىدىگەن
قورقۇنچىلۇق تەقدىر - ھە!

ھاياتلىق ئۆزىگە تەئەللۇق بولغان ئىمكان ئىچىدىكى
چەكلىك تەقدىر يولىدا ئىختىيارسىز ئۆلۈم مەنزىلىگە كېتىۋات-
قان كارۋان، ئېھتىياج ۋە موھتاجلىقنىڭ دەشت - باياۋانلىق
رىدا ساما سېلىپ چۆڭىلەۋاتقان دەرۋىش، شۇڭا بۈگۈن بۇ سې-
پىل ئونمىڭلارنىڭ قېنىنى شوراپ، ئۈستىخانلىرىنى بوغۇزىدىن
پۇرقۇپ چىقىرىۋاتقان بولسىمۇ، ئەتىسى يەنە ئونمىڭى سې-
پىل دەرۋازىسىدىن شەھەرگە كىرىپ تۇرىدۇ. ئېھتىياج ماللار-
نى قۇشخانغا قانداق ھەيدەپ بارغان بولسا، موھتاجلىقمۇ
ئادەملەرنى شەھەرگە شۇنداق ھەيدەپ كېلىدۇ. بۇ ئېھتىياج
بىلەن موھتاجلىق دەشتىدە ساما سېلىپ چۆڭىلەش بولماي نېمە!

ئەھۋال شۇنداق ئىكەن، ئسەسلىدە قورقۇنچلۇق كۆرۈنگەن دەھ
شەتلىك تەقدىر ئادەتتىكى بىر ئىشقا ئايلىنىپ، قورقۇنچلۇق
سېزىلمەيدىغان بولۇپ قالىدۇ - دە، سېپىلدىن ئىبارەت بۇ
قورقۇنچلۇق قانخور ئەجدىھامۇ قورقۇنچلۇق سېزىلمەيدىغان
بولۇپ قالغان! بۇنىڭ ئەجەبلەنگۈدەك يەنە قانداق يېرى
بولسۇن!

كېرەمباغ ئالدىدا ھاجى قۇتلۇق شەۋقى قاتارلىق قار-
شى ئېلىشقا چىققان بىر توپ خەلق ئابدۇقادىر داموللامغا
تەلپۈنۈپ بېرىپ كۆرۈشتى. بەزەنلەر قۇچاقلىشىپ، بەزەنلەر
قول ئېلىشىپ كۆرۈشەتتى، بەزەنلەر تاۋاپ قىلاتتى. بۇ يەرگە
قانچە كۈنلەردىن بۇيان، داموللامنىڭ كېلىشىدىن خەۋەر تې-
پىپ. يولغا قاراپ ئىنتىزار بولغان داموللا - مۇدەررىسلەر،
خەلىپەت - تالىپلار، شەھەر بايلىرى، سودىگەرلەر، ھۈنەرۋەن -
كاسىپلار، ئادىمگە ئەمەس، ئىلىمگە ھۈرمەت قىلىشنى بىل-
دىغان كىشىلەرنىڭ ھەممىسى توپلانغانىدى.

خەلق توپى داموللامنى ئورنىۋېلىشتى. كېيىن جۇشقۇن
لۇق دېڭىزدەك چايقىلىپ شەھەرتەرەپكە ئاقتى. يارباغ دەر-
ۋازىسىغا كەلگۈچە قارشى ئالغۇچىلار توپى تېخىمۇ چوڭايدى،
قول ئېلىشىپ كۆرۈشمىز، تاۋاپ قىلىمىز دېگۈچىلەرنىڭ كۆپلۈك
دىن ئوڭۇشلۇق ئىلگىرىلىگىلى بولمايتتى، ئەنجان رەستىسى
دىن ئۆتۈپ ھېيتكا مەيدانىغا يەتكەندە، خەلق توپى چوڭ دې-
ڭىزغا ئايلانغان، مەيداننى شاۋقۇن قاپلىغانىدى.

ھەيۋەتلىك ھېيتكا جامەسىنىڭ چوڭ دەرۋازىسى ئالدى-
دىكى پەلەمپەيلىك سۇپىدا ئابدۇقادىر داموللامنىڭ ئۇستازى،
شەيخۇلى ئۆلىما دەپ نام ئالغان موللا ئىسلام داموللا ئىنتى-

زارلىق بىلەن توپ ئىچىگە قاراپ تۇراتتى. ئۇنىڭ يان - يېرى
قىدا ئوبۇلقاسم داموللا، موللا ئابدۇغوپۇر داموللا قاتار-
لىق بىر مۇنچە ئۆلىما ئەشرەپلەر قاتار تۇراتتى. شۇ قاتاردا
يەنە قەشقەرنىڭ پېشىۋاسى دەپ ئاتالغان ھەمراھىي قاتار-
لىق ئاتاقلىق چوڭ - چوڭ بايلارمۇ قارىشىپ تۇراتتى. قىزغىن
كۆرۈشۈشلەر بىرقانچە دەقىقە داۋام قىلغاندىن كېيىن، تەكپىر
ئوقۇلۇپ جامە ئىچىگە كىرىشتى.

ئون مىڭدىن ئارتۇق نامازخان سىغىدىغان جامە سەي
ناسى ئادەملەر بىلەن لىق تولغانىدى. داموللامغا بويىلاپ
قارىغان خەلق توپى خۇددى باھار شامىلىدا يېنىك چايقىلىق
ۋاتقان كۆل سۈيىدەك مەيىن دولقۇنلىنىپتۇ.

تەكلىپ ۋە تەلەپكە بىنائەن، ئابدۇقادىر داموللام ئىب
گىزىرەك سۈپىغا چىقىپ جامائەت بىلەن دىدارلاشتى. داموللام
كەمتەرلىك بىلەن كەڭ جامائەتكە سالام بەرگەندە، جامائەتمۇ
«ئەلەيك» ئېلىپ سالام قايتۇردى. ئادەم بەك كۆپ بولغان
لىقىتىن، بۇ چاغدىكى ئاۋاز خۇددى يەر تەۋرىگەندەك، يەر
تېگىدىن دۈرۈلدەپ پۈتۈن سەينانى لەرزىگە كەلتۈرگەندى.

داموللام نۇتۇق سۆزلىدى. سۆز ئالدىدا ھەمدۇسانا
ئېيتىپ، ھەدىس شەرىپ، قۇرئانى مەجتىتىن بىر مۇنچە ئا-
يەتلەرنى ئوقۇغاندىن كېيىن، ئاۋازىنى كۆتۈرۈپ سۆزلەشكە
باشلىدى:

— ئۇستازلار، ۋەتەنداشلار، قېرىنداشلار!... — دېدى ئۇ
ئەتراپقا تەكشى نەزەر تاشلاپ، ئۇنىڭ ھاياجاندىن تىترىگەن
ئاۋازى تەسىرلىك جاراڭلايتتى، — كەمىنە ئالايمىق ئوغلانلىرى
ئەزىزانە يۇرتۇمنىڭ، ئۇلۇغ خەلقىمنىڭ بۈگۈن ماڭا كۆرسەت

كەن داغدۇغىلىق تەنتەنە ۋە دەبدەبىلىك ئىززەت - ئىكراملىرى ئالدىدا ناھايىتى ۋە بىناھايىتى قاتتىق خىجالەت چەكمەكتە. چۈنكى، ناقەسلىكىم كۆپ، ھالا بۈگۈنگە كەلگۈچە ۋەتەن، خەلقىم ئۈچۈن ئەرزىگۈدەك بىرەر خىزمەت كۆرسىتەلىگىنىم يوق، ئەمما بۇ قېتىم قايتىپ كېلىشتە ۋەتىنىم، خەلقىم جىددىي تەلپ قىلىۋاتقان بىر مۇۋەپپەقىيەت ئالغاچ كەلدىم. مەن شۇ مۇۋەپپەقىيەت بىلەن ھەرقايسىلىرىنى تەبرىكلەمەكچىمەن!

خەلق دېگىزى يېنىك چايقىلىپ گۈزۈلدەشكە باشلىدى. داموللام سۆزىنىڭ داۋامىنى باشلاش بىلەن تەڭ گۈزۈلدەش شاپپىدە توختاپ، تىنىق كۆل سۈيىدەك تىنچ ھالەتكە كىردى.

داموللام داۋام قىلدى:

— ھەممىگە مەلۇمكى، بۇنىڭدىن بىرنەچچە يىل ئىلگىرى «ئۇسۇلى جەدىت ھارام، ئۇنى ئوقۇش دەھرى» دەيدىغان بىمەنە، ئۆكتە پەتىۋا ئاستىدا ۋەتەندىن كەتكەن بولسام، بۇ قېتىم بۇخارا دىكى ئۇلۇغ ئۇستازلار ۋە ئۆلىمالاردىن «ئۇسۇلى جەدىت ۋاجىپ، ئۇنى ئوقۇش زۆرۈر» دەيدىغان ئادىل پەتىۋا ئېلىپ قايتىپ كەلدىم. مېڭ قەتلىە شۈكۈركى، بۇ قېتىم يەنە ئىرادەمدىن قايتماي، ئاۋۋالقى مەسلىكىمدە چىڭ تۇرۇپ، خەلقىمىزنى ئويغىتىش، خەلقىمىزگە مەرىپەت ۋە مەنپەئەت بېرىشتىن ئىبارەت توغرا كەسپىنى قەتئىي داۋام قىلماقچىمەن. قېرىنداشلار، بۇ قېتىمقى ھىجرەت سەپىرىمدە باشقا يۇرتلارنى كۆزدىن كەچۈرۈپ، ئۆز يۇرتۇمغا قىياسەن سېلىش تۇرۇپ، ئاسمان - زېمىن پەرق بىارلىقىنى تونۇپ كەلدىم. باشقا ئەللەردە كاتتا ئويغىنىشلار بولدى. زىرائەت ۋە سانائەتتە كۆپ ئىلگىرىلەپ كەتتى. ھالا بىز بولساق، نادانلىق،

جاھالەت ئۇيقۇسىدا ياتماقتىمىز. بىز قاچانغىچە ياتىمىز؟
قېرىنداشلار، ئۇيقۇ ئۆلۈمنىڭ مۇقەددىمىسىدۇر، ئەگەر ئۇيقۇ-
مىزنى ئېچىپ، ھوشىمىزنى تاپمايدىغان بولساق، ھالىمىز
خاراب بولۇر!... ئىستىقبالىمىزنى تەسەۋۋۇر قىلغىلى بولماس!...
ھۈرمەتلىك قېرىنداشلار، بىز بارغانچە پارچىلانماقتىمىز،
يىمىرىلمەكتىمىز، ئارىمىزدىن ئىتتىپاق كۆتۈرۈلدى، نىيەتلەر
بۇزۇلدى. قېرىنداشلار ئۆز ئارا ئارازلىشىپ، يات كىشىلەر-
دەك ئۆتمەكتە. بىر - بىرىمىزنىڭ زاۋاللىقىنى تىلەپ، كىم ئۆلسە،
كىم ۋەيران بولسا، ئۇنىڭ ئۆيى - ھويلىسىنى، تەئەللۇقاتلىرىنى
سېتىۋالسام دېيىشىپ، بەس - بەس بىلەن پۇل توپلاشماقتا-
مىز. بىر - بىرىمىزگە زاۋاللىق، ۋەيرانلىق تىلەش تەنەز-
زۇلنىڭ بېشارىتى. ئىنساپ، دىيانەتتىن چەتلىگەن بۇ خىل
پاسىق خىياللار بىزدە ھۆكۈمران ئورۇندا تۇرغانلىقتىن، پۈتۈن
ھەرىكەتلىرىمىز ئاشۇ پاسىق خىياللارغا بەند بولۇپ، ئومۇمىي غەم،
ئومۇمىي مىللەت، ئومۇمىي ئىسلامىيەت غېمىنى ئەستىن چىقار-
ماقتىمىز. ئاسارەت كىشەنلىرىدىن نىجاتلىق تېپىش ئەندىشىلىك
رى ئەس - يادىمىزدىن كۆتۈرۈلمەكتە. قېرىنداشلار، بىزدە
يەنە بىر ئالۋاستى باركى، بۇ ئالۋاستى مەن «پالانى»،
مەن «پۇستانى» باي ئەۋلادى، قازى كالان پۇشتى، شەيخ
زادە، ۋەلىزادە دەپ كېلىپ، بىزنى توخۇ دان چاچقان دەك
چېچىپ تاشلاپ، ئىستىبداتقا قۇل قىلىپ بەرمەكتە. نەتىجىدە،
بىز ھازىر ئۆز بېشىمىزدا ئۆزىمىز يانداق چېقىپ، مېغىزىنى
زالىملارغا يېگۈزىدىغان، ئۆز گۆشىمىزنى ئۆز يېغىمىزدا قورۇپ،
قازان كاۋاپ بىلەن ئىستىبداتچىلارنى باقىدىغان بىنچارە
ساھىبخانغا ئايلىنىپ قالدۇقكى، بۇنى چۈشىنىدىغان ئەقىل -

پاراسەتلىرىمىز خىرە لەشمەكتە. قېرىنداشلار، ئۆزىمىزنىڭ
بىچارە ھالىمىزغا ئاغرىنايلى، ئىچ ئاغرىتايلى! ... — ئۇ بىر ئاز
توختىۋېلىپ ئاممىغا مەيۈسانە نەزەر تاشلىۋالغاندىن كېيىن،
بىردىنلا غەزەپ تۈسىگە كېلىپ داۋام قىلدى. — قېرىنداشلار،
بىزدە يەنە مەھەللىۋازلىق، يۇرتۋازلىق دەيدىغان يەنە بىر
ئالۋاستى بار، بۇ ئالۋاستى بىزنى قەشقەرلىق، ئاتۇشلۇق،
ئوپاللىق، شاپتۇللۇق دەپ يۇرت — مەھەللىلەرگە ئايرىپ،
ئىتتىپاقسىزلىق ئۇرۇقىنى چېچىپ، ئىت ئورنىدا تالاش —
تارتىشقا سالماقتا. بىز ئۆز ئارا تالاش — تارتىش قىلىش
ساق، مۇخالىپەتچىلەر، مۇستەبىت ھۆكۈمرانلار شۇ قەدەر خۇش
بولدۇكى، ئارازلىقلىرىمىزدىن پايدىلىنىپ، بىزنى تېخىمۇ چىڭ
بوغۇپ تاشلاپ، قىمىر قىلالمايدىغان ھالەتكە كەلتۈرۈپ،
ئۆز يېغىمىزدا ئۆز گۆشىمىزنى قورۇپ يەپ، ئۆزلىرىنى
سەھرىتىدۇ.

قېرىنداشلار، بۇ ئىللەتلىرىمىز يەنە شۇ نادانلىق ۋە
مەرىپەتسىزلىكىمىزنىڭ ئالامەتلىرىدۇر. بىز بۇ ئىللەتلەرنى
ئىرغىتىپ تاشلاپ، ۋاقتىدا قۇتۇلۇشىمىز كېرەك. بۇنىڭ يېگانە
يولى مەرىپەت ۋە ئىسلاھاتتۇر. ئاللا بىزنى مەقسەتلىرىمىزگە
يەتكۈزسۇن، ئامىن! ...

ئەتىسىدىن باشلاپ قەشقەر ئادىتى بويىچە، كۆرۈشۈشلەر،
سالام بېرىپ ھاردۇق سوراشلار، زىياپەت — مېھماندارچىلىقلار
باشلاندى. زىياپەتكە كېلىپ — كېتىپ تۇرغان ئادەمنىڭ
كۆپلۈكىدە داموللامنىڭ ئىشىك ئالدى ۋە ھويلا ئىچى بىر
قانچە كۈنگىچە گۈزەردەك قىزىپ كەتتى. ئاممىنىڭ بۇ قىز —
غىنىلىقى داموللامنىڭ ھۆرمىتى، شەرىپى قانچىلىك ئىكەنلىكى

كىنى شاھ قىلاتتى. زىياپەت - مېھماندارچىلىقلارمۇ شۇنداق
زىچ بولدى. كۈنىگە كەم بولغاندا ئىككى - ئۈچ يەرگە
بېرىشقا توغرا كېلەتتى. مەشھۇر باغلارغا ئۇيۇشتۇرۇلغان بەزم-
لەرگە، ئايۋانلىق، ئاسنى - ئۈستى تاختايلىق، تام - تورۇسلىرى
تۈرلۈك گۈل - نەقىشلەر بىلەن بېزەلگەن ئازادە مېھمانخانى-
لاردا ئۆتكۈزۈلگەن زىياپەتلەرگە قەدەم تەشرىپ قىلاتتى. سا-
ھىبخانلارنىڭ مەپىلىرى نۆۋەت بىلەن داموللامنىڭ ئىشىكىگە
تاقىلىپ تۇراتتى. قەشقەرنىڭ ئەنئەنىۋى زىياپەتچىلىكىدىكى
باياشات چوڭ داستىخانلار، ئۇنىڭغا تىزىلغان تۈرلۈك مېۋە -
چېۋە، ھەر خىل نازۇ - نېمەتلەر، چېكىدىن ئاشقان سىپاگەرچىلىك
لەر، ئىززەت-ئىكراملار، ئەقلىنى لال قىلغۇدەك خۇش-خۇشلار...
قول قوشتۇرۇپ تەزىم قىلىشلار... ۋە باشقا رەسىم روسوماتلار...
كىشىنى قايىمۇقتۇراتتى. بۇ ئىشلارغا ئەگەر ھەرقانداق مېھمان
ھوشيار تۇرمايدىغان بولسا، ئاسانلا خۇددى يوقىتىپ، ئۆز-
نى تۇتۇۋالماي قالاتتى - دە، قەشقەر نەزەرىدە ئىززىتىنى بىل-
مىگەن، ئابروي كۆتۈرەلمىگەن ناباب مېھمانغا ئايلىنىپ
قىلمىشى مۇمكىن ئىدى، ئەگەر راستتىن شۇنداق بولۇپ قالغان
ھەرقانداق مېھمان ناھايىتى چاپسانلا قەشقەر خەلقىنىڭ
نەزەرىدىن چۈشۈپ كېتەتتى - دە، ئوڭايلا قىيارشى ئېلىنماي-
دىغان كىشىگە ئايلىنىپ قالاتتى، لېكىن ئابدۇقادىر داموللا
ئۇنداق ئادەملەردىن ئەمەس ئىدى. ئۇ ئۆزىنى تۇتۇۋېلىشنى
بىلەتتى، كەمتەر ئىدى، شۇڭا ئۇ ئەل نەزەرىدىن چۈشىدى،
بەلكى بارغانچە ھۆرمەت تاپتى.

داموللامنىڭ شەرىپىگە بېرىلگەن زىياپەت - ئولتۇرۇش
لاردا كىتاب ئوقۇلۇپ، مەسەل قىلىناتتى. ئوقۇلغان ئىبارەت

لەرگە داموللام مەنە ئېيتاتتى، مەسەلە يېپشەتتى. داموللام شۇقەدەر ناتىق ئىدىكى، قىزىپ كەتكەندە قولىدىكى چايىنى، ئالدىدىكى ئائامنىمۇ ئۇنتۇپ قالاتتى. بەزىدە بۇرغىسى تۇتقان نار تۆگىدەك ئاغزىدىن كۆپۈكلەر قاينايتتى. بەزىدە بۇلبۇلدەك خۇش ناۋا سايىراپ ھەممىنى مەست - مۇستەغرىق قىلاتتى. داموللام مەنە ئېيتقاندا، كىتابىي سۆزلەرگىلا ئېسىلىۋالماستىن، ئەنئەنىۋى چەمبىرەكلەرنى (رامكىنى) بۇزۇپ چىقىپ، جاھان تەرەققىياتىدىن، رېئال ھاياتتىن، ھازىرقى زاماندىن، بۈگۈنكى تۇرمۇشتىن، نۆۋەتتىكى جىددىي ئىشلاردىن ئەمەلىي مىساللار ئېلىپ، قىلنى قىرىققا يېرىپ، كىشىلەرنى ھەيران قالدۇراتتى. قالاقلق، خۇراپاتلىق ۋە باشقا نۇقسان، ئىللەتلەرنى ئەسكى مازنى تىتقاندا تىتىپ تاشلاپ، ئىسلاھات، مەرىپەت، تەرەققىياتنى كۈچلۈك تەشەببۇس قىلاتتى. خۇلاسە پىكىرلەرنى خۇددى تومۇردىن ئۇرۇلغان ئوكۇلدەك نەق جايىغا تەگكۈزۈپ، ئۈنۈملۈك مەنپەئەت بېرەتتى. داموللامنىڭ مۇتالىمىسىگە داخىل بولغان ھەرقانداق كىشى - ئۆلىما ئەشرەپلەرمۇ، زىيا-لىيلارمۇ، دېھقان - كاسىپلارمۇ مۇئەييەن مەنپەئەتكە ئىگە بولۇپ، رازى بولغان ھالدا ئىچ - ئىچىدىن خۇشال بولۇشاتتى.

بارماقنىڭ كەلىمىكى بار دېگەندەك، داموللاممۇ ئۇستاز-لارنى، داموللا - مۇدەررىسلەرنى، بايلارنى، تىشەي - شىتەي لەرنى ① يوقلاپ، سۆز - سۆھبەتلەر ئۆتكۈزدى...

ھاۋا ئوچۇق بىر كۈنى. چاشكا ۋاقتى بولغان چاغ، ئاب دۇقادىر داموللا بىر قانچە داموللا - خەلىپەتلەرنىڭ ھەمراھ

① تىشەي - شىتەي — شۇ زاماننىڭ ۋالى - ئاجاللىرى.

لىقىدا، ھەمراھباينىڭ شەھەر ئىچىدىكى ھويلاسىغا كەلدى. بەختكە يارىشا، باي ئۆيدە بار ئىدى. ھويلا خىزمەتكارى خەۋەر قىلغىلى كىرىپ كەتتى.

ھەمراھباي قەشقەر بويىچە كاتتا باي ئىدى. شەھەر-نىڭ سىياسىي، ئىقتىسادىي جان تومۇرىنى ئۆز قولىدا تۇتۇپ، تىنھەي-شىتھەي، ئامبال - بەگلەردىن تارتىپ، قازى - قۇززات، داموللا، مۇدەررىس، ئىشان - شەيخلەرگىچە ھەممىنى ئالدىنىدا ئوينىتىپ كېلىۋاتقان مۇنداق كاتتا باينىڭ ئۆيىگە پاتىئە قىلماي بولاتتىمۇ! ئەدەب - قائىدە يۈزسىدىن ئېيتقاندىمۇ، پاتىئە قىلىش زۆرۈر ئىدى، چۈنكى بۇ زەردار باي ئاب-دۇقادىر داموللا كەلگەن كۈنى قارشى ئېلىپ، ھېيتكادا قازى - قۇززاتلار قاتارىدا تۇرغان ئەمەسمىدى! شۇنىڭ ياندۇر-قىغا بولسىمۇ پاتىئەگە بېرىپ قويۇش كېرەك، ئەلۋەتتە. شۇنىڭدەك ئابدۇقادىر داموللا ھەمراھباينىڭ پىكرىنى ئاڭلاپ قويۇشنى ھەممىدىن مۇھىم دەپ ھېسابلايتتى، چۈنكى بۇ ئادەم پۈتۈن قەشقەر بويىچە مۇتەئەسسەپ كۈچلەرگە ۋەكىللىك قىلاتتى.

ھويلا خىزمەتكارى خەۋەر ئاچققاندىن كېيىن، «خۇش، مەرھەمەت!» دېدى - دە، قوش قاناتلىق ئىشىكىنى ئۈلۈغ ئېچىپ ھويلىغا تەكلىپ قىلدى.

ھويلا كىچىكرەك بولسىمۇ، قۇرۇلۇشى پۇزۇر ھەم كۆر-كەملىك ئىدى. ساراغا تۇتاشقان غەربىي تامدىن باشقا، ئۈچ تەرەپكە ئىككى قەۋەتلىك قىلىپ، پۈتۈنلەي ياغاچ ماتېرىياللىرى بىلەن سېلىنغان پېشايۋانلىق ئۆيلەر پۇزۇرلۇقى، يىغىن چاقلىقى، كۆركەملىكى بىلەن كىشىنى ھەيران قالدۇراتتى.

قۇرۇلۇشنىڭ ئاستىنقى قەۋىتى زىچلاپ سېلىنغان ئىسكىلات ۋە خىزمەتكارلار ئولتۇرىدىغان كىچىك ئۆيلەردىن ئىبارەت ئىدى. ئۈستۈنكى قەۋەتتىكى مېھمانخانا ئۆيلەرنىڭ ئاستى پۈتۈنلەي تاختاي بولۇپ، ئۈستى ۋاساجۇپ قىلىپ يېپىلىغانىدى. ئىككى مېتر كەڭلىكتىكى ئايلانما پېشايۋاننىڭمۇ ئاستى تاختاي، ئۈستى ۋاساجۇپ قىلىپ يېپىلىغان بولۇپ، ئۆلچەملىك ئون تال تۈۋرۈككە قوندۇرۇلغانىدى. تۈۋرۈكلەرنىڭ ئۈستى تەرىپى نەقشلىك ئەگمە، ئاستى تەرىپى گۈللۈك تارغاق (رېشاتكا) لار بىلەن تۇتاشتۇرۇلغانىدى.

ئۈچ دەھلىز، ئالتە ئېغىز مېھمانخانىدىن تەركىب تاپقان ئۈستى قەۋەت ئۆيلەرنىڭ شەكلى، چوڭ - كىچىكلىكى ئاساسىي جەھەتتىن ئوخشاش بولۇپ، ھەربىر دەھلىز ئۆيىدىن ئوڭ ۋە سولغا قايرىلىپ، قوش قاناتلىق ئىشىكلەر ئارقىلىق چوڭ ئىككى مېھمانخانىغا كىرگىلى بولاتتى. ئۆي ئىچى پۈتۈنلەي گەج سۇۋاق بولۇپ، سارغۇچ ناۋات رەڭ تاۋلىنىپ تۇراتتى. تامنىڭ سەررەپ دەپ ئاتىلىدىغان يۇقىرى قىسمى مۇۋاپىق كەڭلىكتە ئىككى تەرەپكە داۋاملىشىدىغان كۆپتۈرمە نەقشلىر بىلەن زىننەتلەنگەنىدى. ھەربىر ئۆيىدە ئىككىدىن يوغان دېرىزە، بىردىن قوش قاناتلىق ئىشىك بولۇپ، ئوچۇق ھاۋا رەڭدە سىرلانغانىدى. ئىككىلا يۈزى ھاۋا رەڭ سىرلانغان دېرىزە قاپ قاقلىرىنىڭ ئىچ ۋە سىرت يۈزىگە ئوچۇق رەڭدار قىلىپ سۆڭەك گۈل سىزىلغانىدى. قاپقاق ئېچىلىشمۇ، يېپىلىشمۇ بۇ سۆڭەك گۈللەر خۇددى راست گۈلدەكلا چاقناپ، كۆزگە تاشلىنىپ تۇراتتى. ئومۇمەن، ھويلىنىڭ شەكلى تۈزۈلۈشى جەھەتتە بولسۇن، مەيلى ياغاچ ئويما، گەج قاپارتما نەقشلىرنىڭ نەپىسلىكى جەھەتتە

بولسۇن، ئۇيغۇر مېمارچىلىقىنىڭ گۈزەل سىماسىنى نامايان قىلىپ، كىشىنى ھەيران قالدۇراتتى. تارغاققا تىزىلغان تەشتەك گۈللەر — قىزىلگۈل، ئەتىرگۈل، ئانارگۈل، قوغۇنگۈل، يەنە ئاللىقانداق رەڭدار گۈللەر ھويلا سىماسىغا ئالاھىدە ھۆسن قوشۇپ تۇراتتى.

مېھمانلار پەلەمپەي ئارقىلىق ئۈستۈنكى قەۋەتكە چىقتى. قەيەستىكى شاتۇتلار «مېھمان كەلدى... مېھمان كەلدى» دەپ سايراشتى. تىنىق سۈدەك جىمجىت ھويلا ئىچى شاتۇتلارنىڭ جاراڭلىق ئاۋازىدا جانان چىنىدەك جاراڭلاپ كەتكەنىدى. مېھمانلار ھەيران بولغان تەرزىدە شاتۇتلارغا قاراشتى. ھەربىر كىشىنىڭ كاللىسىدا «شاھانە قەسىر» دەيدىغان بىر تۇيغۇ خۇددى چىقىنىدەك چاقناپ ئۆتتى.

شىمالىي تامدىكى مېھمانخانىدىن قەسىر ئىگىسى ھەمراھىيەت كۆرۈندى. ئۇ بويىنىنى سوزۇپ مېھمانلارنى كۆرۈپلا ئاندىراپ — تېنەپ پېشايۋانغا چىقتى. خۇددى ئىززەت — ھۆرمەت كۆرسىتىشنىڭ قايسىبىر خىلىنى قوللىنىشنى تاپالماي ھولۇققان ئارتىستىك تەمىنرەپ، كەكلىكتەك يورغىلاپ كېلىپ ئەزىز مېھمانلارنى قارشى ئالدى.

— ئەسسالامۇ ئەلەيكۇم داموللام، قەدەملىرىگە مۇبارەك! — دېدى ئۇ خۇشلۇقى ئىچىگە سىغىمىغان قىياپەتتە قىزغىن كۆرۈشۈپ، لېكىن كۆزلىرىدىن تەكەللۈپنىڭ يالغان — ساختىلىقى كۆرۈنۈپ تۇراتتى. ئۇ باشقا مېھمانلار بىلەن قول ئېلىشىپ كۆرۈشۈۋاتقان چاغدىمۇ كۆزلىرى بىلەن داموللامغا قاراپ، — مەن تېخى، داموللا ئابدۇقادىرنىڭ مۇبارەك قەدىمى بىز تەرەپكە يەتمەيدىغان بولدى، دەپ تۇراتتى.

تىم، يېتىدىكەن - ھە! يېتىدىكەن! ... - دەپ تەنە قىلدى.
- نېمە دېگەنلىرى ئۇ! - دېدى داموللا سەزگۈرلۈك بىلەن جاۋاب بېرىپ، ئۇ ھەيران بولغان قىياپەتتە بايىنىڭ كۆزىگە قارىلىپ تۇرۇپ داۋام قىلدى، - جانابلىرىنى زىيارەت قىلماسلىققا كۆڭلىمىزغۇ ئۇنىماس، ھەددىمىزمۇ ئەمەس - دە!

بۇ سۆزگە بايمۇ، باشقا مېھمانلارمۇ يېنىڭ كۈلۈشتى. ئاڭغىچە مېھمانلار كەشلىرىنى سىرتقا قالدۇرۇپ مېھمانخانىغا كىردى. بىرلا پارچە ئىران نۇسخا گىلەم سېلىنغان، تام ياقىلىتىپ بەقەسەم كۆرپىلەر تاشلانغان ئازادە مېھمانخانا دېرىزىدىن چۈشكەن يورۇقتا مىسىلى بىر چىمەنزاردەك چىلىۋېلىشىپ تۇراتتى.

- خۇش، يۇقىرىراق ئۆتۈشىلە!

ھەمراھى باي گەرچە ئابدۇقادىر داموللىنىڭ قالغان كۆتۈرۈپ، نەيزىگە تاقابىل تۇرۇپلا قالماستىن، ئاخىرقى سۆز دە «ھەددىمىز ئەمەس» دەپ قايتۇرما ھۇجۇمغا ئۆتكەنلىكىنى چۈشىنىپ تۇرسىمۇ، دەرمەھەل جاۋاب بېرىشىنى خالىمىغاندەك ئىززەت كۆرسىتىش بىلەن بولۇپ خېلى ۋاقىتنى ئالدى. مېھمانلار بەقەسەم كۆرپىلەر ئۈستىدىن ئورۇن ئېلىپ پاتىمە قىلغاندىن كېيىن، ئەھۋال سوراشتى. شۇ ئەسنادا باي بىر ئاز ئويلىنىپ تەييارلىق كۆرۈۋالغاندىن كېيىن سۆز ئاچتى:

- سىلەر دېگەن ئالىم ئادەم، بىزنىڭ خانىلىرىمىزغا قەدەم تەشرىپ قىلىشلىرى ئاسان ئىشلاردىن ئەمەس، ھەممە ئالىم دەم ئالىمنىڭ خىزمىتىدە بولساق، دەپ پۇرسەت تالىشىۋاتقان قىزىق بازاردا ھەقىقەتەن ئاسان ئىش ئەمەس! - دېدى ئۇ

مۇلايىملىق بىلەن يۇمشاق سۆزلەپ.

— ئارتۇق كەتتى، ئازار بولدى! — دېدى داموللا
كىنايىلىك كۈلۈمسرەپ، — مۇبالىغە چېكىدىن ئاشقاندا مۇ-
زەمىەتكە ئايلىنارمىكىن، تەقسىر!

خىزمەتكار چاي كۆتۈرۈپ كىرىپ سۆزنىڭ بېلىگە تەپ-
تى (باينىڭ ئۆيىدە مەزە تىزىلغان داستىخان دائىم تەييار
تۇراتتى). خىزمەتكار چاي قۇيۇپ، ھەربىر مېھمانغا پەتنۇس
بىلەن چاي ئۇزىتىپ بولغاندىن كېيىن ئاستا چىقىپ كەتتى.
— خۇش، مەرھەمەت! — دېدى باي مېھمانلارنى چايغا
تەكلىپ قىلىپ، ئاندىن ئۆز كۆڭلىگە خىلاپ ھالدا كۈلۈمسرەپ
مېھمانلارغا چىشىنىڭ ئېقىنى كۆرسىتىپ تۇرۇپ سۆزگە كىرىشتى، —
داموللامنىڭ شەھرىمىزگە قايتىپ كەلگەنلىكى ئاجايىپ چوڭ
خۇشاللىق بولدى، مەن بۇنچىلىك زىلزىلە بىولۇپ كېتەر دەپ
ئويلىماپتىم، نېمىدېگەن داغدۇغا، نېمىدېگەن زىلزىلە بۇ!
بۇنىڭ ئىچىدە بىزلىمۇ بار، ھەممىمىز ئۆز كۆزىمىز بىلەن
كۆردۇققۇ! — باي ئۆز سۆزىنىڭ تەسىرىنى بىلمەكچى بولغان-
دەك سىنچى كۆزلىرى بىلەن مېھمانلارغا قاراپ چىقتى، ئەمما
ئۇنىڭ كۆزى بىرمۇ مېھماننىڭ كۆزى بىلەن ئۇچرىشالمىدى،
چۈنكى ئۇلارنىڭ ھەممىسى يەر بېقىپ ئولتۇراتتى.

تۆردە ئولتۇرغان ئولتۇرا بوي، ئۇستىخانلىق، كەڭ كۆكرەك
لىك، يوغان باش، ئوت كۆزلۈك كەلگەن، بېشىغا چاققان
غىنا سەللە ئوراپ، ئاددىي كىيىنگەن ئابدۇقادىر دا-
موللا بىر قارىسا، باينىڭ سۆزىگە قۇلاق سېلىپ ئاڭلا-
ۋاتقاندا، بىر قارىسا، ئاڭلىغۇسى كەلمەيۋاتقاندا، قىياپەت-
تە دەستىخاننىڭ بىر بۇرجىسىغا قارىغان بولۇپ يەر بېقىپ

ئولتۇراتتى. داموللامنىڭ ھەمراھلىرىدىن دارازا قامەتلىك، ئوت-
تۇرائەتلىك، بېدە ساقال، قويۇق قاشلىق، يوغان دەستار ئورب-
خان پېشقەدەم مۇدەررىس بىلەن ۋىجىك بەدەن، ئۇچلۇق ساقال،
كەڭ پېشانىلىك، ئورا كۆز كەلگەن ھاشىم ئىماممۇ بېشىنى تۆ-
ۋەن سېلىپ ئولتۇرۇشاتتى. باي گەرچە ئۇلارنىڭ كۆزلىرىنى
ئۇچراشتۇرالمىغان بولسىمۇ، قۇلاق سېلىپ ئاڭلاۋاتقانلىقىنى
بايقاپ، سۆزىنى يەنە داۋام قىلدى:

— سەككىز جەننەتنىڭ گۈزەللىكلىرىدىن نەسىبە ئالغان
بىزنىڭ ئەزىزانە قەشقەر ئۆزىدىن يېتىشىپ چىققان ئالىم
ئوغلانلىرى بىلەن پەخىرلىنىشىمۇ، ئۇلارغا ئىززەت - ھۆرمەت
قىلىشىمۇ ئوبدان بىلىدىغان كاتتا شەھەر. شەرىئەت - تەرىپ-
قەت روناق تاپقان، جامە - مەدرىسىلىرى ئۆز يولى بىلەن يۈ-
رۈشلەشكەن، ھۈنەر - سانائەت، سودا - تىجارەت كەسىپلىرى
گۈللەنگەن، ئالىم - ئۆلىمالىرى بىلەن ئىپتىخارغا وتلغان بۇ
شەھەر بىزنى قانداق قەدىرلىگەن بولسا، بىزمۇ بۇ شەھەرنى
شۇنداق قەدىرلىشىمىزگە ئەرزىيدۇ. مانا مەن شۇنداق چۈشەن-
چىدە. ئەزىز يۇرتۇمنى قەدىرلەيمەن، بۇنىڭغا ئىمانىم كامىل!
شەھەر بۇنىڭدىن كېيىنىمۇ، سۇنىڭ ئىپتىقىشى، تۈكىنىڭ يېتىشى
دېگەندەك ئۆز يولى، ئۆز يۈرۈشى بىلەن مېڭىشى، تېخىمۇ رو-
ناق تېپىشى كېرەك، بۇنىڭ ئۈچۈن مەن ھېچ نەرسەمنى ئاياپ
قالمايمەن!

— ھا - ھاي ... — دېدى داموللا تاقەتسىزلىك بىلەن
بېشىنى كۆتۈرۈپ، ئاندىن باينىڭ كۆزىگە نەيزىدەك تەكىلىپ
كىنايىلىك كۈلۈمسىرىگەن ھالدا داۋام قىلدى، — سۇنىڭ ئىپتى-
قىشى، تۈكىنىڭ يېتىشى، دەپ ئۆزىمىزنى قايىمۇقتۇرۇپ ئادەتلەن-
مە

گەن قۇللۇق ئەقىدىلەرگە مەھكەم ئېسىلىۋالساق، روناق تاپقىلى بولماسمىكىن، تەقسىر! ھەقىقىي روناق تېپىش، گۈللىنىشنىڭ يولى زامانىنىڭ تەلىپى، خەلقنىڭ ئارزۇسى بويىچە ئىش كۆرۈشتۈر. شۇنداق قىلىش ۋەتەننى قەدىرلىگەنلىك ۋە ئاقلاندىلىك بولارمىكىن!

ھەمراھىيەتنىڭ چىرايى بىردىنلا تاتىرىپ كەتتى. داموللاەننىڭ «تەقسىر، تەقسىر» دەپ ئۇرغۇلۇق جاراڭلىغان ئۈندەشلىك ئاۋازى خۇددى قۇلاق تۇۋىگە تۇيۇقسىز تەگكەن شاپلاقتەك گاڭگىرىتىپ قويغانىدى. ئۇ ھازىر ئۆزىنى دادىسىنىڭ ئالدىدا ئىككى تەستەك يەپ نەسەت ئاڭلاۋاتقان كەپسىز بالىنىڭ ھالىتىگە چۈشۈپ قالغاندەك بىچارە ھېس قىلاتتى. ئۇ مۇنداق ئەھۋالغا چۈشۈپ قالدىغانلىقىنى مۇتلەق ئويلىنمىغانىدى. ئۇ ھەمىشە سۆزۈمنى ھېچكىم قايرىيالمايدۇ، ھەممە ئادەم شەرتسىز قوبۇل قىلىپ ماڭا ئەگىشىدۇ، دەپ تەمەننا قىلاتتى، ئەپسۇسكى، بۈگۈن ئابدۇقادىر دېگەن غەربىي كېپەن «موللىچاق» باينىڭ شۇ قەدەر كۆپ دۇنيا دەپنە ۋە تاغدەك زور غۇرۇرىدىن قىرلاپ چىققان تەمەننا قورغىنىنى بىتچىت قىلىپ، كۈلىنى كۆككە سورۇۋەتتى. ئەجەبا، ئۇنىڭغا بۇ جۈرئەت قەيەردىن كەلگەندۇ! ... شۇ خىياللارنى قىلىپ ئۈلگۈرگەن باي كۆز قىرى بىلەن ئۆزىگە قارىلىپ ئولتۇرغان ئابدۇقادىر «موللىچاق» قا قاراپ چۆچۈپ كەتتى. ئۇنىڭ كۆزىگە گويا ئىلىم - بىلىم قۇۋۋىتىدىن غۇرۇرلۇققا، ھەققانىي تەلەپ - ئادالەت تەقەززاسىدىن جۈرئەتكە تولغان كۈچلۈك بىر سىما كۆرۈنگەندەك بولدى. غۇرۇرلۇق پەقەت بايلىقتىن، جۈرئەت قارا كۈچتىن پەيدا بولىدۇ، دەپ چۈشىنىپ كەلگەن بۇ باي ھەيران

بولۇپ، ھېچ نەرسىنى چۈشىنەلمەيدىغان قاپاقباش بىر مەخ
لۇققا ئايلىنىپ قالغانلىقىنى ئەلەم بىلەن ھېس قىلىشقا
باشلىدى. ئەمدى قانداق قىلىش، سۆزنى قەيەردىن باشلاش
كېرەك؟ ئۇ تۈزۈك يول تاپالماي ھودۇقۇپلا قالدى، ئەمما
ئاتتىن چۈنە ئۈزەڭگىدىن چۈشمەپتۇ، دېگەندەك، بۇ ئاجىزلىق
ھالەتنى چاندۇرۇپ قويماسلىق ئۈچۈن ئۆز قولى بىلەن مېھ-
مانلارنىڭ پىيالىلىرىگە چاي چىقىلغان بولۇپ، ئۆزىنى ئوڭشە-
ۋېلىشقا تىرىشاتتى. داموللام باشلىق مېھمانلار بولسا، بايدىن
كۆزىنى ئۈزمەي، ئۇنىڭ چىرايىدىكى پەرىشانلىقنى تاماشا
قىلغاچ، چاپسانراق بىر نېمە دېمەمسەن دېگەندەك قىلىپ تە-
كىلىپ تۇراتتى.

ھەممىدىن يامىنى سۆزلەش نۆۋىتى ئىدى. نۆۋەت كەل-
گەنسەن، بىر نېمە دېيىش كېرەك، ئەلۋەتتە. ئۆزىچە شۇ
قەدەر غۇرۇر ۋە ئىززەت - نەپىسگە ئىگە باينىڭ بۈگۈن بىر
«موللىچاق» نىڭ ئالدىدا سۆز قىلالماي، گىچىلىشىپ تۇرۇپ
قالغانلىقى كاتتا نومۇس ئەمەسمۇ! ئۇنىڭدىن ئۆلۈم مىڭ ياخ-
شى! بىر نېمە دېيىش كېرەك. نېمىدىن قورقاتتىم! مۇرەككەپ
خىياللار ئىچىدە ئاخىر سۆزلەش قارارىغا كەلگەن باينىڭ
نېپىز لەۋلىرى تىترەشكە باشلىدى، لېكىن ئانچە ھايال بول-
مايلا، زورمۇ زور كۈلۈمسىرەپ سۆزگە كىرىشتى:

زامانىنىڭ تەقەززاسى، خەلقنىڭ ئارزۇسى دېگەن سۆز-
لەر ئاڭلىنىشتا ئوبدان، لېكىن ئۇنىڭ ئىچىدىن جەدىتلىك،
دەھرىلىك كېلىپ چىقىمىسىلا بولاتتىغۇ!

— شۇمۇ گەپ بولامدۇ! جەدىتلىكنىڭ قورققۇدەك نېمىسى
بار، قېنى! — دېدى داموللا تەئەججۈپلەنگەن ھالدا قاتتىق

ئېتىراز بىلدۈرۈپ.

— قورقدىغان ھېچ يېرىغۇ يوق، — دېدى باي ئوڭاي سىز لانغان ئەھۋالدا سارغىيىپ — تاتىرىپ، — ئەمما ... نېمە ئۈچۈندۈر ئۆزۈمۈ بىلمەيمەن، جەدىتلىك، دەھرىلىك دېسلا ئىمانىم قىرىق گەز ئۆرلەپ، قۇيقا چاچلىرىم تىك تۇرىدۇ.

— جەدىتىزمنى ئۆز مەنىسى بىلەن ئېيتقاندا، يېرىم ئىشلىقچى، تەرەققىياتچى دېيىشكە بولىدۇ. بۇ يولنى يېڭىچە مەكتەپلەر ئېچىپ، خەلققە مەرىپەت بېرىدۇ، خەلقنى نادانلىقتىن قۇتۇلدۇرۇپ جاھالەتتىن، ئويغىتىدۇ، ئەسىرى سائادەت يولىنى كۆرسىتىدۇ، دەپ چۈشەنسەك بۇنىڭدىن مۇنچىۋالا قورقۇپ، پاراكەندە بولۇشنىڭ ھاجىتى يوق، تەقسىر! — دېدى داموللا سەۋرچانلىق بىلەن چۈشەنچە بېرىپ.

— ياق، مېنىڭ دەۋاتقىنىم، — دېدى باي سەل — پەل دۇدۇقلاپ، ئۇنىڭ قانسىز لەۋلىرى تىترەيتتى، — مېنىڭ دەيدىغىنىم، بىزنىڭ قەشقەرنىڭ «سانى بۇخارا» دەپ داڭقى بار، بۇ بىر ئىلىم — مەرىپەت بۇلىقى، مەكتەپ — مەدرىسىلەر كۆپ، ئۇلاردىن مەرىپەت نۇرلىرى يېتەرلىك چېچىلىپ تۇرىدۇ. شۇنداق تۇرۇقلۇق، ئۇنىڭ ئۈستىگە يەنە قەۋەتلەشنىڭ نېمە لازىمى! ھەسەلنى كۆپ يېسە ئەمەن تېتىيدۇ، دېگەندەك، تېتىق سىزلىق بولۇپ قالارمىكەن دەيمىمنا!

— مەسىلىنى ئاقىلانە چۈشىنىش كېرەك! — دېدى داموللا سەۋرچانلىقنىڭ ئاخىرقى كۈچىگە تايىنىپ. ئۇ ئازراق بولسىمۇ بايغا تەسىر كۆرسىتىشىنى كۆزلەپ داۋام قىلدى، — مەسىلەن، قىسقىسى، 15 يىل، ئۇزۇنى 20 يىل مەدرىسە ئوقۇغان بىر تالىمىنى تۈزۈك بىر پارچە سالام خەت يازالايدۇ ياكى

كى دۇكاندا ھېسابات دەپتىرى تۇتالايدۇ، دېيىش قىيىن. مۇ-
شۇنداق قاتمال ھالەتتىن قۇتۇلۇش ئۈچۈن يېڭىچە مەكتەپ-
لەر ئېچىپ، قابىل كاتىپلار، ئۇستا بوغالتىرلارنى يېتىشتۈرۈپ
چىقىش يۇرتىمىزنىڭ ئارزۇسى، شۇنىڭدەك سىلىنىڭمۇ ئېھتىياج-
لىرى بار. شۇنداق قىلساق بۇنىڭ نېمە زىيىنى؟!؟

— قويۇڭلار، مۇشۇنداق گەپلەر بىلەن پەقەت خۇشۇم
يوق! — دېدى باي غۇدۇرغان پېتى بويىنىنى تولغاپ، ئۇ خۇد-
دى ئۆگمەكچى بولغاندەك قولدىكى پىيالىنىسى داستىخانغا يې-
نىك چۆرۈۋېتىپ، — ئۆزۈمنىڭ كاتىپلىرىم، بوغالتىرلىرىم ئۆ-
زۈمگە ئۆلگۈچە يېتىپ ئاشىدۇ!

ئۇ ھازىر مۇتەئەسسەپلىمىنىڭ ئاخىرقى پەللىسىگە چىقىپ
ۋالغانىدى. ئەمدى ئۇنىڭغا سۆز كار قىلمايتتى، داموللام
ئورنىدىن قوزغىلىۋېتىپ:

— ھەدىستە: «قىيامەت كۈنى ھەممىدىن كۆپرەك ئازاب
چەككۈچى ئۆز ئائىلىسىنى نادانلىقتا قويغۇچىدۇر.» دەپ كۆر-
سىنىدۇ! — دېدى چوڭقۇر بىر ئىچكى تۇيغۇ بىلەن، ئۇنىڭ
چىرايى ئۆڭگەن، قانداقتۇر غەزەپ - لەنەت تۈپەيلى، كۆزلى-
رىدىن ئوت چاقىنىغانىدى، — سىلى دېگەن كاتتا ئادەم،
يۇرتىنىڭ ئاتىسى، خۇدا سىلىگە يېتەرلىك دۇنيا ئاتا قىلغان،
شۇنداق تۇرۇقلۇق، خەلقىمىز نادان ھالەتتە قالسا، گەدىنى-
مىزدە قىيامەت قەرز بولۇپ قالماسمۇ! ھەممىمىز قىيامەت ئا-
زابلىرىنى ئويلىنىشىمىز كېرەك، تەقىسرا!...

ئۈچىنچى باب

جەددىي ۋە زۆرۈر ئىشلار

زەنجانى كىتاب كۈلدۈزىمىزنى كېچە قىلدى،
ئالتەيلەن ئىدۇق، يەتتىلىمىمىزنى گاچا قىلدى.
(تالىملار قوشمىسى)

— يائۇللا... نېمىدېگەن تولا مېڭىش بۇ! ئەتىدىن —
كەچكىچە ماڭغان — تۇرغان، بارغان — كەلگەن، ياكى تىنىم
تاپقىلى بولمىغان... ئادەم خۇددى ساپان سۆرىگەن ئۈيدەك
ھېرىپ كېتىدىكەن... ئۇھا!...

ھەپتە ئون كۈن زىچ داۋام قىلغان رەسمىيە تەجىلىكتە
تولا مېڭىپ ھاردۇق يەتكەن ئابدۇقادىر داموللا بۈگۈن قايتىپ
كېلىپلا ئۇدۇل كىتابخانا ئۆيىگە كىردى — دە، يەكتىكىنى يېپ-
شىپ قوزۇققا ئىلدى. ئۇ بىر ئاز ئارام ئالماقچى بولدى، ئۇ-
نىڭ ھارغىنلىق يەتكەن بەدەن — بېشى بىردەم سوزۇلۇپ يېتىپ،
بىر پەللە تاتلىق ئۇخلاشنى كۈچلۈك تەلەپ قىلاتتى، شۇڭا ئۇ

كىتاب تەكچىسىگە يۆلەپ سېلىنغان كۆرپىگە يېقىنلاپ باردى -
دە، ئىختىيارسىز ھالدا كۆرپىگە تاشلىنىپ، تەككىيە تارتىپ سو-
زۇلدى. قار - يامغۇردەك تۆكۈلۈپ تۇرغان ئۇيۇقۇ زورىدىن كۆز
يۇمدى، لېكىن نېمە ئۈچۈندۇر ئۇزۇن ياتالمىدى. ئۇنى نۆۋەتتە
قىلىشقا تېگىشلىك جىددىي ۋە زور ئىشلار ياتقۇزمايۋاتاتتى.

ئارىدىن تۆت - بەش مىنۇت ئۆتەر - ئۆتمەيلا ئورنى-
دىن ئىرغىپ تۇرغان داموللا ھويلىغا چىقتى. ھويلا ئانچە چوڭ
بولمىسىمۇ، لېكىن ئىخچام ۋە پاكىز ئىدى. شىمالىي ياقتا با-
راقسان كۆكلەپ تۇرغان بىر تۈپ ئەنجۈردىن خۇش پۇراق پۇر-
قۇپ تۇراتتى. ئايۋانچە گىرۋىكىگە قاتار تىزىلغان ھەر خىل
تەشتەك گۈللىرى ھويلىغا يەنە بىر ھۆسن قوشۇپ، كىشىنىڭ
زوقى كەلگۈدەك چاققانغىنا گۈللۈك باغنى ھېس قىلدۇراتتى.

داموللا ھويلا ئىچىدە ئۇياقتىن - بۇياققا مېڭىشقا باش-
لىدى. ئۇنىڭ ئوتتۇرا بوي، ئەمما زەبەردەس كۆرۈنىدىغان
كۈچتۈڭگۈر گەۋدىسى يىرىك چايقىلاتتى. ئۇنىڭ شۇ تاپتىكى
ۋەزىن كۆرۈنۈشى خۇددى دېڭىزدا چايقىلىپ كېتىۋاتقان ئې-
غىر يۈك كېمىسىنى ئەسلىتەتتى، قويۇق قاشلىرى ئاستىدىكى
ئوتلۇق، ئۆتكۈر كۆزلىرى چاقماقتەك چاقنايتتى. قوللىرى
توختاۋسىز غىجىملىنىپ، بىردەم ئۇنداق، بىردەم مۇنداق
سىلكىنەتتى. ئومۇمەن، ئۇ شۇ تاپتا، تەپەككۈر دېڭىزدا دول-
قۇن يېرىپ جاسارەت بىلەن كېتىۋاتقان دەك كۆرۈنەتتى.

بىر ئادەمنىڭ زىمىسىگە چۈشكەن بىر كىشىلىك ياكى
بىر ئائىلىلىك غەم ئومۇمىي ئېتىباردىن قارىغاندا، ئانچە
چوڭ مەسىلە ئەمەس. بۇ خۇددى باققالنىڭ كۈندىلىك سودى-
سىدىن ئۆز سەرمايىسىنى چىقىرىۋېلىپ، ئازراق پايدىغا ئېرىش-

سىلا پۇت - قولىنى ئۇزۇن سۇنۇپ غەمسىز ياتقىنىغا ئوخشاش،
لېكىن ئۆز غېمى ياكى ئائىلە غېمىدىن ھالقىپ، پۈتۈن يۇرت،
پۈتۈن مىللەتنىڭ غەم - قايغۇسىنى ئۆز ئۈستىگە ئېلىۋالغۇچى-
لارنىڭ غېمى ئۇنداق يېنىك ھەم ئاددىي ئەمەس، بەلكى تاغ-
دىن ئېغىر، دېڭىزدىن چوڭقۇر.

ئابدۇقادىر داموللىنىڭ غېمى ئەنە شۇنداق تاغدىن ئې-
غىر، دېڭىزدىن چوڭقۇر ئىدى. ئۇنىڭ يۈرىكىدە پۈتۈن يۇرت،
پۈتۈن مىللەتنى ئويغىتىش، مەرىپەت چىراغلىرى يېقىپ، خەلق-
نى نادانلىق، جاھالەتتىن قۇتۇلدۇرۇش، تۈرلۈك مەزھەپ،
خۇراپىي ئەقىدىلەر تۈپەيلى، پاك ئىناۋىتىنى ئاجىزلاشتۇرغان
ئىسلامىيەتنى پاكلاشتۇرۇش، مەدرىسەلەردىكى ئوقۇتۇش ئۇ-
سۇلىدا ئىسلاھات يۈرگۈزۈپ، يېڭى بىر ئۇسۇلى تەلىم
تۇرغۇزۇش ئارقىلىق بىلىملىك كىشىلەرنى كۆپلەپ يېتىشتۈ-
رۈپ، خەلقنى بەخت - سائادەتكە باشلاشتەك بۈيۈك بىر
غەم ئاتەش ئوت بولۇپ كۆيەتتى. بۇ ئوت ئاددىي ئەمەس،
ئەلۋەتتە!

بۇ ئوتنىڭ چوڭلۇقى، چوڭقۇرلۇقى، ئاتەشلىكى شۇ ئوت
تا كۆيۈشنى بىلگەن كىشىلەرگىلا مەلۇم، بۇ ئوت ھېچ ۋاقىتتا
بىرەر جانان يولىدا كۆيگەن ئوت بىلەن ئوخشاشمايدۇ. بەزەن
كىشىلەر ئۆز ھاياتىنى بىرەر جانانغا كۆيىدۈم - ئۆچتۈم دەپلا
قۇربان بېرىشى، پۈتۈن ئەسلى - ۋەسلىدىن تۈگىشىپ كېتىشى
مۇمكىن. بۇ قانچىلىك ئىش! جانان ئوتىدا كۆيۈش، ئۇنىڭغا
تەلپۈنۈش، دۇنياغا تۆرەلگەن ھەرقانداق بىر ئەركەككە نىس-
بەتەن تەبىئىي، نورمال ئىشقا بۇنداق ئوتتا ئالىملارمۇ، زالىم-
لارمۇ، دانىشمەنلەرمۇ، كالاكومشالارمۇ، شەھەرلىكلەرمۇ، يېزا -

سەھرا مىقلامۇ ئوخشاش كۆيۈپ، نەسىل ئۈچۈن بولغان ئۆز بۇر-
چىنى ئادا قىلىشنى بىلىدۇ، ئەمما يۇرت غەمى، مىللەت قاي-
غۇسىدىن ئىبارەت بۇ ئالاھىدە ئوتتا كۆيۈش ۋە كۆيۈشنى بى-
لىش ھەمىلا ئادەمگە نېسىپ بولۇۋەرمەيدۇ، ئەلۋەتتە!

ئەتىدىن - كەچكىچە بىرەر جاناننى قوغلىشىپ، كۇرسۇك
كە كىرگەندەك سوکۇلداپ يۈرگۈچىلەر، بىرەر كېچە زىنا كۆر-
پىسدە ئېغىناپ قويۇپ، ئۆمۈرۋايەت نومۇس ۋە پۇشايما نى-
زا بىدا قالغۇچىلار، ئەتىدىن - كەچكىچە چاچ - ساقلىنى ئال-
دۇرۇۋېلىشقىمۇ ۋاقىت چىقىرالمى، كورت - باۋۇز دەپ قارتا
شىلاپ، تىرناق ئۇپىرتىپ ئولتۇرغۇچىلار، بىرەر سەر تەڭگە،
بىرەر مىسقال ئالتۇن پايدىنى قوغلىشىپ، سوکۇلداپ يۈرگۈ-
چىلەر، ئەتىدىن - كەچكىچە چايخانىدىن چىقماي، چايخورلۇق
قىلىشىپ قۇرۇق گەپ ساتقۇچىلار، پىتنە - پاساتچىلار، جاسۇس-
لار ياكى بۇلۇك - پۇشقاقلاردا پىنەك چېكىشىپ، ئايىغى چىق-
ماس بەڭگە خىياللارغا بېرىلىپ مەنىسىز كۈن ئۆتكۈزگۈچىلەر،
ھاياتلىقنىڭ رېئال لەززەتلىرىدىن ۋاز كېچىپ، مۇتلەق
گۈزەللىك - ئاللانىڭ ئىشىقىدا ئۆرتىنىمىز دەيدىغان
ئىشان - سوپىلار، يەنە ئاللىقانداق چاكنى ئىشلار بىلەن
شۇغۇللانغۇچىلارغا يۇرت غەمى، مىللەت قايغۇسىدەك ئالىي-
جاناب ئوتتا كۆيۈش مۇتلەق نېسىپ بولىغان، ئۇلار پەقەت
ئۆزلىرى تاللىۋالغان ئەنە شۇ چاكنى - لاپىدە يېنىپ-
ئۆچۈپ قالىدىغان ئوتلاردىلا كۆيۈپ كۈلگە ئاي-
لىنىدۇ، خالاس!

داموللا كۆيۈۋاتقان بۇ ئالىيجاناب ئوتتا مۇئەييەن غا-
پىگە ئىگە مۇتەپەككۈر ئالىملار، ئەمەلىيەتچى پىدائىيلار

كەلگۈسىگە ئۈمىدۋار قاراپ، ئىستىقبالىنىڭ پارلاقلىقىغا
ئىشەنگۈچىلەرلا كۆيىدۇ!

داموللا ھامان ماڭماقتا. ئۇنىڭ غەم يۈكلىرى بىلەن
تولغان گەۋدىسى يىرىك چايقالماقتا. بىرقانچە كۈن زىچ
داۋام قىلغان سۆز - سۆھبەتلەر گويا ئۇنىڭ كۆز ئالدىدىن
سەپكە تىزىلغاندەك بىر - بىرلەپ ئۆتمەكتە. مۇساھىبە، مۇ-
ھاكىمىلەردىن چىققان خۇلاسىلەر شۇ بولدىكى، خەلق مەرىپەتكە،
ئويغىنىشقا تەقەززائە، تەرەققىياتقا بولغان تەلەپ ئۈستۈن،
بۇ كىشىنى خۇشال قىلىدۇ، لېكىن «سۇنىڭ ئېقىشى، تۈكىنىڭ
يېتىشى» دېگەندەك كونا ئەقىدىلەر مۇمەۋجۇت. بۇ خىل ئەقىد-
دە ماھىيەتتە مەنئى قۇللۇقتىن باشقا نەرسە ئەمەس... بىز
كىم ئىدۇق، كىم بولۇپ قالدۇق، بىز قانداق ئىدۇق، قانداق
بولۇپ قالدۇق... بىزنى ئۇشبۇ ھاللارغا كەلتۈرۈپ قويغۇچى
ئامىل دەل شۇ «سۇنىڭ ئېقىشى، تۈكىنىڭ يېتىشى» دىن ئىبار-
رەت قۇللۇق ئەقىدە ئەمەسمۇ! بۇنىڭغا قانداقمۇ سۈكۈت قىل-
غىلى بولىسۇن! ئۇلارنىڭ مەيلىچە بولغاندا، ئەل بېشىغا چۈش-
كەن بالايىمناپەت، زۇلمۇ زالالەت، كۈلپەت - ئاسارەت،
قارا بۇلۇت، قاراڭغۇ زىندانلار، كىشەن - زەنجىرلەر ئەينى
پېتى داۋام ئەتسە، ھەممە ئادەم قۇللۇق قىلىپ شەرتسىزئىستا-
ئەت قىلسا، تىتەي - شىتەيلەر، ئامبال - لاۋىيلار ئەپپىسۇن
چىراغلىرى تۈۋىدە يانپاشلاپ يېتىپ، كەيپ - ساپاسىنى سۈرۈ-
ۋەرسە، ئىسلام ئەقىدىلىرىنى بۇزۇپ، تاپاۋەت - تىجارەت
كەسپىگە ئايلىاندۇرۇپ، رىياكارلىق بىلەن كۈن ئۆتكۈزگۈچى
موللۇقلار، قازى - مۇپتىلار، مۇتئەۋەللى - سويىلار، پۇل -
مالغا، پايدىغا ھېرىس ئاچكۆز بايلار، مەنسەپ - ئابرويغا

بېرىنلىگۈچى بەگ ۋە بەگچەكلەر ئۆز مەيلىچە يۇرت ۋە خەلقنى دەسسەپ - چەيلىپ، تالان - تاراج قىلسا بولامدېكىنە! ئۇلار - نىڭ مۇنداق ياۋۇز مەيلىگە قانداقمۇ يول قويغىلى بولسۇن! ... داموللىنىڭ قوللىرى نېمە ئۈچۈندۇر قاتتىق غىجىملىنىپ، مۇشتۇملىرى تۈگۈلەتتى، گامدا سەندە لگە ئۇرۇلغان بازغاندەك قاتتىق - قاتتىق سىلىكىنەتتى.

— مۇمكىن ئەمەس... ھەرگىز يول قويغىلى بولمايدۇ... خەلق يورۇقلۇققا تەشنا، مەرىپەتكە موھتاج. سەخت - سائادەتكە تەقەززائ... خەلق ئۇلۇغ، ئەل رايى ھەممىدىن ئەلا... خەلق تەلىپى بويىچە ئىش قىلىش كېرەك! ...

ئۇشتۇمتىنۇت ئىشىك ھالقىسى تاراقلاپ، داموللىنىڭ خىيالغا بەرھەم بەردى، ئىچكى ھويلىدىن ئوغلى ئابدۇلئەزىز يۈگۈرۈپ چىقىپ ئىشىك ئاچتى. بىر توپ مېھمانلار كىرىپ كېلىشتى.

— ئەسسالامۇ ئەلەيكۇم! ... — مېھمانلار يىراقتىنلا گۈر - كىرەپ سالام بېرىپ كېلىپ قول ئېلىنىشىپ كۆرۈشۈشكە باشلىدى. — ۋە ئەلەيكۇم ئەسسالام، خۇش كېلىشىپتىنلا ئەزىز مېھمانلار! ... — داموللام ھەربىر كىشى بىلەن سەمىيەي قول ئېلىپ شىپ كۆرۈشۈپ ئەھۋال سورىدى، ئۇنىڭ كۆزلىرىدىن يېڭىلا چاچراپ تۇرغان ئاچچىق دەرد ئۇچقۇنلىرى بىردىنلا غايىب بولۇپ، ئۇنىڭ ئورنىغا يىللىق، مېھرىبانلىق نۇرلىرى يالىتىردى. ئۇ ئىنتايىن خۇشال كەيپىيات ئىچىدە، — خۇش، قېنى، ئەزىز مېھمانلار، يۇقىرىراق ئۆتۈشىڭلەر! — دەپ تەكرارلايتتى.

مېھمانلار - قۇتلۇق شەۋقى، موللا سابىت خەلىپەت، سالىھ

جان خەلپەت، ھەلىمدىن ئاخۇنۇم، مۇسەيىپ خەلپەت، ئاب
دۇللا نەئىمى (تۇرپانى) قاتارلىق كىشىلەردىن ئىبارەت مەس-
لە كداشلار ئىدى.

مېھمانلار پېشا يۋاندىكى بىسات ئۈستىدىن ئورۇن ئالدى.
دېرىزە ياقىلىتىپ سېلىنغان بەقەسەم كۆرپىنىڭ باش تەرىپىدە
ئولتۇرغان بۇغداي ئوڭلۇك، يۇمىلاق يۈزلۈك، خۇش پىچىم،
ئوتتۇرا بوي كىشى موللا ساۋۇت خەلپەت ئىدى. ئۇنىڭ
يۇمىلاق يۈزىنى پۈركەپ تۇرغان قويۇق قارا ساقاللىرى يارب-
شىملىق كۆرۈنەتتى. ئۆسكىلەك قارا قاشلىرى ئاستىدا چاقناپ
تۇرغان كۆزلىرىدىن چېچەنلىكى چىقىپ تۇراتتى.

ئۇنىڭ يېنىدا ئولتۇرغان ئاق يۈزلۈك، كەڭ پېشانە،
ئوتتۇرا بوي، زىلۋا كۆرۈنىدىغان كىشى سالىھجان خەلپەت
ئىدى. پېشانىسىنىڭ كەڭلىكىدىن ئۇچلۇقراق كۆرۈنىدىغان ئى-
ككىدە چاپلاپ قويغاندەك فارا كەكە ساغلى يارىشىپ تۇ-
راتتى. ئۇنىڭ بۇلاقتەك كۆزلىرىدىن زېرەكلىكى، ئۇزايىدىن
ئاق كۆڭۈل، مۆمىنلىكى چىقىپ تۇراتتى.

ئۈچىنچى مېھمان قۇتلۇق شەۋقىنىڭ ئۆڭى ئاق سېرىققا
مايىل ئىدى. ئۇنىڭ كەڭ پېشانىسى پارقىراپ، دائىم نۇرلۇق
كۆرۈنەتتى، چوڭقۇر ئورا كۆزلىرىدىن زېرەكلىك ۋە قەتئىيلىك
ئوتلىرى چاقناپ تۇراتتى.

ئۇنىڭ يېنىدا بەستلىك، كۆركەملىك ئولتۇرغان مېھ-
مان ھەلىمدىن ئىسىملىك تالىپ بولۇپ، ئۇنىڭ بەدەن قۇرۇ-
لۇشىنىڭ يوغانلىقىدىن ساقالسىز يۈزى كىچىكرەك كۆرۈنەتتى.
ئۇنىڭغا ياندېشىپ ئولتۇرغان كۇچالىق تالىپ مۇسەي-
پ خەلپەت ئىدى. ئۇنىڭ ئاق پىشما، يۇمىلاق يۈزىنى قو-

يۇق قارا ساقال قاپلاپ تۇراتتى. ئۆزى ئوتتۇرا بوي، كەڭ غوللۇق، پۇختا بەدەن ئادەم ئىدى.

ئاخىرقى مېھمان ئابدۇللا نەئىمى (تۇرپانى) ئىدى. پېپ شانسى كەڭ، ئىككى ئۇچلۇق بۇ تالىپقا تېخى ساقال چىقىمىغانىدى. ئۇنىڭ ئومۇمىي سىماسىدىن ياش جەھەتتە ھەممىدىن كىچىكرەك كۆرۈنىشىمۇ، ئوتلۇق كۆزلىرىدىن كۈچلۈك ئىسرا-دە ۋە ئۈمىدۋارلىق چاقناپ تۇراتتى.

پاتىمەدىن كېيىن ھال - ئەھۋال سوراشتى. داموللام ئۆز مېھمانلىرىغا ئۇدۇلمۇ - ئۇدۇل ئولتۇرۇپ، سورالغان سوراقلارغا ئىنتايىن خۇشال كەيپىياتتا جاۋاب بېرەتتى ۋە ھەربىر سۆز، ھەر بىر تىنىق ئارىلىقىدا مېھمانلارغا تويۇنماستىن قاراپ، ئۆز خۇر-سەنلىكىنى ئىزھار قىلاتتى:

— بۈگۈن ھەر قايسىلىرىنى قانداق شامال ئۇچۇرۇپ كەلگەندۇ! — دېدى داموللا خېلىدىن كېيىن رەسمىي سۆز ئېچىپ.
— بىزنى ئۆزىگە تارتىپ تۇرغۇچى ئۇستاز مۇھەببىتىدىن باشقا يەنە قانداق شامال ئۇچۇرۇپ كېلەلسۇن، — دېدى مېھمانلاردىن بىرى ئەپچىل جاۋاب بېرىپ.

— قالتىس گەپ بولدى، — دېدى داموللا كۈلۈمسىرەپ، — مەندە دەرد - ئەلەم، غەم - قايغۇدىن باشقا كىشىنى جەلپ قىلغۇدەك ھېچقانداق قۇۋۋەتنىڭ يوقلۇقىغا ئۆزۈم گۇۋاھ.

— گەپ ئۇ يەردە ئەمەس، ئەگەر نازۇ نېمەتلەرگە شېرىك بولۇش ھاشاراتلارنىڭ ئىشى، دەرد بىلەن غەم - قايغۇغا مۇشرىك بولۇش سادىق ئىخلاسمەنلەرنىڭ ئىشى، دەپ چۈشىنىشلىك دىغان بولسا، بىزنىڭ بۈگۈنكى كېلىشىمىزنىڭ سەۋەبلىرىمۇ چۈشىنىشلىك بولماسمۇ، ئۇستاز!

— بارىكالا، بارىكالا!... مىڭ تىللاغا ئەرزىيدۇ! — دېدى داموللام بېرىلگەن ئورۇنلۇق جاۋابقا نىسبەتەن خۇشاللىقىدىن تىزغا شاپىلاقلاپ تۇرۇپ، — بۇرۇن چىققان قۇلاقتىن، كېيىن چىققان مۇڭگۈز ئوزۇپتۇ، دېگەن بىر سۆز بار. بۈگۈن بۇ سۆز يەنە بىر مەرتىۋە ئىسپاتلاندى. مانا ئەمدى ئىلپەتچىلىكىمىز كۆزلىگەن يەردىن چىقىدىغان بولدى — دە!

بۇ مېھمانلار قەشقەردىكى ھەرقايسى ئىلىم يۇرتلىرىدا تەلىم ئېلىپ، شۇ كۈنلەردە كۆزگە كۆرۈنۈپ قالغان تالىپلاردىن بولۇپ، مەسلەك جەھەتتە ئابدۇقادىر داموللامنى قوللايدىغان، غايە ۋە چۈشەنچە جەھەتتە، داموللامغا ئوخشاشلا خەلقنى نادانلىق — جاھالەتتىن قۇتۇلدۇرۇش، ئۇسۇلى تەلىم جەھەتتە، ئىسلاھات يۈرگۈزۈشنى تەشەببۇس قىلىدىغان يۇقىرى دەرىجىلىك زىيالىي خەلپەتلەردىن ئىدى. ئەمدى ئۇلار ئىلىمدە تېخىمۇ چوڭقۇرلىشىشنى نەزەردە تۇتۇپ، ئابدۇقادىر داموللامدا بىر مەزگىل تەلىم ئېلىشنى خالاپ، ئۆكشىنى ئۇستاز تۇتقان، ئومۇمەن، خالىي مەسلەك، خاھى ئىلىم ئېتىبارىدىن، بەيئەت قىلىپ يېقىنلاشقانلار ئىدى.

— ئەرزىمەيمىز، ئەرزىمەيمىز! — دېيىشتى ئۇلار كەمتەرلىك بىلەن ۋە يەر تېگىدىن بىر — بىرىگە قارىشىپ جىم ئولتۇرۇشتى.

ئۇلارنىڭ ئىلىمدە ئۈستۈن ۋە مۇئەييەن مەسلەك، ئۈمىدۋار غايىگە ئىگە تالىپلاردىن ئىكەنلىكىنى ھەم ھازىرقى كەمتەرلىكلىرىنى كۆرۈپ، چۈشىنىپ ئولتۇرغان ئابدۇقادىر داموللام ئۇلارغا مەسلىكى كېلىپ، بىر ھازاغىچە ئۇستازلارچە يىللىق نەزەر سالغاندىن كېيىن، ئاستا سۆھبەت ئاچتى:

— خۇش مېھمانلار، تاشقىرىدا قانداق يېڭىلىقلار بار؟ —
دېدى توساتتىن سوئال چىقىرىپ.

— ھېچقانداق يېڭىلىق كۆرگىنىمىز يوق ھەم ئاڭلىمىمىز
دۇق، — دېدى مېھمانلاردىن بىرى جاۋاب بېرىپ.

— ئەلۋەتتە يېڭىلىق يوق! — داموللا ھەسرەت بىلەن ئۇ-
لۇغ - كىچىك تىنىۋېلىپ داۋام قىلدى، — ئەگەر پىتىنە، ئىخ-
تىلاپ، مۇجادىلە دەيدىغان بولساق، ئوتتۇز ئېشەككە يەتكۈدەك
يۈك چىقىدۇ، شۇنداققۇ!

بۇ سۆزگە ھەممەيلەننىڭ مەسخىرە ئارىلاش كۈلگۈسى كەل-
دى. داموللام بىردىنلا جىددىي تۇس ئېلىپ داۋام قىلدى:

— باش ۋالىيىمىز مەككە ياكى جىياڭجۇن، شىلىمىزغە
سىنگۈچى رودىپاي ماتىمەي، ھەقەمسايمىز «جانابىي» نېكولاي،
مۇخالىپەتچى ئەنگىلىتىرە (ئەنگىلىيە)، ئەقىدە ئوغرىسى شۇبىدار
تۇرغان يەردە بىزدە پىتىنە - پاسات، ئىختىلاپ - مۇجادىلىدىن
باشقا يەنە قانداق يېڭىلىق بولسۇن! نادانلىق، جاھالەت، ھە-
سەت، ئىتتىپاقسىزلىق، مۇتەئەسسەپلىك، خۇراپاتلىق، بىدئەت
ۋە يەنە قانداق ۋابا قۇزغۇنلىرى قۇتراپ يۈرگەن شەھىرىمىزدە
يېڭىلىق ئۈچۈن قانداقمۇ يول بولسۇن! مەسلىنىڭ مەركىزى،
كېسەلنىڭ تۈپ يىلتىزى مانا مۇشۇ يەردە. ھالبۇكى، ھۆكۈمران-
لار، مۇخالىپەتچىلەر ئۇشبۇ ئاجىزلىقىمىزدىن پايدىلىنىپ، پۈت-
قوللىرىمىزنى بوغۇپ، ھالاكەت گوداڭلىرىغا سۆرەپ ماڭماقتا.
بۇ نېمىدېگەن خەۋپلىك، نېمىدېگەن دەھشەت تەقدىر - ھە! —
سۆز بۇ يەرگە كەلگەندە داموللامنىڭ ئاۋازى تۇيۇقسىز
بولقا تېگىپ كەتكەن ئالتۇن قوڭغۇراقتەك تىترەپ، مېھمانلار-
نىڭ يۈرەك تارىنى لەرزىگە كەلتۈردى. ئۇلارنىڭ ۋۇجۇدىنى

تىترەك باستى، كۆز ئالدىدا قانداقتۇر قىپقىزىل قان ئۇيۇت
مىلىرى بىلەن تولغان قورقۇنچلۇق گوداڭلار شەكىللەنگەن
دەك بولدى. قانداقتۇر قوللىرىغا خەنجەر - پىچاق تۇتقان رەڭگى
بەتبەشەرە مەخلۇقلار بىگۇناھ ئادەملەرنى تۈركۈم - تۈركۈملەپ
گوداڭغا ھەيدەپ كېلىپ قەتل قىلىۋاتقان دەھشەتلىك مەن
زىرە كۆرۈنگەندەك بولدى. ئۇ يەردىن كۆتۈرۈلگەن نالە -
پەرياد سادالىرى، تەنەززۇل، ھالاكەت، مۇنقەرزلىك دېگەن
دەك سۇراۋۇك ئاۋازلار جاھاننى لەرزىگە كەلتۈرگەندەك
بولدى....

داموللام ساقىلىنى تاراشلاپ تۇرۇپ ۋەزىمىن ئاھاڭدا
داۋام قىلاتتى:

— دوستلار، يارانلار، شۇنى ئۇنتۇلماسلىقىمىز لازىمكى،
بىزنىڭ شانلىق تارىخىمىز، سەلتەنەتلىك دەۋرانىمىز، روناق
تاپقان زامانلىرىمىز بولغان، بۇ ئەلۋەتتە تارىخ، ئۆتكەنكى
تارىخ، شۇنىڭدەك، كېيىنكى زاۋاللىقىمىزمۇ بىر تارىخ. ياخۇدا،
ھازىرقى غەپلەت - ئۇيغۇمىزمۇ بىر تارىخ! — داموللام بىر
ئاز توختاپ مېھمانلارغا تەكشى قاراپ چىققاندىن كېيىن دا -
ۋاملاشتۇردى، — ۋەھالەنكى، شانلىق تارىخ، سەلتەنەتلىك
دەۋرانلىرىمىزنى ياستۇق قىلىپ ياتىمىزمۇ؟! بۈگۈنكى ئىچكى -
تاشقى ھەر خىل سەۋەب - ئامىللار تۈپەيلى، شەكىللەنگەن ئا -
سارەت تارىخىمىزنى «تەقدىر ئىلاھ» دەپ داڭ قېتىپ، شۈكرى
قىلىمىزمۇ؟! ئەگەر شۇنداق قىلىدىغان بولساق، ئاللانىڭ
«يارىتىشنى مەن ياراتتىم، يارالمىشىڭ ئۆزۈڭدىن» دەپ
ئېيتقان ھەق كالامغا خىلاپ كەلگەن بولىمىزمۇ - قانداق؟ بۇنى
ھەر بىر كىشى ۋىجدانىدىن ئويلاپ كۆرۈشى كېرەك. يەنە بىر

تەرەپتىن، ئۆز دەۋرىمىزگە كەلگەندە، بىز تارىخنىڭ زاۋالغا يۈزلەنگەن توزغاق تەككىسىگە باش قويۇپ، غەپلەت ئۇيقۇدا يېتىۋېرىدىغان بولساق، ئەجدادلىرىمىز يارىتىپ كەتكەن نەچچە مىڭ يىللىق شانلىق تارىخنى ئۇزۇپ قويۇپ، كەلگۈسى ئەۋلادلار ئالدىدا يەرگە قاراپ قالىدىغان ئېغىر جىنايەت سادىر قىلغان بولىمىزمۇ - قانداق؟! بۇنىمۇ ئويلاپ كۆرۈش كېرەك! - ئابدۇقادىر داموللا قىزىشىپ داۋام قىلدى، ئۇنىڭ كۆزلىرىدىن قانداقتۇر كۈچلۈك قەتئىيەتلىك نۇرلىرى چاقناپ تۇراتتى، - ھەر نېمە قىل، بىر نېمە قىل، دېگەندەك بىزمۇ بىر ئىش قىلىشىمىز كېرەك. چۈشەنچە شۇنىڭدىن ئىبارەتكى، ھەر ئەۋلاد ئۆزى ياشاۋاتقان دەۋردە تىرىشىپ - تىرىشىپ بىر ئىش قىلىشى، تارىخ يارىتىپ، ئىلگىرىكى تارىخقا ئسۇلاپ مېڭىشى لازىم. شۇنداق قىلىش گەدەندىكى قەرز ۋە پەرزدۇر. ئۇنداق بولسا، بىز قانداق قىلىمىز؟ قانداق تارىخ يارىتىمىز؟ بىزمە - رىپەتچىلىك، ئىسلاھات تارىخى يارىتىمىز، بۇ ئارقىلىق خەلقنى ئويغىتىش، ئاسارەت كىشەنلىرىدىن قۇتۇلدۇرۇشتىن ئىبارەت شانلىق سەھىپە ئاچىمىز. بۇ بىزنىڭ گەدەنىمىزدىكى جىددىي ۋە زۆرۈر ۋەزىپە!

داموللام بىر ئاز توختىۋېلىپ، ئۇياقتىن - بۇياققا بىر - ئىككى قېتىم قاراپ چىققاندىن كېيىن، يەنە داۋام قىلدى: زەنجانى كىتاب كۈندۈزىمىزنى كېچە قىلدى. ئالتە يىلەن ئىدۇق. يەتتە يىلىمىزنى گاچا قىلدى. بۇ نېمىدېگەن توغرا شىكايەت - ھە! ھەجۈبىلىكى قانداق كۈچلۈك - ھە! ئالتە تالىپ ئوقۇپتۇيۇ، ئۇستازى بىلەن قوشۇلۇپ يەتتىلىسى گاچا بوپتۇ!... قاراڭلار، نېمە

دېگەن جايدا چىققان مەسخىرە!

مەدرىسلەردە تارىخى زامانلاردىن بۇيان داۋام قىلىپ كېلىۋاتقان قاتمال ئوقۇتۇش ئۇسۇلى مەسخىرە قىلىنغان بۇ ھەجۋىي ئوقۇلۇش بىلەن مېھمانلارنىڭ كۈلگۈسى كەلدى، لېكىن ئۇلار ئۇستاز ئالدىدا كۈلۈش بىئەدەبلىك بولىدىغانلىقىنى بىلىدىغانلىقتىن، چىشلىرىنى چىمىك چىشلەپ، باشلىرىنى تۆۋەن قىلغان پېتى يەرگە كىرىپ كەتكۈدەك ھالەتتە ئاۋازلىق كۈلۈپ تاشلاشتىن ساقلاندى. داموللام گويا ھېچ نەرسە سەزمىگەندەك سۆزىنى داۋام قىلاتتى:

— ئۇسۇلى تەلىم ئۈستىدىن قىلىنغان بۇ شىكايەت توغرىسىدا ئورۇنلۇق، تولىمۇ ئورۇنلۇق! «سەرپ»، «مۆنزى»، «زەنجانى»، «ئاۋامىل» قاتارلىق بۇ گرامماتىكا كىتابلىرىنى ئوقۇش ئۈچۈنلا قىسقىسى ئۈچ - تۆت يىل، ئۈزۈنى ئالتە - يەتتە يىل ۋاقىت سەرپ قىلىشنىڭ ئۆزى چوڭ ئىسراپچىلىق ئەمەسمۇ! يەنە ئۇلارنىڭ ھاسىل قىلىدىغىنى «مۇزاپ - مۇزاپۇن ئەلەي مۇپتىدا» «مەۋسۇپ - سۈپەت مۇپتىدا» دېگەندەك نەزەرىيە گرامماتىكىسىدىن ئىبارەت. ھېچ ۋاقىتتا ئۆز تىلى بىنويىچە، «ئىگىلىك كېلىش بولۇپ كەلگەن باش كېلىش»، «سۈپەت بولۇپ كەلگەن باش كېلىش» دەپ ئوقۇمايدۇ، نەتىجىدە، مۇدەررىس بىلەن قوشۇلۇپ يەتتىلىسى گاچا بولۇپ چىقىدۇ. بۇ، ۋاقىت ئىسراپچىلىقى بولماي نېمە؟ كونا ئۇسۇلدا ئون يىل، 15 يىللاپ مەدرىسە ئوقۇغان تالىپلارنىڭ تولىسى بىلىم ئېلىش ئۇياقتا تۇرىدۇ، ئەزەب، پارس تىلى تەرجىمانى بولۇشىڭمۇ ھۆددىسىدىن چىقالماي، يولنىڭ بېشىدا ياكى ئوتتۇرىسىدا ئوقۇشتىن توختاپ، ياكى ئوقۇش، ياكى ھۇنەر ئىگىسى بولالماي، پۈتۈن ئۆمۈر

رىنى زاىە قىلىدۇ. بۇ نېمىدىگەن ئېچىنىشلىق - ھە! ئىست...
ئىست! ... تېخىمۇ ئەپسۇسلىنارلىق يېرى شۇكى، مەدرىسلىرىم
مىزدە ھالا بۈگۈنگە قەدەر، مۇقەددىماتى مەنتەقىيە ۋە پەلسە-
پە، مەۋھۇمە يۇنانىيە ① كۈچەپ ئوقۇتۇلۇپ، ئىلىم تەلەپ
قىلغۇچى تالىپلارنىڭ قىممەتلىك ۋاقتىنى زايا قىلماقتا. زامان
دىن قالغان بۇ ئىلىملار ھازىرغا قەدەر، ئىسلام ئۆلىمالىرىنىڭ
زەئىپلىشىشى ۋە مىللەتنىڭ تەنەززۇلى ۋە رىزالىتىدىن باشقا
نەتىجە بەرمىگەندىن تاشقىرى، تالىپلارنى ئاساسىي ئىلىم بول-
غان قۇرئان، ھەدىس ۋە پىئەدىن خەۋەرىسىز قالدۇرماقتا. ئەگەر
مەدرىسلىرىمىزدە ئوقۇتۇش ئۇسۇلى ئۇشۇ تەقىلىدە داۋام قى-
لىدىغان بولسا، ئىسلام ئالىملىرى زىممىسىدىكى ئېھكام شە-
ئىيە، ئىسلاھاتى مىللەت ئىسلامىيە ھېچقاچاندا ۋۇجۇدقا چىق-
ماس، شۇنىڭدەك ئېھكام شەرىئىيىمىزمۇ ھېچ ۋاقتتا جاھىل مۇ-
تەئەسسىپلەرنىڭ قولىدىن قۇتۇلالماس! ھاسىل كالام، مەدرىس-
لىرىمىزدىكى ئوقۇتۇش ئۇسۇلىدا جىددىي ئىسلاھات يۈرگۈزۈش
زۆرۈر، شۇنىڭ ئۈچۈن بىز بۇ ئىشنى كۈنتەرتىپىمىزنىڭ ئال-
دىنقى ئورنىغا قويۇپ، ئىسلاھاتقا دەرھال ئاتلىنىشىمىز كېرەك!
— ئۇستاز رۇخسەت قىلسا، مەن بىر جۈملە سۆز قوشۇم
چە قىلسام. — دېدى ئابدۇللا نەئىمى ئىلتىجا نەزەرى بىلەن
داموللامنىڭ كۆزىگە قاراپ.

— سۆزلەڭ، سۆزلەڭ! — تولىمۇ كىچىك پېئىللىق بى-
لەن رۇخسەت بەرگەن داموللا دىققىتىنى مەركەزلەشتۈرۈپ قۇ-
لاق سالىدى.

ئابدۇللا نەئىمى ئۇستاز ئالدىدا دەرھال سۆزلەشكە تار-

① زاماندىن قالغان قەدىمكى ئىلمىي مەنتەق ۋە پەلسەپە ھەمدە يۇنان خۇرپاتلىملىرى.

تىنىپ، ئوڭايىسىز لانغاندەك بولۇپ بىردەم كېكىردەكلىرىنى قىرىشتۇردى، لېكىن چاپسانلا ئۆزىنى تۇتۇۋېلىپ سۆزگە كىرىشتى:

— مەدرىسلەردىكى ئوقۇش - ئوقۇتۇش ئىسلاھاتى توغرىسىدا بىزنىڭ تۇرپان تەرەپتىكى بىر جىددىي تەلەپنى ئوتتۇرىغا قويماقچىمەن! — دېدى ئۇ ئالدىرىماي تەمكىن سۆزلەپ، — بىزنىڭ باغرى مەدرىسىمىزدە ① 12 ياشلىق بىر تالىپ، ئىسمى ئابدۇخالىق ②، بىر مىسرا ھەجۋىي شېئىر يېزىپتۇ. شېئىرىدا مەدرىسلەردىكى قاشاڭ ئوقۇتۇش ئۇسۇلى ھەجۋى قىلىنغان. مەسىلەن:

«بەتتە يىلدۇر تىنىم تاپماي ئوقۇيمىزلا - ئوقۇيمىز،
بابى ئىستىنجاغا كەلدى ئەمدى بىزنىڭ دەرسىمىزدا...»

— ۋاھ، ۋاھ، ۋاھ!... — دېدى داموللا خۇشاللىقىدا تىزىغا شاپىلاقلاپ. بۇ ھەجۋىي خۇددى چۆلدىن چاڭقاپ چىققان كارۋانغا بۇلاق سۈيى نەق تەگكەندەك، داموللامنىڭمۇ نەق يېرىگە تەگكەندى. داموللام خېلى ئۇزۇنغىچە تەئەججۇپ ئارابلاش خۇشاللانغان كەيپىيات ئىچىدە كۆپچىلىككە قاراپ ھايال-جانلاندى. ئۇنىڭ كۆزلىرىدىن «بىزنىڭ ئىسلاھاتچىلىقىمىز توغرا ۋە ئومۇمىي تەلەپ» دېگەن ئۇقۇم چىقىپ تۇراتتى. خېلىمدىن كېيىن، ئابدۇللا نەئىمگە قاراپ:

— بارىكالا، مەزكۇر ياش تالىپقا رەھىمەت! — دېدى مەننەتدارلىق بىلدۈرۈپ، — كېيىن تۇرپانغا قايتىپ بارغاندا مەندىن سالام ئېيتىپ قويارسىز! ئۇ تالىپ باردۇ؟

① تۇرپان باغرىدىكى مەدرىسىنى دېسەكەي.

② ئابدۇخالىق ئۇيغۇرنى دېسەكەي.

— ھازىر چوڭ بولدى، ئۆزىگە «ئۇيغۇر» دەپ تەخەل-
لۇس قويۇپ، كاتتا شائىر بولۇپ قالدى.
— ئۇيغۇر؟ — داموللام ئالدىراپ سورىدى.
خۇش، ئۇيغۇر.

— 12 ياش تالىپ بەلكى ھازىر 20 ياشقا تولمىغان
دۇ! — دېدى داموللا ھاياجان ئىچىدە بېشىنى لىڭشىتىپ، —
تەئەججۇپكى، ئۇ تالىپنىڭ غايىسى نېمىدېگەن يۈكسەك — ھە!
قۇتلۇق شەۋقى باشلىق بۇيانقى تالىپلارمۇ تەئەججۇپلەن-
گەن ھالدا باش لىڭشىتىپ، مەزكۇر تالىپنىڭ غايىۋى ئۇس-
تۇنلۇكىگە تەھسىن ئوقۇشتى.

— مەلۇم بولدىكى، بىزنىڭ ئىسلاھاتچىلىقىمىز توغرا، —
دېدى داموللا سۆزىنىڭ تېمىسىنى يۆتكەپ، ئۇ خۇددى مېۋە سۈ-
يى ئىچىپ ماغدۇرىنى ئەسلىگە كەلتۈرۈۋالغان نېپورتچىدەك
جانلىنىپ داۋام قىلدى، — 12 ياشلىق تالىپتىن تارتىپ، 60
ياشلىق پىكرى ئوچۇق موللىلارغىچە تەلەپ قىلىۋاتقان ئوقۇ-
تۇش ئىسلاھاتىنى قانداقمۇ توغرا ئەمەس، دەپ ئېيتقىلى بول-
سۇن. بىز بالا يەتتە — سەككىز يىل ئوقۇپ، ئەمدى ئىستىنجا
قىلىشقا كەلسە، بۇنى قانداقمۇ ئوقۇتۇش دېگىلى بولسۇن!
ئىسلاھاتنى كېچىكتۈرمەسلىكىمىز كېرەك، بۇ بىر ئومۇمىي تەلەپ.
مەن يەنە شۇنى تەكرارلاپ ئۆتەيكى، ئون ياش ۋاقتىدىلا،
يەتتە يىل ئوقۇپ، ئەمدى ئىستىنجا دەرسىگە كەلگەن-
لىكىگە نارازى بولغانلىقىنى ئىنكاس قىلغان ئابدۇخالىق
ئۇيغۇرغا يەنە بىر قېتىم بارىكالىلا ئېيتىپ رەھمەت ئوقۇپ
چەن!

داموللام يەنە قىزىشىپ داۋام قىلدى:

— «ئۆگەتمەس بىزگە ھەق كالامنى بىلگەن ئالىم-
لار.» بۇ مىسرادىن مەلۇم بولىدۇكى، مۇسۇلمانلار قۇرئان ۋە
ھەدىسلەرنى ئۆز تىلىدا ئۆگەتىشىنى تەلەپ قىلىپ، بىز ئالىم-
لاردىن رەنجىمەكتە. جۈمە ۋە بايرام قۇتۇبلىرى ئەرەبچە تىل
بىلەن ئوقۇلغاچقا، مۇسۇلمانلار مەنپەئەت تاپالماي رەنج-
مەكتە، ئالىملارنىڭ قىلماقچى بولغان ۋەز - نەسىھەت، ئەم-
رى - مەرۇپلىرى قانداقتۇر گاچاتىلاردا تەتۈر تەرجىمە قىلىن-
غان جۈملىلەر ئارقىلىق بايان قىلىنغانلىقتىن، ئۇنۇم كۆرسى-
تەلمەي، جامائەتنى رەنجىتمەكتە. مەسىلەن، داموللا مۇدەررىس-
لىرىمىز «ئەلەمتەرە» سۆزىگە مەنە ئېيتىپ چۈشەندۈرمەكچى
بولسا: «ئايا، سەن كۆرمىدىڭمۇ سەن، سېنىڭ زەبىنىڭ قانداق
قىلدى پىل ئىگىلىرىنى» دەپ چۈشەندۈرۈشكە باشلايدۇ. بۇ
بىر تەتۈر تەرجىمە، بۇنىڭدىن جامائەتنىڭ يېتتەرلىك ئوقۇم
ۋە مەنپەئەت ئېلىشى ناتايىن، ئەگەر بۇ ئايەتنى ئوڭ تەرجىمە
قىلىپ: «پەرۋەردىگارنىڭ پىل ئىگىلىرىنى قانداق قىلغانلى-
قىنى كۆرمىدىڭمۇ؟» دەپ چۈشەندۈرۈلسە، بۇنىڭدا ئىلگىرىكى
تەتۈر تەرجىمىگە قارىغاندا ئۈنۈملۈك بولىدۇ. خۇددى شۇنىڭغا
ئوخشاش، بىزنىڭ پۈتۈن دەرسلىرىمىز ئەنە شۇنداق تەتۈر
تەرجىمە بىلەن داۋاملاشماقتا، ئەپسۇسكى، بىزنىڭ داموللا -
مۇدەررىسلىرىمىز نېمە ئۈچۈن ئوڭ تەرجىمە قىلىپ، تالىپلارغا،
جامائەتكە كۆپرەك ئۇنۇم ۋە مەنپەئەت بەرمەيدىغاندۇ! بۇ
داموللا - مۇدەررىسلىرىمىزگە ئاللا ئۆزى ئىنساپ ئاتا قىلسۇن،
ئامىن. شۇنىڭ ئۈچۈن، بىز بىر تەرەپتىن، ئوقۇتۇش ئۇسۇلى
چەھەتتە ئىسلاھات ئېلىپ بارساق، يەنە بىر تەرەپتىن، مەت-
بۇئات قۇرۇپ، نەشىر - نەپكار ئىشلىرىنى يولغا قويۇشىمىز،

گېزىت، مەجمۇئەلەر نەشىر قىلىپ، تەشۋىقات - تەرغىبات يۈر-
گۈزۈشمىز، قۇتبىلەرنى ئۆز تىلىمىزدا ئوقۇپ، ئەل - جاما -
ئەتكە ئۇ ئۈملۈك مەنپەئەت يەتكۈزۈشمىز زۆرۈر. ئۈچىنچى بىر
تەرەپتىن، ئەقىدە ئوغرىسى، دىن تارقاقچى مىسسىئونېرلارغا
تاقابىل تۇرۇشمىز كېرەك، شۇنداق مۇداخىلەچىلىرى تولىمۇ
خەۋپلىك، ئۇلارنىڭ كۈلكىسى ئىچىگە خەتەرلىك سۇيىقەست
يوشۇرۇنغان. ئۇلار خەلقىمىزنى مەنىۋى جەھەتتىن ئاجىزلاش-
تۇرۇپ، ئەقىدە ئوغرىلاش بىلەن بىر ۋاقىتتا، كەلگۈسىدە ھەد-
دى - ھېسابسىز ئىقتىسادىي بۇلاڭ - تالاڭ يۈرگۈزۈشنى قەست
قىلماقتا. «سانى بۇخارا» دەپ شۆھرەت تاپقان شەھرىمىزگە
1905 - يىلى تاجاۋۇز قولىنى سۇنۇپ كىرگەن شۇنداق ھازىر
چىق كۆرەڭلەپ كەتتى. شىپاخانا قۇرۇپ، ھەقسىز داۋالاش ئار-
قىلىق مۇئەييەن ساندا مۇرىت توپلىدى. كېسەل كۆرسەتكۈچى-
لەرگە ھەقسىز دورا بېرىش بىلەن بىر ۋاقىتتا، ئىنجىل كىتاب
لىرىنى قوشۇپ تارقىتىپ، ئەقىدە ئوغرىلاشنى كۈچەيتىمەكتە.
بۇ يەردە مۇنداق بىر ئىشنى سېلىشتۇرۇپ كۆرەيلى، - دامول
لام ئاجايىپ يارقىن بىر پىكىر تاپقان دەك جانلىنىپ سۆزىنى
داۋام قىلدى، - خرىستىئان دىنىي تەشكىلاتلىرى پۈتۈن ماد-
دى ۋە مەنىۋى كۈچلىرىنى ئايانماستىن سەھىپ قىلىپ، دىنىي
دائىرىسىنى كېڭەيتىش، كىشىلەرنى جەلپ قىلىپ، ئېتىقادچىلىق
رنى كۆپەيتىش يولىغا خىزمەت قىلىدۇ. شۇڭا ئۇلار دۇنيانىڭ
ھەممە يېرىدە چېركاۋلار، شىپاخانىلار قۇرۇپ، دىن تارقىتىش پائالى-
يەتلىرى بىلەن كەڭ شۇغۇللانماقتا. ئۇلارنىڭ مىسسىئونېرلىرى ئۆز
دىنىي يولىدىكى پىدائىيلاردۇر، ئەپسۇسكى، ئىسلام دىنىمىزچۇ؟
بىزنىڭ دىنىمىز تامامەن ئۇلارنىڭ ئەكسىچە، ئەۋقاپ كىرىمى

ۋە باشقا سەدىقە - ئېھسان كىرىملىرىنى دىنىي ئىسلامنىڭ راي-
ۋاجى ئۈچۈن سەرپ قىلىش ئەمەس، بەلكى شەخسىي چۈشەنچە-
لەرنى تولدۇرۇپ، بايلىق توپلاش بىلەن بولدۇق. بىزنىڭ ئۆ-
لىمىز - ئەشرەپلىرىمىز دىنىي مەشغۇلاتنى قانداقتۇر باج تۆلىمەي-
دىغان شەكىلسىز تىجارەت مەشغۇلاتىغا، نەپسانىيەت سودىسىغا
ئايلىنىدۇرۇپ، ئەتىدىن - كەچكىچە بايلىق كۆپەيتىش، ئەۋقاپ
تالىشىش، ئابروي، ئىززەت تالىشىش بىلەن ئاۋارە بولماقتا.
ئۇلار يەنە دۇئاگۈزۈلۈك، تەمەخۇرلۇقتەك يامان خۇيلارنى ئىشقا
سېلىپ، مۇقەددەس دىنىمىزنىڭ ئۇلۇغلىقىنى كۈندىن - كۈنگە
خۇنۇكلاشتۇرماقتا. دىنىمىزنىڭ پەزىلەتلىرى ۋە ئۇلۇغلىقى
بىلەن خەلقنى تەسىرلەندۈرۈش ئارقىلىق ئۆزىگە جەلپ قى-
لىشىنىڭ ئورنىغا، ھەر خىل ناسازا ئىشلار ۋە دەھشەتلىك جازا
چارىلىرى ئارقىلىق خەلقنى ئۆزىدىن يىراقلاشتۇرماقتا. بىزدە
خەلق پايىدىلىق ئىشلارنى قىلىدىغان، خەلقنى ياخشى يولغا
باشلايدىغان تەشۋىقات - تەرغىبات ئورۇنلىرى يوق، ئەپسۇس-
كى، مۇنداق قىلىشنى ھازىرغىچە ھېچكىم ئېسىگە كەلتۈرمەيدۇ.
بايلىق ئاز ساندىكى كىشىلەرنىڭ قولىغا توپلانغان، ئۇلاردىن
ئىنساپ كۆتۈرۈلدى. ئۆشرە - زاكات ئايرىشتا كۆز بويامچىلىق
قىلىپ، ھەزرەت سەيلىسىدە داچەن تارقىتىش ۋە ياكى شويلا
قاينىتىپ ئاش بېرىشتەك ئاز چىقىم بىلەن چوڭ داۋراڭ كۆ-
تۈرۈپ، ھىيلە-شەرتى قىلماقتا. بۇنىڭ ئەكسىچە، كەمبەغەللىك
كۆپەيدى. يېزا - سەھرالاردا خانىۋەيران بولغانلار، شەھەر -
كوچىلاردا خارلىنىپ ئاچلىقتىن زارلىنىپ يۈرگەن تۇل خوتۇن،
يېتىم - ئوغۇللار كۆپ. ئەگەرچە ئىسلام ئالىملىرى، يۇرت
كاتتىلىرى ئىنساپقا كېلىپ ۋاقتىدا تەدبىر قوللانمىسا، كەم-

بەغەللەرنى ئاچلىقتىن، يېتىم - يېسىرلارنى خارۋۇزارلىق
تىن قۇتۇلدۇرمايدىغان بولسا، بى تەھىقكى، ئۇلار ئاچ بې-
لىقلاردەك، شۇبىدلار تاشلىغان تورغا ئۆزىنى ئۇرۇپ قارماققا
چۈشىدۇ، خالاس! ئىسلام ئەقىدىسى نۇر چېچىپ تۇرغان سا-
نى بۇخارا دا، ئەۋلادلىرىمىزنىڭ ئىختىيارىسىز ھالدا غەيرىي
دىنلارنىڭ قۇچىقىغا ئۆزىنى ئېتىپ، ئېتىقاد جەھەتتە ئى-
لامدىن يۈز ئۆرۈشى بىز ئۈچۈن ئېيتقاندا، مۆلچەرلىمگۈسىز يو-
قىتىش ۋە نومۇس ئەمەسمۇ! - سۆز بۇ يەرگە كەلگەندە دا-
موللامنىڭ ئاۋازى تاشنى يېرىپ تاشلىغۇدەك دەرىجىدە قاتتىق
جاراڭلىدى، ۋۇجۇدى نېمە ئۈچۈندۇر غال - غال تىترەپ كەتتى.
كۆزلىرىدىن ئوت ياندى، ئۇ بىر ئاز تىنىۋېلىپ، يەنە داۋام
قىلدى، - قەست قىلغاننى پەس قىلىش كېرەك! بىز بۇ ئىش-
لارغا سۈكۈت قىلمايمىز! قۇللۇق قىلىپ قول قوشتۇرۇپ تۇرماي-
مىز! بىزنىڭ يولىمىز توغرا، مەسلىكىمىز توغرا! ئۇلار قەست
قىلسا، بىز ئۇلارنى پەس قىلىمىز!...

ئابدۇقادىر داموللا ئوتتۇرىغا قويغان كەسكىن سۆز،
دادىل پىكىرلەر مېھمانلارغا چوڭقۇر تەسىر كۆرسىتىپ، قانداق
تۇر قوزغىتىش ۋە قەتئىيلىك تىۋىغۇسى بەخش ئەتكەندى.

تۆتىنچى باب

ھەسەت — تولغاق تۇتقاندىن يامان

ھەممە ئادەمنىڭ ئىسمى، نامى — ئەمالى بولغىنىدەك، قانسىز چىرايىدىن كىشىنىڭ قورققۇسى كېلىدىغان بۇ ئادەمنىڭ مۇ ئىسمى — شەرىپى، نامى — ئەمالى بولغىدى! بىراق قانداقتۇر سەۋەبلەر تۈپەيلى، ئۇنىڭ ئەسلى ئىسمى ئۆچۈپ، كىشىلەرنىڭ ئېسىدىن كۆتۈرۈلگەنىدى. شۇ سەۋەبتىن، كىشىلەر ئۇنى ھازىر ئاغزىغا رام بولۇپ كەتكەن كېيىنكى ئىسمى، لەقىمى بويىچە «بەدرەك مەخسۇم» دەپ چاقىراتتى. كىتابىمىز — دىمۇ ئۇنىڭ كېيىنكى لەقەم ئىسمى قوللىنىلدى، چۈنكى، ئىككى گىرىكى ئىسمىنى سۈرۈشتە قىلىپ تېپىپ، كىتابىمىزغا كىرگۈزۈشكە، كېيىنكى لەقەم ئىسمىنى قوللانغانچىلىك ئۈنۈم بەرمەيدىغانلىقىنى ئالدىن بايقاپ قالدۇق.

ئۆلما ئائىلىسىدىن كېلىپ چىققان بۇ مەخسۇم ياش ۋاقتىدا ئاق پىشماق، يۇمىلاق يۈزلۈك، خۇش پىچىم، يىللىق چىراي ئىدى. بۇزۇقچىلىق يولغا ماڭغاندىن كېيىن، چاپسانلا

ئۆزگىرىش ياسىغان قانسىز چىرايىدىن، كۆكەرگەن لەۋلىرىدىن، تولۇقلانغان ياسالما پولات چىشلىرىدىن كىشىنىڭ قورقۇسى كەلسە، بەتقىلىق، لاۋزا كۈلۈشلىرىدىن ئادەمنىڭ سەس كەنگۈسى كېلەتتى.

ئۆلىما - ئالىملارنىڭ پەرزەنتلىرى ھەممىسىلا دادىسىغا ئوخشاش ئۆلىما - ئالىم بولۇپ چىقىۋەرمەيدۇ. ئۇلارنىڭ ئىچىدىن كەپتەرۋاز، قىمارۋاز، پاهىشۋاز بۇزۇقلارمۇ چىقىپ قېلىشى مۇمكىن. بۇ چۈشەنچىنىڭ تىرىك شاھىتى بولغان بەدرەك مەخسۇم دەل شۇنداق چىقىپ قالغان بىر مەخلۇق ئىدى.

لەقەم ئاسماندىن چۈشىدۇ، دېيىشىدۇ. گەپ ئۇنداق بولغان بىلەن لەقەمنى يەنىلا خەلق قىويسىدۇ. بىرى ئسۇردەككە ئوخشاش ئىرغىپ ماڭسا، «ئۆردەك»؛ قىلىقلىرى قوپال ھەم خىرامان بولسا، «تۆگە»؛ گومۇش بولسا، «كالا»؛ قورقۇنچاق بولسا، «توخۇ»، «توشقان» دېگەندەك لەقەملەرنى قىويۇشىدۇ. بەدرەك مەخسۇمغىچۇ! ئۇنىڭ نېمىسىگە، قانداق قىلىقلارغا قاراپ بۇ لەقەمنى قويۇشقاندۇ! بۇنىڭ سەۋەب ۋە جەريانلىرى بىر ئاز مۇرەككەپ.

بەدرەك سۆزى - مۇنتەھەم، ئۇششۇق، زاڭ، رەسۋا قېلىن، ئارسىز... ۋە يەنە شۇ خىلدىكى نەپرەتلىك سۆزلەرنىڭ ئومۇمىي يىغىندىسىغا توغرا كېلىدىغان ھاقارەتلىك سۆز، ئۇنداق بولسا، مەخسۇمنىڭ قانداق ئىشلىرىغا قاراپ «بەدرەك» لەقىمىنى قويغاندۇ؟! كۆزىتىش نەزەرى ئۇزۇن، مىزان ئۆلچىمى بەك ئادىل بولغان خەلق ئاممىسى ئۇنىڭ ئۆلىما ئائىلىسىدىن كېلىپ چىققان مەخسۇمزا دىلىكىنى، دادىسىنىڭ سايىسىدە ئۇزۇن يىل مەدرىستە ئوقۇغان بولسىمۇ، ئۆردەككە سۇ يۇقىمىغان

دەك، ئىلىم يۇقماي ئوتتۇرا يولدا توختاپ قالغانلىقىنى، ئەمما بېشىدىن سەللە تۇمىقى، ئۇچىسىدىن مەخسۇملۇق تونى چۈشمەگەنلىكىنى، دەل شۇنداق تەقۋادار نىقاب ئاستىدا بۇزۇقچىلىق، كەيپ - ساپا يولىغا مېڭىپ چۈشكۈنلەشكەنلىكىنى، نەزەردە پالاق تۇخۇمدەك سېسىغانلىقىنى بەش قولىدەك ئېنىق بىلىپ تۇراتتى. بۇزۇلغان بۇ مەخسۇمۇ ئادەمنى كۆرسە ئادەمچە، ئال-ۋاستىنى كۆرسە ئالۋاستىچە سۆزلەيدىغان، ئەھلى - ئىلىم سو-رۇنلىرىدا مەخسۇمزادىلىك دەسمايسىنى كۆتۈرۈپ چىقسا، ئىك پەتلىرىنى تاپقاندا چىلىم چېكىش، قىمار ئويناشتەك پەسكەشلىك لىر بىلەن ئادەتلىنىپ، خەلق نەپرىتىنى تېگى - تېگىدىن قوزغاي دىغان رەزىل شەخس بولۇپ قالغانىدى. خەلق ئۇنىڭ مۇنداق رەزىللىكىگە قاراپ بىر مەزگىل ئۇنى «كاساپەت مەخسۇم» دەپ ئاتاشتى. ئۇزۇن ئۆتمەيلا ئۇنىڭ ئۇچىغا چىققان شەخسىيەتچى، ھەسەتخور، پىتىنخورلۇقتەك ناچار ئىللەتلىرىنى سەزگەن ئامما ئىلگىرىكى ئىسمىنى ئەمەلدىن قالدۇرۇپ، «بەدرەك مەخسۇم» دەپ ئاتاشتى، بۇ ئىسىم ئۇنىڭغا قوغۇشۇندا قۇيغاندەك ئۇيۇپلا قالدى.

ياۋىدىن قورسىقىغا تۆرەلمە پەيدا قىلىۋالغان بەختسىز ئايال كۈندىن - كۈنگە يوغىناپ كېتىۋاتقان قورسىقىنى ئەل نەزەرىدىن يوشۇرۇش ۋە قانداق قىلىپ بوشىنىۋېلىش كويىدا كۈنلەرنى قانداق بىئارام ئۆتكۈزگەن بولسا، ئىچىگە «ھەسەت» ئىسىملىك تۆرەلمە قاچىلىۋالغان بەدرەك مەخسۇمنىڭ كۈنلىرى مۇشۇنداق بىئارام ئۆتمەكتە ئىدى.

ئۇ بىئارام بولغىلى خېلى كۈن بولدى. قاچانكى ئابدۇ-قادىر داموللا قەشقەرگە كەلدى، شۇ كۈندىن باشلانغان بۇتولغاق

ئۇنى قاتتىق ئازابلاشقا باشلىدى. ياكى كېچىسى ئۇيقۇ يوق، ياكى كۈندۈزى ئارام. كېچىسى ئەمدىلا ئۇيقۇ تاپاي دېگەندە، كۆز ئالدىغا ھېيتكا ۋە ئۆيەرگە توپلانغان سانجاق - سانجاق ئادەملەر، ئۇلارنىڭ ئوتتۇرىسىدا ياڭراق ئاۋاز بىلەن سۆزلەۋاتقان ئابدۇ-قادىر داموللام، ئاڭلىغۇچىلارنىڭ دىققەت - ئېتىبارى ۋە ئالقىش سادالىرى ... داموللام شەرىپىگە بولۇنغان چاي - بەزمە، زىيا - پەتلەر ... ئۈزۈلمەستىن مارجاندەك تىزىلىپ كېلەتتى - دە، پۈتۈن بەدىنىگە ئاچچىق زەھەر تارايىتى. بۇنداق ئەھۋالدا ئۇ قانداقمۇ ئۇيقۇ تاپسۇن!

كۈندۈزلىرىمۇ ئوخشاشلا بىئارام بولاتتى. ياكى ئۆيدە ئا-رامدا ئولتۇرالمىتتى، ياكى كوچىدا. سەرمەندىن ياكى قۇمدەر-ۋازىدىن كېلىپ كېتىۋاتقان كىشىلەرنىڭ ھەممىسى ئابدۇقادىر داموللامنى زىيارەت قىلىپ كېتىۋاتقاندا تۇيۇلاتتى - دە، ئولتۇرغان يەردىمۇ بىردەم بېسىپ ئولتۇرالمىتتى.

بۈگۈن ئۇ ئۆيدە ئولتۇرالمى يەنە كوچىغا چىقتى. قە-يەردە تۇرۇشىنىمۇ بىلمەستىن، خۇددى كۆكۈيۈن چاققان ئايال-دەك يورغىلاپ، ھېيتكادىن قايرىلىپ نوربېشى تەرەپكە قاراپ كېتىۋاتقاندا، كىمدۇر بىرى چاقىرىپ قالدى. ئۇ ئىتتىك توخ-تاپ قايرىلىپ سول تەرەپتىكى كىتابپۇرۇش دۇكىنىدا ئولتۇرغان «غىلىدىرەك» داموللامنى كۆردى - دە، خۇش بولۇپ ئۇچقاندا ك بېرىپ كۆرۈشتى. «ھاپىتىغا - شاپىتى، توڭرىلىققا مەرەزدا» دېگەندەك، بەدرەك مەخسۇم بىلەن غىلىدىرەك داموللامنىڭ تېپىشىپ مۇنداق قىزغىن كۆرۈشكە ئىلگى ئەتراپتىكى كىشىلەرنى ئەجەبلەندۈرمەي قالمايتتى. ئۇلار نېمىدېگەن قىزغىن، نېمىد-دېگەن كۆڭۈللۈك - ھەئەگەر شائىرلار بىلسە، «بەدرەك - غىلىدىرەك»

تىن ئىبارەت مۇنداق توق قاپىيىگە قىزىقىپ چاپلىشىپلا قالغان بولاتتى!

كىشىنى تەئەججۈپلەندۈرىدىغان يەنە بىر يىپىرى، «غىل-دىرەك» داموللىنىڭ لەقەم تارىخىمۇ بەدرەك مەخسۇمنىڭ تارىخى بىلەن ئوخشاش بولغانلىقىدا، ئەمما، ئۇ ئاددىي ئىدى. غىلدىرەك داموللا مەدرىسىدە ناچار ئوقۇغان بولسىمۇ، ئەمما ئاتىسىنىڭ كۈچى بىلەن داموللا ئۇنۋانىنى قولغا كەلتۈرۈپ، كىچىكرەك مەسچىتنىڭ ئىماملىقىغا تەيىنلىنىۋالغان، لېكىن ئۆزىگە تۇشلۇق ئىش كۆرمەي، جاھانساللىققا كۆپرەك بېرىلىپ، چىشىنىڭ ئېقىنى كۆرسىتىش، سىيلىق - ياغلىما، يالغان - ياۋداق سۆزلەرنى كۆپرەك قىلىنىپ، كەڭ ئىسجىمائىسى مۇناسىۋەت يۈرگۈزۈپ، كوچا - دوقمۇش، بۇ-لۇڭ - پۇچقاقلاردا زاسۇيچىنىڭ غالىمكىدەك غىلدىرلاپ يۈرۈپ، ھەممە يەرگە يېتىشتى. ئۇنىڭ بۇ خىل ھەرىكەتلىرىگە قاراپ ئەھلى - جامائەت ئانچە باش قاتۇرۇپ تۇرماستىنلا «غىلدىرەك داموللا» دەپ ئاتىنىۋالدى.

— ئالدىراشقۇ، قەيەرگە كېتىۋاتقانلىرى؟ — دېدى غىلدىرەك داموللا مەخسۇمنىڭ قولىنى قويۇۋەتمەي تۇرۇپ.
— ھېچ... — دېدى مەخسۇم ئۆز كەيپىياتىنى ئېيتقۇسى كەلمىگەندەك قىلىپ.

— يوشۇرمىسىلا، خېلى دەردلىرى بار!

— ياقەي، ئىچىم پۇشۇپ... —

— قويسىلا، قاملاشمىغان گەپلىرىنى! توققۇزى تەل مەخسۇمنىڭمۇ ئىچى پۇشامدىكەن! — غىلدىرەك داموللا سىنچى كۆزلىرى بىلەن گويا ئۇنىڭ ئىچىدىكى سىرنى بىلمەكچى بولغان

دەك قادىلىپ قارىسا، يەنە بىر تەرەپتىن، ئۇنىڭ قولىنى قوس-
يۇۋەتمەي، باھا كېلىشتۈرگۈچى بېدىكتەك سىلكىپ دوستلۇق
ئىزھار قىلاتتى.

— نېمە دېگەنلىرى ئۇ، ئىچى پۇشۇقى دېگەن مەندە! —
دېدى مەخسۇم گۆلىيىپ قاراپ، — مۇشۇ كۈندىكى ئىچ پۇشۇ-
قۇمنىڭ ئېغىرلىقىدا قەشقەرنى تاشلاپ، يىراق بىر شەھەرگە
كېتەي دەۋاتىمەن!

— بەللى، بەللى، — دېدى غىلدىرەك داموللا يەرگە
چۈشۈپ يېرىلىپ كەتكەن چىلىگىدەك ھىجىيىپ، ئۇنىڭ چىشلى-
رى خۇددى چىلىگە ئۇرۇقچىسىدەك سېرىق كۆرۈنەتتى، — مەن
بىلىسەم، سىلى ئىمام ئەزەم ھىندىستاندا تۆھمەتچى ئايالغا تو-
نىنى يېشىپ بېرىپ قۇتۇلغانغا ئوخشاش بىر ئىش قىلاي دە-
ۋاتىلا، شۇنداقمۇ؟

بەدرەك مەخسۇم جاۋاب قىلماي جىم تۇردى. غىلدىرەك
داموللا غىلدىرلاپ ئالدىغا ئۆتۈپ يەنە سورىدى:
— سىلى ئىمام ئەزەمنىڭ شۇ ھېكايىسىنى ئاڭلىغان
مۇ؟ ئاڭلىغان بولسىلا سۆزلەپ بېرەي! — دېدى ئۇ مەخسۇم
غا سوئال نەزەرى بىلەن قاراپ.

ئاڭلىمىغان ھېكايىنى ئاڭلىغان دېيىشكە ئوڭايىسىزلا-
غان مەخسۇم ئاڭلىمىدىم دېيىشكە نومۇس قىلىپ كۈلۈمسىرەپ
قويدى. غىلدىرەك داموللا سۆزلەشكە باشلىدى:

— بىر كۈنى ئىمام ئەزەم ئورمانلىقتا كېتىۋاتسا، يول
چېتىدىكى ئوت — چۆپلەر ئارىسىدا ياۋروپالىق ئاق تەنلىك
بىر ئايال بىلەن قارا تەنلىك بىر ھىندى مۇھەببەتلىشىۋېتىپ
تۇ. بۇنى كۆرگەن ئىمام ئەزەم ئويلاپتۇكى، ئسۇركىتەۋەتسەم

ئۇلار بۇ ھارام ئىشنى قىلىشتىن توختاپ، گۇناھ ئۆتكۈزۈشتىن ساقلىنىپ قالسا ئەجەب ئەمەس، دەپ يىراقتىنلا «ھايت» دەپ ۋارقىراپتۇ. بۇ ئاۋازنى ئاڭلىغان ھىندىستانلىق قويۇپ قېچىپ كېتىپتۇ. مۇھەببەت پەيزىنى بۇزۇپ قويغانغا ئاچچىقى كەلگەن ھېلىقى ياۋروپالىق ئايال يۈگۈرۈپ كېلىپلا ئىمام ئەزەمنىڭ پېشىگە ئېسىلىپ:

«ئادەم بارمۇ، ئىمام ئەزەم ماڭا باسقۇنچىلىق قىلىۋا- تىدۇ، قوتۇلدۇرۇڭلار!» — دەپ ۋارقىراپتۇ. ئىمام ئەزەم: يامان بولدى، خەقلەر كەلسە، ئاق- قارىسىنى بىلگۈچىلىك ماڭا سەت ئەمەسمۇ، دەپ قۇتۇلۇپ قېچىپ كەتمەكچى بويىتۇ، ئەمما ئۇ- يان قىلىپمۇ، بۇيان قىلىپمۇ چاپاننىڭ پېشىنى ئايالىنىڭ قولىدىن ئاجرىتالماپتۇ. قارىسا، ئۇ يەر - بۇ يەردىن ئادەملەر كېلىۋاتقۇدەك، تەمتىرەپ قالغان ئىمام ئەزەم ئاخىر تونىنى سېرىپ سېلىۋېتىپ ئۆزى قېچىپ قۇتۇلۇپتۇ. سىلىمۇ شۇنىڭغا ئوخشاش بىر ئىش قىلاي دەۋاتاملايا!

— بارىكالا، كۆڭلۈمدىكىنى تېپىۋاللا جۇمۇ! — دېدى بەدرەك مەخسۇم قايىل بولغان قىياپەتتە كۈلۈپ. ئۇ ئەمدى يارىسىنىڭ يىرىكىنى چىقىرىۋەتكەندەك سەل ئېچىلدى.

— ئۇكام، — دېدى غىلدىرەك داموللا مۇغەمبەر كۈلكىسىگە زور قىلىپ، — سىلى كىمنىڭ ئوغلى بىلەملا! سىلى دېگەن قەشقەرنىڭ نۇرلۇق چىرىغى پەخرۇل ئىسلامنىڭ ئوغلى. سىلىنىڭ پەدەر بۇزۇرگاھلىرى دىنىي ئىسلامنى روناق تاپتۇرۇپ، مۇتلەق كەڭ نوپۇزغا ئىگە بولغان ئۇلۇغ زات، شۇنداق ئۇلۇغ ئەۋلاد- نىڭ پۇشتى تۇرۇقلۇق، قەشقەرنى تاشلاپ قەيەرگە بارماقچى! مۇنداق سۆزنى ئىككىنچى ئېغىزلىرىغا ئالمىسلا، بىز ھېچ يەرگە

كەتمەيمىز! كىمنى كۆرمىگەن، كىمنى ئۆتكۈزمىگەن قەشقەر بۇ! بەدرەك مەخسۇم بىلەن غىلدىرەك داموللا تاسادىپىي ئۇچرىشىپلا خۇددى ئىلگىرى مەسلىھەتلىشىۋالغاندەك، پىت پىت قىشىپ قىچىشقان يەرلىرىگە ئارام بەرمەكچى بولۇشتى. بۇلار - نىڭ سىرى، مەقسىتى نېمە؟ بۇنى كىم بىلسۇن! ئۇلار كىتابپۇرۇش دۇكىنىدا ئولتۇرۇپ، كەڭتاشا سۆزلەشكىلى بولمايدىغان لىقىنى ئوخشاش ھېس قىلىشقاندەك، بىر - بىرىگە قاراشتى - دە، تەڭلا ئورنىدىن تۇرۇپ، قوشماقتەك ياندىشىپ يۈرۈپ كېتىشتى.

- دۇكان ئالدىدا ئوچۇق سۆزلەشكىلى بولىدى، - دېدى غىلدىرەك داموللا دۇكاندىن 20 - 30 قەدەم يىراقلاشقاندا، - قېنى، سۆزلىسىلە، ئىچىلىرى نېمىگە پۇشتى، ئاڭلاپ كۆرەي! - سىلى سورىمىسلا، مەن ئېھتىماي جۇمۇ! - بەدرەك مەخسۇم نېمە ئۈچۈندۇر ئوڭايسىزلانغاندەك، ئۇلۇغ - كىچىك تىنىپ قويدى.

- دېسىلە، ئىككىمىزنىڭ ئارىسىدا يوشۇرىدىغان سىر يوق، دېسىلە، نېمىگە ئىچىلىرى پۇشتى؟

- ئىچىم پۇشقان يېرى. - دېدى مەخسۇم ئەلەم بىلەن، - ھازىر قەشقەردە قەيەرگىلا بارسا ئابدۇقادىر داموللا، كىمىڭلا ئاغزىغا قارىسا ئابدۇقادىر داموللا دېگەندىن باشقا گەپ يوق. ئۇنداق ئالىم، مۇنداق ئۆلىما، قانچە - قانچە كىتاب يازغان، رىسالە تۈزگەن دېيىشىپ، بەزەنلەرنىڭ ئاغزىدىن كۆپۈك قاينايدىكەن تېخى. شۇنداقمۇ گەپ بولامدۇ؟! راست سۆز قىلسام، مەن بۇ گەپلەرگە چىداپ تۇرالمايمەن! مېنىڭ ئىچى يۇشۇقۇم مانا مۇشۇ يەردە! بۇ خەق قاراپ تۇرۇپ

بىر ئاتۇشلۇقنى مۇشۇنداق ئاسمانغا كۆتۈرۈۋەتسە، ئۇ چاغدا
بىز قەيەرگە بارىدىكەنمىز! ئەخلەتخانغا بارامدۇق، بىزنىڭ
شەھەرنىڭ ئۆزىدىن كۆتۈرگۈدەك ئادەم چىقىمايدىكەن! سىلى
تۇرۇپلا، سىلىگە ئوخشاش نى - نى داموللىلار تۇرۇپتۇ، بىز -
مۇ تۇرۇپتۇمىزغۇ! - مەخسۇم بىر ئاز توختىۋېلىپ، غەزىپىنى
باسقاندەك چوڭقۇر تىنىۋالغاندىن كېيىن داۋام قىلدى، -
قەشقەرلىق دېگەن مۇشۇنداق ئوسال خەق، بىر ئادەمگە ئېقىم
نىپ كەتسە چېكىدىن ئاشۇرۇۋېتىدۇ، شۇڭا قۇلقىم ئاڭلىماي
دىغان، كۆزۈم كۆرمەيدىغان يەرگە كېتەي دېگەن!
غىلىدەرەك داموللا بىر ھازاغچە قاقا قلاپ كۈلگەندىن
كېيىن، كۈلكە ئارىلاش سۆزلىدى:

- سىلى قالىتىس ئادەم، جۇما! - دېدى ئۇ مەخسۇمنىڭ
غولىنى قېقىپ، - مېنىڭ كۆڭلۈمدە نېمە بولسا، سىلىنىڭ كۆ-
گۈللىرىدىمۇ شۇتسىكەن، ماڭا قانداق خىيال كەچكەن بولسا، س-
لىدىمۇ شۇنداق ئىكەن، نېمىدېگەن ئوخشاشلىق - ھە! لېكىن
كېيىنكى گەپلىرىگە قوشۇلمايمەن! - دېدى ئۇ قوشۇمىسىنى
تۇرۇپ، كېيىن چىرايىغا جىددىي تۈس ئېلىپ داۋام قىلدى، -
ھېچ يەرگە كەتمەيمىز، قەشقەرنى ئابدۇقادىر داموللا سورىماي
دۇ، ئىگىسى بار. بېشىمىزدا سايىۋەن بولۇپ ماتىتەي جاناب
لىرى تۇرۇپتۇ. قەشقىرىمىزنىڭ گۈل تاجىسى ھەمراھىدايدەك
نى - نى بايلىرىمىز تۇرۇپتۇ، خاتىرجەم بولسلا، ھېچ يەرگە
كەتمەيمىز، ئۇنداق گەپنى ئىككىنچى ئېغىزلىرىغا ئالمىسلا!
- مەن قارىسام تىتەيىنىڭمۇ، بايلارنىڭمۇ كارى يوق،
مەيلى دەپ قويۇۋەتكەندەك قىلىدۇ، - دېدى مەخسۇم مەيۋسانە
قىياپەتتە بويىنىنى قىسىپ.

— ئۇنداق دېمىسە، خۇدايىمنىڭ ئارغامچىسىغا ئوغ—
شاش، بۇلارنىڭمۇ ئارغامچىسى ئۇزۇن، — غىلدىرەك داموللا
كۆزىنى مايمۇندەك ئويىنىتىپ داۋام قىلاتتى، — ئاستا — ئاستا
مېلىڭنى ئالىدۇ، ئاغرىتماستىن چېنىڭنى، دېگەندەك، ئۇلارنىڭمۇ
كۆزلەپ قويغان يېرى باردۇ! ۋاقتانىۋاق كەلگەندە، ئار—
غامچىنى بىر تارتسا، ھەرقانداق شاش ئاتمۇ قېچىپ قۇتۇلال
مايدۇغۇ! شۇنداق ئەمەسم!

بۇلار سۆزلىشە — سۆزلىشە تىتەي يامۇل ئالدىغا يېقىن
لاپ قالغانلىقىنى تۇيمايلا قالغانىدى. ئالدى تەرەپتىن ئاپلا
بەگ چىقىپ كەلدى.

بۇمۇ بىر قىزىق ئىسىم. ئۇنىڭ ئەسلى ئىسمى ئابدۇللا،
ئېغىزچە ئېيتقاندا، ئابلا. تىتەي يامۇلغا ئارىلىشىدىغان بول
غاچقا، ئابلا بەگ دەپ ئاتايتتى، بىراق ئۇنىڭ قانداقلا گەپ
قىلسا، پات — پاتلا «ئاپلا» دەپ ئۇچلۇق ساقلىنى تۇتايلا—
دىغان غەلىتە ئادىتى بولغاچقا، كىشىلەر ئۇنىڭ مۇشۇ ئادىتى
گە قاراپ «ئاپلا» بەگ دەپ ئاتاشقان.

— بېگىم، سىلى خىزىر ئىلىياستەك ئادەم، جۇما، — غىل
دىرەك داموللا غىلدىرلىغان پېتى بېرىپ ئۇنىڭ بىلەن كۆرۈ—
شۇپ داۋام قىلدى، — ئادەم قەيەردە سېغىنسا شۇ يەردە ھازىر
بولدىغان ئەۋلىيادەك ئادەم ئىكەنلا! بىز سىلنى ئىزدەپ كېتىم
ۋاتاتتۇق. ئازراق گېيىمىز بار ئىدى، سۆزلىشىۋالغان بولساق.
— ئاپلا... — دېدى ئۇ ئۇچلۇق ساقلىنى تۇتايلا، — مۇ—
ھىم ئىش بىلەن كېتىۋاتاتتىم، جۇما، بولمىسا ئەھۋاللاشقاق
بوپتىكەن!

— ھەرقانچە مۇھىم ئىش بولسىمۇ، بىر پىيالە چاي

قۇيۇپ بېرى، لەۋزىنى يىرمىسىلا، خۇش بولاي!
— ئاپلا... يامان يەردىن تۇتۇڭلار، جۇما! — دېدى
ئاپلا بەگ غىلدىرەك دامولغا قاراپ، ئۇ خېلىلا يۇمشاپ قال
غانىدى.

بۇلار دوقمۇشتىكى چايخانغا كىرىپ، بىر پىيالىدىن چاي
ئىچىپ ئولتۇرۇپ مۇڭداشتى.

— شەھەرنى ئالدى قۇنتەيجى، دېگەندەك ھازىر قەش-
قەرنى ئابدۇقادىر داموللا ئالدى! — غىلدىرەك داموللا ئەلەم
بىلەن دەرد تۆكۈشكە باشلىدى، — بۇ ئادەم يەنە شۇ باشتى-
كىدەك شەھەرگە پاراكەندىچىلىك سېلىۋاتىدۇ. بۇ ئادەمنىڭ
مەقسىتى نېمە، زادى چۈشىنىپ يەتكىلى بولمايۋاتىدۇ!

— نېمىشقا چۈشەنگىلى بولمىسۇن! — دېدى بەدرەك
مەخسۇم كەسكىن تەلەپپۇزدا ھۆكۈم قىلىپ، — مەقسىتى ئېنىق.
ئۇ ئادەمنىڭ دەيدىغىنى خەلقنى ئويغىتىش، خەلقنى ئويغى-
تىپ نېمە قىلماقچى؟! تىنتەيگە قارشى چىقماقچى، تايىنلىق
نۇرۇپتۇغۇ. بۇ توغرىدا بىزنىڭ بىلگەنلىرىمىزمۇ ئاز ئەمەس،
بېگىمگە ئېيتىمىز دەپ كەلدۇققۇ، بېگىم ئاڭلاپ باقسۇن، ئاز-
دىن يەتكۈزىدىغان جايغا يەتكۈزۈپ قويمايدۇ!

— ئاپلا... — دېدى ئۇ ساقلىنى تۇتاملاپ
ئۇياق - بۇياققا چۆچۈپ قارىۋېلىپ، ئاندىن سۆزلە-
دى، — بىز يامان يەردە سۆزلەشىپ قالدۇق، لېكىن
ئىككىڭلەرگە ئىشەنچىم بار، سىلەرنى ھېچكىمگە تىنمايدۇ،
دەپ قاتتىق ئىشىنىمەن. مۇشۇ كۈندە تىنتەينىڭ ئالدىغا كىرىپ
دىغان ئادەم بەك نۇرغۇن، باپكارنىڭ موكىسىدەك كىرگەن -
چىققان، ئادەملەرنىڭ ھەممىسى ئابدۇقادىر داموللا توغرىسىدا

شكايەت قىلىشىۋاتىدۇ. شۇ خەق شكايەت قىلىنسا تىتەينىڭ نېمە كارى! ئۇ دېگەن بىر ئويۇنچى ئادەم، ئالتە كۈنلۈك ئالەم دە ئويىناپ كۈلگىنىم قالدى، دەپ تەيتەي خېنىملار بىلەن كۆڭۈل ئېچىپ، كۈننى كەچ قىلىۋېرىدۇ. كېچىسى تېخى تاماشانىڭ يوغىنى... ئاپىلا... تىتەينىڭ غەيۋىتىنى قىلىپ قويدۇممۇ. قانداق؟ ئەگەر ئاڭلاپ قالدىغان بولسا، تازا بىمنى غىر تار- تىدۇ! - ئاپىلا بەگ ئۆزىچە خاۋاتىرلىنىپ، ئالاق - جالاق بولۇپ، ئەتراپقا بىر قۇر نەزەر تاشلىغاندىن كېيىن، يەنە داۋام قىلدى، - لېكىن، تىتەي بايلارنىڭ سۆزىنى بەك ئاڭلايدۇ، جۇما! باي دېگەن بەك يامان بولىدىكەن، ئۇلار ئۆزى كىرىش تىن بۇرۇن بىرمۇنچە قىممەتلىك نەرسە - كىيىم-كەلەرنى كىرگۈ- زۇپ تامىقىدىن ئىلىدىكەن. بېلىققا ئوخشاش ئىلىندۇرۇۋالغاندىن كېيىن، ئاندىن ئۆزى كىرىدىكەن. بۇ چاغدا ئۇلار نېمە دېسە، تىتەي ماقۇل دەۋىرىدۇ، ھەرگىز ئۇلارنىڭ گېيىنى يىرىۋېتەلمەيدۇ. ئاپىلا... ئاغزىم مۇشۇنداق ئەسكى، ئاغزى يېشىلىپ كەتكەن تاقىاردەك سۆزلەۋەردىممۇ - قانداق! بولۇپمۇ چايخانىدا ئولتۇرۇپ، كېلىش - پەخەس كەپنى قىلىۋەرگىنىمنى قاراڭلار، بۇ قاملاشمىغان ئىش بولدى. ئاپىلا... بىزگە يامۇلنىڭ ئىچىدىكى ئىشنى سىرتۇنۇڭلار، ھېچكىمگە سۆزلىمەڭلار دەپ تاپىلاپ تۇراتتى، بۈگۈن مەن ئەمەل قىلالىدىم، يامان بولدى، جۇما، ئاپىلا... - ئۇچلۇق ساقلىنى تۇتاملىغان ئاپىلا بەگ مەخسۇم بىلەن داموللىغا بەزدەك قاراپ داۋام قىلدى، - لېكىن ھەرقايسىڭلار- غا ئىشىنىمەن، ئىنىس - جىنىغىمۇ تىنمايدۇ، دەپ ئويلايمەن، گەپ مۇشۇ يەردىلا قالسۇن، لېكىن ئوتتۇرىغا چىقىپ قالدى.

غان بولسا، بۇنىڭ دەردى ھەممىدىن بەكرەك ماڭا تېگىدۇ. ھەر قايسىڭلار تېخى ماڭا تۆت تەڭگە چاي پۇلى بەرگىنىڭلار يوق. قۇ، بىر پىيالە چاي ئىچىپلا شۇنچە نۇرغۇن گەپنى قىلىپ تاشلىغىنىم چوڭ خاتا، جۇما، ئاپلا.... — دېدى ئۇ ساقلىنى تۇتالماب.

— بېگىم، — مەخسۇم ئىلتىماس نەزەرىدە قاراپ سۆز ئاچتى، — بىزنىڭ مەقسىتىمىزنى تىتەينىڭ قۇلىقىغا يەتكۈزۈپ قويارسىمۇ!

— يەتكۈزۈمەيدىغان، مەن ھەر كۈنى تىتەينىڭ پۇتىنى تۇتقىلى كىرگەندە، قانداق گەپ — سۆزلەر بار، دەپ سورايدۇ. مۇنداق تەرەپلىرىگە تىتەي بەك چېچەن. ھەرقايسىڭلار تۆت — بەش تەڭگە چاي پۇلى بەرمىگەن بولساڭلارمۇ، ئۇنچىلىك گەپنى يەتكۈزمەي قالاتىم. ئاپلا... ئۆيىگە گۆش ئاپىرىپ بېرىدىغان بىر مۇھىم ئىشىم بار ئىدى، كېچىكىپ قالدىم، قانداق قىلارمەن، ئەمدى قوشناچىم ساقلىنىنى يۇڭدايدىغان بولدى — دە! ئاپلا ھۇ ئەپكەر....

ئاپلا بەگ ئورنىدىن تۇرۇپ ماڭماقچى بولىدىۇ، بىردىنلا توختاپ قالدى.

— ئاپلا.... — دېدى ئۇ بېشىنى چايقاپ، — ھېلى چىقار ۋاقتىمدا ئالدىراپ پۇلنى ئۇنتۇپ قاپتۇمەن، ئەمەسم! يىنىمدا گۆش ئالغۇدەكمۇ پۇل قالماپتۇ، ئاپلا!

— كېرەك يوق، بېگىم، بىزدە بولغاندىكىن ئوخشاشقۇ، — مەخسۇم ئىككى مىسقاللىق تەڭگىدىن بىرنى ئۇزارتتى، — بىزنىڭ گەپلىرىمىزنى ئەسلىرىدىن چىقىرىپ قويماسلا! — دېدى ئۇ تەڭگىنى تۇتقۇزۇپ.

— خاتىرجەم بولسىلا!

ئاپلا بەگ خوشلىشىپ كېتىپ قالدى. بەدرەك مەخسۇم بىلەن غىلدىرەك داموللىمۇ چايخانىسىدىن چىقتى. ئۇلارنىڭ سۆزى تېخى ئاخىرلاشمىغانىدى.

— داموللام تېخى خەلقنى ئويغىتار ئىشىكەن، ئۇ ئويغات مېسىمۇ مەزىناخۇنۇملار ھەر كۈنى ئەتىگەندە ئويغىتىۋاتامدۇ!
— داموللامنىڭ مۇشت ئاتمايدىغان ئادىمى يوق ئىكەن، شۇبىلار ئاچقان شىپاخانىغىمۇ چاڭ سېلىپ...
— تىتەيگىمۇ، نىكولاي پاشاغىمۇ، ئىنىڭلىزلاغىمۇ ئۆكتە قىلىپ...

— بىر گەپنىڭ ئىككىسى بولسا مەرىپەت دەيدىكەن!
— ئىسلاھات دەپ، نەچچە يۈز يىلدىن بولۇپ كېلىۋاتقان ئادەتلىرىمىزنى بۇزۇپ، قانداق مەقسەتكە يەتمەكچىكىنىڭ!
ئىشتاندىكى كۆڭۈلگە تايىن، دېگەندەك ئىككىسىنىڭ ئىچىدە يېنىۋاتقان ھەسەت ئوتى بىر — بىرىگە تۇتۇرۇق بولۇپ، دەردىنى تېخىمۇ كۈچەيتتى.

ئۇلار بىر ئاز ۋاقىت سۆزسىز ماڭدى، لېكىن كۆڭلى بىئارام ئىدى. ئىچىنى قانداقتۇر بىر خىل زەھەرلىك قۇرت تاتلاۋاتقاندەك بىئارام بولاتتى. ياق، توغرىراقى، تەتۈر تولغاق تۇتقاندەك ھالىسىزلاندۇراتتى. ھازىرلا ۋايىچان دەپ تۈگۈلۈپ يېتىۋالغۇدەك دەرىجىدە ئازاب سېلىپ قاقشىتاتتى. بۇ نېمە؟ ئۇلارنىڭ ئىچىدە راستتىن تۆرەلمە پەيدا بولغانمۇ؟ راستتىن تولغاق تۇتقانىمۇ؟ ياق... ئۇلارغا ئازاب سېلىۋاتقان نەرسە، قانداقتۇر زەھەرلىك قۇرتمۇ ئەمەس، تولغاق تۇتقانلىق تىنىمۇ ئەمەس، ئۇلارنى ئازابلاۋاتقان، قاقشىتىۋاتقان نەرسە ئۆزلىرى كەسىپ قىلىۋالغان ھەسەتخورلۇق، كۆرەلمەسلىك،

ئىچى تارلىق!

ئۇلار بىئارام بولۇپ كېتىۋاتاتتى. ئالدى تەرەپتىن بىر ئاشق پەيدا بولدى. بېشىغا ئۇچلۇق كۇلا، ئۇچىسىغا قۇراق چاپان كىيگەن بۇ ئاشق ئەگمە دوناي ھاسسىنى توكۇلدى تىپ، قانداقتۇر بىز سۆزلەرنى تەكرارلاپ كېلەتتى. ئۇنىڭ ئاۋازى جاراڭلىق، تەلەپپۇزى ئېنىق ئىدى. ئۇنىڭ سۆزلىرى ھەممە ئادەمگە چۈشىنىشلىك ئاڭلىنىپ نۇراتتى. بەدرەك مەخ سۇم، غىلدىرەك داموللا ئاشقنىڭ سۆزلىرىگە قۇلاق سالدى، ياق، ئۇلار قۇلاق سالمىدى، بەلكى ئاشقنىڭ ئېيتقانلىرى دانە - دانە بولۇپ، تاش ساقىدەك ئۇلارنىڭ قۇلىقىغا ئۇرۇ-لۇپ تۇراتتى. ئاشق تەكرارلىماقتا:

بىنا مازنىڭ كۆرى تار
كۆرىگە قانداق پاتار.
پېتىشى پاتقان بىلەن
ئازاب چېكىپ قانداق پاتار؟

ئىچى تارنىڭ ئۆيى تار
ئۆيىگە قانداق پاتار.
پېتىشى پاتقان بىلەن
سىغىشىپ قانداق پاتار؟

پىتىنخورنىڭ شەھرى تار
شەھرىگە قانداق پاتار.
پېتىشى پاتقان بىلەن
چىقىشىپ قانداق پاتار؟...


— نېمە دەۋاتىدۇ، ماۋۇ ساراڭ دىۋانە! — دېدى بەدرەك مەخسۇم روبروسىدىن ئۆتۈپ كېتىۋاتقان ئاشىققا خۇددى چايىناپ پۈركۈپ تاشلايدىغان ئەلپازدا ھومىيىپ قاراپ. — يوللىرىغا ماڭسىلا، ئۇنداق گەپكىمۇ قۇلاق سالامدەنغان! — دېدى غىلدىرەك داموللا مەخسۇمنىڭ بىلىكىدىن تارتىپ، — ساراڭ دېگەن ئاغزىغا كەلگەننى دەۋىرىدۇ، ئۇنىڭ نېمە ئېتىبارى.

— ياق، ئەمدى... ئادەمگە سوغۇق ئاڭلىنىدىكەنچۇ! ئاغزىغا بىرنى قويۇپ، ھېلى بىكار...

— قىزىق مەخسۇم ئىكەنلا، جۇما، مۇشۇ كەمگىچە تېخى چۈشەنمەيتىكەنمەن! — دېدى غىلدىرەك داموللا مەخسۇمنىڭ كۆزىگە مەسخىرە ئارىلاش قاراپ، — بۇنىڭغا خاپا بولۇش ھاجەتسىز، مېنىڭچە، قىلچە ھاجىتى يوق. سىلى ياكى بىناماز بولمىسىلا، ياكى ئىچى تار، پىشەنە — پاساتچى بولمىسىلا، يەنە نېمىدەپ خاپا بولسالا! مەن ھاي بەرمىسەم بېرىپ ئۇرۇپ قويمۇشتىن يانمايدىكەنلا، جۇما، ئەگەر ئۇرۇپ قويغان بولمىسىلا، قانداق بولاتتى، بىلەملا؟ ئۇ ئەيگە يېتىۋېلىپ ئۆلۈكىنى ساتاتتى!...

— قورقاتتىم! — دېدى بەدرەك مەخسۇم دوستىنىڭ سۆزىنى قايرىپ، — ئۇرغان بولسام، ساراڭ دىۋاننى ئۇرۇپ ئوبدان قىلدى، دەپ خەلق خۇش بولاتتى!

— يوغىنى، ھەرگىز ئۇنداق دېمەيدۇ، سىزىكى بار سەكەرەپتۇ، دەپ شاڭخو قىلىدۇ، بىلەملا! يۈرسىلە، باينىڭ كانتورىغا بارايلى، دەردىمىزنى شۇ يەردە چىقىرىمىز، — غىلدىرەك



داموللا مەخسۇمنىڭ بىلىكىدىن تارتىپ باينىڭ كانتورى تە-
رەپكە باشلاپ كەتتى.

ئۇلار ئەمدى قەشقەرنىڭ «ئۇلۇغ پېشىۋاسى» دەپ تەرىپ-
لىنىدىغان زەردار ۋە ھوقۇقدار ھەمىراھباينىڭ كانتورى تە-
رەپكە قاراپ يول ئالدى.

قورسىقىغا ياۋىدىن تۆرەلىمە قىلىۋالغان قىز ئۆز سىر-
ىنى پەقەت ئانىسىغىلا ئېيتقانداك، بەدرەك مەخسۇم بىلەن
غىلىدەرەك داموللامۇ ئۆز دەردلىرىنى بىردىنبىر ھىمايەتچىسى
بولغان ھەمىراھبايغا ئېيتماقچى بولۇپ ئالدىراپ ماڭغانىدى.

X

X

ھەمىراھباي ھەر كۈنى كانتوردا بوغالتىر ئۆيىدە بىر -
ئىككى سائەت ئولتۇراتتى. بۇ ئۇنىڭ كۈندىلىك ئادىتى ئىدى.
ھەر كۈنى ئۇ، بۇ ئۆيىدە ئولتۇرۇپ بوغالتىردىن كىرىم - چىقىم،
پايدا - زىيان توغرىسىدا ئەھۋال ئىگىلەيتتى. باشقا ئەھۋال-
لاردىمۇ ئۇچۇر ئېلىپ تۇراتتى، دادى - مۇئامىلە قىلغانلار
بىلەن كۆرۈشەتتى، سۆزلىشەتتى، سودا نوختاملىرى تۈزۈشەت-
تى، شۇنىڭدەك ئۆز ئادەملىرىگە ئىگىلىك توغرىسىدا يوليورۇق
بېرەتتى. ئۇ بۇ خىل ئىشلارنى بىۋاسىتە ئۆز قولىدىن ئۆتكۈ-
زۈپ، پىسەنىگە كەلتۈرۈپ ئىشلەشكە تولىمۇ خۇشتار ئىدى.
پەقەت شۇنداق قىلغاندىلا، ئۇنىڭ كۆڭلى خاتىرجەم بولۇپ،
يېگەن غىزاسى تېنىگە سىڭەتتى.

سودا - سېتىق، دادى - مۇئامىلە ئىشلىرى باينىڭ كۆڭ-

لىدىكىدەك ئويلىغان يېرىدىن چىقسا، شۇ كۈنى باينىڭ چېھرى ئوچۇق، كەيپى چاغ بولاتتى. كىشىلەر بىلەن خۇش مۇئامىلە قىلىپ ئوچۇق سۆزلىشەتتى، لېكىن بەزىدە ئىش ئۇنىڭ ئويلىغان يېرىدىن چىقماي قالسا، چىرايى تۇتۇق، كەيپى بۇزۇق بولاتتى. خۇددى ئۇتتۇرۇپ قويغان قىمارۋازدەك خاپىلىق با- ساتتى. ئەمما مۇئامىلىدە پايدا كۆرۈلمىسە ياكى چوڭراق زىيان تارتسا، توختام بۇزۇلسا، قەرەل كېچىكسە، ئىشقىلىپ ئىگىلىك ئىشلىرىغا پايدىلىق بولمىغان بىرەر ئوڭۇشسىزلىق كۆرۈلسە، ئۇنداق كۈنلىرى كانتورنى جۇت باساتتى. ھاۋا گۈل-دۈرلەپ چاقماق چاقاتتى. بىر دەمدە شارقىراپ يامغۇر قۇيىسا، بىر دەمدىلا تاراسلاپ مۆلدۈر چۈشەتتى. بۇنداق كۈنلەرنى خۇدا كۆرسەتمسۇن! ھويلا - ئا- رام، كانتور ئىچى مۇزلاپ قالغاندەك جىمجىت بولۇپ كېتەتتى. ھېسابچىلار چاراقلىتىپ چوت سوقۇشقىمۇ پېتىنالماتتى!

بەختكە يارىشا، بۈگۈن نورمال كۈن ئىدى. بەدەرەك مەخسۇم بىلەن غىلىدىرەك داموللا ھويلىغا كىرگەندە، بوغالتىر ئۆيسىدە ئولتۇرغان باي دېرىزىدىن ئۇلارنى كۆرۈپ، لاپ ئېتىپ قاراپ قويدى - دە، كۆرمىگەن كىشى بولۇپ قولىدىكى قەغەزگە كۆز يۈگۈرتۈپ ئولتۇردى.

باي ئۇلارنىڭ كىملىكىنى، قولىدىن چوڭ ئىش كەلمەي-دىغانلىقىنى، ئەمما يىراقتا تۇرۇپ قاۋاشقا ياراملىق ئىكەن-لىكىنى ئوبدان چۈشىنەتتى، بۇلار نېمە ئۈچۈن، قانداق ئىش بىلەن كەلگەندۇ؟ باي ئەمدىلا ئويلاۋاتقاندا، ئۇلار بەرگەن سالام ئاۋازى ئاڭلىنىپ، باينىڭ خىيالىنى ئۈزۈپ قويدى. — ۋە ئەلەيكۇم ئەسسالام! — دېدى باي ئۇلارغا يىللىق

نەزەر تاشلاپ، — كېلىڭلار، بۇيان كېلىپ قاپسىلەرغۇ؟
 باينىڭ ئالدىدا قول قوشتۇرۇپ، ئەھەب بىلەن ھۈرمەت
 كۆرسىتىپ تۇرغان غىلدىرەك داموللا جاۋاب قىلدى:
 — ئۆزلىرىگە سالام بېرىپ چىققا يىلىمىكىن، دەپ كېلىۋىدۇق.
 — ياخشى، خۇداۋەندە كېرىمىنىڭ ئىلتىپاتىدا تىنچ — ئا —
 مان تۇرۇۋاتىمىز! — دېدى باي ئۇلارغا سىنچى كۆزلىرى بىلەن
 ئىنچىكىلەپ قاراپ، گويا ئۇلارنىڭ يۈرىكىدە نېمە بار —
 لىقىنى بىلمەكچى بولغاندەك، قاندىلىپ تۇرۇپ داۋام قىلدى، —
 شەھەردە قانداق گەپ — سۆزلەر بار، مەنغۇ كەچكەچە كانتوردا
 ئولتۇرۇپ، ھېچ گەپ ئاڭلىمايدىكەنمەن، تىزلىقتۇ!
 — ئىنشا ئاللا، تىزلىق، غىلدىرەك داموللا ئالدىراپ جا —
 ۋاب قىلدى. بەدرەك مەخسۇم نېمە ئۈچۈندۇر ئۇنىڭ كۆزىگە
 ئاچچىق ھومىيىپ قويدى. ئەلپازىدىن، ئۇنىڭ سۆزىگە قوشۇل
 مايدىغانلىقى، خوپ كۆرمىگەنلىكى ئىپادىلىنىپ تۇراتتى. بىر
 ئازدىن كېيىن، ئۇ بايغا بۇرۇلۇپ سۆز قىلدى:
 — ھازىر دەھرىلىك، جەدىتلىك يېڭىياشتىن باش كۆ —
 تۇرۇۋاتقان شەھەرنى قانداقمۇ تىز دېگىلى بولسۇن!
 — نېمە؟! يېڭى گەپقۇ بۇ، مەن تېخى ئاڭلىمىغان ئىش ئىكەن!
 ھەمراھى باي مۇنداق ئىشلاردا قۇۋ ئىدى. بىلىپ تۇرسىمۇ،
 چاندۇرماستىن بىلمەسكە سېلىپ، قارشى تەرەپنى كۆپرەك سۆز —
 لىتىشىنى، دەلىل — پاكىتلارنى كۆپرەك ئاڭلاشنى ياخشى كۆرەت —
 تى، شۇڭا ئۇ، چۆچۈگەن، ھەيران بولغان قىياپەتتە مەخسۇم —
 غا قېنى سۆزلىسىلە، قۇلىقىم سىلىدە، دېگەندەك قىلىپ تۇرات —
 تى، مەخسۇم ئۇنىڭ سەمىمىي قاراشلىرىدىن روھلىنىپ، باي
 مېنىڭ پىكىرىمنى يىاقتۇرۇپ قالدى دەپ، كۆڭۈللۈك سۆزلەشكە
 كىرىشتى:

— خەۋەرلىرى بار، — دەپ سۆز باشلىدى ئۇ قۇرۇغان
لەۋلىرىنى تىلى بىلەن ئانچە-مۇنچە نەملىۋېلىپ، — قاچانكى
ئابدۇقادىر داموللا شەھىرىمىزگە كەلدى، شۇ كۈندىن باشلاپ
بۇ ئىش قۇتراپ چىقىشقا باشلىدى. ھازىر ھەممە ئادەم دەج-
جالنىڭ ئارقىسىغا ئەگەشكەندەك، شۇ ئادەمگە ئەگىشىپتۇ.
قەيەرگىلا بارساق شۇ ئادەمنىڭ گېپى. ئويغىتىش، مەرىپەت،
ئىسلاھات... دېگەن سۆزلەر، كىمىڭلا ئاغزىغا قارىساق، ئۇ
ئادەمنى ئالىم، ئۆلىما، مەرىپەت يۇلتۇزى، دېگەندەك مەدھىيە-
لەشلەر... سۆزنىڭ كۆپلۈكىدە ئادەمنىڭ قۇلىقى گاس بولۇپ
كېتەي دەپ قالدى! ھەر كۈنى بىرقانچە يەردە چاي، زىيا-
پەت، يېگۈزۈۋاتقان، ئىچمۈرۈۋاتقان، كىيىدۈرۈۋاتقان،
زەللە قويۇۋاتقان، دۇئا ئېلىۋاتقان، ئۇنداق
ئالىم، مۇنداق ۋەلى، دەپ تەرىپلىشىۋاتقان،
ئۇنداق كىتاب يازدى، مۇنداق دەرس ئېيتتى، دەپ كۆك-
كە كۆتۈرۈۋاتقان، ئادەمنىڭ قوۋرۇغىلىرى ئېگىلىپ كەتكۈدەك،
زادى...

مەخسۇم بۇ سۆزلەرنى خۇددى قولدىكى تاماق قاچىسىغا
چىۋىن چۈشۈپ قالغاندەك، سەسكەنگەن قىياپەتتە سۆزلەيتتى، ئەم-
ما بۇ سۆزلەر باينىڭ كۆڭلىدىكى گەپلەر بولغاچقا، باي ئىنتا-
يىن ياقىتۇرۇپ ئاڭلىدى، چۈنكى ئابدۇقادىر داموللا بۇ قېتىم
قايتىپ كەلگەندىن كېيىن پەيدا بولغان ئىجتىمائىي دولقۇن
ۋە شياۋشۇلارغا كۆز - قۇلاق بولۇپ كەلگەن ھەمراھىمۇ خۇد-
دى بەدرەك مەخسۇمغا ئوخشاشلا ھېس قىلاتتى، شۇڭا مەخسۇم
نىڭ سۆزى قۇلىقىغا خۇش ياقىتى، ئەمما ھەمراھى باي ئۆز ھېس-
ياتىمى بەدرەك مەخسۇمغا ئوخشاش، ئۇنداق كوچا - كوچىلار-

دا كۆتۈرۈپ يۈرۈپ، كۆرگەنلا كىشىگە دادلاپ يۈرىدىغانلاردىن ئەمەس، ئەلۋەتتە. ئۇ ھېسسىياتىنى، كۆڭۈل سىرلىرىنى يوشۇرانتى، بەلكى پادىشاھ خەزىنىسىدىنمۇ پۇختا تۇتاتتى. بۈگۈن ئۇ كۆڭلىدە يوشۇرۇن ساقلاۋاتقان گەپ - سۆزلەرنىڭ ھەممىسىنى بەدرەك مەخسۇمنىڭ ئاغزىدىن ئاڭلىدى. ئىچىدە يېرىلىپ كەتكۈدەك خۇش بولدى. ئەمدى ئۇنىڭغا قوشۇلۇش كېرەكمۇ يا - كى ھېسسىياتىنى يوشۇرۇش كېرەكمۇ؟ بۇ ئىككىسىنىڭ قايسىسى پايدىلىق، قايسىسى زىيان؟ بۇنى ئۇ چاقماق تېزلىكىدە ئويلاپ بىر قارارغا كەلگەنىدى.

بەدرەك مەخسۇمنىڭ ھېسسىياتىغا قوشۇلۇش - بايىنى چاكىنىلاشتۇرۇپ، ئىناۋىتىنى چۈشۈرەتتى. بۇ بىرىنچى زىيان؛ ئىككىنچىدىن، ھەرقانداق ئىشنى سىر تۇتۇش، سىرلىق ئىش يۈرگۈزۈش، سامان تېگىدىن سۇ قويۇپ بېرىشتىن ئىبارەت ئۆز پىرىنسىپىغا خىلاپ كېلەتتى، شۇڭا، ئۇ بەدرەك مەخسۇمنىڭ ھېسسىياتىغا قوشۇلماسلىق، ھەتتا ھازىرقى ھېسداشلىق كەيپىيا - تىنىمۇ يوشۇرۇشنىڭ ئىنتايىن پايدىلىق ئىكەنلىكىنى تونۇپ يەتتى - دە، شۇئانلا ئۇنى چەكلەپ تاشلىدى:

— بولدى، بولدى! — دېدى ئۇ بەدرەك مەخسۇمنىڭ سۆزىنى كېسىپ، — مەيلى ئەمەسمۇ! خۇدا بېرىپتۇ، يېسۇن، ئىچسۇن، كىيسۇن، بىزگە نېمە! خۇدا ئۇ كىشىگە ئىلىم بېرىپتۇ، رىزقى بېرىپتۇ، ئۇنىڭغا نېمىدەپ يامان بولاتتۇق، ئۇنداق قىلماڭلار، ئۆپكەڭلارنى بېسىۋېلىڭلار! — دېدى ئۇ نەسە ھەت تەرىقىسىدە داۋام قىلىپ، ئۇنىڭ كۆزلىرىدىن زاھىرەن غەزەپ، ئىچىدىن يىللىق بىر نەزەر چاقناپ تۇراتتى، — ئىچىمىزدىن چىققان ئالىم ئادەم، كېلە - كەلمەيلا، ئۇنداق قاملاش

مىغان گەپ - سۆزلەرنى كۆتۈرۈپ يۈرسەك، سەت ئەمەسبۇ!
ئالىم ئەمدى كەلدى، ئۇنىڭ باش - ئاخىرى قەيەردىن
چىقىدۇ، شۇ ۋاقىتقا يەتكەندە، ئاندىن بىرنېمە دېسەكمۇ
ئۈلگۈرەرمىز، قانداق دېدىما، سۆزۈم توغرىمۇ؟

— توغرا، توغرا! — دېيىشتى ئۇلار تەڭلا باش لىڭشى-
تىپ. باي ئۇنداق دېگەن يەردە ئۇنىڭغا قوشۇلماي مۇمكىن
ئەمەسلىكىنى ئۇلار ياخشى چۈشىنىۋاتتى.

— شۇنداق بولسۇن! ئۇ كىشى دېگەن كاتتا ئالىم، زې-
رەك ئادەم. يۇرتىمۇ قەدىر - قىممىتىنى بىلىپ، بېشىدا كۆتۈر-
گەندىنمۇ ئارتۇق ئىززەت قىلدى. ئۇ ئادەممۇ ئەلۋەتتە ئىززەت
قىلغاننى بىلىدۇ. ئىززىتىنى بىلمەسلىك ناداننىڭ ئىشى، شۇنداق
داققۇ! — مەخسۇم بىلەن داموللا ئىككىسى باينىڭ سىرلىق
سۆزى ۋە سىرلىق كۆزىگە قاراپ «شۇنداق» دېگەننى قىلىپ
بېشىنى لىڭشىتىپ جىم تۇرۇشتى. باي داۋام قىلدى، — ئىززەت-
تىمنى بىلمىگەن ئالىم ئوخشاشلا نادان ھېسابلىنىدۇ، شۇنداق
قۇ! مېنىڭچە، بۇ ئادەم ئەلۋەتتە ئىززەت قىلغاننى بىلىدۇ. ئۇ
كىشى كاتتا ئالىم، كاتتا ئالىم... سۇنىڭ ئېقىشى، تۈكىنىڭ يې-
تىشى، دېگەننىمۇ ياخشى چۈشىنىدۇ، ئالىم چۈشەنمەيدىغان
ھېچ ئىش يوق. ئۆزىگە ئىززەت كۆرسەتكەن يۇرتىنىڭ ئىرادى-
سىگە خىلاپ كەلسە، ئۇ چاغدا يۇرت كۆتۈرمەيدۇ، شۇنداق ئە-
مەسمۇ! ئۇ چاغدا ھەرقانچە گەپ قىلساڭلىمۇ مەيلى!...

— خۇش، شۇنداق!...

بەدرەك مەخسۇم بىلەن غىلدىرەك داموللا شۇنداق دې-
گەنچە خۇش ئېيتىپ چىقىپ كېتىشتى.

بەشەنچى باب

ئىسلاھات مۇقەددىمىسى

ئىتلار قاۋاپ قىلمۇيرىدۇ،
كارۋان يولغا كېتمۇيرىدۇ.
(خەلق ماقالى)

«ئۆلىمالار جەمئىيىتى» تەرىپىدىن چاقىرىلغان بۈگۈنكى
يىغىلىشقا قەشقەر بويىچە نۇرغۇن ئۆلىمالار، داموللا مۇدەر-
رىسلەر، خەلىپەت - تالىپلار ئىشتىراك قىلدى. ئادەمنىڭ كۆپ
لۈكىدە خانىقا - ئايۋانچە ئاستى قىم - قىم قىلاتتى.
كاتتا ئۆلىمالاردىن قازى موللا ئىسلام داموللا، قازى
ئوبۇلقاسم ئاخۇنۇم، خانىرىق قازىسى ئابدۇغەنىپۇر ئاخۇن
مەخدۇم قاتارلىقلار تۆردىن ئورۇن ئالغانىدى. «كۈلىلى
ئۇستاز» دەپ ئاتالغان ئىمىن ھاجى خەلىپىتىم، مامۇت مۇپتى
ئاخۇنۇم، ياقۇپ ھاجى قاتارلىق تەرەققىيپەرۋەر موللىلارمۇ، قۇت-
لۇق شەۋقى، موللا سابىت خەلىپەت، موللا سالىھ خەلىپەت، ئابى

دۇللا نەئىمى (تۇرپانى)، كۈچالىق مۇسەيبىپ خەلىپە تەلەرمۇ
سورۇندىن مۇۋاپىق ئورۇن ئالغانىدى. سورۇندا يەنە «ئۆ-
لىمالارنىڭ سەرخىلىسى»، «ئاتاقلق مەدرىس مۇدەررىسى» دەپ
نام ئالغان مىراقۇل داموللا، غاپپار داموللا قاتارلىقلارمۇ
بار ئىدى.

ئابدۇقادىر داموللا سۆزلىمەكتە، ھەممە ئادەم زەن قو-
يۇپ ئەستايىدىل ئاڭلىماقتا.

— ھەر قانداق ئىشنى بىلىش تەس، بىلگەندىن سوڭ
ئۇنى ئىشلەش ئاسان. بىز بىلىمەسلىكتىن قانچىلىك زىيان
چېكىۋاتقانلىقىمىزنى ھازىرغىچە چۈشەنمەي تەنەززۇلغا يۈز-
لەنمەكتىمىز! — داموللامنىڭ ئاۋازى بارغانچە كۆتۈرۈلۈپ،
تىترەپ، ئۇرغۇلۇق جاراڭلايتتى، — بىلىمەسلىك، چۈشەنمەسلىك
تۈپەيلى، كۈندىن ئادەتلىنىپ كەلگەن ئادەت — قائىدىد
لەرنىمۇ يېڭىلاشقا جۈرئەت قىلالمايۋاتىمىز! شۇنى بىلىشىمىز
لازىمكى، ھازىرقى زامان ئويغىنىش ۋە ئاگاھلىق زامانىدۇر،
غەپلەت ۋە بىپەرۋالىق زامانىسى ئەمەس، ئىلىم — مەرىپەت
زامانىدۇر، جاھالەت — نادانلىق زامانىسى ئەمەس، سەيئى-
غەيرەت ۋاقتىدۇركى، سۇسلۇق، بىكارلىق ۋاقتى ئەمەس. ئوي-
لاپ كۆرەيلىكى، بىزنىڭ ھازىرقى تەلىم ئۇسۇلىمىزدا، بىر تا-
لىپ ئۆزىنىڭ 20 يىللىق ئۆمرىنى زايە قىلماقتا. بۇ نېمىدې-
گەن ئۇزۇن ۋاقت، نېمىدېگەن ئىسراپچىلىق — ھە! — دا-
موللام قىزىشىپ سۆزلىمەكتە، يىغىن ئەھلى باشلىرىنى بىلى-
نەر — بىلىنمەس لىڭشىتىپ، گويىا چۈشىنىۋاتقاندىك ئىپادە
بىلدۈرۈپ ئولتۇرۇشاتتى، قىمىر قىلماستىن مۇزدەك قېتىپ ئول-
تۇرغانلارمۇ بار ئىدى. داموللام داۋام قىلدى، — ۋاقت ئۆزىگە

نىسبەتەن چەكسىز بولسىمۇ، بىزگە نىسبەتەن چەكلىك، ھازىر
 تەرەققىي تاپقان ئەللەر تالىشىپ ۋاقىت ئۇتماقتا. ئۇلار بىر
 دەقىمە ۋاقىتىنىمۇ بىكار ئۆتكۈزمەيدۇ، زايە قىلمايدۇ. بىزچۇ،
 ئون يىللاپ، يىگىرمە يىللاپ ۋاقىتىنى زايە قىلماقتىمىز. بۇ
 ئېچىنىشلىق ئەمەسمۇ! ئەھۋال شۇنداق ئىكەن، ئوقۇش - ئو-
 قۇتۇش ئۇسۇلىمىزنى نېمە ئۈچۈن ئىسلاھ قىلمايمىز، ئىسلاھات
 يۈرگۈزمەسلىكىگە يەنە قانداق ئاساسىمىز بار! بىزنىڭ مەدرىس-
 لىرىمىز ھالا بۈگۈنگە قەدەر نەچچە يۈز يىلدىن ئىسادەتلىنىپ
 كېلىۋاتقان قاتمال ئۇسۇلدا دەرس ئۆتمەكتە. پەرزەنتلىرىمىز
 تاختا كۆتۈرۈپ، ھەپتىيەك ھەجىلەپ، بەش-
 ئالتە يىل ۋاقىت سەرپ قىلسا، سوپى ئاللايار، چاھارى
 كىتاب * ئوقۇيمىز، دەپ يەنە بىرقانچە يىللىق ۋاقىتىنى زايە
 قىلىدۇ. ئاندىن «سەرىپ»، «مۆتىزى»، «زەنجانىسى»، «ئاۋامىل»
 كىتابلىرىنى قولتۇقلاپ يۈرۈپ بىرقانچە يىلغىچە ئەرەب،
 پارىس تىل گرامماتىكىسى ئوقۇيدۇ. ئۇنىڭ ئۈستىگە دەرسلەر-
 نىڭ بىر خىللىقى، قىيىنلىقى، شۇنىڭدەك تالىپلار سىنىپلارغا
 بۆلۈنمەي، يەككە - يەككە دەرس ئالىدىغان بولغىنى ئۈچۈن
 مۇدەررىس بىكار بولالماسلىق، ۋاقىت زىچ بولۇشتەك سەۋەب-
 لەردىن، تالىپلار دەرسكە چۈشەنمەسلىك، چۈشەنسىمۇ باش
 لىكىشىتىپ چۇرقىراپ ئوقۇش، ياد ئېلىش بىلەن بىرقانچە يىل-
 لار سەرىپ بولىدۇ. ئوقۇتۇش ئۇسۇلىدىكى مۇشۇنداق قاتماللىق
 تۈپەيلى، تالىپلار ئىچىدە ھەرخىل ئىنكاسلارمۇ يوق ئەمەس،
 مەسىلەن، «زەنجانى كىتاب كۈندۈزىمىزنى كېچە قىلدى، ئال-
 تەيلىن ئىمدۇق، يەتتىلىمىزنى گاچا قىلدى»، «يەتتە يىلدۇر

* چامار كىتاب — ھاپىز شىرازىنىڭ تۆت پارچە پارىچە شېئىرىي كىتابى.

ئىنىم تاپماي ئوقۇيمىزلا - ئوقۇيمىز، بايى ئىستىنجاغا كەلدى ئەمدى بىزنىڭ دەرسىمىز! بۇ ئىنكاسلار نېمىدېگەن جانلىق - ھە! ئاۋۋالقىسى ئوقۇشنىڭ قىيىنلىقىدىن گىچىلىشىپ كەتتۇق دېسە، كېيىنكىسى، ئوقۇتۇش سۈرئىتىنىڭ بەك ئاستىلىقىنى ئىنكاس قىلىدۇ. مۇنداق ئەھۋال ئاستىدا تالىپلار مەكتەپتىن قاچىدىغان، مەكتەپ دېسە قورقىدىغان بولۇپ قالغان. شۇڭا بىر تالىپ: ئىگىسى يېتەكلىپ كېتىۋاتقان ئۆچكىنىڭ كاجلىق قىلىپ تىرەجەپ تۇرۇۋالغانلىقىنى كۆرگەندە، ئەي ئۆچكە سېنى ھەرقانچە يامان يەرگە ئاپارسا قاسساپنىڭ ئالدىغا ئاپىرا، مەكتەپكە ئاپارمىغاندىكىن نېمە ئانچە تىرەجەپ تۇرۇۋالسەن، دەپتۇ، دېگەن بىر ھېكايىنى ئاڭلىدىم. بۇ نېمىدېگەن جانلىق ئىنكاسلار - ھە! ئەھۋال شۇنداق ئىكەن، بىز يەنە نېمە ئۈچۈن ئىسلاھ قىلمايمىز! ھازىر مىسىر، ئىستانبول مەدرىسىلىرى ئوقۇش - ئوقۇتۇش ئۇسۇلىدا ئىسلاھات يۈرگۈزۈپ، جىق ئۈنۈم ھاسىل قىلدى. 20 يىللىق ئوقۇش ۋاقتىنى سەككىز - ئون يىلغا قىسقارتتى، بىزچۇ، بىز ھامان كونا ئۇسۇلدا قېتىپ قالماقتىمىز! قېنى، قانچىلىك قېتىپ ئۇخلايمىز - كى!... - ئۇ مەسخىرە ۋە كىنايە ئارىلاش بىر نەزەردە سورۇندا ئولتۇرغۇچىلارغا تەكشى قاراپ داۋام قىلدى، - ئابدۇراخمان جامنىڭ ئەرەب تىلى نەھۋىگە ئائىت «كافىيە» نىڭ ئىزاھى بولغان «شەرھى موللا» كىتابىنى ئوقۇش ئۈچۈنلا بەش يىل ۋاقىت كېتىدۇ. ۋاقىت ئەنە شۇنداق ئىسراپ بولۇپ، بىھۇدە ئۆتۈپ كېتىۋاتقانلىقىنى كۆرۈپ تۇرۇپ، يەنە نېمە ئۈچۈن كونا قائىدە، كونا ئۇسۇللارغا مەھكەم چاپلىشىۋالىمىز، ئەجەبا!... - داموللا ئېغىر ئەلەم ئىچىدە مىيىقىدا كۈلۈپ قويۇپ يەنە داۋام قىلىدى، - بىز چۈرئەت قىلىپ ئىسلاھات يۈرگۈزۈشىمىز، لاي سۇ-

دەك ئېقىپ كېتىۋاتقان ۋاقتىمىزنى تېجەپ، زىياننى پايدىغا
ئايلىندۇرۇشىمىز، 20 يىللىق ئوقۇش ۋاقتىنى سەككىز ياكى ئون
يىلغا قىسقارتىپ، بىلىملىك كىشىلەرنى كۆپلەپ يېتىشتۈرۈشىمىز
شۇنىڭ ئۈچۈن زۆرۈركى، بۇ ئارقىلىق جاھالەت - نادانلىقنى
تۈگىتىش ياكى ئازايتىش مەقسىتىگە يەتكىلى بولسۇر،
ئىنسانلار...

داموللامنىڭ پىكىرىگە قارشى پىكىر چىقىدى. ئۆلىمالار
باشلىشىشقا چىرىمەزگىل مۇھاكىمىسىدىن ئۆتكۈزگەندىن كېيىن،
بىر - بىرىگە قارشىپ كۆز ئۇچراشتۇرۇشتى. ئايرىم كۆزلەرنى
ھېسابقا ئالمىغاندا، كۆپ ساندىكىلەرنىڭ كۆزلىرىدىن داموللام
نىڭ پىكىرىگە قوشۇلغانلىقى چىقىپ تۇراتتى. پېشقەدەم ئۇستاز
موللا ئىسلام قازى كېكىردىكىنى قىردى. ئۇ پىكىر بېرىدىغاندەك
قىلاتتى. يان يېقىدا ئولتۇرغانلار دەرھال ئۇنىڭغا قاراپ تەك
لىپ نەزەرى بىلەن «خۇش» ئېيتقاندا ئىگىلىپ قويۇشتى.

— بۇ ناھايىتى توغرا پىكىر، توغرا سۆز بولدى، — دېدى
موللا ئىسلام قازى ناھايىتى ۋەزىمىن ۋە سالماق سۆزلەپ، ھەممە
ئۆلىمالار شاققىدە بۇرۇلۇپ ئۇنىڭ ئاغزىغا قاراشتى، ئۇ پە-
رىشتىدەك ياراشقان ئاپئاق ساقلىنى تىترىتىپ ئولتۇرۇپ دا-
ۋام قىلدى، — بىز ھەممىمىز ئۇزۇن يىل ئاشۇ خىلدىكى رىيا-
زەتلىەرنى چېكىپ ئوقۇغان. ئەينى ۋاقىتتا شۇ رىيا-
زەتلەردىن قۇتۇلۇشنى ئويلىغان بولساقمۇ، لېكىن موللا بولۇپ
يېتىشكەندىن كېيىن، ئىسلاھ پىكىرلىرىدە بولماي، كونا قائى-
دىگە چاپلىشىپ، ئادەت يولىمىزدا مېڭىۋەردۇق. ھازىر كونا
يوللار ئىسلاھ قىلىندى، توپا يوللارنىڭ ئورنىغا تۆمۈر-يوللار
ياسالدى، باشقا ئەل ماڭغان يولدا بىزمۇ ماڭساق بولۇۋېرىد-

دۇ. كاتا ئاشقان يوللىرىمىزنى ياساپ - تۈزەپ، سىلىق قىلىپ
ماڭساق بۇنىڭ نېمە يامىنى! زىياندىن قېچىپ پايدىغا، يا-
ماندىن قېچىپ ياخشىغا، قوناق ناندن كۆچۈپ ئاق نانغا
قاراپ مېڭىش ياخشى ئەمەسمۇ!

— توغرا، توغرا! كونا ئۆي بۇزۇلمىسا، يېڭى ئۆي
قەيەردە! — دېدى ئوبۇلقاسم قازى ھاياجانلىق بىلەن پىكىر
قىستۇرۇپ، — يېڭى ئىمارەت قۇرۇپ ئولتۇرۇش تىرىكچىلىك
نىڭ تەقەززاسىغۇ! — دەپ قوشۇپ قويدى ئاخىردا.

.....

شۇنىڭدىن كېيىن، قەشقەر بويىچە مەدرىسەلەردىكى ئو-
قۇش - ئوقۇتۇش ئۇسۇلىدا ئىسلاھات - يېڭىلىقلار بارلىققا
كەلدى، بولۇپمۇ ئابدۇقادىر داموللا ئۆزى مۇدەررىسلىك قىلغان
«ئابدۇۋەلى باي» مەدرىسىدە ئىسلاھات قىلىنى كۆڭۈلدىكىدەك
باشلاندى. ئىلگىرىكىدەك يادلاش ئۈچۈنلا ئوقۇتۇش ئۇسۇلىنى
چۈشەندۈرۈپ ئوقۇتۇشقا ئۆزگەرتىپ، تالىپلارنىڭ ئوقۇش قىزغىن-
لىقىغا ئىلھام بېرىلدى. ئىلگىرىكىدەك مەنتىقىسىز قۇرۇق مۇنا-
زىرىنىڭ ئورنىغا، ھەر تالىپ ئۆز ئالدىغا مۇھاكىمە يۈرگۈ-
زۈش يولىغا قويۇلدى. پەسىللىك، يىللىق ئىمتىھان ئېلىش
تۈزۈمى ئورنىتىلىپ، تالىپلارنىڭ تىرىشچانلىقى ئۆستۈرۈلدى.
ئىمارەت كونا بولسىمۇ، يېڭى روھ، يېڭى كەيپىسىيات
مەنبەسى بولۇپ قالغان «توقام» (ئابدۇۋەلى باي) مەدرىسىسى
باشقىچە جانلىق قىياپەتكە كىردى. بۇ يەردىكى ئوقۇش قىز-
غىنلىقى ئۆز تەسىرى بىلەن پۈتۈن شەھەرنى زىلزىلىگە كەل-
تۈرگەنىدى. تالىپلارنىڭ سانى بىردىنلا كۆپەيدى. يېزا - سەھرا

مەدرىسلىرىدە ئوقۇۋاتقان تالىپلارمۇ شەھەرگە كېلىپ، ئابدۇ-
قادىر داموللامدا ئوقۇيمىز، دەپ تەلەپكار بولۇشتى. بۇ مەد-
رىسە بىر مەزگىل ئەنە شۇنداق ئوقۇش قىزغىنلىقى ئىچىدە
قاينام بازاردەك قىزىپ كەتتى.

ئابدۇقادىر داموللا تۈركۈم - تۈركۈم، گۈرۈھ - گۈرۈھ
تالىپلارغا دەرس ئۆتەتتى. داموللام چۈشەندۈرۈپ تەلىم بېرىش-
نى ئاساس قىلغانلىقتىن، چارەك سائەت ياكى يېرىم سائەت-
لىك دەرس ئاڭلاشقا مۇۋەپپەقىيەت بولغان ھەربىر تالىپ ئۇستاز
قولىدىن خۇددى ئەگگۈشتە ئاچچىققاندىك، خۇشال بولۇپ
قايتىپ چىقاتتى. ئۇزۇن يىللار مەدرىستە دەرس ئوقۇپ
كېلىۋاتقان چوڭ - چوڭ تالىپلار داموللامدا ئوقۇش باشلىغان-
دىن كېيىن، ئۆتكەن ئۆمۈر، كەتكەن ۋاقىتلىرىغا پۇشايمان
قىلىشتى. ئۇلار خۇشاللىقىنى باسالماي، يېقىنلىرىدىن بىرىگە
سۆزلەپ بەرسە، ئۇ ئادەم ئونغا، ئون ئادەم يۈزگە سۆزلەپ
داموللامنىڭ شۆھرىتى بىردىنلا ئاشتى.

ئارىدىن ئۇزۇن ئۆتمەيلا يۇرت خەلقى ئابدۇقادىر دا-
موللامنى باش قازىلىققا سايلاپ چىقتى.

ئىش كۆپەيدى، مەشغۇلات ئىككى باراۋەر ئېغىرلاشتى،
لېكىن داموللام ئىشچان، تىرىشچان، غەيرەتلىك، جەسۇر ئادەم
ئىدى. ئىش قانچىكى كۆپ، مەشغۇلات زىچ بولسا، ئۇ شۇنچە
خۇش بولاتتى. ئۇ ھەر كېچىسى جىق بولسا تۆت - بەش سا-
ئەتتەك ئۇخلايتتى. كەچ يېتىپ، سەھەر تۇرۇش ئۇنىڭ پەرز-
لىتى ئىدى.

ھەر كۈنى ئادەت بويىچە، بامداتقا ئەزان چىقىشتىن
بەرەر سائەت بۇرۇن تىزىلىپ، تەبەرەت ئېلىپ توپتوغزا كىتابى

خانا ئۆيىگە كىرەتتى. ئۆي ئىچى تىنچ ھەم ئادەمنىڭ تېنى شۈركەنگۈدەك قاراڭغۇ بولاتتى. داموللام ئۆزىگە تونۇش ھەم رام بولۇپ كەتكەن بۇ ئۆيدە تەمتىرىمەستىنلا بېرىپ شامدانغا ئوت ياقاتتى. شام يورۇقى ئالدى بىلەن ئاخشام ئوچۇق قالغان كىتاب سەھىپىلىرىنى يورۇتاتتى - دە، داموللامنى ئۆزىگە چوغدەك تارتاتتى.

چۈنكى، داموللام كىتاب بىلەن ئىلىپەت بولۇشنى بەك ياخشى كۆرەتتى. بۇ ئۇنىڭ تالىپ ۋاقتىدىن تارتىپ ئۆگىنىپ قالغان ئوبدان ئادىتى ئىدى، شۇڭا ئۇ شام نۇرى يورۇتقان ئورۇنغا ئولتۇرۇپ كىتاب كۆرۈشكە باشلايتتى. كىتاب كۆرۈپ مۇلاھىزە قىلىش ۋە مۇھاكىمە يۈرگۈزۈش ئارقىلىق بىلىم خەزىنىسىنى يېڭى - يېڭى پىكىرلەر ۋە ئەخلاق - پەزىلەتلەر بىلەن تولۇقلاشنى ئالىي كەسىپ قىلغانىدى. كىتابنى بىلىم كانىسى ھېسابلايتتى، شۇڭا ئۇ ھەرقانداق كىتابنى مەيلى كىچىك ياكى چوڭ ھەجىمدىكى كىتاب بولۇشىدىن قەتئىينەزەر، ئېرىشە مەستىن كۆرۈپ چىقاتتى. مەيلى ئۇ قايسى كىتابتىن ئۆزىدە كەم بولغان بىرەر تامچە بىلىم ۋە ئەخلاق - پەزىلەت تاپقان بولسا، ئۇنىڭدىن مەمنۇن بولاتتى. كەتكەن ۋاقىت ۋە چەككەن ئەجرىگە ھەرگىز ئاغرىنمايتتى. تىرىكچىلىك مەشغۇلاتلىرى ئىچىدە كىتاب كۆرۈش ۋە كىتاب مۇتالىئە قىلىشتىن ئارتۇق لەززەت بېرىدىغان مەشغۇلات يوق، دەپ ھېسابلايتتى.

بامداتقا ئەزان چىققاندا، داموللا ئۆيىدە بامداتنىڭ سۈننىتىنى ئوقۇپ، ئاندىن مەسچىتكە باراتتى - دە، جامائەت بىلەن بىرلىكتە بامداتنىڭ پەرزىنى ئوقۇيتتى. نامازدىن كېيىن، تالىپلارغا دەرس ئۆتەتتى. ئەتىگەنلىك دەرس ۋاقتى

كەم بولغاندىمۇ ئىككى سائەتتىن ئارتۇق داۋام قىلاتتى. نەچچە گۈرۈھ، نەچچە بالداققا بۆلۈنگەن تالىپلارغا دەرسنى خۇدە دى سەھەر سايىرىغان بۇلبۇلدەك، ئوچۇق ۋە خۇش ناۋا سۆزلەپ، ئۇلارنىڭ ئوچۇق مېڭىسىگە مۆھۈر باسقاندىك ئورناشتۇراتتى. دەرىستىن كېيىن، ئۆيىگە قايتىپ ئاددىيلا ئاشتا قىلاتتى - دە، قازىخانغا باراتتى. ئۇ يەردە ھەر كۈنى ئۈزۈلمەستىن بولۇپ تۇرىدىغان دەۋا - دەستەك، تالاش - تارتىش، ماجىرالارنى بىر تەرەپ قىلاتتى. ئەررۇ ھال، داد - پەر - ياد ئېيتىپ كەلگۈچىلەرنىڭ دەردىنى ئاڭلايتتى. دەۋالارنى ئەدلى - ئادالەت قىلىپ، شەرىئەت قانۇنى بويىچە ئادىل ھۆكۈملەر چىقىراتتى. ۋاقىت چىقىرىپ جامائەتچىلىك ئىشلىرىنىمۇ ماڭاتتى. ئۆلۈك - تىرىك، نەزىر - چىراغ، تىوي - تۆكۈنلەرگە باراتتى. ناماز ئەسىردە ھېيتكا جامەسىگە بېرىپ، نامازدىن كېيىن جەم بولغان جامائەتلەرگە مەسەل قىلىپ، ھەدىس ئوقۇپ، ئەھرىمەرۇپ ئۇسۇلىدا باشقا ئۇلىمالارغا ئۆرنەك بولغۇدەك نەمۇنە تىكلەپ، ئەل - جامائەتنى رازى قىلاتتى.

كەچ خۇپتەندىن كېيىنمۇ ئىستىقامەت ھۇجرىسىدا ئۇزاققىچە كىتاب كۆرەتتى. ئەتە ئۆتۈلىدىغان دەرىسلەرنى كۆزدىن كەچۈرگەچ تەييارلىق كۆرۈپ قوياتتى. يېشىلىمگەن مەسىلىلەرگە جاۋاب ناپاتتى. بەزەن ئاخشاملىرى پېشانىسىدىن مونچاق - مونچاق تەر قۇيۇلغىنىغا قارىماي، قومۇش قەلەمنى سايىرىتىپ مۇھاكىمە ماقالىلەر يازاتتى. بەزەن ئاخشاملىرى ئەرەب، پارىس، تۈركىي تىللاردا پاساھەتلىك غەزەل، مەرسىيىلەر يازاتتى. كۈندىلىك مەشغۇلاتنىڭ بۇ خىل زىچ ئورۇنلاشقان تەرتىپلىرى

داھ وللامغا شۇقەدەر لەززەتلىك سېزىلەتتىكى، تولا ھاللاردا
مەشغۇلاتنىڭ قىزىقچىلىقىدا ئۆزىنى ئۇنتۇپ قالاتتى.

ئۇ ھازىر ئىسپتىنخار ھەققىدە يېزىلغان غەزەلنىڭ ئەرەب-
چە نۇسخىسىنى كۆزدىن كەچۈرمەكتە ئىدى.
غەزەلنىڭ تەرجىمىسى مۇنداق ئىدى:

خىسلىتە تىمدىن بىل سىدقۇ - ئەدەبلەر
كۆزەل ئىخلاق، ئالىي ھىمەتلەر
شەرەپىگە دېلىل خەيرۇ ساخاۋەت
ئەدنائى خىسلىت كەرەم - ئېھسانلار
پىكرى ئېسىل راي ئاشنادۇر ماڭا
ئىلىم - ئىرفان، زوق، تامام ھېكمەتلەر.

غەزەلنى كۈچلۈك ئاھاڭ، تولۇق تەلەپپۇزدا بىرقانچە
قېتىم ئوقۇپ چىققان ئاپتورنىڭ دىلى شام يېقىلغاندەك پىللى-
دە خۇش بولدى. مەشغۇلات، ئەجىر، ئىجتىھات ۋە ئىجادىيەت
بەخش ئەتكەن بۇ خۇشلۇق قەلەم ساھىبى ئابدۇقادىر داموللا
ھا خاس خۇشلۇق ئىدى... ئوچۇق دېرىزە ئالدىدا ئىسپتىنخار
داموللا كېچىنىڭ ساپ ھاۋاسىدىن قانغۇچە نەپەس ئېلىپ خى-
يال سۈرۈۋاتاتتى. ئۇنىڭ خىيال ئېكرانىغا بىردىنلا ئۆز ئەج-
رى سىڭگەن «ئاقايىت زۇرۇرىيە»، «ئىبادەت ئىسلامىيە»، «ئىلىم
سى تەجۋىت»، «ئىلمىي ھېساب» كىتابلىرى، ئەرەبىي ئىلمىنى
تۈركىي تىلدا ئوقۇيدىغانلار ئۈچۈن يېزىلغان «بىدايتى سەرپ»،
«بىدايتى نەھۋى» ۋە «موپتاھىل ئەدەب» ئەسەرلىرى كەلدى.
ئىجتىھات بىلەن تىرىشچانلىقنىڭ مەھسۇلى بولغان بۇ ئەسەر-

لەرىمىدىن خەلقىم، مىللىتىم ئاخىر بىر كۈن مىننەتدار بولىدۇ، دەيدىغان ساددا خىيال بىلەن ئۆز كۆڭلىنى خۇش قىلدى. يەنە بىر تەرەپتىن، ئۆز ئەمگىكىنىڭ تولىمۇ ئازلىقىنى، بىر ئادەمنىڭ ھاياتى تولىمۇ چەكلىك بولىدىغانلىقىنى ھېس قىلىپ، بۇنىڭدىن كېيىن تىرىشىپ بەجىنىدىل ئىشلەشنىڭ زۆرۈر-لۈكىنى كۆز ئالدىغا كەلتۈردى - دە، خەلق ھازىر نېمىگە موھتاج؟ يەنە نېمىلەرنى ئىشلەش كېرەك؟ دېگەن سوئالنى ئالدىغا قويۇپ مۇلاھىزە قىلىشقا باشلىدى.

خەلق ھازىر زۇلۇم - كۈلپەتتىن، نادانلىق - جاھالەتتىن، خۇراپاتلىقتىن، بىدئەتتىن خالىي بولغان پارلاق كۈنلەرگە موھتاج. بۇ مەقسەتكە يېتىشنىڭ يېگانە يولى خەلقنى ئويغىتىش، ئۇلارغا مەرىپەت بېرىش، تەشۋىق - تەشەببۇت، يەنە نەسىھەتنى كۈچەيتىش، ئىلىم نەشر، گېزىت - ژۇرنال، رسالىلەر نەشر قىلىش....

خىيال بۇ يەرگە كەلگەندە، داموللامنىڭ كۆز ئالدىغا قازان، تاشكەنتلەردىكى ئويغىنىشلار، مىسىر، ئىستانبۇللاردا كېتىۋاتقان ئۇسۇلى تەلىم، ئىسلاھات كۆرۈنۈشلىرى، ياۋروپادىكى ئىلىم - پەن تەرەققىيات مەنزىرىلىرى سۈرەتتەك كېلىشكە باشلىدى.

ئۇھ... كۆرۈنگەن تاغ يىراق ئەمەس، خەلق بەرەبەر ئويغىنىدۇ، مەرىپەت چىراغلىرى يۇلتۇزدەك چاقنايدۇ، دىللار يورۇپ، كۆزلەر ئېچىلىدۇ. ئويغانغان خەلق ئىسلاھات يۈرگۈزۈپ، ئىلىم - پەن بىلەن ئۆزلىرىنى قوراللىنىدۇ، ئۆز تەقەببۇسنى ئۆزلىرى ھەل قىلىدۇ. قويۇق چاتقاللىقلاردىن يوللار ئېچىلىدۇ. بېشىمىزدىكى قارا تۇمانلار سۈرۈپ - توقاي قىلىنىدۇ.

ئاسارەت كىشەنلىرى پىچاقلاپ تاشلىنىدۇ، زۇلۇم زىندانلىرى
كۈمپە يىكۈم قىلىنىدۇ...

داموللامنىڭ خىيال كەپتىرى ئوچۇق ئاسماندا راسا پەرۋاز
قىلىۋاتقان پەيتتە، كىتابخانا ئۆيگە مەھبۇبى نائىلە خانىم
ئاستا كىرىپ كەلدى.

— تاڭ ئېتىپ قالمىغاندۇ، نەۋاخ بولدى؟ — دېدى خا.
نىم ۋاقتىنى ئۇقماي بىمەھەل كىرىپ قېلىپ پۇشايمان قىل.
خان تەرزىدە ئىچىگە تىن تارتىپ، — تاڭ ئېتىپ قالغان بولسا،
تەرەت سۈيى ھازىرلاپ بېرەي دەپتىم!

خاننىڭ سۆزىدە قانداقتۇر نازۇك مەنە ۋە ئاچچىق تەنە
پۇرىقى چىقىپ تۇراتتى بۇنى سەزگەن داموللام قايرىلىپ قا.
رىدى. چىراغنىڭ گۈڭگە شويلىسىدا نائىلە خانىم خۇددى تۇ.
مانلار ئىچىدە توساتتىن پەيدا بولغان پەرىزاتتەك نازىننى كۆ.
رۈنەتتى. خانىم نېپىز شايدىن كۆڭلەك كىيگەنىدى، ئۇنىڭ
ئەۋرىشىم كۆرۈنۈشى داموللامنىڭ دىققىتىنى ماگىنتتەك تارتىپ
تۇراتتى. ئۇ بىردىنلا بوشاشتى، پۈتۈن ئۈڭىلىرى شۇرقىراپ تې.
لىپ، قانداقتۇر يۇمشاق پەرىزىگە باش قويۇپ يېتىش، بەلكى
پەرىزىدە نەچچە باراۋەر يۇمشاقراق بولغان قانداقتۇر ئاق
بۇلۇتقا چىرمىشىپ يېتىپ ئارام ئېلىشتەك ئىنسانىي ئىس.
تەك ۋە ۋۇجۇدى تەلەپنىڭ ئۇرغۇۋاتقانلىقىنى سەزدى — دە،
چىقىلىپ:

— سىلىگە تاڭ ئېتىپ كەتكەندەك تۇيۇلۇۋاتامدۇ؟ — دەپ
سوئال نەزەرىدە خانىمغا قىزاراپ قويدى، ئۇنىڭ كۆزلىرىدىن
قانداقتۇر ھېس — تۇيغۇلارغا تويۇنغان ئوت ئۇچقۇنلىرى خۇد.
دى. بازىغاندىن چاچرىغان ئۇچقۇندەك چاچىراپ، خانىمنىڭ

بەدىنىنى كۆيدۈرەتتى.

— سادىگە تۇيۇلىدىما! — ئائىلە خانىم سۆزىنىڭ ئا—
خىرقى بوغۇمى «ما»نى ئاتاين سوزۇپ ئېيتىپ، تىل بىلەن ئى—
پادىلەپ بولمايدىغان نۇرغۇن مەنىلىك سۆزلەرنى ئىما قىلدى،
ئارقىدىنلا ئۇلۇغ — كىچىك تىنىپ، — بەك كەچ بولۇپ كەت—
تى! — دېدى تەنە ئارىلاش، — ھەر ئىش ئۆز چىقىدا، ئۆز
يولىدا بولسا بولارمىكىن!

— بولمايدىغان... ھەر ئىش ئۆز يولىدا ماڭدۇ! —
دېگەن داموللام ئىرغىپ ئورنىدىن تۇردى — دە، تامىقىنى قىرىپ
قويۇپ ياتاق ئۆيگە قاراپ ماڭدى....

ئالتىنچى باب

قازىخاننىڭ ئادىل ھۆكۈم

دەرىزى قانداق ئادىل ھۆكۈم رازى بولغۇچى
بىلەن نارازى بولغۇچىنىڭ ئوتتۇرىسىدا بولىدۇ.
(دانالار سۆزى)

ئۆستەڭ بويى تەرەپكە كېتىدىغان چوڭ كوچا شەھەرنىڭ
ئەڭ ئاۋات كوچىلىرىدىن ئىدى. كوچىنىڭ ئىككى قىسمى
ھۆكىمەكتەك بىر - بىرىگە تىۋتاش سېلىنغان سان - ساناقسىز
كىچىك دۇكانلار - مىسكەرچىلىك، زەرگەرچىلىك، توقۇمىچىلىق،
ساندۇقچىلىق، قۇيمىچىلىق، يەنە قانداقتۇر مىلچ مال ۋە گەز -
مال دۇكانلىرى، ئاشخانا، ناۋايخانا، چايخانا، ساتراشخانا
ۋە باشقا ئۇششاق باققال دۇكانلىرى بىلەن سانجاقى ئىدى. بۇ
كوچىدا خېرىدار ئۆكسۈمەيتتى. بۇ يەرگە ھېيتكا تەرەپتىن ھەم
قۇمدەرۋازا، جانان كوچا، باغچا كوچا، تاغارچى كوچا دەپ
ئاتىلىدىغان نۇرغۇن چوڭ - كىچىك كوچىلاردىن خېرىدارلار

سۇدەك ئېقىپ كېلەتتى. ئۇلار چېچەك تاللاپ يۈرگەن ھەسەل ھەر بىلىرىدەك، دۇكان ئارىلاپ يۈرۈپ سودا قىلاتتى ۋە ھەر كىم ئۆزىگە كېرەكلىك ماللارنى سېتىۋالاتتى.

بۈگۈن بازار كۈنى ئادەم تېخىمۇ كۆپ. كوچىلار خۇددى ئادەم دېڭىزىغا ئايلىنغانىدى. ئاش ۋاقتى بولغان چاغ، سودا-سېتىق راسا قىزىغان بىر پەيتتە، كوچىدىكى سانجاق ئادەم-لەر بىردىنلا خۇددى قىلىچتا چېپىلغاندەك چوڭ ئىككى بۆلەككە بۆلۈندى. كوچا ئوتتۇرىسىدا يول ئېچىلدى.

— قازى داموللام كېلىۋاتىدۇ.

— ئابدۇقادىر داموللام كېلىۋاتىدۇ.

بۇ سۆز بىلەن تەڭ كوچىدا بولۇۋاتقان سودا - سېتىق ۋە باشقا ئۇششاق ھەرىكەتلەر، ۋاراڭ - چۇرۇڭ، شاۋ - شۇۋ ناۋاز-لار بېسىلىپ، پۈتۈن دىققەت ھېيتكا تەرەپكە بۇرالدى. خەلق توپى تەقەززالىق بىلەن تەلمۈرەتتى.

قازى داموللام سالماق قەدەم تاشلاپ كېلەتتى. ئۆكسىنىڭ رو-بىروسىغا كەلسە، كىشىلەر ئېگىلىپ سالام بېرەتتى. بەزەنلەر دا-موللامنىڭ قوللىرىغا، ئېتەك - پەشلىرىگە تاۋاپ قىلاتتى. خەلقنىڭ بۇ قەدەر قىزغىن ھۆرمىتىنى كەمتەرلىك ۋە كىچىك پېئىللىق بىلەن قوبۇل قىلغان داموللا ئاممىغا مېھرىبانلارچە يىللىق جاۋاب قايتۇرۇپ سالام بەرگەچ ئاستا يول باساتتى.

قازى داموللا ئۆستەڭ بويىدىكى قازىخانا ئالدىغا يەتكەندە، كۆتۈلمىگەن بىر ۋەقە يۈز بەردى. چۆچۈرىدەك تۆت بالىسىنى ئەگەشتۈرگەن بىر دېھقان ھۆڭ-رەپ يىغىلغان پىھتى قازى داموللامنىڭ ئايىغىغا تاشلىنىپ پۇتلىرىغا چىرماشتى. 50 ياشلارغا كەلگەن، ئەمما جاپا - مۇشەققەتتىن ۋاقتىسىز

قېرىلىق يېتىپ، چىرايلىرى قاقتەك قورۇلۇپ كەتكەن دېھقاننىڭ جانىسىز كۆزلىرىدىن بۇلدۇقلاپ ياش قۇيۇلاتتى. ئۇنىڭ تۆت بالىسىمۇ تەڭلا تاشلىنىپ، نالە - پەرياد قىلىپ ياش تۆكەتتى. بالىلارنىڭ چوڭى 12 ياش، كىچىكى ئالتە ياش بولۇپ، ئەڭ كىچىكى ئوغۇل، قالغانلىرى قىز ئىدى. ئۇلارنىڭ كىيىم - كېچەكلىرى جۈل - جۈل، يېرىم يالىڭاچ، چاچلىرى تاراقسىز بولۇپ، يوقسۇللۇق ئازابىدا چاپا چېكىۋاتقان دەردمەنلەر ئىكەنلىكى كۆرۈنۈپ تۇراتتى.

— ھاي... ھاي... — قازى داموللا ئېڭىشىپ ئۈندەرىگەن ھالدا دېھقاننىڭ بېشىنى قېرىنداشلارچە يۆلەپ داۋام قىلدى، — ئۇنداق قىلماڭ، ھەرقانداق گەپ بولسا ئۆرە تۇرۇپ سۆزلەڭ، مەن خۇش بولاي!

دېھقان ھامان يىغلايتتى. ئۇنىڭ كۆزلىرىدىن قۇيۇلغان ياش خۇددى يېپى ئۈزۈلگەن مارجاندەك رەتسىز چاڭگاساقاللىرى بويلاپ يەرگە تامچىلايتتى. بالىلارنىڭ مەسۇمانە كۆزلىرىدىنمۇ مونچاق - مونچاق ياش قۇيۇلاتتى. ئادەملەرتوپلاشتى. ھەممە ئادەم ئىچ ئاغرىتاتتى، ھەممىدىن بەكرەك ئېچىنىپ، زەردە كاۋاپ بولغان قازى ئابدۇقادىر داموللا دېھقاننى يۆلەپ تۇرغۇزۇپ ئەھۋال سوراشقا كىرىشتى:

— سۆزلەڭ، قېنى قانداق ئىش، قانداق دەرد، ئاياندا ماي سۆزلەڭ، دېدى ئۇ دېھقاندىنمۇ ئارتۇق پۇچۇلىنىپ. دېھقان ھامان بۇقۇلداپ يىغلايتتى. ئۇنىڭ ئاغزىغا گەپ كەلمەيۋاتاتتى. مۇنداق ئەھۋالدا ئابدۇقادىر داموللا تەكرار يالۋۇرماقتىن باشقا چارە تاپالماي ھەرچ چەكتى:

— سۆزلەڭ قېرىندىشىم، سۆزلەڭ! ھەرقانچە زور ئىش

بولسىمۇ، ئۆزىڭىزنى بېسىۋېلىپ سۆزلەڭ! زادى قانداق ئىش؟

— مەن تويدۇم... جاندىن، جاھاندىن، ھەممىدىن تويدۇم! ماڭا بۇ جاننىڭ لازىمى يوق! — دېھقان يىغا ئارىلاش زەردە بىلەن سۆزلەپ بوغۇلۇشقا باشلىدى.

— سەۋر قىلىڭ، سۆزلەڭ، مانا بىز ياردەم قىلىمىز! — داموللامنىڭ كۆزلىرىدىن مېھرىبانلىق نۇرلىرى خۇددى چەللە پاراڭدىن چۈشۈپ تۇرغان نۇر تەڭگىلىرىدەك دېھقاننىڭ پۇ-چۇلغان زەئىپ تېنىگە تۆكۈلۈپ تۇراتتى. ئەتراپقا ئۇلاشقان ئەھلى — جامائەتتىن بىرنەچچىسى ئارىلىشىشقا توغرا كەلدى. — سۆزلەڭ ئاكا، ئۆزىڭىزنى بېسىۋېلىپ ئېيتىشىڭىزە قازى داموللام دەردىڭىزگە يېتىدۇ! — دېدى بىرى نەسىھەت قىلىپ.

داموللامنىڭ يىللىق سۆزلىرى ۋە جامائەتنىڭ پەندە نەسىھەتلىرى ئاستىدا تەسىرلەنگەن دېھقان بىرئاز يۇمشاپ، بەلبېغىنىڭ ئۈچى بىلەن كۆز يېشى ۋە بۇرۇن ئۇچلىرىنى سۈرتۈپ تازىلاپ سۆزلەشكە كىرىشتى.

— مېنىڭ يېرىم 3-دەرىجىلىك يەر، — دېدى ئۇ تۆكسۈپ تۇرۇپ، — شورلۇق، ئۈنۈمسىز يەر، ھەرقانچە ئىشلەپ تېرىساممۇ، ھوسۇل بەرمەيدۇ، بەزەن يىللىرى چاچقان ئۇرۇقىمۇ يىغىۋالالمايمەن. شۇنداق تۇرۇقلۇق، نەچچە يىلدىن بېرى 1-دەرىجىلىك يەرنىڭ غەللىسىنى تۆلەپ كېلىۋاتىمەن، ھېچ ھالىم قالمايدى. ئۆيىدە بەش بالا نان دېسە، دوغا — بەگلەر دان دەيدۇ. ھال ئېيتسام تىڭشايدىغان كىشى يىسوق، بىر كۈنىمى بەگكە بېرىپ ھال ئېيتىپ كېلسەي، دەپ كېتىۋاتسام، ماراپ چىشلەيدىغان

بىر لالما ئىت پاقالچىقىنى چىشلىۋالدى. بۇنىڭ دەردىدە تىمىر قىلماي ئىككى ئاي ياتتىم. بالىلىرىم ئاچ قالدى. ئاماننىڭ يوقىدا ئايالىم كىشى تونۇمايدىغان ياقا يۇرتلارغا بېرىپ نان تىلەپ كەلدى. قانداق قىلاتتۇق، بۇنىڭدىن باشقا نېمە ئامال... يامۇلغا ئەر ز قىلىپ قانچە قېتىم باردىم. ئۇ يەردىمۇ قازاننىڭ قۇلىقى تۆت ئىكەن، گېپىمنى تىڭشايدىغان ئادەم چىقىپتىدى. يەر خېتىڭنى ئەكەل، كۆرىمىز دەيدۇ، خەتىنى كۆرسەتسەم، ئوقۇپ كۆرۈپ، يېرىڭ 1 - دەرىجىلىك يەر ئىكەن، ئۇششۇقۇق قىلىپ كېلىپسەن، دەپ تىللايدۇ. چىگراق تۇرسام قامچىلايدۇ. ئۇنداق ئەمەس، 3 - دەرىجىلىك ئۈنۈمسىز يەر دېسەم، يەر خېتىگە ئىشەنمەيدىغان ساراڭمۇ سەن، دەپ تىللاپ قوغلايدۇ. غەللىنى تاپشۇرالمىسام، باغلاپ مەھەللىمۇ - مەھەللىلە ئايلىنىدۇرۇپ سا - زايى قىلىدۇ. سولايمىز، زىنىدىنغا تاشلايمىز، دەپ قورقىتىدۇ. ئىھۋال شۇ، مەن ئەمدى تويدۇم، يەرگىمۇ، بالىغىمۇ، جېنىمىمۇ مۇ تويدۇم، مەمىگە تويدۇم!...

— يەر خېتىڭىز قېنى؟ — دېسدى داموللام بىرقەدەر يېقىنلاپ كېلىپ، دېھقان بەلبېغىغا تېڭىۋالغان خالىتىدىن بىر كالىلەك خەت - چەكلەرنى چىقىرىپ داموللامغا سۈندى. ئۇنىڭ قوللىرى تىترەيتتى.

— قازىخانغا كىرەيلى، يۇرۇڭ، — خەت - چەكلەرنى ئالغان قازى داموللا دېھقاننى باشلاپ ماڭدى. تۆت بالىسىنى ئەگەشتۈرگەن دېھقان داموللامنىڭ ئارقىسىدىن ماڭدى. بۇلارغا ئەگەشكەن بىر توپ جامائەتمۇ قازىخانغا كىردى.

قازىخانغا يۈزلىگەن ئادەملەر گۈرۈلدەپ كىرىشكە باشلىدى. توپنىڭ ئالدىدا قازى ئابدۇقادىر داموللا سالماق قەدەم

تاشلاپ كېلەتتى. ئۇ ئويچان، خيالچان، غەمكىن ۋە جىددىي ئىدى. قازىخانغا بالدۇر كېلىپ، قازىلار ئولتۇرىدىغان سو-رۇندا يۈكۈنۈپ ئولتۇرۇشقان ئۈچ قازى بۇ ئەھۋالغا ھەيران بولۇشۇپ، خۇددى پايلاقچىلىق قىلىۋاتقان تۇرىدەك چۆچۈپ، بويۇنلىرىنى سوزۇشتى. نېمە ئىش، نېمە ۋەقە، دېگەندەك سوئال نەزەرى بىلەن قاراپ قېلىشتى. ۋەقە تېخى ئۇلارغا ئايان ئە-مەس ئىدى. ئابدۇقادىر داموللا تۆت تەكچىلىك پەلەمپەي ئار-قىلىق سۇپىغا چىقىپ، قازىلار ئولتۇرىدىغان سورۇنغا يېقىنلاش-قاندا، بالدۇر كەلگەن ئۈچ قازى ئورنىدىن تۇرۇپ سالام بې-رىپ ئېھتىرام بىلدۈرگەندىن كېيىن، قازى داموللانىڭ قولى-دىكى بىرتۇتام خەت، ۋەسىقىلەرگە قارىشىپ، ۋەقەنى بىلىشكە تەقەززا بولۇشتى. ئاڭغىچە سۇپا ئالدىدا سەپ تۈزۈپ، سوراق مەيدانى راسلاشتى. سۇپا بىلەن ئامما ئوتتۇرىسىدىكى ئىككى غۇلاچ بوش يەردە دەۋاگەر دېھقان بىلەن ئۇنىڭ تۆت بالىسى تۇراتتى. دەرد - ئەلەم ۋە قايغۇ - ھەسرەتلەر ئىچىدە قوۋۇز-لىرى چۆكۈپ كەتكەن دېھقاننىڭ چوڭقۇر كۆزلىرى بىلەن سۇيى قۇرۇغان كۆلچەكتە جان تالىشىپ پىلتىڭلاۋاتقان قۇمچاقلاردەك زەئىپلەشكەن بالىلارنىڭ قاپقارا كۆزلىرىدىن ئادالەت، ھەقى-قەت ئىزدەنگەن بىر خىل ئۈمىدۋارلىق نۇر چاقناپ تۇراتتى. ئۇلار پۈتۈن دىققىتى بىلەن ئادالەت قازىسى ئابدۇقادىر دا-موللىغا قاراپ تەلمۈرەتتى.

— يېرىڭىز زادى قانداق يەر؟ — دېدى قازى داموللا قوللىدىكى خەت - چەكلەرگە ئىنچىكىلەپ كۆز يۈگۈرتۈپ، ئۇنىڭ چىرايىدىن گۇمانلىنىش ئالامەتلىرى كۆرۈنەتتى.

— شورلۇق، ئۈنۈمسىز يەر، زەي چاقىدىغان ئاجىز يەر، —

دېدى دېھقان ئۆز يېرىنىڭ ئەھۋالىنى تەكرار تونۇشتۇرۇپ.
توپ ئىچىدىن بىر كىشى بۆسۈپ ئالدىغا چىقتى. «مەن
گۇۋاھلىقتىن ئۆتەي» دەپ چاڭلىداپ چىققان بۇ ئادەم قول قوش-
تۇرۇپ قازىلارغا سالام بەرگەندىن كېيىن سۆزگە كىرىشتى:
— مەن نۇراخۇنكامنىڭ يەر قوشنىسى. مېنىڭ يېرىمىمۇ
نۇراخۇنكامنىڭ يېرىگە ئوخشاش شورلۇق، زەي چاقىدىغان
يەر، چاچقان ئۇرۇقنىمۇ تۆلەپ بېرەلمەيدىغان بولۇمسۇز يەر! —
دېدى گۇۋاھلىق بېرىپ.

— ئۇنداق بولسا، نېمە ئۈچۈن نۇراخۇنكامنىڭ يەر خېتى-
گە ئالىي يەر دەپ يېزىلغان؟ — دېدى قازى داموللا قولىدىن
كىي يەر خېتىنى بىگىز قولى بىلەن ئوقۇپ تۇرۇپ.

— ۋاي تاڭ! — دېدى گۇۋاھچى ھەيران بولغان ھالدا، —
مېنىڭ يېرىمگە 3 - يەر دەپ يېزىلغان. نۇراخۇنكامنىڭ
يېرىگە نېمە ئۈچۈن ئالىي يەر دەپ يېزىلغانلىقىنى نەچچە يىل
لاردىن زادى چۈشىنەلمىدۇق. قارا تۈرك ئادەملەر ھېچ يېرىنى
بىلمەيدىكەنمىز. بولمىسا، نۇراخۇنكامنىڭ بېشىدىكى قىيىن-
چىلىقنى كۆرۈپ كېلىۋاتىمىز، ئامالسىز يوق!...

ئەسلىدە، 3 - دەرىجىلىك ناچار يەر «مەرعا» دەپ ئەيىن
ھەرىپى بىلەن يېزىلىشى لازىم ئىدى، ئەپسۇسكى، نۇراخۇنكامنىڭ
يەر خېتىگە «مەرئا» دەپ ئەمەزە ھەرىپى بىلەن يېزىلىپ، ئالىي
دەرىجىلىك يەرقىلىپ قويغان. ئەرەب يېزىقىدىكى بىر ھەرىپنىڭ
ئۇنداق ياكى مۇنداق ئالمىشىپ يېزىلىپ قېلىشىدىن كېلىپ
چىققان بۇ خاتالىق دېھقان نۇراخۇنغا بىرقانچە يىلدىن بېرى
زۇلۇم - ئازاب سېلىپ، جاندىن، جاھاندىن كېچىشكە تاس -
تاماس قويغانىدى. بۇ نېمىدېگەن قورقۇنچلۇق - ھە!

قازى داموللا قولدىكى يەر خېتىدىن گۇمانلاندى - دە،
كۆرۈپ بېقىمىڭلار، دېگەندەك قىلىپ، خەتنى بۇيانقى قازىلارغا
سۇندى. قاتار ئولتۇرغان قازىلار خەتنى قولدىن - قولغا يۆت-
كەپ كۆرۈپ چىققاندىن كېيىن، ئۆز ئارا كۆز ئۇچراشتۇرۇپ،
ئاندىن باش قازىغا قارىدى. ئۇلارنىڭ كۆزلىرىدىنمۇ گۇمان-
لانغان قاراشلار ئىپادىلىنىپ تۇراتتى. ھەممە قازىنىڭ چۈشەن-
چىسى بىر نۇقتىغا مەركەزلەشكەنلىكىنى سەزگەن ئابدۇقادىر
داموللا تەھقىقلەش قارارىغا كەلدى - دە، دېھقاندىن سورىدى:
— بۇ خەت قاچان ۋە قەيەردە يېزىلغان، قايسى خەت-
نات يازغان بىلەمسىز؟

— تۆت - بەش يىل بولدى! — دېدى دېھقان ھودۇق-
قان ھالدا.

— مەن بىلىمەن! — دەپ ۋارقىرىدى ھېلىقى گۇۋاھچى يەنە.
نە ئالدىغا چىقىپ، — بۇ يىل نەق يەتتە يىل بولدى. شۇ يى-
لى تۇغۇلغان كەنجى ئوغلۇم بۇ يىل يەتتە ياشقا كىردى. شۇ
كۈنىسى خوتۇنۇم ئوغۇل تۇغدى، دەپ خۇش بولۇپ، يېڭى بۆ-
شۈك سېتىۋالغىلى بازارغا كىرسەم، نۇراخۇنكام ھېيتكا ئالدى-
دا موللا ئەخمەتئاخۇن دېگەن خەتتاتقا خەت يازدۇرۇپ يۈ-
رۈپتىكەن، ھازىرقىدەك يادىمدا بار!

— خەتتات ھازىر بار ئادەممۇ؟

— بار بولمامدىغان، يېڭىلا كۆردۈم، قۇلىقىغا قەلەم قى-
تۇرۇپ ھېيتكا ئالدىدا ئولتۇراتتى.

قازى داموللا گۇۋاھچىغا ئادەم قوشۇپ خەتتاتنى قىچقىرىپ
كېلىشكە ئەۋەتتى....

— خەتچى موللا كەلدى!

شۇنىڭلاشقان ئامما بىردىنلا قايرىلىپ، دەرۋازا تەرەپكە قاراشتى. ئوتتۇرا بوي، ئەمما گەۋرى كۆرۈنىدىغان، ئۆگى قا- رامتۇل، مىس رەڭ چىراي بىر ئادەم كىرىپ كەلدى. بۇ ھېلىقى خەتتات ئەخمەتتاخۇن ئىدى. ئۇ كېلىپلا قازىلارغا سالام بەر- گەندىن كېيىن، قول قوشتۇرۇپ تۇردى. قازى داموللام بۇ ئا- دەمگە باشتىن - ئاياغ سەپىلىپ قاراپ چىققاندىن كېيىن سورىدى:

— ئىسىمىڭمۇ؟

— ئىسىم موللا ئەمىتتاخۇنۇم! — دېدى يېھۇ جاۋاب بېرىپ.

— بۇ خەتنى سىز يازغانمۇ؟

موللا ئەھمەت بېشىنى كۆتۈرۈپ قازى داموللامغا قارىدى. ئۇنىڭ ئۆچكىلەرنى ئىككىدەك نۇرسىز كۆزلىرى بېزەك كىرۈنمىتى. — كۆرۈڭ، قولىڭىزغا ئېلىپ جاۋاب بېرىشنى تەلەپ قىلدى. قازى داموللا خەتنى سۈنۈپ، موللا ئەخمەت خەتنى خۇشالما ئېلىپ سىنىچىلاپ قاراپ چىققاندىن كېيىن جاۋاب بەردى. — خۇش، مەن يازغان.

— ئەسلىدە «مەرعا» دەپ ئەيىن بىلەن يېزىلىدىغان خەت «مەرئا» دەپ ئەمىزە بىلەن خاتا يېزىلغان. نېمە ئۈچۈن شۇنداق خاتا يېزىلدى؟

خەتچى موللا جاۋاب قىلماستىن، بېشىنى تىۋۋەن ئېلىپ شۇك تۇراتتى. ئۇنىڭ گەدەن - قۇلاقلىرى قان ئۇيۇپ قالغان دەك قارىداپ كېتىۋاتاتتى. داموللام ئۇنىڭ ئوڭايسىزلىنىۋاتقانلىقىنى سېزىپ، ئاغزىغا گەپ ئېلىپ بەنە سوئال قويدى: — بىلىپ يازغانمۇ ياكى بىلمەسلىكتىنمۇ؟

— خۇش، بىلمەپتۇمەن! — موللا ئەخمەت خەتچى قىزى
رىپ تېخىمۇ قارىداپ كەتتى.

— مەدرىستە ئوقۇغانمۇ؟

— بىر نەچچە يىل ئوقۇغان. زەنجانى، ئاۋامىلىغىچە...

— دېمەك، سىز يېرىم يولدا توختاپ قالغان، شۇنداقمۇ؟

— خۇش....

داموللا شۇ ئانلا «زەنجانى كىتابتا گاچا بولۇپ، يېرىم
يولدا توختاپ قالغانلاردىن بىرى ئىكەن» دېگەننى كۆڭلى
دىن كەچۈرۈپ، نېمە ئىسۇچۇندۇر ئۇلۇغ — كىچىك تىنىپ خور-
سىندى — دە، مەدرىسلەردە ئوقۇتۇش ئىسلاھاتى يۈرگۈزۈشنىڭ
قانچىلىك مۇھىم ئىكەنلىكىنى يەنە بىر مەرتىۋە ھېس قىلدى.
ئۇ ئىسلاھاتنى، ھەممىگە ئىچ ئاغرىتاتتى. قانچە يىللاردىن
ئازاتىدىن ئوقۇبەت چېكىپ، ھالاكەت گىردابىغا بېرىپ قالغان
دېھقانچىلىق قانچە يىللار مەدرىستە ئوقۇپ گاچا بولۇپ چىققان
چالا موللىقىمۇ ئىچ ئاغرىتاتتى.

— مەھلۇم بولدىكى، مەرىعا دەپ يېزىلىدىغان 3 — دەرىجىلىك
يەرنى بىلمەسلىكتىن، ئەمەزە بىلەن مەرىئا دەپ ئالىي
دەرىجىلىك يەر قىلىپ يېزىپ قويۇپسىز. نەتىجىدە، يەر ئىگىسى
بۇراخۇن 3 — دەرىجىلىك يەر ئۈچۈن 1 — دەرىجىلىك يەرنىڭ
غەللىسىنى تۆلەپ ئازاب تارتقان، ھەتتا ئەزىز پەرزەنتلىرىدىن
ۋاز كېچىش ھالىتىگە يەتكەن. بەختكە يارىشا، پاجىئەلىك ۋەقە
كېلىپ چىقمىغان. ئەگەر پاجىئە كېلىپ چىققان بولسا، ئۇۋالى
كىمگە! شۇبھىسىزكى، بۇنىڭ ئۇۋالىسى سىز ئەخمەت موللىنىڭ
زىمىنىگە چۈشەتتى. سىز بۇ يەردىكى سەۋەنلىكنىڭ ئېغىرلىق
قىمىنى چۈشىنەلمەيسىز، بۇ خاتالىقنى ئۈستىڭىزگە ئالالامسىز؟

— خۇش، ئىلتىپاتلىرى! — نېمە ئۈچۈندۇر ئەخمەت مول
لىنى تىترەك باسماقتا ئىدى.

— بۇ خاتالىقىڭىز ئۈچۈن جازا ھۆكۈم قىلىنسا، سىزدە
باشقىچە پىكىر تۇغۇلارمۇ؟

شەرىئەت ئېھكامىدىكى قانۇن — ماددىلارنىڭ يۈزەكى
يېزىلىپ قالغان ماددىلار بولماستىن، بەلكى كۆپلىگەن ئاق
كۆڭۈل ئادىل ئۆلىمالارنىڭ ئۇزۇن يىللار مۇزاكىرە ۋە مۇتلا-
ئىتە قىلىشى ئارقىلىق تۈزۈلۈپ، ئۇزۇن يىللىق ئىجتىمائىي
سىناقلاردا تاۋلانغان ئادىل ماددىلار ئىكەنلىكىنى چوڭقۇر
چۈشىنىدىغان قازى ئابدۇقادىر داموللا بۈگۈنكى مىخىزاققا ئال-
دى بىلەن جاۋابكارنىڭ ئىقراىنى ئېلىش، ئاندىن باشقا شەكىل-
لەنگەن سەۋەننىڭ ۋە حىنايەتكە يارىشا قانۇنىي جازا ھۆكۈم
قىلىنىدىغانلىقىنى تونۇتۇش ئارقىلىق جاۋابكارغا بېرىلگەن
جازانى ئەقلىي قوبۇل قىلدۇرۇشنى مەقسەت قىلىپ، ناھايىتى
سىيلىق ۋە ئىنجىكىلىك بىلەن سوراق قىلدى. سوراق داۋامىدا
ھەيۋە قىلمىدى، غەزەپ — لەنەت بىلدۈرۈپ، دىل ئازار قىلىدىغان
ئىشلارنىمۇ قىلماستىن، پۈتۈنلەي قائىدە سۆزلەپ، يوللۇق
سوراق قىلىش ئارقىلىق جاۋابكارنى قايىل قىلىشقا، سادىر
بولغان گۇناھقا يارىشا جازا ھۆكۈم قىلىنىدىغانلىقىنى مەجبۇ-
رەن ئەمەس. ئەقلەن تونۇتۇشقا تىرىشقان داموللا نۇقتىلىق
سونالارنى يەنە تەكرارلىدى:

— بۇ خاتالىقىڭىز ئۈچۈن جازا ھۆكۈم قىلىنسا، ئەل-
ھۆكىمىللا دەپ، چىن دىلىڭىزدىن قايىل بولامسىز!

— خۇش، ئىلتىپاتلىرى! — دېدى ئەخمەت موللا تېخىمۇ تىترەپ،
جاۋابكارنىڭ «ئىلتىپاتلىرى» دېگىنى بىلەن تېنىگە

ئولاشقان تىترەككە قاراپ، ئۇنىڭ جازاغا قايىل ئەمەسلىكىنى، شۇنىڭدەك كالىسىدىن ئۆتمەيۋاتقان قانداقتۇر بىر مەسىلە بارلىقىنى ھېس قىلغان داموللا ئۇنىڭغا يەنە چۈشەنچە بېرىشنى مۇۋاپىق كۆردى:

— جازا قانۇنى مەن ياكى باشقا قازىلار ئۆز مەيلىسىزچە تۈزۈۋالغان نەرسە ئەمەس، شۇڭا دۇنى بىز ئىستىپات قىلالمايمىز. ئۇ دېگەن كىتابى قانۇن، كىمكى سەۋەنلىك ۋە خاتالىق ئۆتكۈزگەن بولسا ۋە بۇ خاتالىقلاردىن جىنايەت شەكىللەنگەن بولسا، مەزكۇر جىنايەتنىڭ كىشىلەرگە يەتكۈزگەن زىيان تىل ئىچىرىنىڭ ئېغىر ياكى يېنىكلىك دەرىجىسىگە قاراپ ھۆكۈم قىلىنىشى تەبىئەت بۇنى چۈشىنىشىڭىز كىرەك!

— خۇش، تەقىسرا!

جاۋابكار يەنىلا تىترەيتتى، داموللام ئۇنىڭ سەۋەبىنى بىلمەكچى بولغاندەك زەن سېلىپ قاراپ تۇرۇپ قالدى، لېكىن بۇ بىر «سىر» ئىدى.

بۇ سىر پەقەت موللا ئەخىيەتكىلا ئايدان ئىدى. ئۇ، بۇ خەتنى يېزىش ئالدىدا يېزا زومىگىرى مامۇت بەگدىن بىر سەر كۈمۈش پارە ئېلىپ، ئاندىن خەتنى خاتا قىلىپ يازغان، ئەمما ئۇ، مامۇت بەگنىڭ مۇنداق قىلىشتىكى مۇددىئاسىدىن بىر خەۋەر ئىدى، دېمەك ئۇنىڭ ئىچىدە مۇشۇنداق بىر سىر بولۇپ قالغانىدىن تىترەۋاتاتتى. بۇ سىرنى ئاشكارا قىلماي دېسە، بىر نىسپىدىن، بەگدىن قورقۇدۇ؛ ئىككىنچىدىن، مۇسۇلمانلار ئىسپىدە بىر سەر تەڭگىچىلىك ئازغىنا پۇل ئۈچۈن ۋىجدان سېپىتىپ، مۇسۇن، بىچارە ئادەمگە زىيانكەشلىك قىلىدىكەنمۇ، دەيدىغان تاپا. تەنلەردىن ئەندىشە قىلىدۇ؛ ئۈچىنچىدىن، سىرنى

ئاشكارا قىلغان تەقدىردىمۇ، بەگنىڭ مۇددىئاسى توغرىسىدا
بىر نېمە دېگىلى بولمايدۇ. مۇشۇنداق مۇرەككەپ خىياللار قوي-
نىدا ئارىسالدى بولغان موللا ئەخمەت ئاخىر بۇ ھەقتە
بىر نېمە دېمەسلىك قارارىغا كەلگەن بولسىمۇ، ئەپسۇسكى، بۇ
سىر ھامان ئۇنى تىترەتمەكتە ئىدى.

سىرنىڭ تېگى - تەكتى بەگكە ئايان. ئەسلىدە، بەگنىڭ
نۇراخۇننىڭ يېرىگە يانداش كەتكەن بىر سالا يېرى بولۇپ،
ئۇنى كېڭەيتىشنى ئارزۇ قىلاتتى. يوقسۇل، ئاجىز دېھقانلارنى
ۋەيران قىلىش ھېسابىغا يەر - زېمىن كېڭەيتىپ ئادەتلەنگەن
بەگ نۇراخۇننىڭ يېرىگە كۆزى چۈشىدۇ - دە، يەر خېتى يېڭى-
لاش پۇرسىتىدە ئەخمەت موللىغا بىر سەر تەڭگە پارا بېرىش
ئارقىلىق يەر خېتىنى خاتا يازدۇرۇپ، نۇراخۇننى ۋەيران
قىلىش، يەردىن ئاجرىتىۋېتىشنى كۆزلەيدۇ، قاچانكى يەرنى
سېتىشقا مەجبۇر بولغاندا، بەگ ئۆزى سېتىۋېلىپ، ئۆز يېرى-
نى كۆپەيتىشنى قەستلەيدۇ. بۇ خىل سۇيىقەستنى موللا ئەخمەت
چۈشەنمەيتتى. نەتىجىدە، جىڭگىلماچ يىلتىزلاردەك بىر - بىرى-
گە تۇتىشىپ شەكىللەنگەن بۇ جىنايەت دېھقاننى چىنىدىن
چاق تويدۇرۇپ يىغلاتقان بولسا، موللا ئەخمەتنى ئارىسالدى
قىلىپ تىترەتكەنىدى.

قازى داموللا بىر مەزگىل دىققەت قىلىپ قارىغان بول-
سىمۇ، موللا ئەخمەتنىڭ ئىچكى سىرنىنى بىلمەسكە ئاجىزلىق
قىلدى، لېكىن ئۇنىڭ كۆڭلىدە قانداقتۇر بىر خىل دەرد بار -
لىقىنى ھېس قىلىپ، يەڭگىل چىزارە بىلەن ھەل قىلماقچى
بولدى.

- موللا ئەخمەتمۇ تىترىمىسۇن، نۇراخۇنمۇ يىغلىمىسۇن.

بۇ ئىشنى مۇنداق بىر تەرەپ قىلايلى، — دەيدى قازى داموللا كۆپچىلىككە ۋە يېنىدىكى ئۇچ قازغا قاراپ، — دېھقان نۇمراخۇننىڭ يەر خېتى تۈزىتىپ قايتا يېزىلسۇن، ئىلگىرىكى خاتا يېزىلغان خەت مەنسۇخ قىلىنىپ، كۆيدۈرۈپ تاشلانسۇن، مەھكىمىدىن ئادەم قوشۇپ، يامۇلدىكى غەللە — پاراق دەپتىرى تۈزۈتىلسۇن، نۇراخۇننىڭ غەللە — پاراقنى بىر قانچە يىل ئارتۇق تاپشۇرۇپ كەلگەنلىكى ۋە ھازىرقى قىيىن ئەھۋالى ئېتىبارغا ئېلىنىپ، ئىلگىرى ئورۇنسىز ئارتۇق تۆلەپ كەلگەن غەللە — پاراق مىقدارى تولدۇرۇلغانغا قەدەر غەللە — پاراق ئېلىنمايدىغان قىلىنسۇن، شۇنداق قىلساق بولامدۇ؟

ھاياجانلانغىنىدا بۇقۇلداپ يىغلاپ كۆز يېشى تۆككەن نۇراخۇن ئېگىلىپ تەزىم قىلدى. جامائەت ئىچىدىن: «ئادالەت»، «ئادالەت» دېگەن ئىنىكاسلار ئاڭلاندى.

قازى داموللا بۇرۇلۇپ موللا ئەخمەتكە قارىدى: — گەرچە ئېچىنىشلىق ئېغىر پاجىئە كېلىپ چىقىمىغان بولسىمۇ، ھەر ھالدا ئەھۋالنىڭ مىزاجى ئېغىر. بۇنىڭدىن كېيىن بۇ خىلدىكى ئۇۋالچىلىق ئەھۋاللارنىڭ قايتا سادىر بولماسلىقىنى نەزەردە تۇتۇپ، كاتىپ موللا ئەخمەتكە بۇنىڭدىن كېيىن ھېيتكا ۋە قازىخانا ئالدىدا خەتتاتلىق قىلىشقا رۇخسەت قىلىنىپمىسۇن، شۇنداق قىلساق بولامدۇ؟

— بولىدۇ!

— ئادالەت، ئادالەت!

كۆپچىلىك ئىچىدىن تەسىرلىك ئەكس سادالار ياڭرىدى. دۇئا — ئالاقىشلار ئاڭلاندى. ئەدلى — ئادالەتنىڭ قۇدرىتى نامايان بولۇپ، ھەممە ئادەمنى خۇش قىلغانىدى.

يەتتىنچى باب

غەمخورلۇق

قەشقەردە ياش بالا امام ئاستىدا —
كۈلدە ياتۇرلار.

(مەكتەپ مارشى)

قىش ئاسمىنى نېپىز تومان بىلەن قاپلانغان، قۇياش
خۇددى پەردە ئارقىسىدا يانغان چىراغدەك غۇۋا كۆرۈنەتتى.
شەھەردە قانداقتۇر ئاچچىق قەھرىتان سوغۇق ھۆكۈم سۈرەتتى.
ئىزغىرىن شامال گۈركىرەيتتى. ھەر ئەتىگەنلىكى سۈپۈرۈپ تازى-
لاپ، ئازراق سۇ چېچىلغان رەستە - كوچىلاردا نېپىز بىر قەۋەت
مۇز قاتقانىدى.

ئەنجان رەستىسى، ئۆستەك بويى، قۇمدەرۋازىغا
كېتىدىغان ئاساسلىق كوچىلاردىكى دۇكاندارلار سوغۇقنىڭ

پامانلىقىدا بەقەسەم تون ياكى قېلىن جۇۋا، چەكمەن چاپانلىرىغا قونىچاقتەك سېپتا ئورنىلىپ، يۈكۈنگەن پېتى قىمىر قىلىماي ئولتۇرۇشاتتى. بەزەن دۇ-كاندارلار سەندەل چوغى سىنغاچ، تەسۋى سىيرىپ، مۇزلىغان قوللىرىنى پات - پات ئىسسىتاتتى. سوغۇقنىڭ كۈچىنى كۆر-سۇن دېگەندەك ئاشخانلاردىن خۇددى چادۇگەر پەيدا قىلغان تۇمانلاردەك قويۇق ھور پۇرقۇپ تۇراتتى.

كوچىدا ئادەم كۆپ، سودا - سېتىق قىلغۇچىلار، ئۇيان-بۇيان ئۆتكۈچىلەر تىنىمسىز ئۆتۈشۈپ تۇراتتى. سوغۇقنىڭ كۈ-چىدىن بولسا كېرەك، تولا ئادەملەر چەكمەن چاپانلىرىغا چىڭ يۆگىنىپ، تۇمشۇقنى مەيدىسىگە تىقىپ، بىر مۇرىسىنى ئېگىز، بىر مۇرىسىنى پەس قىلغان ھالدا شامالغا قارشى دولما چىقى-رىپ قىيپاش مېڭىشاتتى. سارايدىن - سارايدا ماسا - چەك-مەن توشۇغۇچى ھاممالار كۆزگە چېلىقاتتى. ئۆز گەۋدىسىدىن نەچچە باراۋەر يوغان ماتا تايلىرىنىڭ ئېغىرلىقىدىن بەللىرى ئېگىلىپ، پۇتلىرى دىر - دىر تىتىرىگەن ھاممالار ئېغىر ھا-سىرىغاندا، ئېغىز - بۇرۇنلىرىدىن پۇرقىراپ ھور چىقاتتى، قاش - كىرىمكىلىرىنى ئاپئاق قىراۋ باغلايتتى، بۇرۇت - ساقال-لىرىغا مۇز تۇتاتتى. ھېلى ئۇ، ھېلى بۇ كۆلدىن سۇ توشۇپ، توختاملاشقان ئۆيلەرنى سۇ بىلەن تەمىنلەپ ھايات كەچۈر-گۈچى ئەپكەشچىلەرمۇ سوغۇقنىڭ كۈچىدىن بولسا كېرەك، شۇنداق تېز ماڭاتتىكى، ئۇلارنىڭ قايسى كوچىدىن چىقىپ، قايسى كوچىغا كىرىپ كەتكەنلىكىنى كۆرۈپ ئۈلگۈرگىلى بولمايتتى. ئۇلار شەيتاننىڭ ئۆزى ئىدى. غىل - پىل كۆرۈنۈپ قالاتتى - تى - دە، غىپ قىلىپ يوقاپ كېتەتتى.

سوغۇقتىن پەرۋايى پەلەك، ئۇچسىغا كەمچەت ياقىلىق
جۇۋا، بەقەسەم تون ياكى ئاۋات چەكىمىدە تىكىلگەن پاختى-
لىق چاپان، بېشىغا كەمچەت ياكى قاما تۇماق كىيىپ، دۇغ-
دايماستىن كېرىلىپ يۈرىدىغان بايلار ۋە بايۋەچچىلەر شالاڭ
ئىدى. ئىگىن - ئايىغى يېلىڭ - يۇپۇڭ كىشىلەر كۆپ ئىدى.
سوغۇقنىڭ ئاچچىقىدا چاپاننى چىڭ يۆگەۋېرىپ قولىتۇقى سۆ-
كۈلۈپ، مازلىرى چۇۋۇلۇپ قالغان ياكى چاپان پەشلىرىنى
سارغايىتىپ كۆيدۈرۈپ قويغان غېرىب - غۇرۋالار تېخىمۇ كۆپ
ئىدى. كىشىلەرنىڭ تولىسى قاسقان تۇماق كىيەتتى. كۆك مو-
ۋۇتتا تاشلانغان قەشقەر تۇمىقى كىيگەنلەر شالاڭ ئىدى، ئەم-
ما ئۇلارنىڭ تۇمىقىنى قۇلىقىغىچە چۆكۈرۈپ چۈڭكەپ كىيىۋال-
غانلىقىدىن سوغۇقنىڭ كۈچىنى مۆلچەرلىگىلى بولاتتى.

ئاھ سوغۇق، قەھرىتان سوغۇق، سېنىڭ چويۇندەك سوغۇق
قويۇڭدا، جۈت - شۇرغانلىق شاماللىرىڭدا كىمىلەرنىڭ قىلى-
داقلىقىنى، كىمىلەرنىڭ كېرىلىپ، كىمىلەرنىڭ دوغدىيىپ يۈر-
گەنلىكىنى پەرق ئەتكىلى بولغاندەك، ھايات تەڭپۇڭلۇقنىڭ
نەقەدەر بۇزۇلۇپ كەتكەنلىكىنىمۇ كۆرۈپ يەتكىلى بولىدۇ - ھە!
رەھىمسىز قارا سوغۇق ھۆكۈمرانلىق قىلىۋاتقان شەھەر
ھاياتىنىڭ «گۈلەخ» دەپ ئاتىلىدىغان ھامىمام گۈلخاننىسىدا
يەنە بىر خىل ھايات داۋام قىلماقتا. ئۇ يەردە جېنى چىڭ،
توڭ تاشتەك بىر توپ بالىلار ئۇچىسى يېلىڭ، تىزى ئوچۇق،
پۇتى يىلالىڭغا ياغ بولۇشىغا قارىماي، بويىنى بىلەن تەڭ كۈل-
گە كۆمۈلۈپ، سوغۇققا قارشى چەڭ ئېلان قىلىپ، قىزىقارلىق
ھېكايە سۆزلەشمەكتە.

ئۇلارنىڭ ئىككى ھېكايىسى بار؛ بىرى، خەلق ئىچىدىن

كەلگەن، بالىلار تولىمۇ قىزىقىدىغان، پىششىق ياد بىلىدىغان قىزىق ھېكايە؛ يەنە بىرى، ئۆزلىرىنىڭ ھېكايىسى ئىدى.

باش - كۆزلىرى كۈلگە بۇلغانغان، قول - پۇتلىرى قاسماق، چاچلىرى ئۆسۈپ، گەدەن ياپقان، كۆزلىرى پىلدىرلاپ، قارىسىمۇ چاقىتەك ئويىناپ تۇرغان بىر توپ بالا ئىمىنىڭ ھېكايە سۆزلەپ بېرىشىمنى تەلەپ قىلىپ چۇرۇقلاشماقتا.

— ھېكايە ئېيتىپ بەرگىنە، خۇش بولۇپ كېتەيلى، ئىت مەن ئاكا!

— جېنىم ئاكا، غوجام ئاكا دېيىشىشەڭ ئېيتىپ بېرىمەن! — دەيتتى ئىمىن ئۆزىنى بازارغا سېلىپ.

— دەيمىز، دەيمىز!

— جېنىم ئاكا، غوجام ئاكا، خۇش بولايلى ئاكا، ئېيتىپ بەرگىن، ئاكا!

بالىلار ئارقىمۇ - ئارقا چۇرۇقلاپ، يالۋۇرۇپ قىستاۋەردا گەنلىكتىن، ئىمىن ھېكايە سۆزلەشكە باشلايتتى:

— زامان زاماننىڭ زامانىدا، بۇرۇن بۇرۇننىڭ بۇرۇنىدا، دەرياغا يېقىنمۇ ئەمەس، يىراقمۇ ئەمەس، بىر ئورماننىڭ نەق ئوتتۇرىسىدا، پاكارمۇ ئەمەس، ئېگىزمۇ ئەمەس، بىر يېتىم توغراقنىڭ سايىسىدە پىت ئاداش بىلەن بۈرگە ئاداش دوست بوپتۇ، — ئىمىن ھېكايىسىنى باشلىدى، بالىلار ئۇنىڭ ئاغزىغا قاراپ ئولتۇرۇشاتتى.

— كۈلسەڭ سۆزلىمەيمەن، ھېچ نەرسەڭنى كۆزلىمەيمەن، كاشلاچىقسا تۈزلىمەيمەن، يىغلاشساڭ بەزلىمەيمەن، ماتا - چەكمەن گەزلىمەيمەن، يوقاپ كەتسەڭ ئىزدەيمەن، جىم

ئولتۇرۇپ ئاڭلاشساڭ، توخۇنى تاق، مۇشۇكىنى پەش دېمەيمەن،
ئاڭلاشتىڭمۇ شۇمتەكلەر، ھېچقايسىڭغا خۇش دېمەيمەن! — دې-
گەن ئىمىن كۆڭۈللۈك ئولتۇرۇپ ھېكايىنى داۋام قىلدى، —
شۇنداق قىلىپ، پىت بىلەن بۈرگە دوست بوپتۇ، دوست بول-
غاندىمۇ بەكمۇ خۇش بوپتۇ، بىرى بىر ئۆچكە، بىرى بىر
قوچقار سويۇپ، ئىككى تەڭنە گۆش قىپتۇ، قاتتىق ئوتۇندا
ئوت قالاپ، قىزىل مارجان چوغ قىپتۇ، ئۇسساپ قالساق ئى-
چىمىز دەپ ئىككى مالتاق دوغ قىپتۇ، گۆشنى كاۋاپ قىلىپ قورساق
دېگەننى تويدۇرۇپتۇ. مەيدىنىنى ئوتقا قاقلاپ، راھەتلىنىپ
ئولتۇرۇپتۇ — ئولتۇرۇپتۇ — ئولتۇرۇپتۇ، بىر چاغلارغا يەتكەندە پىت
ئاداش قويۇپ سۆز قىپتۇ: جېنىم ئاداش، قورساق تويدى، مۇنداق
ئولتۇرۇۋەرسەڭ زېرىكىپ قالىدىكەنمىز، بىكار ئولتۇرۇپ تېلىپ
قالدىكەنمىز، بىكار ئولتۇرغاندىن بىكارغا ئىشايە دەپتىكەن،
مۇنداق ئولتۇرغاندىن ئىككىمىز بىر ئويۇن قىلساق، قانداق
دەپتۇ. بۈرگە ئاداش ماقۇل كۆرۈپ، قېنى، قانداق ئويۇن قى-
لىمىز، دەپتىكەن، پىت قويۇپ: ئىككىمىز بەسلىشەيلى، مۇشۇ
چوغنىڭ ئۈستىدىن قايسىمىز سەكرەپ ئۆتۈپ كەتسەڭ، شۇ ئو-
غۇل بالا — نوچى ھېسابلانسۇن، دەپتۇ. بۈرگە بۇ شەرتكە ماقۇل
كېلىپ، شادىپاچا قىلىرىنى يەرگە تىرەپ، بىر تۈگۈلۈپ، ئىككى
دەڭسەپ، تاق قىلىپ بىر سەكرەپتىكەن، چوغنىڭ ئۇ تەرىپىگە
ئۆتۈپ كېتىپتۇ. بۇرۇتىنى سىيلاپ، ساقلىنى پۈلەپ، قانداق،
نوچىمىكەنمەن، دەپ ئوڭ قېشىنى ئېتىپ، سول كۆزىنى قىسىپ
قاراپ تۇرۇپتۇ. ئەمدى نۆۋەت پىتقا كەپتۇ. بۇ پالاكەت خۇمىسى
قوللىرىغا تۈكۈرۈپ، ئالدى-كەينىگە مېڭىپ، ئۆزىنى راسادەڭسەپ،
قانائەت — قۇيرۇقىنى تەڭشەپ بىر سەكرەپتىكەن، چوغنىڭ

نەق ئوتتۇرىسىغا چۈشۈپ، پۇرچاقتەك «پارس» قىلىپ ئېتىلىپ،
ئۈچەي-قارنى يېرىلىپ ئۆلۈپتۇ. ۋاي ئىست، بىر ئوبدان ئادىشم-
دىن ئايرىلىپ يالغۇز قالدىم، دەپ كۆڭلى بۇزۇلۇپ كۆزىگە ياش
ئولاشقان بۇرگە مەيۈسلىنىپ ھازا ئېچىپ، ئېگەك تۇتۇپ ئولتۇرسا،
توغراق سۆزلەپ: ۋاي بۇرگە ئاداش، نېمە بولدۇڭ؟ يېڭىلا ئوت
سۇنۇپ، كاۋاپ يەپ خۇشال ئولتۇراتتىڭ، بىردەمدىلا چىرايىڭ
تۇتۇلۇپ، باشقىچە بولۇپ قاپسەن، ساڭا نېمە دەرد كەلدى؟
دەپ سوراپتۇ. بۇرگە كۆزىگە ياش ئېلىپ: ۋاي جېنىم
ئاداش، سەن سورىما، مەن ئېيتماي، دەپتۇ. توغ-
راق زىنھار ئۇنىماي، سەن بولۇپ، مەن بولۇپ،
ئوتتۇرىمىزدا يوشۇرىدىغان نېمىمىز بار، دېگىنە، سۆزلە، ئاڭ-
لاپ كۆرەي، دەپتۇ. ئاندىن بۇرگە سۆزلەپتۇ: پىت ئاداش
ئۆلدى، بۇرگە ئاداش ھازىدار، توغراق شاراق - شۇرۇق،
دەپتىكەن، توغراق شۇ زامان قاتتىق سىلىكىنىپ، پۈتۈن
يوپۇرماقلىرىنى شاراق - شۇرۇق قىلىپ يەرگە تۆكۈپتۇ.
ھەر كۈنى توغراق تۈۋىدە يوپۇرماق يەيدىغان قوچقار كېلىپ
قارايدىغان بولسا، بۈگۈن ئىش باشقىچە، ئۇ ھەيران بولۇپ،
ۋاي توغراق ئاداش، ھەر كۈنى ماڭا تۇشلۇق يوپۇرماق تاش-
لايتتىڭ، بۈگۈن ساڭا نېمە بولدى؟ ھەممە يوپۇرماقلىرىڭنى
يەرگە تۆكۈپ، ئۆزۈڭ قۇرۇق - قاخشال بولۇپ قاپسەن؟
دەپ سوراپتۇ. توغراق ئۇنىڭغا: ۋاي جېنىم ئاداش، سەن
سورىما، مەن ئېيتماي، دەپتۇ. قوچقار زىنھار ئۇنىماپتۇ.
توغراق ئامال قىلالماي: پىت ئاداش ئۆلدى، بۇرگە ئاداش
ھازىدار، توغراق شاراق - شۇرۇق، قوچقار قاسۇر - قاسۇر،
دەپتىكەن، قوچقار شۇ ئانلا توغراققا ئۇسۇپ، بىر ئوبدان

مۇڭگۈزلىرىنى سۇندۇرۇپ تاشلاپ، دەرياغا سۇ ئىچكىلى كېتىپ-
تۇ. قوچقارنى كۆرگەن دەريا ھەيران بولۇپ، ۋاي قوچقار
ئاداش، ھەر كۈنى سۇ ئىچكىلى كەلگىنىدە ئاجايىپ چىراي-
لىق مۇڭگۈزلىرىڭ بار ئىدى، بۈگۈن ساڭا نېمە بالا كەلدى،
مۇڭگۈزلىرىڭ يوققۇ؟ دەپتىكەن، قوچقار جاۋاب بېرىپ:
پىت ئاداش ئۆلدى، بۈرگە ئاداش ھازىدار، توغراق شاراق-
شۇرۇق، قوچقار قاسۇر - قۇسۇر، سۇ تەتۈر ئاقماق، دەپتۇ.
دەريا سۈيى شۇ ئانلا تەتۈر ئېقىپتۇ! ھەر كۈنى دەريا سۈيىدە
قاچا - قۇچا يۈيىدىغان بىر غالچا بار ئىكەن، بۈگۈن ئۇ
قاچا يۇغلى چىقىپ، دەريا سۈيىنىڭ تەتۈر ئېقىۋاتقانلىقىنى
كۆرۈپ ھەيران بولغان ھالدا: ئەي دەريا، ھەر كۈنى ئوڭ
ئاقاتتىڭ، بۈگۈن ساڭا نېمە بولدى، نېمىشقا تەتۈر ئاقسەن؟
دەپ سوراپتۇ. دەريا جاۋاب بېرىپ: پىت ئاداش ئۆلدى،
بۈرگە ئاداش ھازىدار، توغراق شاراق - شۇرۇق، قوچقار
قاسۇر - قۇسۇر، سۇ تەتۈر ئاقماق، غالچا قاچا چاقماق،
دەپتىكەن، بۇ غالچا كۆتۈرۈپ چىققان قاچا - قۇچىنىڭ
ھەممىسىنى يەرگە ئۇرۇپ، كۈكۈم - تالقان قىلىپ تاشلاپتۇ.
پادىشاھ قۇرۇق قول قايتىپ كەلگەن غالچىنى كۆرۈپ، ئاتەش
غەزەپكە كەپتۇ - دە، ئەي غالچا، ھېچقاچان قاچا چاقمايتتىڭ،
بۈگۈن ساڭا نېمە بولدى، نېمىشقا قاچا چاقتىڭ؟ دەپ سوراپ-
تۇ. غالچا جاۋاب بېرىپ: پىت ئاداش ئۆلدى، بۈرگە ئاداش
ھازىدار، توغراق شاراق - شۇرۇق، قوچقار قاسۇر - قۇسۇر،
سۇ تەتۈر ئاقماق، غالچا قاچا چاقماق، پادىشاھ ئۆزىنى
بوغۇزلىماق، دەپتىكەن، پادىشاھ شۇ ئانلا يېنىدىكى خەنجەر-
نى چىقىرىپ، ئۆزىنى بوغۇزلىۋاپتۇ!...

— ھا، ھا، ھا، ھا... —

ئەتىگەندىن بېرى ئازادە كۈلەلمەي بۇرۇقتۇم بولۇپ كەتكەن بالىلار شۇقەدەر ساز كۈلۈشتىكى، ئۇلارنىڭ كۈلكە سادالىرى گۈلەخ ئەتراپىنى لەرزىگە كەلتۈرۈۋەتتى. بەزەنلىرى كۈلۈپ تېلىقىپ، كۈلگە تاشلىناتتى، بەزەنلىرى بىر - بىرى بىلەن قۇچاقلىشىپ، پومداقلىشىپ ئېغىنشاتتى.

بۇ ھېكايە ئۇلارنىڭ كۆڭۈل قويۇپ ئاڭلايدىغان، ھەر كۈنى نەچچە قېتىم ئاڭلىسىمۇ تويماستىن، يەنە ئاڭلىغۇسى كېلىدىغان ھېكايە ئىدى. بۇنىڭ بىلەن ئۇلار كۈننىڭ قانداق كەچ بولغانلىقىنى سەزمەي قالاتتى، ھېكايىنى خام سېمىز، يوغان باش، ئورا كۆز كەلگەن ئون ياشلار چامسىدىكى ئىسىن ئېيتاتتى، ھېكايە تېخى تۈگىمىگەندى:

— شۇنداق قىلىپ، پادىشاھ ئۆزىنى بوغۇزلاپتىكەن، ئالەم بۇزۇلۇپ، جاھان ئوڭتەي - توڭتەي بولۇپ كېتىپتۇ. سەھرايىلار شەھەرگە، شەھەرلىكلەر سەھرالارغا قېچىپتۇ. دېھقان تاغرىنىڭ ئاغزىنى مەھكەم بوغۇپتۇ، دورغا چىقىپ بەگنىڭ گېلىنى بوغۇپتۇ، قورقۇپ كەتكەن بەگنىڭ خوتۇنى بىر يولدىلا ئىككى موزاي تۇغۇپتۇ (كۈلكە)، تىتەي - شىتەي، يايى - ئامبال ئۈركۈپ كېتىپتۇ، ئارقىمۇ ئارقا دورا ئىچىپ جەھەننەمگە كېتىپتۇ، ئېتەك ياقا بوپتۇ، ياقا ئېتەك بوپتۇ، دومۇدو، ئىمىننىڭ دوسى دەپ ماڭا ئامباللىق تېگىپتۇ، ھەممە ئادەم خۇش - خۇش دېيىشىپ، ماڭا بېشىنى ئېگىپتۇ!... ھا، ھا، ھا، ھا... ھەممىسى ماڭا باش ئېگىۋاتسا، ھەرقايسىڭ نېمىشقا باش ئەگمەيسەن، ئېگىشە، بېشىڭنى ئېگىشە، بولمىسا ھېكايە ئېيتىپ بەرمەيمەن، بېشىڭنى ئېگىش، ھارامدىن بولغانلار! ھا، ھا، ھا... ئىمىن بىقىنىدا ئولتۇرغان

لارنىڭ بېشىنى بېسىپ چاقچاق قىلاتتى. بالىلارمۇ بىر تەرەپ تىن، قاقچاق كۈلۈپ تەزىم قىلسا، يەنە بىر تەرەپتىن، ھېكايە يېنى قايتا سۆزلەپ بېرىشىنى تەلەپ قىلىشاتتى.

— يەنە بىر ئېيتىپ بەرگىنە، خۇش بولاي! — دېدى بىرى يېڭىلا ئاخىرلاشقان ھېكايىنى تەكرار ئاڭلىغۇسى كېلىپ.

— بۇدا ئېيتىپ بەرسەڭ، جەزمەن بىر سامسا بىلەن مېھمان قىلىمەن.

— مەن گۆش گىردە ئەكىلىپ مېھمان قىلىمەن!
بالىلار ھەر جىل يېمەكلىكلەرگە ۋەدە قىلىپ، ھېكايە سۆزلىتىشكە ئۇرۇناتتى.

— مائى - مائى، قېرى بېرىش، تولا سۆزلەپ ئاغزىم قۇ-
رۇپ، قورساقلىرىم كولدۇرلاپ كەتتى، — ئىمىن ئۇلارنىڭ ئە-
لىمىنى رەت قىلىپ، شەرت قىوياتتى، — ئىناۋۋال-گۆش گىر-
دەڭنى، سامسىلىرىڭنى ئەكىلىپ ئالدىغا قويۇش، مېھمان بو-
لۇپ يەپ ئولتۇرۇپ، ئاندىن ئېيتىپ بەرسەممۇ مەيلى!

تۆت - بەش بالا تەرەپ - تەرەپكە پاتراقشىپ چېپىپ
كېتىشەتتى. ئۇلار يالاڭ تامبال. يالىڭايىغا بولسىمۇ، كۆك
مۇز، ئاق قىراۋ قاتقان چويۇندەك سوغۇق كوچىنى گۈرس -
گۈرس دەسسەپ يىراقلارغا كېتەتتى. ئاشخانا، ناۋايخانا، سام-
سىخانلارغا بېرىپ تىلەمچىلىك قىلاتتى.

يالىڭاچ، يالىڭايىغا، يېرىم توق، يېرىم ئاچ ھىيات
كەچۈرۈۋاتقان بۇ بالىلارنىڭ كوچىمۇ كوچا گۈرسۈلدەپ يۈ-
گۈرۈپ يۈرگەنلىكىنى، ئۇلارنىڭ ئىككى مەڭزى قىيىنچىلىق،
مۇسكۈللىرى مۇڭگۈزدەك چىڭ ۋە ساغلاملىقىنى كۆرگەن كى-

شىملەر بىر تەرەپتىن، ئىچ ئاغرىتسا، بىر تەرەپتىن، «توڭ تاش-
تەك چىڭ بالىلار ئىكەن.» دەپ ھەيران بولۇشاتتى.

شەھەر ھاياتى ئۆز يولىدا داۋام قىلماقتا. بۇ بالىلارمۇ
ئۆز يولى بىلەن قەھرىتان سوغۇقنىڭ رەھىمسىز ھۆكۈمرانلىقىغا
قا قارشى تەبىئىي كۈرەش قىلىپ ياشىماقتا....

— باللا، ۋا باللا! — قايسى بىر بالا ئالقىنىدىكى
بىر نېمىنى پۈلەپ تۇرۇپ، — كارامىتىمنى كۆرسىتىمەن،
ماۋۇنىڭغا قاراڭلار! — دەپ توۋلىدى.

بالىلار بىردىنلا ئۇنى ئورسۇۋېلىشتى. ئۇ بالا كۈل
ئارىسىدىن تېپىۋالغان چىلانچىلىك بىر تال چوغنى پۈلەپ،
قولدىن — قولغا يۆتكەپ كارامەت كۆرسىتەتتى.

— قاراڭلار، مانا مېنىڭ قولۇم كۆيمەيدۇ، — دەيتتى ئۇ
ماختىنىپ.

كۈل ئاستىدىن تېپىۋالغان چوغنى پۈلەپ قولدىن —
قولغا يۆتكەپ ئويناشمۇ بالىلارنىڭ قىزىقارلىق ئويۇنلىرىدىن
بىرى ئىدى.

— قېنى، كىم يىراققا يەتكۈزەلەيدۇ، دو تىكىمەن! —
دەپ توۋلىدى ھېلىقى كارامەت كۆرسىتىۋاتقان بالا.
مەن يەتكۈزۈمەن، نېمە تىكىسەن؟ — دېدى بىرى
مەيدىسىگە مۇشتلاپ.

— سەن يەتكۈزەلمەيسەن، مەن يەتكۈزۈمەن! — دېدى
يەنە بىر بالا ھىجىيىپ تۇرۇپ. بۇ بالىنىڭ ئوتتۇرا چىشى
يېڭىلا چۈشۈپ كەتكەن بولغاچقا، ھىجايغاندا ئاغزىنىڭ ئىد
چى قۇشقاچ كامىرىدەك كۆرۈنۈۋىدى، بۇيانقى بالىلار زاھىلىق
قىلىشىپ پاراققىدە كۈلۈشتى.

— يەرەڭ دوختۇرخانىسىغا بېرىپ، ئاۋۋال چىشىنى سال-
دۇرۇپ كەل، ئاندىن باغلاشقىن، — دېدى بىرى ئۇنى چەتكە
قىقىپ.

— مانا مەن يەتكۈزۈمەن، نېمە قوينىسەن؟ — دېدى ئۇ
قەتئىي ئاھاڭدا ۋارقىراپ.

— بىر گىژدە.

— ياق!

— بىر سامسا، بولامدۇ؟

— ياق!

— ئەمىسە، نېمە! قوي گۆشىدە ئەتكەن گۆش گىژدە، بول-
دىمۇ، نوچاڭ بولساڭ ئاۋۋ دوقمۇشقا بېرىپ يانسەن!

— دوقمۇشقا يېتەلمىسەڭ ھېساب ئەمەس!...

بۇ تەرەپتىكى يان كوچىدىن تىلەمچى ئايال چىقىپ
كەلدى. ئۇنىڭ ئارقىسىدىن كىيىملىرى يېلىڭ - يۇپۇڭ ئىك-
كى بالا سوغۇقتا غال - غال تىترىشىپ يىغلاپ كېلەتتى. گۈ-
لەختىكى بالىلار ۋاڭ - چۇڭدىن توختاپ، تىلەمچى ئايالغا ۋە
ئۇنىڭ بالىلىرىغا قاراشتى. تىلەمچى ئايال مۇناجات ئوقۇيتتى:

پاتىسەنىڭ كۆڭلەكى

سەكسەن يەردىن ياماقى

«.....»

بىراق، بۇ ئايال مۇناجاتنى يېرىم يولدا توختىتىپ ئار-
قىغا بۇرۇلدى. بالىلارنىڭ يىغلىغان ئاۋازى ئۇنىڭ يۈرىكىنى
ھۇجۇپ سىيرىقتاندى.

— ئىلدامراق مېڭىش، ھېلى بىكار تاشلاپ كېتىمەن،
جېنىمغا تۆرەلگەنلەر...، — دېدى ئەلەم بىلەن ئاچچىق
ۋارقىراپ.

تېلەمچى ئايالىنىڭ شۇ كۈنلەردە ئۆز بېشىغا چۈشكەن
قىيىنچىلىقلارغا، يېرىم — يالىڭاچ قالغان بالىلارنىڭ يىمغا—
زارىگە چىدىغۇچىلىقى قالمىغانىدى، شۇڭا ئۇ، بىر تەرەپتىن،
ئىلدامراق مېڭىش، دەپ مېھرىبانلىق بىلەن بالىلارنى يېنى-
غا چاقىرسا، يەنە بىر تەرەپتىن، تاشلاپ كېتىمەن، دەپ دوق
قىلىپ قورقۇتاتتى، ئەڭ ئاخىردا، جېنىمغا تۆرەلگەنلەر، دەپ
ھەممىدىن بىزار بولاتتى. ئۇ ھازىر جاندىن، جاھاندىن،
ھەممە نېمىدىن ۋاز كېچىشتەك ھالاكەت گىردابىغا بېرىپ
قالغانىدى.

— ئاچا، ئاچا! — گۈلەختىكى بالىلاردىن بىرى ئۇن-
لۈك توۋلاپ سۆزلەيتتى، — بالىلارنى بىزگە قوشۇپ قويدۇڭ،
بىز ئىسسىق ساقلاپ بېرىمىز!

— جېنىڭنى بېقىشقىنا، يېتىمەكلەر، دەۋاتقان گېپ-
نى! — دېدى ئايال ئاچچىقىدا ھومىيىپ.

— خاپا بولمىسلا ئاچا، بىز يامان گەپ قىلىمدۇق!
— گۈلەختىڭ ئىچى ئىسسىق، بالىلىرىڭىز بىزنىڭ يې-
نىمىزدا تۇرۇپ تۇرسا، كوچا چۆگىلەپ كەلگەندە ئەكەتمەيسىز!
— بىز بالىڭىزنى يەۋالمايتتۇق!...

ئاتا — ئانىسىز، ماكانسىزلىقتىن گۈلەختە قالغان قارا يې-
تىملەرنىڭ سوغۇقتا قالغان، ئەمما ئانىسى بار بالىلارغا ئىچ-
ئاغرىتىپ غەمخورلۇق قىلماقچى بولغانلىقى ھەرقانداق كىشى

گە تەسىر قىلغۇدەك ئىش ئىدى، ئەپسۇسكى، تىلەمچى ئايالغا ئانچە تەسىر قىلمىدى، بەلكى ئۇنىڭ ئۆز بالىلىرىنى گۈلەختە قالغان قارا يېتىملەر قاتارىغا قوشقۇسى كەلمەيۋاتقان دەۋا ئەمما، تىلەمچى ئايالنىڭ بالىلىرى گۈلەختىكى بالىلارنىڭ يېنىغا ئاللىقاچان يېقىنلىشىپ بولغانىدى.

كوچا دوقمۇشى نەرەپتە بىر توپ سالاپەتلىك ئادەملەر كۆرۈندى. ئۇلار توپتوغرا گۈلەختە تەرەپكە قاراپ كېلىۋاتاتتى. بۇلار كىم؟ نېمە ئۈچۈن بۇ يەرگە كېلىۋاتىدىغاندۇ؟! بالىلار ھەيران بولۇپ قاراپ قېلىشتى.

بالىلار ئەلۋەتتە ھەيران بولاتتى، چۈنكى ئۇلار ياشاۋاتقان بۇ گۈلەختە مۇنداق سالاپەتلىك ئادەملەرنىڭ كېلىشى بۈگۈن بىرىنچى قېتىم ئىدى. بۇ ئۇلارنىڭ ئۇخلاپ چۈشىدىمۇ كۆرمىگەن ئاجايىپ ئىش ئىدى. ئادەتتە بۇ يەرگە ئۆتەر - كېچەردىۋانلىرى، يېرىم ساراڭ - سەۋدايىلەر ئاندا - ساندا كەلگەندىن باشقا، ھېچكىم كەلمەيتتى. بايلار، قازى، ئەھلەم، دا-موللا، مۇدەررىسلەر تېخىمۇ كەلمەيتتى. ئەجەب، بۈگۈن بۇ قەدەر سالاپەتلىك كىشىلەر قانداق بولۇپ كېلىپ قالدى، نېمە ئۈچۈن كەلدى؟ بۇ سوئاللار بالىلارنى ئەلۋەتتە ھەيران قالدۇراتتى. تىلەمچى ئايال مۇھەيران بولغىنىدا قانداق قىلىشىنى بىلمەي گاڭگىراپ تۇرۇپ قالغانىدى.

كەلگۈچىلەردىن ئوتتۇرا بويلىق، كەڭ يەلكىلىك، يوغان باش، قارا قاش، ئۆتكۈر كۆزلىك، كەكە ساقال، بېشىغا چاققانغىنا سەللا يۆڭگەن بىر كىشى يىراقتىنلا بالىلارغا چەكسىز ئېچىنىش ۋە مېھرىبانلىق بىلەن نەزەر تاشلاپ ھەممىنىڭ ئالدىدا كېلەتتى.

— ئاھ ئەزىز بالىلىرىم، قەدىرلىك بالىلىرىم، جانىجى-
گەرلىرىم! — دەيتتى ئۇ كىشى چەكسىز كۆيۈمچانلىق بىلەن، —
ئەي ئەۋلادى مىللەت، ھالىڭلار ئۇشبۇ كۈنگە قالغانىمۇ! بىر-
شىڭلارنى سىلار كىشىڭلار يوقمۇ؟


گۈلەختە توپلىشىپ، غۇجمەكلىشىۋالغان بالىلار كۆزلى-
رىنى قۇمچاقتەك پارقىرىتىپ قالدغىنىچە قېتىپ قېلىشقانىم-
دى. ئۇ كېلىپلا تىلەمچى ئايالنىڭ بالىلىرىنى يېنىغا تار-
تىپ، بېشىنى سىيلاپ غەمخورلۇق كۆرسەتكەچ:
— ئەي ئەزىز بالىلىرىم، نېمە ئۈچۈن سوغۇقتا قالدىڭ-
لار؟ ئۆي — ماكانىڭلار يوقمۇ؟ دەپ سورىدى.


— دادا، — دېدى بالىلاردىن بىرى چىراغنى ئاۋاز بى-
لەن جاۋاب بېرىپ، — سوغۇق دېگەن يامان ئىكەن، ئىلاجىمىز
يوق، شۇڭا كۈلگە كىرىۋالدۇق! — بالا سۆزلەپ بولۇپلا تىلى-
نى چىقىرىپ باشقا بالىلارغا قاراپ كۈلۈپ قويدى.

— توغرا! — دېدى ئۇ كىشى ئېچىنىشلىق بىلەن، — سو-
غۇق دېگەن بۇ نائىنساپ، ئۆز نەشتىرىنى سىلەردەك ئۆي — ما-
كانىمىز، ئاچ — يالىڭاچ قالغانلارنىڭ بەدەنلىرىگە سانجىپ،
شەپقەتسىزلىك قىلغانلىقى ئارى راست. ئىلاجىڭلار يوق، ھا-
لىڭلاردىن خەۋەر ئالغۇچىلار تېخىمۇ يوق، شۇنداقمۇ؟! شۇنى
سورايدىكى، ئاتا — ئاناڭلار يوقمۇ؟

— ئاتا — ئانىمىز بولسا، بىزمۇ ئىسسىق ئۆيدە پۈتمىز-
نى سەندەلگە تىقىپ، يوتقان ئىچىدە ئىسسىق ئۇخلايتتۇق.

— بارىكالا، توغرا جاۋاب، توغرا جاۋاب!
مويىسىپت كىشى يېرىم بۇرۇلۇپ تىلەمچى ئايالغا قارىدى
ۋە ئۆزى بېشىنى سىيلىغان بالىلارنى كۆرسىتىپ:





— ئەي قىزىم، بۇ بالىلار سىزنىڭ بالىلىرىڭىزمۇ؟ — دەپ سورىدى.

— ئاشۇ ئىككىسى مېنىڭ بالام، — دېدى ئايال يەرگە قاراپ تۇرۇپ.

— يامان بوپتۇ، بالىلار بەك يوپۇڭ ئىكەن، رەھىمسىز سوغۇق يەنە بىزنى پۈتمەس — تۈگمەس ئەلەمدە قويمىسۇن! مۇنداق قىلايلى، ھەممىڭلار بىز بىلەن ئۆيگە بېرىڭلار، بىزگە مېھمان بولۇڭلار، سىلەرنى ئىسىندۇرايلى، شۇنداق قىلساق قانداق، بۇنىڭغا ماقۇل كېلىڭلار!؟

قۇلىقىغا جاراڭلاپ ئاڭلىنىۋاتقان بۇ سۆزلەرنىڭ راست ياكى غەلتە ئىكەنلىكىدىن گۇمان قىلغان بالىلار بىر — بىرىگە قارىشىپ ھىجىيىشاتتى. ئۇلارنىڭ كۆزلىرىدىن، ھىجىيىپ كۈلۈشلىرىدىن ئىشەنمەسلىك ئالامەتلىرى كۆرۈنۈپ تۇراتتى. ئارىدىن بىرى كۈلۈپ تۇرۇپ:

— دادا، سىلى كىم بولىلا؟ — دېدى — دە، پىخىلداپ كۈلۈپ، ئاغزىنى ئوچۇملاپ ئەتكەنچە يەنە بىر بالىنىڭ ئارقىسىغا مۆكۈندى.

— ياخشى سوزىدىڭلار. مەن دېگەن ئابدۇقادىر داموللا بولىمەن، مانا بۇ كىشىلەر موللا ساۋۇت خەلپەت، ئىمىناخۇن خەلپەت، ئابدۇللا خەلپەت... بىز سىلەردىن ھال سورىغىلى، بېشىڭلارنى سىيلىغىلى كەلدۇق. بىزنىڭ سۆزلىرىمىز راست، ئىشەنمىسەڭلار بىز بىلەن بىرگە يۈرۈڭلار، سىلەردەك ئەۋلادى بىللەتكە ئىسىق ئۆي، ئىسىق ئاش — غىزا تەييارلاپ قويىدۇق. سىڭلىم سىزمۇ شۇنداق قىلىڭ، بالىلىرىڭىز ھەم ئۇششاق. ھەم يوپۇڭ ئىكەن، بۇ يىل سوغۇق قاتتىق كەلدى. بىزنى داغۇ — ھەسرەتتە قالدۇرمىسۇن، شۇنداق قىلىڭ!

ئابدۇقادىر داموللا قىزغىن ئەمەلىيەتچى ھەم جۇشقۇن روھلۇق ئىجتىمائىي پائالىيەتچى ئىدى. ئۇ بۇ يىل سوغۇقنىڭ قاتتىق كەلگەنلىكىنى، كوچىلاردا سەرسان بولۇپ يۈرۈۋاتقان يېتىم - يېسىر، يوقسۇل - تىلەمچىلەرنىڭ كۆپلۈكىنى بايقاپ، ئۇلارغا غەمخورلۇق قىلىشنىڭ جىددىي زۆرۈرلۈكىنى خېلىدىن بېرى ئويلاپ يۈرگەنىدى.

مانا، ھەش - پەش دېگۈچە چىللە كىردى. پۈتكۈل يەر - جاھاننى جۇتتەك قاپلىغان قارا سوغۇق چۆيۈندەك ئېغىرلىقى بىلەن ھەممىنى قىساتتى. گويا ياۋۇز قارا قۇشتەك شوڭغۇپ كېلىپ، غېرىب - غۇرۋالارنىڭ گەجگىسىدىن، ئورۇق ئەتلەرنىڭ تۆشىدىن ئالاتتى. گويا ماراپ چىشلەيدىغان قارا كۈچۈكتەك كېلىپ، يالڭايىغلارنىڭ پاخالچىقىنى ئاچچىق چىشلەيتتى. «بۇ يامان بولدى، ئەمدى كېچىكتۈرگىلى بولمايدۇ!» دەپ پەرياد كۆتۈرۈپ چىققان ئابدۇقادىر داموللا شۇ كۈنى، سالاپەتلىك، مويىسىپت كىشىلەر مۇتلەق ئاياغ باسمايدىغان ھامامنىڭ گۈ - لەخ» دەپ ئاتىلىدىغان كۈلخانسىغا كەلگەنىدى. بۇ يەردە ئۇلار قەھرىتان سوغۇققا قارشى جەڭ قىلىپ، جان تالىشۋاتقان بىر توپ قارا يېتىملىرىنى ئۆز كۆزلىرى بىلەن كۆرۈپ، قۇربى يەتكۈچە غەمخورلۇق قىلىش قارارىغا كەلدى.

مورا ئوچاقتا چاراسلاپ ئوت كۆيمەكتە. ئۇنىڭ يان - ياقىدا قارلىغا چىڭ بالىرىدەك تىزىلىپ ئولتۇرۇشقان بالىلار چەكسىز ھاياجان ئىچىدە خۇشال ئولتۇرۇپ ئوتسىنماقتا. ئۇلار جانغا ئارام بېرىدىغان مۇنداق يېقىملىق ئوتنى ھېچقاچان كۆرمىگەنىدى. ئوت دېگەننى ئۇلار كوچىدا نان تىلەپ يۈرگەن چاغلاردا، ئاشپەرنىڭ ئوچىقى، ناۋايىنىڭ تونۇرىدا كۆرگەن بولسىمۇ، ئۇ ئوت

لار بۈگۈنكى ئوتقا پەقەت ئوخشاشمايتتى. يىراقتىكى سۇ ئۇسسۇز-
لۇقنى قاندۇرالمىغاندەك، ئاشخانا، ناۋايخانلاردىكى ئوتتۇ ئۇ-
لارغا ھېچقانداق مەنپەئەت بەرمەيتتى. بۈگۈنكى ئوت ئۆي ئىچىدە
ئىدى. ئۇلار خۇددى ئۆزلىرى قالاپ گۈللەندۈرگەن ئوت يالقۇ-
نىدا راھەتلىنىپ ئولتۇرماقتا ئىدى. بۇ نېمىدېگەن ھۇزۇر، نېمى-
دېگەن راھەت - ھە!

ئۇلار ھازىر ئوچاقتىكى ئوت بەخش ئەتكەن راھەتكە
قاراپ، بەلكى دۇنيادا ئوتتىن ئۇلۇغ، ئوتتىن يېقىملىق نەرسە
بولمىسا كېرەك، دەپ ئويلاۋاتقان بولۇشى مۇمكىن، شۇڭا ئۇلار
ھەۋەس بىلەن ئوتتىن ئوتتى، قوللىرىنى قاقلاپ تىنىمىسىز ئۇۋۇ-
لايتتى، گويىا يۈرىكىگە زاپاس ئىسسىقلىق قاچىلىۋالماقچى بول-
غاندەك، ئالدىنى ئېچىپ مەيدىسىنى ئوتقا قاقلايتتى. ئۇلار شۇ
تاپتا، قەلەم بىلەن تەسۋىرلەپ بەرگىلى بولمايدىغان دەرىجىدە
خۇشال ۋە ھاياجانلانغانىدى. بىر كۈن ئىچىدە يۈز بەرگەن
ئاسمان - زېمىن ئۆزگىرىشلەر - ئۇلار ئاڭلىغان ھېكايىدىكى
ئۆزگىرىشلەردىنمۇ تېزىرەك بولغان ئۆزگىرىشلەر - ئۇلارنى ئەنە
شۇنداق ئېيتىپ تۈگەتكۈسىز خۇشال قىلغان، قەلەمدە تەسۋىرلەپ
بەرگۈسىز دەرىجىدە ھاياجانلاندىغانىدى.

باھاردا ئۈجمىدىن كېيىن ئۆرۈك پىشقاندىكە، ئۇلارغا بول-
غان غەمخورلۇق ئارقىمۇ ئارقا كېلىشكە باشلىدى. مانا ئەمدى
ھەر بىر بالا ئوچاق ئالدىدا ئازادە ئولتۇرۇپ بىر تاۋاقتىن
پولۇ يېدى. بۇ تاماق ئۇلارنى تېخىمۇ رازى قىلغانىدى. كەم
بەغەلنىڭ بىر توپىغىنى بىر قېتىم پادىشاھ بولغىنى دېگەندەك،
بالمىلار پادىشاھ بولغاندىنمۇ ئارتۇق ھۇزۇرلاندى.

ئابدۇقادىر داموللا بۇ ئۆيگە - ئاتالمىش يېتىملىك خانا

سىغا بىردەم - بىردەم كىرىپ يوقلاپ تۇراتتى. گۆھەر تېپىۋالغان ساددا دېھقان قوينىدىكى گۆھەرگە بىردەم - بىردەم قاراپ كۆرگۈسى كەلگەندەك، داموللامۇ بۇ بالىلارنى كۆرگۈسى كېلىپ چىدىيالىمايتتى، شۇڭا ئۇ پات - پات يوقلاپ، ئۇلارنىڭ نېمە قىلىۋاتقانلىقى، قانداق بولۇۋاتقانلىقىنى كۆزدىن كەچۈرەتتى ۋە كېيىنكى ئىشلارنى ئورۇنلاشتۇراتتى.

تامماقتىن كېيىن، ساتىراش كېلىپ بالىلارنىڭ چېچىنى ئالدى، يۇيۇندۇرۇشقا مەسئۇل ئادەم چېچى ئېلىنىپ بولغان بالىلارنى بىر - بىرلەپ سويۇنداپ يۇيۇپ تازىلىدى. قاسماق باسقان بالىلار بىردەمدىلا پاكىزلىنىپ پارقىراشقا باشلىدى. ھەر بىر بالىغا بىر قۇردىن كۆڭلەك، تامبال، ئۆتەك ۋە بىردىن ئاق تۇماق كىيىدۇردى. بالىلار سائەتمۇ سائەت ئۆزگىرىپ، بىر - بىرىنى تونۇيالماغۇدەك دەرىجىدە يېڭى تۈسكە كىردى. ئەڭ ئاخىر - دا، بىردىن پاختىلىق چەكمەن چاپان كىيىپ، بېلىنى باغلاپ تالىچاق قىياپىتىگە كىرگەن بالىلار بىر - بىرىگە قارىشىپ، خۇشاللىقتىن كۈلۈشۈپ، تىللىرىنى چىقىرىشتى.

ناماز ئەسىردىن كېيىن، يېتىملەر خانىسىغا ئالدىراش كىرىپ كەلگەن ئابدۇقادىر داموللا داڭقىتىپ تۇرۇپلا قالدى. ئۇ باشقا بىر جايغا كىرىپ قالغاندەك ھېس قىلاتتى. ئۇنىڭ كۆز ئالدىدا پېشىندىن ئىلگىرى باش - كۆزلىرىنى قاسماق باسقان يېتىم بالىلار ئەمەس، بەلكى بىر - بىرىدىن چىرايلىق، ساغلام بەدەن، پېشانىسىدىن نۇر تۆكۈلۈپ، ھەرقانداق كىشىنىڭ مەستلىكىنى كەلتۈرىدىغان بىر توپ تالىپ پەرزەنتلەر تۇراتتى. — ئەزىز بالىلىرىم، بىزنىڭ سۆزلىرىمىز راستمىكەن! — دېدى داموللا سەلدىن كېيىن بالىلارغا يېقىملىق قاراپ.

— راستكەن! — بالىلار ئۆز دادىسىغا سۆزلىگەندەك تەمكىن جاۋاب بېرىپ كۈلۈشتى. ئۇلارنىڭ چىرايى — تۇرقىدىن قارىغاندا، بالىلار بىلەن داموللام ئوتتۇرىسىدا مۇئەييەن دەرىجىدە ئاتا — بالىلىق مۇھەببىتى پەيدا بولغانىدى.

داموللام خۇپتەندىن كېيىن يېتىملىرى خانىسىغا يەنە بىر قېتىم كىردى. بۇ چاغدا بالىلار ئۇيقۇغا كەتكەنىدى. ئۇلار پۇتلىرىنى سەندەلگە تىقىپ سوزۇلۇپ، راھەتلىنىپ ياتاتتى. ئۆي ئىچى ئىسسىق بولغاچقىمۇ، بەزەن بالىلار يېپىنغان يوتقاننى قايرىپ تاشلىغانىدى. داموللام ئاستا بېرىپ ئىپچىلغانلارنى يېپىپ قويغاندىن كېيىن، ئاندىن چىقىپ كەتتى.

شۇنىڭدىن كېيىن، داموللام بالىلارنىڭ دىلىغا مەرىپەت چىرىغى يېقىش توغرىسىدا ئويلىنىدى. خەلپەت، تالىپلار ئىچىدىن ئوقۇتقۇچى ۋە خۇجۇلۇق باشقۇرغۇچى تاللاپ ئۈزۈنغىچە خىيال سۈردى. ئۇنىڭ خىيال ئېكرانىدا يېڭى باشلانغان ئىپتىدائىي غەمخورلۇقنىڭ كەلگۈسىدىكى تەرەققىياتى، گۈزەل مەنزىرىسى، مىللەتنىڭ ئىستىقبالى قاتارلىق نۇرغۇن — نۇرغۇن مەسىلىلەر ئارقىمۇ ئارقا تىزىلىپ ئۆتەتتى.

سەككىزىنچى باب

غەللە ئېچەش

ئالتۇن - كۈمۈش بولسا بېگۈز ھەممىگە،
ئۆزۈڭمۇ بەپ - ئىچكىن، كۈنۈك غۇش ئۆتسۇن.
سەندىنمۇ قالمىدۇ بۇ ئىمارەتلەر،
خەشى بولسىمۇ كۈمۈش يا ئالتۇن.

(سەئىدى شىرازى)

يېتىملەر خانىسىدىن قايتقان ئابدۇقادىر داموللا ئۇت-
تۇر ئۆيگە كەلدى. ئۇ تولىمۇ خۇشال ۋە روھلۇق كۆرۈنەتتى.
قويۇق قاش - كىرىپىكلىرى ئاستىدا بۇلاقتەك پارقراپ تۇر-
غان ئۆتكۈر كۆزلىرىدىن قانداقتۇر ئىشەنچ ۋە كۈچلۈك ئېتى-
قاد نۇرلىرى چاقناپ تۇراتتى. مۇنداق ھالەت كۆپىنچە مۇۋەپ-
پەقىيەت قازانغان بىر ئىشنى يەنە بىر بالداق ئۆرلىتىپ،
تېخىمۇ زور مۇۋەپپەقىيەتلەرگە يەتكۈزۈش ئارزۇسىدا بولغان
ۋە شۇنداق بولۇشىغا كۆزى يېتىپ ئىشەنچ ھاسىل قىلغان كى-
شىلەردىلا ئىپادىلىنەتتى.

داموللام ئۆيگە كىرىپ سەللىسىنى قوزۇققا ئىلدى، تو-
نىنى سېلىپ كاتوغا تاشلاپ ئولتۇرۇشىغا، ئوغلى پەتنۇستا چاي
كۆتۈرۈپ كىردى. ئۇ ئاستا ئاۋايلاپ كېلىپ پەتنۇسنى دادىسى-
نىڭ ئالدىغا قويدى - دە، ئىستىك ئارقىغا ياندى.

— توختا! — داموللامنىڭ بۇيرۇق خاراكىتىرىدىكى
كەسكىن ئاۋازى دەھلىزگە يەتكەن ئوغلىنى خۇددى تانايتا
تارتقاندەك توختاتتى، — غەللە ساندۇقنى كۆتۈرۈپ چىق! —
دېدى بۇيرۇق قىلىپ.

— قايسى غەللىنى؟

— ئاناڭ بار ئۆيدىكى غەللە ساندۇقىنىچۇ!

— ھېلىقى ئاغزى ئېچىلمايدىغان غەللىنىما؟

— ھەئە.

— نېمە قىللا؟

— نېمە قىلاتتۇق، ئاچمىز! — دېدى داموللا ھاياجان

لىنىۋاتقان ئوغلىنىڭ چىرايىدىكى ئۆزگىرىشلەرگە قاراپ.

غەللە ساندۇقنى ئاچمىز، دېگەن سۆزنى ئاڭلىغان ئوغۇل خۇ-

شال بولغىنىدا ئىچكىرى ئۆيگە ئۇچقاندەك كىرىپ، ساندۇقنى

كۆتۈرۈپ چىقتى. ساندۇققا ئەگىشىپ ئائىلە خانىم بىلەن ك-

چىك قىز ئامىنە خېنىملارمۇ كىرىپ كېلىشتى.

— يائاللا... ئولاش - چولاش ھەممىلىرى چىقىشىپلا!

دېدى داموللام ھەيران بولغان قىياپەتتە كۈلۈمسىرەپ.

— غەللە ساندۇق ئېچىلغۇدەك، دېگەن خۇش خەۋەرنى

ئاڭلاپ، ھەممىمىز خۇش بولۇپ چىقتۇق، قانداق، بولماپتۇ-

ما؟! — كۈلۈمسىرەپ سۆزلىگەن خانىم ئېستىراز بىلدۈرگەن

ئاھاڭدا سۆزىنىڭ ئاخىرىنى سوزۇپراق تەلەپپۇز قىلدى.

— بولمايدىغان ھېچ يېرى يوق... ئەمما، ھەرقايسىلىق
رىغا نەپ تەگمەسمىكىن!

— نەپ تەگمەسە مەيلى، ئەللىنىڭ ئېچىلغىنىنى كۆر-
سەكلا نەپ ئالغاندەك بولارمىز! — ئائىلە خانىم چاقچاق
ئارىلاش تەنە قىلىپ داۋام قىلدى، — بىز تېخى ئۆمۈرۋايەت
ئېچىلمايدىغان ساندۇقمىكىن دەپتىمىز. بىچارە بالام غەللە
ساندۇقىنىڭ ئېچىلىشىغا تەقەززا بولۇپ، قۇلۇپنى كۈندە نەچچە
قېتىم تاراقلىتاتتى، قۇلۇپقا تەگمە، داموللا داداڭ
كايىپ قالارمىكىن، دەپ مۇشۇ كۈنگىچە توسۇپ كەلدىم. كارىم
بولماي قويۇپ بەرگەن بولسام، قۇلۇپ ئاللىقاچان چىقىلىپ
كەتكەن بولاتتى.

— بۇ گەپچە، بالىمىز خېلى كەپسىزلىكلەرنى قىپتۇ -
دە! — دېگەن داموللام كۆزىنىڭ قۇيرۇقىدا ھومىيىپ ئوغلىغا
قاراپ قويدى. قورقۇنۇچ ۋە خىجالەت ئىچىدە قىزارغان بالا
يەر بېقىپ جىم تۇراتتى. كىچىك قىز ئامىنە خېنىم گەپ ئارت-
لاپ كەيپىياتنى بۇراپ تاشلىدى:

— دادا، ساندۇقتا يېمە بار؟

— ساندۇقتا لىتاپا بار، خېنىم بالام.

— لىتاپىنىڭ ئىچىدە يېمە بار؟

— لىتاپىنىڭ ئىچىدە نېمە بارلىقىنى مەنمۇ بىلمەيم.

— دەيدى داموللا كىچىك قىزچاقنىڭ ئاچچىق - چۈچۈك
سۆزلىرىگە مەسلىمكى كېلىپ.

— دادام سىلنى گوللاۋاتىدۇ، لىتاپىنىڭ ئىچىدە پۇل

بار! — ئاكىسى ئاغزى ئىستىتىكىلىك قىلىپ سەڭلىسىغا سۆز
ئۆگىتىشكە پېتىنغانىدى.

— پۇلنى يېمە قىلىدۇ؟

— پۇل دېگەننى خەجلەيدۇ. دادامدىن پۇل ئالسلا،

خەجلەيمىز، سىلىگە ماتاڭ، لەڭپۇڭ ئېلىپ بېرىمەن....

— ھاي.... — دېدى داموللا ئوغلغا چەكچىيىپ، —

ئۆزەڭنى بېسىۋېلىڭلا. سىلى خەجلەسەڭلا توغرا كەلمەسە

كىن! — داموللا ئىستىھزا ئارىلاش ھەممىگە تەكشى كۆز يۈ-

گۈرتتى. ئۇنىڭ كۆزلىرىدىن نارازىلىق چىقىپ تۇراتتى. بالى-

لارنىڭ دېمى ئىچىگە چۈشۈپ كەتتى.

ئۆي ئىچىدىكىلەرنىڭ دىققىتىنى ئۇزۇندىن بۇيان

ئۆزىگە تارتىپ كەلگەن غەللە ساندۇقنىڭ ئېچىلىش - ئېچىل-

ماسلىقى بىر تېپىشماق ئىدى. بۇ سىرنى داموللامدىن باشقا

ھېچكىم بىلمەيتتى.

ئابدۇقادىر داموللا ھىجرەتتىن قايتىپ كەلگەندىن

كېيىن، يۇرت خەلقى بېشىدا كۆتۈردى، يەتكۈچە ئىززەت -

ئىكرام كۆرسەتتى. ئۇنىڭ شەرىپىگە مېھمان چاقىردى، زىيا-

پەت - بەزمىلەرگە تەكلىپ قىلدى. داموللام قەدەم تەشرىپ

قىلغان چاي - زىياپەت، نەزىر - چىراغلاردا پۇل ۋە باشقا

نەرسە - كېرەكلەرنى قويۇپ داموللامدىن دۇئا

ئالدى. بۇنىڭدىن باشقا كىرىملەر، مەسىلەن، سەدىقە، ئىسقات

قاتارلىقلارمۇ بولۇپ تۇردى. بۇ كىرىملەر باشقا ئۆلىمالارنىڭ

يۇرتقا چېچىلغان رىسرىقىغا ئوخشاش، ئابدۇقادىر داموللامنىڭمۇ

ئۆزىگە خاس رىسرىقى - نېسىۋىسى بار ئىدى، ئەمما ئۇ، بۇ

كىرىم - پۇللارنى شەخسەن ئىشلارغا ۋە ئۆي خىراجىتىگە سەرپ

قىلىمىدى. ئۆي خىراجىتىنى مۇدەررىسلىكتىن بولغان مائاش

كىرىمى بىلەن تەمىنلەپ، باشقا كىرىملەرنى ئىزچىل يوسۇندا

غەللە ساندۇققا تاشلاپ، قۇلۇپ سېلىپ، ئاچقۇچنى ئۆز يېنىدا ساقلىدى. ئائىلىنىڭ باشقا ئەزالىرى بۇ ئەھۋالنى بىلىپ تۇر-سىمۇ، ئەمما نېمە ئۈچۈن شۇنداق قىلىدۇ، ساندۇق قاچان ئېچىلىدۇ، دېگەندەك مەسىلىلەر ئۇلارغا قىيىن تېپىشماق بولۇپ كەلگەنىدى، لېكىن بۇ سىرلىق غەللە ساندۇق ئائىلە ئەزالىرىنىڭ بەزى كەپسىزلىكلەرنى قىلىشىغا، تۈرلۈك خام خىياللاردا بولۇشىغا سەۋەب بولاتتى. مەسىلەن، داموللامنىڭ ئوغلى بە-زى چاغلاردا پۇل خەجلىگۈسى كەلسە، ماتاڭ، لەڭپۇڭ يېگۈسى كەلسىلا، قۇلۇپنى تارقىتىپتۇ. ئائىلە خانىم بولسا، ئوغلىغا ۋارقىراپ - چارقىراپ، كەپسىزلىك قىلما، داداڭ خاپا بولۇپ قالىدۇ، دەپ توسايتتى، لېكىن ساندۇقنىڭ يىللاپ - يىللاپ ئېچىلماي تۇرۇۋاتقانلىقىغا گامدا ئۆزىنىڭمۇ ئىچى پۇشاتتى، ئەمما تولا ۋاقىتلاردا ئۆزىگە ھاي بېرىپ بېسىلىپ قالاتتى؛ بوپتۇ، يىغىلىپ تۇرسۇن، داموللام قەيەرگە ئەكىتتەتتى، بەر-بىر مۇشۇ ئۆيگە خىراجەت قىلىدۇ، قانچە چىق يىغىلسا شۇنچە ياخشى ئەمەسمۇ! ۋاقتانىۋاق كەلگەندە، بىرەر جۈپ ئالتۇن بىلەزۈك، بالىلارغا ئاتا پىرقانچە جۈپ ھالقا، ئۈزۈك قىل-دۇرۇپ قويسام، قالغىنىغا ئۆي - بىسات ئېلىپ يېڭىلاپ، بىرەر ئۆيىنى زىلچا - گىلەم بىلەن قىزارتىپ، مېھمان باشلىغۇدەك قىلىپ قويسام... يەنە ئېشىپ قالغۇدەك بولسا، چىڭ مەرۋايىت-تىن بىر-ئىككى سەر ئېلىپ بوينۇمغا ئاسسام... ئائىلە خانىم ئۆز-گە ھاي بېرىپ بېسىلىپ قالغان چاغلاردا، گامى مۇشۇنداق خىياللاردا بولۇپ كۆڭۈل تىندۇراتتى، لېكىن بۇ خىياللار خا-نىمغا نىسبەتەن بىر سىر ئىدى، بۇنى يالىڭاچ ھالدا قويغىلى

بولمايتتى. بۈگۈن غەللىنى ئاچماقچى بولغان پەيت ئوبدان پۇرسەت بولغاچقا، باشقىچە يول بىلەن سۆزلەپ، ئىچىنى بو- شتۇبلىشقا بولاتتى، شۇڭا نائىمە خانىم پۇرسەتنى قولدىن بەرمەي سۆز ئاچتى:

— غەللە قاچان ئېچىلاركىن، دەپ چوڭ - كىچىك ھەم مېنىز ئۇزۇندىن زار بولۇپ كەلدۇق، ھەرقانداق بولسا بۇ- گۈن ئېچىلغانلىقىنى كۆرگۈدەكمىز، ھازىر خۇشلۇقىمىز ئىچى- مىزگە سىغمايۋاتىدۇ، — دېدى خانىم ئۇلۇغ - كىچىك تىنىپ. خانىمنىڭ پىكىرى بارلىقىنى ئۇزۇندىن بايقاپ كەلگەن داموللام بۈگۈن بۇ پىكىرنى ئاڭلاپ باقماقچى بولۇپ ئاتاين قۇلاق سالدى. خانىم ئەلەم بىلەن يەنە سۆزلەشكە باشلىدى: — ھازىر ئۆيىمىز كانايغا يەتكۈچە قەرزگە بوغۇلۇپ كەت- تى. ئەلا خېنىم ئۈچ قېتىم داستىخان قىلىپ كەلدى، بىز بولساق بىر قېتىم ياندۇرقى قىلالىدۇق. ھاجى خېنىم، ئامانگۈل خېنىم، ئاچىمىز خېنىملارمۇ قانچە - قانچە داستىخان قىلىپ كېلىپ، گەدىمىزگە ئارتىپ قويۇشتى، ياندۇرايلى دېسەك، ئۆيىنىڭ ھالى تەك، تاپقان پۇللىرى غەللىگە چۈشۈۋەردى، بىزنى كىم دېسە ھاجى داموللامنىڭ قۇشناچى دەپ خەقنىڭ ئاغزىغا بىر كېلىدىكەنمىز، ئېتى ئۇلۇغ، سۇپرىسى قۇرۇق دېگەندەك، مەنمۇ داستىخان ياندۇرغۇدەك ھالى يوق قۇشناچىم بولۇپ كېلىۋەردىم. بۇنداق تەرەپلىرى بىلەن س- لىنىڭ بىر قىللىق كارىلىرى يوق، تاپقان - تەرمەكلىرىنى چاچ- قانغا كېپەك ئالدۇرماي، غەللىدە ساقلايلا، بار خىجالەتنى ئۆ- زۈم چېكىمەن! بىر يەرگە بېرىشقۇ يىراق تۇرسۇن، ئىشىكتىن بېشىمىمۇ چىقىرالمايدىغان بولۇپ قالدىم، ئادەمگە رەچىلىك

تىنمۇ چىقىپ كەتتىم.

— يائۇللا، توشۇپ كېتىپتىكەنلا! — دېدى داموللا ئىستىھزا ئارىلاش كۈلۈپ، بىر ئازدىن كېيىن كۈلكىسىنى بېسىپ داۋام قىلدى، — سىلىچە بولغاندا، داستىخانغا — داس تىخان ياندۇرسا ياكى بىرىنىڭ بارىكالىسىغا داستىخان كۆتۈرۈپ بارسا ئادەمگەرچىلىك بولۇپ، ئۇنداق قىلمىسا، ئادەمگەرچىلىك بولمايدىكەن — دە!؟

— ئەلۋەتتە شۇنداق، بار تاۋىقىم — يان تاۋىقىم ئەمەسمۇ!

— سىلىنىڭ بۇنداق چۈشەنچىلىرىگە كەمسىلىرى قوشۇۋالماستىكەن، — داموللا بىر ئاز توختاپ، ئالدىدا مۇزلاپ كەتكەن چايىنى بىر يولى ئىچىپ تۈگىتىپ، ئاندىن داۋام قىلدى، — ھەرقايسىلىرىنىڭ كۆتۈرمە كىچى بولغان داستىخانلىرى ئادەملەر بىلەن ئادەملەر، ئائىلىلەر بىلەن ئائىلىلەر ئوتتۇرىسىدا بولۇۋاتقان ئادەت — رەسمىيەتلەرگە قارىتىلغان، شۇنداققۇ! كوچىلاردا مەزە كۆتۈرۈپ كېتىۋاتقانلار ياكى داستىخان — تاۋاقلارنىڭ ئېغىرلىقىدىن زەمبىلىگە سېلىپ كۆز كۆز قىلىپ كېتىۋاتقانلار بەلكى ئۆزلىرىنىڭ چۈشەنچىسىدىكى ئادەمگەرچىلىككە كېتىۋاتقاندۇ. ئەجەب، ئۇلارنىڭ داستىخانلىرى تۇرمۇشتا ھېچ نەرسىدىن خىجالىتى بولمىغان بايلارنىڭ، بايلىقى ئېشىپ — تېشىپ كەتكەن قازى — قۇزات، ئەمەلدار بەگلەرنىڭ ئۆيلىرىگە، شۇ ئۆيلەردىكى خان — ئاغىچىلارنىڭ بارىكالىسىغا بولۇۋاتىدۇ. بۇ خۇددى ياغلىق ئۈچەيگە ياغ تىققانداك بىر ئىش ئەمەسمۇ؟! بۇنى قانداقمۇ ئادەمگەرچىلىك دېگىلى بولسۇن! مېنىڭ قوشۇماسلىقىمنىڭ سەۋەبلىرى مانا

مۇشۇ يەردە! خېنىملارنىڭ كۆتۈرۈپ ماڭغان داستىخانلىرى
كوچىلاردا سەرسان بولۇپ، ئاچ - يالىڭاچ يۈرگەنلەرگە، تۈل
خوتۇن، يېتىم ئوغۇللارغا ۋە ئۇلارنىڭ ئۆيلىرىگە زادى بار-
مايدۇ. بىزنىڭ بالىلىرىمىز ھامامنىڭ كۈلخانسى گۈلەختە
ياتسا، كوچىلىرىمىز تىلەمچىلەر بىلەن تولۇپ كېتىۋاتسا،
شەھەردە كەمبەغەللىك، ئاچ - يالىڭاچلىق، قەھەتچىلىك
ھۆكۈمرانلىق قىلىۋاتسا، بۇ خارۇزارلىققا ھېچكىم ئادەم-
گەرچىلىك قىلمىسا، بۇ قانداق بولغىنى! بۇ ئىشلارنى خۇدا
راۋا كۆرەرمۇ؟! بۇنى ئۆزلىرىمۇ ئوبدانراق ئويلاپ كۆرسىلە
خېنىم! - داموللامنىڭ لەۋلىرى ۋە ساقاللىرى تىترەيتتى،
ئائىلە خېنىم داموللامنىڭ غەزەپ تۈسى ئالغان سۈرلۈك قىيا-
پىتىگە تىك بېقىپ قارىيالمىدى، يەر بېقىپ چىم تۇردى، دامول-
لام ئالدىرىماستىن سۆزىنى داۋاملاشتۇردى، - ئوبدانراق ئوي-
لىسىلا، بىز مۇشۇ قەشقەردە تۇغۇلۇپ ئۆستۈك. بىزنىڭ كۈنىمىز
ئىنشا ئاللا بىرقەدەر ياخشى، قولىمىزدىن قانچىلىك ئادەم-
گەرچىلىك كەلسە، بىز ئۇ ئادەمگەرچىلىكنى ھالاۋەتتىن كېرى-
لىپ، بۇرنىدىن ياغ تېمىپ تۇرغان ئاغىچا - خېنىملارنىڭ
بارىكالىسىغا قىلماستىن، بىچارە زەئىپ يېتىم - يېسىرلەرگە،
سەرسان بولۇپ يۈرگەن يوقسۇللارغا قىلىشىمىز كېرەك، شەھىر-
مىزدە بايلىق ئازچىلىقنىڭ قولىغا توپلانغان، كەمبەغەللىر
ناھايىتى كۆپ. بىزنىڭ قۇربىمىز ھەممىگە يەتمەيدۇ. ئەمدىگە
نە ئون نەچچە يېتىم بالىغا ئادەمگەرچىلىك قىلىۋاتىمىز. ھا-
سىل كالىم، ئىككىمىز بىر ئادەمگە ئوخشاش يېقىن ھەم قەدى-
ناس، ئۇنداق بولغانىكەن، مەن قىلغان ئىش سىلىگىمۇ تەئەللۇق.
مۇبادا قۇربىمىز يەتكەن بولسا، پۈتۈن شەھەر، پۈتۈن قەشقەر

دىكى ئاجىز يېتىملەرگە ئاش بېرىپ بېشىنى سىيلىغان بولساق
 بەك ياخشى بولاتتى. ئامال قانچە! ھازىر بايلار، ئۆلىما -
 ئەشرەپلەر، ئەمەلدارلار، شەيخ - مۆتىۋەللىلەر بۇ ئىشنى قوللاش
 ئۇياقتا تۇرسۇن، بەلكى قارشى چىقىۋاتىدۇ. ئۇلار مەدرىسە
 ۋە خىمىلىرىدىن بىر نەرسە ئاجرىتىپ بېرىشكە مۇتلەق رازى
 ئەمەس، ئۇلارنىڭ ئويى - خىيالى ئۆز يانچۇقىنى تولدۇرۇشتا،
 ئەمما بۇ غەللىلە ساندۇقتىكى نەرسىلەر ماڭا تەۋە، بۇنى يۈرت
 خەلقى ئالدىغا قويغان، ئالمىسام رەنجىيدۇ، ماقۇل دەپ ئال-
 دىم. بۇ پۇللارنى ئۆز خەجىمگە سەرپ قىلسام توغرا كېلەمدۇ -
 كەلمەمدۇ، بۇنى مەن ئوبدان چۈشىنىمەن، بىزنىڭ مەئىشتىمىز
 ئوتتۇراھال كېتىۋاتىدۇ، ئائىلىمىز سەدىقە - ئىپھسان يېسە
 توغرا كەلمەيدۇ! بۇ تەرەپلىرىنى ئويلاش كېرەك! كىتابلىرىمىزدا،
 سەدىقە - ئىپھساننىڭ ئىگىسى - كەمبەغەل، ئاجىز، يېتىم -
 يېتىم، مىسكىنلەر، دەپ بايان قىلىنغان، شۇنىڭ ئۈچۈن
 غەللىگە بىزنىڭ چاڭ سېلىشىمىز توغرا ئەمەس، بۇنىڭ ھەغدا
 ئىگىسى كوچىدا ئاچ - يالىڭاچ قالغان كىيىمىمىز، ئاش - نان -
 سىز، ماكانىمىز، ئىگە - چاقىمىز يېتىم - يېسىرلەر، بىز شۇلارغا
 ئادەمگەرچىلىك قىلىپ، ھالىدىن خەۋەر ئالساق، ھەق جايىغا
 تەڭگۈزگەن بولىمىز! - سۆز بۇ يەرگە كەلگەندە خانىمىنىڭ
 كۆزلىرىدىن ۋە چىرايىدىن قاتتىق تەسىرلەنگەن ۋە مەقسەتنى
 چۈشەنگەن ئالامەتلەر كۆرۈنۈشكە باشلىدى، بىر قاراش بىلەن
 بۇ خىل ئۆزگىرىشنى سەزگەن داموللا بۇ ھەقتىكى سۆزىنى
 توختىتىشنى خوپ كۆردى - دە، بۇرۇلۇپ ئوغلغا قارىدى:
 - ئوغلۇم، - دېدى ئۇ ئىش بۇيرۇماقچى بىنولۇپ، -
 ئۇچقاندەك چىقىپ يېتىمخاننىڭ خەلىپە تىلەرنى قىچقىرىپ كىرگىن!

ئائىلە خانىم بۈگۈن قەدىناسى داموللامدىن ئەھمىيەتلىك دەرس ئالدى. كۆڭلى يورۇپ، چىرايى ئېچىلدى. روھى كۆ- تۈرۈلۈپ قالغاندەك بولدى، شۇڭا مەخسۇم ئوغلىغا يېقىملىق قاراپ:

— ئويدان بالام، چاپسانراق قىچقىرىپ كىرگىن، يۈگۈر، چاپسان بول! — دەپ داموللامنىڭ بۇيرۇقىنى كۈچەيتتى، بۇ ئۇنىڭ تەشەببۇسىغا قوشۇلغانلىقىنىڭ ئىپادىسى ئىدى.

موللا ساۋۇت باشلىق بىرنەچچە خەلپەتلەر كىرگەندە، ئائىلە خانىم ئىچكىرى ئۆيگە كىرىپ كەتكەنىدى.

— كېلىشىلسە، كېلىشىلسە! — دېدى داموللا خەلپەت- لەرنى قىزغىن قارشى ئېلىپ.

خەلپەتلەر تۆرگە ئۆتۈپ، قائىدە بويىچە بەقەسەم كۆرۈپ- لەر ئۈستىدە يۈكۈنۈپ ئولتۇرۇپ پاتىھە قىلغاندىن كېيىن، خىز- مەتكە بىز تەييار، دېگەندەك ئۇستازغا قاراشتى. ئۇستاز ئۇلار- غا قانداقتۇر بىر ئەرزىمەس ئىشنى ئېيتىشقا ئېغىز ئاچالماي- ۋاتقاندەك ئوڭايىسىزلىنىپ، بىر خەلپەتلەرگە، بىر غەللىە سان- دۇققا قاراپ ئاخىر سۆز ئاچتى:

— ھەرقايسىلىرىنى قىچقارتىشتىكى مەقسەت، — دېدى ئۇ ئاستا، ۋەزىمىن سۆزلەپ، ئۇنىڭ ئاۋازى تىترەپ چىقاتتى، — مەن ماۋۇ غەللىنى ھەرقايسىلىرىغا تاپشۇرماقچىمەن، ئىچىدىن نېمە چىقسا، قانچىلىك بولۇشىدىن قەتئىينەزەر، ھەممىسى ھەرقايسىلىرىغا ھېساب بولسۇن! قېنى كىم ئاچىدۇ، مانا ئاچقۇچ.

خەلپەتلەر ھەيران بولۇپ بىر- بىرىگە قاراشتى، چۈنكى ئۇلار غەللىنىڭ سىرىنى، ئىچىدە زادى نېمە بارلىقىنى چۈشەنمەيتتى.

دانشمەن غۇرۇرنى يوشۇرۇن ساقلايدۇ، دېگەندەك داموللا غەللىدىن ئىبارەت بۇ سىرنى ئىنتايىن مەخپى تۇتۇپ، ھېچ كىمگە تىنمىغانىدى. ئائىلە ئەزالىرى گەرچە بۇ سىرنى قىسمەن بىلىسۇمۇ باشقا بىرلىرىگە دەپ يۈرمەيتتى.

— قېنى، كىم ئاچىدۇ، تۇتسىلا موللا ساۋۇت خەلپەت، — دېدى ئابدۇقادىر داموللا ئاچقۇچنى تەكلىپ.

موللا ساۋۇت خەلپەت بىسىملا ئېيتىپ غەللىنى ئاچتى، ئوڭتۇرۇپ ئىچىدىكى پۇللارنى ئوتتۇرىغا تۆكتى. بىرنەچچە قول تەڭ ھەرىكەتكە كېلىپ قەغەز پۇل، تەڭگە پۇللارنى ئاي رىپ ساناشقا، لېپاپ ئىچىدىكى پۇللارنى ئاجرىتىپ قوشۇشقا كىرىشتى. داموللا دومىلاپ چەتلەپ كەتكەن تەڭگىلەرنى تۇتۇپ، توپقا قوشقاچ ئاستا سۆزلەشكە باشلىدى:

— بۇ پۇللارنى ئېنىق ساناپ، ئاۋۋال دەپتەرگە ئور- ناتسىلا، ئىككىنچى قەدەمدە سەرىپى بىلەن بالىلارغا خىراجەت قىل- سىلا، بىر تىيىن، بىر مىسقال پۇل ئۇيان- بۇيان بولۇپ كەت- مىسۇن! — ئۇ، سۈرلۈك ۋە تەسىرلىك قىلىپ داۋام قىلاتتى، — ئىش ئېغىر، ۋەزىپە چوڭ. خەلق ئۈستىدىكى ئازاب - ئوقۇ- بەت، مىللەتنىڭ تەنەززۈلى تېخىمۇ ئېغىر، — دېدى ئۇ ھەسرەت بىلەن ئۇلۇغ - كىچىك تىنىپ. ئۇنىڭ ھەربىر سۆزى تەسىر- لىك ئاڭلىناتتى، — قانداق قىلىمىز، قولمىز قىسقا، دەپ قاراپ تۇرۇشقا تېخى بولمايدۇ. كۈچ يەتكەن يەرگىچە تىرىشىپ- تىر- مىشىپ، ئازدۇر - كۆپتۇر چارە قىلىمىز، تاڭلا مەھشەر كۈنى ئاللاننىڭ ئالدىدا يەرگە قاراپ قالمىز. بىچارە مىللەت، بى- چارە خەلق ھازىر كانارىغا ئېسىلغان بىر پارچە خام گۆش بولۇپ قالدى، زالىم ھۆكۈمرانلار، ئەغيارىلار بەس - بەس

بىلەن خام تالاش قىلماقتا. بايلار، ئۇلار، ئۇلار - ئەشەرەلەر، ئە -
مەلدار - بەگلەر ئۆز بايلىقىغا ۋە ئىمتىياز ھوقۇقلىرىغا مەغ-
رۇرلىنىپ، مەنئى جەھەتتە بىخۇدلاشتى، بەلكى ئۇلار خەلق-
نىڭ خانىۋەيران بولۇشى، ئاچلىق - يالساچلىق ئازابىدا خۇ-
راپاتقا يۈزلىنىشى ھېسابىغا ئۆزلىرىنى تېخىمۇ بايلاشتۇ-
رۇش يولىغا ئۇرۇنماقتا. خەلقنى كەمبەغەللەشتۈرۈش، ئاممىنى
نادانلاشتۇرۇش يولىغا ئۇرۇنماقتا، خەلقنى كەمبەغەللەشتۈرۈش،
ئاممىنى نادانلاشتۇرۇش ھېسابىغا ھوقۇق - ئىمتىيازلىرىنى كۈ-
چەيتىشكە تىرىشماقتا. مىللەت غېمى، خەلق قايغۇسى ئۇلارنىڭ
ئۇخلاپ چۈشكىمۇ كىرمەيدۇ.... ئەھۋال ئېغىر، بەك ئېغىر!...
ئىستىقبال قايغۇسى ھەممىدىن ئېغىر!...

توققۇزىنچى باب

ئاللا، ھىممەت كەمەر ئاتا قىلسۇن!

ئىتتىپاق كۈچىدىن غايىل بولماھېچ،
تاشنى تالقان قىلۇر بىرلەشكەندە چىش.
(بېدىل)

«بۈگۈن ئابدۇقادىر داموللام نۇتۇق سۆزلەيدۇ.» دېگەن خەۋەر ئاڭلانغاندىن كېيىن، شەھەردە قانداقتۇر غەيرىي تەبىئىي جانلىنىش پەيدا بولدى. تەرەپ - تەرەپتىن تالىپلار، خەلىپەتلەر، داموللا - ئىماملار توپ - توپ بولۇپ خانلىق مەدرىس تەرەپكە ئاقاتتى. مەدرىس ئىچى بىر پەستە ئادەمگە تولدى. ئادەملەرنىڭ كۆپلۈكىدە سەينا تارلىق قىلدى. ئادەملەر خۇددى ئاتارنىڭ دانىسىدەك سانجاقلاشتى. ئۇلارنى كۈچلۈك تەقەززالىق ۋە ھاياجان قاپلىمغانىدى. ھەممە ئادەمدە ئابدۇقادىر داموللىنىڭ جامالىنى كۆرۈش، نۇتقىنى ئۆز قۇلقى بىلەن ئاڭلاشتەك قىزغىن ئىستەك چاقنايتتى. چاپسانە

راق كەلسە ئىكەن، سۆزىنى تېز رەك ئاڭلىساق ئىكەن، دەيدىغان
بىتاقەتلىك مىنۇتلار ئۈستىگە ئابدۇقادىر داموللا يېتىپ كەلدى.
دېڭىزدەك چايقىلىپ تۇرغان خەلق توپى خۇددى قىلىچ بىلەن
چىققانداك ئىككىگە بۆلۈنۈپ، ئوتتۇرىدىن يول ئاچتى.

ئابدۇقادىر داموللا بىر توپ قازى، داموللا، خەلپەتلەر
بىلەن بىرلىكتە سالماق قەدەم تاشلاپ، ئاممىنىڭ سالماق
سالام، ھۈرمىتىگە ھۈرمەت قايتۇرۇپ كىرىپ كەلدى. موللا
ئىسلام داموللا، ئوبۇلقاسم قازى، ئابدۇغوپۇر داموللا، قۇتلۇق
ھاجىم شەۋقى، موللا ساۋۇت خەلپەت، ئىمىناخۇن خەلپەت، يەنە
نۇرغۇن مەرىپەتپەرۋەر زاتلار داموللام بىلەن بىللە كەلگە-
نىدى. بۈگۈنكى پائالىيەت، سۆزلىنىدىغان نۇتۇق، ئېلان قى-
لىنىدىغان «نەسىھەتتى ئامما» يۇقىرىقى كىشىلەر بىلەن بامەس-
لىھەت بولغانىدى. بۇ زاتلار ئاممىنىڭ ئىززەت - ھۈرمىتى،
قىزغىن ئالقىشى ئاستىدا ئوتتۇرىدىن ئۆتۈپ، سەيپاننىڭ
غەربى - مەسچىت ئايۋانچىسىنىڭ ئالدىدىكى سۇپىغا چىققاندىن
كېيىن، ئارقىغا قايرىلىپ كۆپچىلىككە ئومۇمىي ھۈرمەت بىل-
دۈرۈشتى. ئاندىن ئۇلار بىر مىنۇتتەك شىۋىڭلىشىپ، ئىما -
ئىشارەتلەر قىلىشقاندىن سوڭ، قازى ئابدۇقادىر داموللىنى
سۆزگە تەكلىپ قىلىشتى.

— قېرىنداشلار، ۋەتەنداشلار! — دەپ سۆز باشلىدى
ئابدۇقادىر داموللا ئاۋازىنى كۆتۈرۈپ، كۆپچىلىك خۇددى
تىنىق سۈدەك تىنىچ تۇرۇپ قۇلاق سالاتتى، داموللا ئۈنۈزىگە
قادىلىپ تۇرغان مىڭلىغان ئوتلۇق كۆزلەرگە تەكشى نەزەر
تاشلاپ چىققاندىن كېيىن، ھەمدۇ - سانا ئوقۇدى، بىرمۇنچە
ئايەت - ھەدىسلەرنى سۈدەك گۈرگۈرەپ ئوقۇۋېتىپ، ئاندىن ئەس-

لى مۇددىتىغا كەلدى، — خەلقىمىز ھازىر ئىنتايىن دەھشەتلىك ئېغىر ئەھۋالدا تۇرماقتا، زۇلۇم — زالالەت، ئاسارەت، جاھالەت، نادانلىق، خۇراپاتلىق، مەرىپەتسىزلىك، ئىتتىپاقسىزلىق ۋا بالىرى بىزنى خار — زەبونلۇققا ۋە زاۋاللىققا يۈزلەندۈرمەكتە. دەھشەتلىك بۇ ئېغىر ئەھۋالنى كۆرۈپ، بىلىپ تۇرغان ھەرقانداق كىشى بۇنىڭغا قاراپ ئېچىنماي، قايغۇرماي، چارە — تەدبىر قوللانماي تۇرالمىدۇ. ھەممىگە مەلۇمكى، خەلقنى، مىللەتنى زاۋاللىقتىن قۇتۇلدۇرۇشنىڭ يېگانە يولى خەلقنى ئويغىتىش، ئۇلارنىڭ كۆزىنى ئېچىش، تەرەققىياتقا، ئىسلاھاتقا باشلاشتىن ئىبارەتتۇر. بىز بۇ يولنى ئەمدىلەتنى باشلىماقتىمىز، ئىجتىھات قىلماقتىمىز، لېكىن بىزدە ئىش تولا، ئادەم ئاز، گەپ كۆپ، ھىمىمەت كەم. بىز بۇ خىزمەتلەرنى ئىشلىمەش ئۈچۈن نۇرغۇنلىغان ھىمىمەت ئەھلىگە موھتاج... شۇنىڭ ئۈچۈن بۈگۈنكى كۈنلۈكتە بېلىگە ھىمىمەت كەمىرنى مەھكەم باغلىغان مەردلەرنى چىن دىلىمىزدىن سېغىندۇق. بەختىمىزگە يارىشا، شۇنچە چوڭ جامە مەردانىلەر بىلەن تولۇپتۇ. ھىمىمىڭىزلارغا ئاپىرىن ئوقۇيمىز. خۇدا ھەممىمىزگە غەيرەت — شىجائەت ئاتا قىلسۇن، ئامىن!...

سەھنىدە گۈرۈلدىگەن ئاۋاز كۆتۈرۈلدى. شاۋقۇن بېسىلىغۇچە بىر ئاز تىنىۋالغان داموللام سۆزىنى يەنە داۋاملاشتۇردى: — دۇنيادا ئىتتىپاقلىشىپ بىر ياقىدىن باش چىقارغان ئەل كۆزلىگەن مەقسەتكە مۇقەررەر يېتىدۇ، ۋە ھالەنكى، بۈگۈن بىز شۇنداق قىلماقچى، ئىتتىپاقلىشىپ بىر ياقىدىن باش چىقارماقچى، بىز مەرىپەت نۇرى بىلەن خەلقنى ئويغىتماقچىمىز. تەشۋىقات — تەرغىبات، پەند — نەسىھەت

مەتلەرنى يولغا قويۇپ، ھەممىنى ئىنساپقا دالالەت قىل
ماقچىمىز. قېرىنداشلار، تۆۋەندە بىز دىققەت - ئېتىبارىڭىزلارغا
«نەسىھەتتى ئامما» نى ئوقۇپ ئاڭلاتماقچىمىز، قۇلاق سېلىپ
ئاڭلىڭىزلار!...

بىسىمىلاھىر رەھمانىر رەھىم

(رەھىمدىل، شەپقەتلىك ئالانىڭ نامى بىلەن باشلايمەن)

ئىسلامىيەت ئالىمىنىڭ دانىشمە نلىرى ۋە دىيانەت
دۇنياسىنىڭ ئىخلاسمە نلىرىگە روشەن ۋە ھەۋەيدا (ئوچۇق)
بولسۇنكى، ھازىر ۋە كەلگۈسىنىڭ بەخت - سائادىتى ۋە شا-
راپەتلىرى ئىمان (نىيەت) ۋە ياخشى ئەمەل (ياخشى ئىش)-
لەرنى قىلىش بىلەن ھاسىل بولۇر. شۇنىڭ ئۈچۈنمۇ ئىسلام
دىنىنىڭ مۇقەددەس قانۇنى بولغان قۇرئانى كېرىمنىڭ بىر
قانچە يېرىدە ئىماننى (نىيەتنى) ياخشى ئەمەل (ئىش)
بىلەن كۆرسىتىش ھەققىدە، يەنى دەلدا ياد ئەتكەننى ئە-
مەلدە بەجا كەلتۈرۈش توغرىسىدا ئالاھىدە ئايەتلەر كە-
تۈرگەن.

ھەرقانداق بىرىش ياخشى نىيەت بىلەن بولمىسا، ئۇ
قىلچە پايدا بەرمەيلا قالماستىن، بەلكى يامان ئاقىۋەتكە كى-
رىپتار قىلىدۇ. ئىمان (نىيەت) قانچە ياخشى بولغان بىلەن،
ئۇ پايدىلىق ئەمەل (ئىش) بىلەن بىرلەشتۈرۈلمىسە، كامالەتكە
يېتەلمەيدۇ. بۇ سىرلاردىن مۇتبۇەر - پېشقەدەملىرىمىز ۋە ئىلىكىپ
ردىكى ئۆلىمالىرىمىز خەۋەردار بولۇپ، پۈتۈن غەيرەت - شىجا-
ئىتىنى ياخشى ئىشلارنى قىلىشقا، ئۇنى باشقىلارغا بىلدۈرۈپ
ھەقىقەتنى تونۇشتۇرۇشقا سەرپ قىلىشتى. ئۇلارنىڭ كۆرسەت-
كەن غەيرەت - شىجائەتلىرى سايمىسدە ھەقىقەت نۇرى تامام

ئالەمگە ئاشكارا بولدى، ئىتتىپاقلىق، ئىلىم - مەدەنىيەت، ئىنسانىيەت ۋە ئادالەت ئۆز قۇدرىتىنى نامايان قىلدى. جەمئىيەت - زۇلۇم، ئىختىلاپ، ئىككى يۈزلىمىلىك ۋە ئىنسانىيەتلىك (جاھالەت) - لەر زاۋاللىققا يۈز تۇتتى. ھەقىقەتنىڭ ئابروىيى ۋە ھەيۋەتتىن ئۇنىڭغا خىلاپ ئىش قىلغۇچىلار ھەيرانلىق ۋە غەم - ئەندىشە ئىچىدە قالدى. بۇ بولسا ياخشى نىيەت، ياخشى ئەمەل، مەللەرنىڭ نەتىجىسى ھەم خاسىيەتتۇر. تۆۋەندە بايان قىلىنغان ياخشى بولغان ياخشى نىيەت، ياخشى ئەمەل، مۇنۇلار: ئىنسانىيەت، پاكىزلىققا، پاكىزلىققا رىئايە قىلىش، ئىبادەت (ھەقىقەت بويىچە - نۇش)، ئىتتىپاقلىق، ئۇيۇشقا قىلىش، نەسىھەت (ئەلگە مەدەنىيەت قىلىش)، دوستلۇق ئىنسانىيەت ۋە ئادالەت، كېڭىيىش، دىننى خىيانەت ۋە ئاداۋەتتىن پاك قىلىش، سېخىيلىق، ئىسلامداھ قىلىش روھى بولۇش، چىداملىق ۋە ئېغىر - بېسىق بولۇش، كۈزەل ئەخلاقىي پەزىلەتكە ئىگە بولۇش، ئۆز ئارا كۆيۈنۈش ۋە ياردەم بېرىش، ياخشى ئىشلارغا ئىنتىلىش، ئىتتىپاقچىلىق ۋە ئىشەنچلىك بولۇش، ئىلىم ئۆگىنىش ۋە پائالىيەتلەرگە ئۆگىنىش، ئىنسانىي مۇناسىۋەتنى بىلىدۇرۇش، ياخشىلارغا مەنپەئەت يەتكۈزۈش، كۆيۈمچانلىق، ساداقەتلىك، كەڭ قولىمۇق، ساخاۋەتلىك، ياخشىلىق، تەدبىرلىك، راستچىلىق، ھەر ئىشنى توغرا يولپۇرۇققا بىنائەن قىلىش، ياخشى يولغا مېڭىش، يامان يولدىن قايتىش قاتارلىقلار ئىسلامىيەتتە بۇيرۇلغان ياخشى ئەمەللەردۇر. ئۆتكەندە يۇقىرىدا ئېيتىلغان ياخشى ئەمەللەر بارلىق ئەھلى ئىسلامغا ئۆزلىشىپ، ھەقىقەت كىشى ئۇنى ئۆزىنىڭ ئۆلچىمى قىلغان، ئىشلار بولسا، كىتابنىڭ، پەيغەمبەرنىڭ ۋە مۇنەۋۋەر پېشەقەدەملەرنىڭ كۆرسەتمىسى ھەم يولپۇرۇقى بويىچە بولغانىدى. غەلبە ۋە يېتەكچىلىكىمۇ ئەھلى ئىسلامنىڭ مەخسۇس نېسىۋىسى بولۇپ، «ئىززەت - ھۆرمەت تەڭرىگە، پەيغەمبەرگە

ۋە ئۇلارغا سادىق كىشىلەرگە» دېگەن ئايەتنىڭ ھۆكۈمىگە
ھۇۋاپىق ئىش بولغانىدى.

قاچانكى، ئەھلى ئىسلامنىڭ ئەخلاقلىرى بۇزۇلدى،
ياخشى ئىشلار بىلەن شۇغۇللىنىشقا نۇقسان يەتتى. ئىت-
تىپاقلىق يوقالدى، ھۇرۇنلۇق ۋە بىكارچىلىقلار، زۇلۇم ۋە
خىيانەتچىلىكلەر مەيدانغا چىقتى. ئىلىم - مەرىپەت كېمەي-
دى، پۈتۈن ئەھلى ئىسلامنىڭ شۆھرەتى يوقىلىپ،
خارۇزارلىققا يۈزلەندى.

پېشقىللىرىمىزنىڭ ئەخلاقى ۋە ئەسەرلىرى ئۇنتۇلۇپ،
خۇرپاتلىق باش كۆتۈردى، ئىززەت - ئابرويلار قولدىن كەت-
تى. ئەجەبىيلىك ۋە تىنىمسىزگە قول ئۇزارتتى. «ھەر قانداق
ئەل ئۆز ئابروىنى ئۆزى يوقاتمىغۇچە ئاللا ئۇنى يوقات-
مايدۇ». دېگەن ئايەتنىڭ مەنىسى ئەمەلىيەتتە ئىسپاتلاندى.
ئىنساپ بىلەن ياخشى مۇلاھىزە قىلىساق، بۇنداق يامان
ئاقىۋەتكە ئۆز قىلمىش ھەرىكەتلىرىمىز، ئۆز پېئىلى ئېتىبا-
رىمىز سەۋەبچىدۇر، شۇنىڭ ئۈچۈن بۈگۈن بىر پەرىشانلىق
ۋە خارۇزارلىققا، ئازاب - كۈلپەت، غەم - ئەندىشىگە گىرىپتار
بولۇپ، پۇشايمان ۋە ھەسرەت - نادامەت چەكمەكتىمىز. ھازىر
زىرائەت (دېھقانچىلىق)، سودا - سانائەت جەھەتتە، باشقا
مىللەتلەردىن تۆۋەن تۇرماقتىمىز! كېلىڭ ئەي قېرىنداشلار!
ئۇدۇنيا، بۇ دۇنيالىق بۇرادەرلەر! بىز ئىلگىرىكى تارىخىي
تەرەققىياتنىڭ سەۋەبلىرىنى تەتقىق قىلايلى، ھازىرقى
تۆۋەنلىكىنىڭ ئۆزىمىزدىكى ئۈمىدىمىزنىڭ، ھۇرۇنلۇق ۋە جۈر-
ئەتسىزلىكتىن كېلىپ چىققانلىقىنى تونۇپ يېتىپ، ناچار
ئەخلاقىتىن يانايلى، ھازىرقى تەنەززۇلدىن غەم - ئەندىشە
قىلايلى! ئالىملىرىمىزنىڭ پېشىمگە ئېسىلىپ، ئۇلارغا ئۈمىد
باغلايلى! ئالىملىرىمىزمۇ زىممىسىدىكى ۋەزىپىسىنىڭ ئېغىر-
لىقىنى تونۇپ، ياخشى ئەمەللەرنى خالايمىقا ئەينەن يەت-

كۈزسۇن، ئۇلۇغ پېشىۋاللىرىنىڭ تېلىماتلىرىنى مەجلىس
ۋە سورۇنلاردا بايان قىلسۇن، خەلق ئاممىسىغا ياخشى - يا-
ماننى چۈشەندۈرۈپ، ئەخلاقى، ئەقلىي تەربىيىلەر بەر-
سۇن، ئەسىرى (زامانىۋى) يېڭى يوللارنى كۆرسەتسۇن!
شۇنىڭ بىلەن خەلقىمىز يېتىم - يېسىر، غىرىب - غۇرۇلار-
نىڭ ھالىدىن خەۋەر ئېلىش ئۈچۈن ئۆشەر - زاكات، سەدىقە
قە - ئېھسان ۋە ماددىي ياردەملىرىنى ئاجرىتىپ، قوللىدىكى
ئىقتىسادنىڭ سەرپىياتىنى توغرا باشقۇرسۇن! خەلق ۋە مىل-
لەتكە، شۇنداقلا ئەلگە خىزمەت قىلسۇن!

ئەر ۋە ئاياللارغا ئىلىم ئۆگىنىشنىڭ پەرزلىكىنى مۇ-
لاھىزە قىلىپ، ئۇنىڭغا دىققەت - ئېتىباردىمىزنى قوزغىشىمىز،
خوتۇن - قىزلار ئۈچۈن مەخسۇس مەكتەپلەرنى ئېچىشىمىز
لازىم، چۈنكى كىچىك بالىلار نادان ئانىسىنىڭ تەربىيىسىدە
دىكى چاغدا، يامان ئىللەت ۋە بىلىمىمىزلىككە گىردىپتار بول-
سا، كىچىكلىكىدە ئادەتلەنگەن ئۇ ئىشتىن قۇتۇلدۇرۇش نا-
ھايىتى جاپالىقتۇر.

ئەگەر ئانىسى بىلىملىك ۋە قايىملىق بولسا،
پەرزەنتىنى ياخشى ئەخلاق بىلەن تەربىيە قىلار. بۇنداق
بالىلارنىڭ چوڭ بولغاندا، كامالەتكە يەتمىگەنمۇ ئاسان بولىدۇ،
ھەدىسىمۇ «ھەربىر بالا تۇغۇلۇشتا ئەيىبىمىز، لېكىن ئۇنىڭ
ياخشى - يامان بولۇشى ئاتا - ئانىسىنىڭ تەربىيىسىگە باغلىق.»
دېگەن مەزمۇن بار، ھەممىمىز ئۆزىمىزنى تونۇيلى، كەلگۈسى
ئىستىقبالىنى ئويلايلى، بارلىق چارە - تەدبىرلەرنى قوللى-
نىپ، خەلقىمىزنى، مىللىتىمىزنى زاۋاللىقتىن قۇتۇل-
دۇرۇپ قالايلى!

كۆپلىگەن يوقسۇل ۋە ئىمگە - چاقىمىز بالىلار
ئاش، نان ۋە تۇرمۇشنى دەپ، ئىلاجسىزلىقتىن دىن - ئە-
قىدىسىنىڭ بۇزۇلۇپ كېتىشىدىن بىخەۋەر، ئەجەبىلەرنىڭ
مەكتەپلىرىدە ئوقۇپ، يامان ئاقىۋەتكە يولۇققا قتا. بىز

ئىنسانلىق ۋە مۇسۇلمانلىق بۇرچىمىزنى ئادا قىلىش ئۈچۈن
 غەيرەتكە كېلىپ ئۇلارنى قۇتۇلدۇرۇۋېلىشنىڭ چارىسى
 نى ئىزدەيلى! بۇ زامان غەپلەت ۋە بىپەرۋالىقنىڭ زامانىسى
 ئەمەس، ئويغىنىش ۋە سەزگۈرلۈك زامانىسىدۇر. جاھىللىق
 ۋە نادانلىق دەۋرى ئەمەس، ئىلىم - مەرىپەت دەۋرىدۇر.
 سۇسلۇق ۋە بىكارلىق ۋاقتى ئەمەس، تىرىشىش ۋە غەيرەت
 ۋاقتىدۇر. باشقا مىللەتلەر ئىلىم ۋە مەرىپەت سايىشىدا ھا-
 ۋادا ئۇچۇپ پەرۋاز قىلماقتا. سۇ ئاستىدا بولسا، خۇددى
 قۇرۇقلۇقتا يۈرگەندەك ئەركىن ئۈزۈشمەكتە، بىز تېخى غەپ-
 لەت ئۇيقۇسىدا ياتماقتىمىز. ئۇيقۇ بولسا، ئۆلۈمنىڭ نۇرا-
 دىرى ۋە مۇقەددىمىسىدۇر. بۇ ھالەتتە دائىم ئۇخلىماق بو-
 قىلىش ۋە ئۆلۈم بولىدۇ! ھېلىمۇ ۋاقىت ۋە پۇرسەت بار. جا-
 نابىي ھەقىنىڭ رەھمەت ۋە ئىنايەت خەزىنىسىنىڭ ئىشىكى
 دائىم ئوچۇقتۇر. دۇنيادا ئۈمىدىسىزلىك بىلەن ياشاش توغرا
 ئەمەس. ئىنسان كىچىكلىكىدىن تارتىپ ئىلىم ئۆگىنىشى
 ۋە كەسىپ (ھۈنەر - سانائەت) بىلەن شۇغۇللىنىشى كېرەككى،
 ھەرقانداق ئىشنى ئۆزلۈكىدىن مەيدانغا چىقىرىشنى تەڭرى
 ئىبادەت قىلىمىغاندۇر، يەنى، ھەر بىر ئىش تىرىشچانلىق ۋە
 ئىجتىھات بىلەن تەرىپا بولىدۇ. ھەممە ئىشقا تىرىشچانلىق
 ۋە پىداكارلىق كۆرسىتىش خۇدانىڭ يولبۇرۇقىدۇر. «ئىن-
 ساننىڭ تىرىشچانلىقىغا لايىق نەتىجە باردۇر.» دېگەن ئايەت
 بۇنىڭغا گۇۋاھ، ئىسپاتتۇر.

سالام ياخشى يولغا ماڭغان كىشىلەر!

ئىمزالار:

ھەرقاچان مەسئۇلدۇرمىز: كەمىنە قازى موللا ئىسلام
 داموللا ئەلەم قازى ئىمزا قويدۇم.
 كەمىنە قازى ئوبۇلقاسىم قول قويدۇم.
 موللا ئابدۇغوپۇر داموللا قول قويدۇم.

مەيداننى ھاياجان قاپلىدى. ماقالىنىڭ جانلىق تىلى،
سېھرىي مەزمۇن، قەلەم پاساھىتى تەتبىقلاشنىڭ مەنتىق ئۈي-
غۇنلۇقى ۋە باشقا ئالاھىدىلىكلەر ھەممە ئادەمنىڭ ۋىجدانىنى
ئويغىتىپ، روھىنى ئۇرغۇتقانىدى. شۇڭا ئۇلار ئاخىردا
يەنە قانداق سۆزلەرنىڭ بولۇشىغا تەقەززا بولۇپ، داموللام-
نىڭ ئاغزىغا تەلەپپۇز تۇرۇشاتتى. داموللام ئوقۇلغان ماقالى-
نىڭ غوليازما كۆپىيىشىنى قاتلاپ، خەلپەتلەردىن بىرىگە
بېرىپ، ئاندىن ئاخىرقى سۆزلەرنى قىلىشقا كىرىشتى:

— يۇقىرىدا ئوقۇپ ئاڭلىتىلغان «نەسەھىتى ئامما» ما-
قالىنىڭ مەزمۇنى ۋە غايىسى بىزنىڭ ھازىرقى ئەڭ كەسكىن
جىددىي پىكىرلىرىمىز ۋە مۇددىئا - مەقسەتلىرىمىزنىڭ جەمئىيى-
دۇرا - دېدى داموللا ئۇرغۇلۇق قىلىپ. ئۇنىڭ ئاۋازى تىت-
رەپ چىقاتتى، يىغا تۇتقان ئادەملەردەك چىرايى ئۆمچىيىپ
تەسىرلىك كۆرۈنەتتى، ساقال موپلىرى ئىچىدىن كۆرۈنۈپ تۇر-
غان نېپىز لەۋلىرى بىلىنەر - بىلىنمەس تىترەيتتى. ئۇ داۋام
قىلدى، - بىز بۇ پىكىرلىرىمىزنى، مۇددىئا - مەقسەتلىرىمىزنى
خەلق ئاممىسىغا، مىللىتىمىزگە ئاڭلىتىشىمىز، ئۇلارنىمۇ ۋاقىپ-
لاندۇرۇشىمىز كېرەك، بۇنىڭ ئۈچۈن بىز بۈگۈن بۇ يەرگە جەم
بولغان ھەربىر تالىپ - خەلپەتلىرىمىزگە، داموللا - ئىماملىق
رىمىزغا بۇ ماقالىنى خەلق ئاممىسىغا ئاڭلىتىش، تەشۋىق-
تەرغىپ قىلىشنى ۋە تەن يولىدا شەرەپلىك ۋەزىپە قىلىپ تاپ-
شۇرماقچىمىز. بۇ ۋەزىپىنى ئىجرا قىلىشنى ئىمان ۋە ياخشى
ئەمەللەر جۈملىسىدىن دەپ بىلگەيسىزلەر! ئاللاھەممىزگە
غەيرەت - شىجائەت، ھىممەت كەمەر ئاتا قىلسۇن... ئامىن!...

ئونىنچى باب

راۋاق ئۈستىدىكى سۆھبەت

سەن تاش سائىغۇچە، خەقىنىق
بالىلىرى قۇم سائىغۇچە،
(خەلق سۆزى)

— جانابى جېك ئەپەندى، قانداقلا قالدىڭىزغۇ،
گۈزەل مەنزىرىلەردىن ھۇزۇرلىنىۋاتقان بولسىڭىز كېرەك! —
دېدى كونسۇل راۋاقنىڭ شىمالىي بۇرجىقىدا دۇربۇن سېلىپ
شەھەر ئەتراپىدىكى مەنزىرىلەرنى كۆزىتىپ تاماشا قىلىۋات-
قان جېك ئەپەندىگە يېقىنلاپ.

— بىر رومكا ۋېسكى ئىچكەنچىلىك! — كۆزىدىن دۇربۇن-
نى چۈشۈرگەن ئاق سېرىق ئوڭلۇك، ئېگىز بويلىق، كۈچتۈڭگۈر
قامەتلىك جېك ئەپەندى خۇش خۇي كۈلۈمسىرەپ جاۋاب قىلدى.
— ياخشى... قەشقەر دېگەن مانا مۇشۇنداق، ئولتۇراق
ئۆيلەر بىلەن گۈلىستان باغلار گىرەلىشىپ كەتكەن ساپ ھا-

ۋالىق ھەم مەنزىرىلىك گۈزەل شەھەر، بۇ شەھەرگە يېڭى كەلگەن بولسىڭىزمۇ، مەنزىرىسىدىن ھۇزۇرلۇق ھېس قىلغانلىقىڭىز مېنى تولىمۇ خۇشال قىلىدۇ، — دەيدى كونسۇل ئۇنى قولتۇقلاپ راۋاڭنىڭ شەرقىي تەرىپىگە باشلاپ كېلىۋېتىپ.

ئۇلار ھازىر قەشقەر چىنباغ ئىنگىلىز كونسۇلخانىسىدىكى راۋاڭ ئۈستىدە تۇراتتى. كونسۇل ئەپەندى يېڭىدىن خىزمەتكە كەلگەن جېك ئەپەندىنى بۈگۈن راۋاڭقا تەكلىپ قىلىپ، قەھۋە ئىچكەچ، شەھەر ئەتراپىدىكى مەنزىرىلەرنى تاماشا قىلدۇرۇۋاتاتتى.

سېنتەبرنىڭ باشلىرى، كۈز مەنزىرىسى كامالەتكە يەتكەن، مېۋە — چېۋە مەي باغلاپ، راسا تۆكمە بولغان چاغ. ئىنگىلىز كونسۇلخانىسى (ھازىرقى چىنباغ مېھمانخانىسى) نىڭ شەرقىي شىمالى بۇرجىكىدىكى ياردانلىقنىڭ دوقمۇشىغا سېلىنغان راۋاڭتىن قارايدىغان بولسا، شەھەر ئەتراپىدىكى مەنزىرىلەر — شامالباغ، سەمەن، قورغان، نەزەرباغ، پارقراپ ئېقىۋاتقان تۈمەن دەرياسى، ئېقىن ئىچىدىكى يېشىل شىۋاقلىقلار، ئېتىزلار، تۈگمەنلەر؛ شەرقىي جەنۇبى تەرەپتە گەرچە سېپىل سوقمىسى توسۇپ تۇرسىمۇ، شەھەر ئىچىدىكى قىسىمەن جايلار، جامە — مەسچىتلەر، مەشھۇر مەدرىسەلەرنىڭ پەشتاقلىرى، كەسكەنىيار، جانقورغان، بۇلاق بېشى مەھەللىلىرىدىكى خۇددى دارۋازنىڭ تەختى يەرلىرىدەك ئاسمان پەلەكتە كۆرۈنىدىغان ئۆي — ئىمارەتلەر بىمالال كۆرۈنەتتى. جانابىي جېك ئەپەندى دۇربۇن بىلەن يىراقنى يېقىن قىلىپ مەنزىرە تاماشاسى قىلىۋاتقاندا، جانابىي كونسۇل سۆزلەپ قالدى. جېك ئەپەندى شۇ سەۋەبتىن جاۋابەن سۆزلەشكە مەجبۇر بولدى.

— گۈزەل مەنزىرىلەردىن ھۇزۇرلىنىش مېنىڭ ياخشى ئادەتلىرىمدىن بىرى، — دېدى ئۇ يېقىملىق جاۋاب بېرىپ،
— بۇ بەك ياخشى ئادەت، جانابىي جېك ئەپەندى! —
كونسۇل تېخىمۇ ئوچۇق كۆڭۈللۈك بىلەن سۆزلەپ داۋام قىلدى، —
بېرىتانىيىلىكلەر گۈزەل مەنزىرىلەردىن ھۇزۇرلىنىشنى ئەزەلدىن ياخشى كۆرىدۇ. بۇ بىزدىكى تۇغما خۇسۇسىيەت بولسا كېرەك، شۇڭا دۇنيانىڭ قانداق يېرىدە گۈزەل مەنزىرىلىك جاي لار بولسا، بېرىتانىيىلىكلەر شۇ جايغا يېتىپ بارغان ئېكسپېدىتسىيە تەشكىللەپ، ھېچكىم تاپالمىغان مەنزىرىلىك گۈزەل جايلارنى تاپقان، ئاۋسترالىيىنىڭ تېپىلمىشى مېنىڭ سۆزلىرىمنى تولۇق ئىسپاتلاپ بېرەلسە كېرەك!
— ئەلۋەتتە!

جېك ئەپەندى قىسقىلا سۆز بىلەن كونسۇلنىڭ سۆزلىرىگە قوشۇلغانلىقىنى ئىپادىلىدى.

— رېرەكلىكىڭىزگە مۆلچەزدىن ئىبارتتۇق مەمنۇنمەن، — دېدى كونسۇل تېخىمۇ نېتىكىلىشىپ، — مەنزىرە — ماھىيەتلەرنىڭ تاشقى كۆرۈنۈشى. ئۇنىڭ ئاستىدا نۇرغۇنلىغان قىممەتكە ئىگە بايلىقلار يوشۇرۇنغان، دەپ چۈشىنىدىغان بولساق، ئۇ چاغدا، قەشقەرنىڭ قىممەتلىك بايلىقلىرىدىن تېخىمۇ كۆڭۈل لۈك ھۇزۇر تاپالىشىڭىزغا شەكسىز ئىشەنسەم بولغۇدەك!

— ئىشىنىۋېرىڭ، — دېدى جېك فەتتى ئاھاڭدا، — ئەگەر ماھىيەتنى مۇشۇ يۇرتنىڭ پۈتمەس - تۈگمەس بايلىقى، دەپ ئورتاق چۈشىنىدىغان بولساق، ئۇ چاغدا، ئاۋسترالىيىگە بېرىپ يەرلەشكەن، كانادا، جەنۇبىي ئافرىقىدا ماكانلاشقان بېرىتانىيىلىكلەرنىڭ سۇباتىدىن ئۆزۈمنى كەم ھېسابلاشقا ھەق

لىق ئەمەسمەن! — ئۇ سۆزى بىلەن تەڭ كۆكرىكىنى چىقىرىپ قەتئىيەتلىك بىلەن كونسۇلغا قاراپ قويدى. ئۇنىڭ شۇ تاپتىكى ھەرىكەتلىرىدىن ئالىي قومانداندىن جەڭ ۋەزىپىسى تاپ شۇرۇۋالغان ئوفىتسېرنىڭ ۋەدە بېرىۋاتقان چاغدىكى قەتئىي جاسارەتلىك تۇرقى چىقىپ تۇراتتى.

— رەھمەت! — دېدى كونسۇل كۈلۈمسىرىگەن قىياپەتتە ۋە سىنچى كۆزلىرى بىلەن جېك ئەپەندىگە قارىلىپ تۇرۇپ داۋام قىلدى، — مەن ھىندىستاندا تۇرغان يىللىرىمدا پىلغا توپ-لىمۇ قىزىقاتتىم، چۈنكى ئۇ، زور، ھەم كۈچلۈك، ھەم ئىشچان، ھەم بۇزغۇنچى، ھەم ئاداۋەتچى، ھەم ئۆزىنى قوغداشقا قەيسەر ھايۋان. سىزنىڭ چۈشەنچىڭىزمۇ شۇنداقتۇ، جېك ئەپەندى؟

— داۋام قىلىڭ، جانابىي كونسۇل. سۆزىڭىزگە قىزىق ۋاتىمەن! — دېدى جېك جاۋاب ئورنىدا ئۇنىڭ كۆزىگە قاراپ. — ھەربىر بېرىتانىيەلىك پىلنىڭ خۇسۇسىيەتلىرىگە ئىگە بولۇپ، دۇنيانىڭ ھەرقانداق يېرىدە قەيسەرلىك بىلەن ئۆز بۇرچىنى ئورۇندىشى لازىم دېسەم، بۇنى ھەربىر بېرىتانىيەلىكىنىڭ نورمال ئۆلچىمى دەپ تونۇسام، سىزنىڭچە قانداق بولار؟

— مۇھاكىمىڭىزدىن مەمنۇنمەن، جانابىي كونسۇل ئەپەندى! — دېدى جېك مەمنۇنىيەت بىلەن بېشىنى لىڭشىتىپ، — مېنى قەيسەر پىللىار قاتارىغا قوشۇپ تىزىملاپ قويۇشىڭىزنى ئىلتىماس قىلىمەن، ئەگەر ۋاقتىڭىز يەتسە، گۈزەل قەشقەرنىڭ ماھىيەتلىرى توغرىسىدا ئازراق تونۇشتۇرۇپ قويسىڭىز تېخىمۇ مەمنۇن بولاتتىم.

— بۇ تەلەپنى كۈتۈپ تۇراتتىم — دېدى كونسۇل تا.

ماكىسىنى قاتتىق ئىككى شورا، ئاندىن بىردىنلا جانلىنىپ داۋام قىلدى، — قەشقەرنىڭ ماھىيەتلىرىدىن سۆزلىسەك، شەھەر كوچىلىرى توپىلىق بولسىمۇ، تەڭگە — تىللا چاراڭلاپ تۇرىدۇ. يىپەكلەر خۇددى ئالدىڭىزدىكى تۈمەن سۈيىدەك جىلۋىلىنىپ سوزۇلۇپ ئاقىدۇ. نەزەر دائىرىمىزنى يىراق مەنزىرىلەرگە قاراتساق، بۇ يەردە پىتى بۇزۇلمىغان يەر ئاستى بايلىقلىرى تولۇپ ياتىدۇ. يۇقىرىقىلارنى بۇ زېمىننىڭ ماھىيىتى دەپ تو- نۇساق، بىزنىڭ قىزىقىپ كۆڭۈل قويۇشىمىزغا ئەرزىمەسمۇ! — سۆز بۇ يەرگە كەلگەندە، كونسۇل قانداقتۇر بىر توغرىدا ئوي- لىنىپ جىم بولۇپ قالدى، شۇ ئارىلىقتا ئۇ، ئۆچۈپ قالاي دې- گەن تاماكىسىنى قاتتىق شورا تۇتاشتۇرۇشقا ئۇرۇندى، تاما- كىنى ھەربىر شورىغاندا، ئۇنىڭ قوۋۇزلىرى خۇددى ئۇيۇپ تاش- لىغاندەك ئىچىگە كىرىپ كېتەتتى، خېلىدىن كېيىن، ئېغىز — بۇرۇنلىرىدىن چىققان ئىس ئارىلاش ئۇلۇغ — كىچىك تىنىپ، ئاندىن سۆزىنى داۋام قىلدى، — ئەيسۇسكى، شۇنى چۈش- مىش لازىمكى، بۇ يەرگە بېرىتانىيىگە قارىغاندا، روسىيە بەك يېقىن!

— بۇ يېرى چۈشىنىشلىك! سىگارىڭىزدىن مەرھەمەت قىلامسىز، جانابىي كونسۇل!

— نېمە، روسىيىنىڭ ئېتىنى ئاڭلاپلاخۇمارىڭىز تۇتتىما؟ — كونسۇل ئۇنىڭغا تاماكا ئۇزارتقاچ، چۆچۈگەن قىمىپەتتە چې- قىلدى ۋە كىنايە ئارىلاش سوغۇققىنا كۈلۈمسىرەپ قويدى.

— مەن ئەزەلدىن روسىيىنى مەنىستىكەن ئەمەسمەن! — دېدى چېك چىرايىغا قەتئىي ۋە مەغرۇر تىۋىس ئېلىپ، — بۇ ھەقتە جانابىي چېمبېرلىنىڭ روسىيىنى بۆشۈكىدە بوغۇپ تاش-

لايمىز، دېگەن سۆزى ئېسىمدە چىڭ ساقلانماقتا. بۇ سۆز قۇلىق
قىمدا خۇددى ھەبەش ھالقىسىدەك دائىم چىرىڭلاپ تۇرىدۇ.
— بۇ ستراتېگىيە مەسلىسى! — دېدى كونسۇل پېشا-
نىسنى تۇرۇپ، ئۇنىڭ چوققىسىغىچە تۈكى چۈشۈپ غىلتاڭلىشىپ
كەتكەن كەڭ پېشانىسى تۈرۈلگەندە، خۇددى كىر يۇيۇش ناخ-
تسىدەك تال - تال قىر بولۇپ كۆرۈنەتتى، — بىلىۋاتىدىغان-
سىز، روسىيىدىكى قىزىل ھاكىمىيەتنى ئۇجۇقتۇرۇپ تاشلاش
توغرىسىدا جاناىيى چىمبېرلىن ھەرقانچە كۈچەپ سۆزلىگەن
بولسىمۇ، بۇ ھاكىمىيەت ئۇجۇقىمىدى، بەلكى بارغانچە كۈچ-
يىپ كېڭەيمەكتە. قەشقەرىيىدە بىزگە قارىغاندا، ئۇنىڭ تە-
سىرى يەنىلا كۈچلۈك، ئۇ بىزگە كۈچلۈك رەقىب بولۇپ تۇر-
ماقتا. بۇ رەقىب بىلەن بىۋاسىتە ئۇچرىشىپ، بەل تۇتۇشىد-
غانلار جاناىيى چىمبېرلىن بولماستىن، فرونتنىڭ بىرىنچى
سېپىدە تۇرغان يەنىلا سىز بىلەن بىزغۇ! قىلىچۇزلىق قىلساقمۇ،
چېلىشساقمۇ، بوكسىورغا چۈشسەكمۇ يەنە بىزغۇ! — كونسۇل سۆز
ئاخىرىدا بېشىنى قانداقتۇر بىر مەنىدە چايىقاپ بېسىلىپ
قالدى.

— كارامىتى چاغلىق، كونسۇل ئەپەندى! مەن ئالىي
مەكتەپتە ئوقۇۋاتقان چاغلىرىمدا، قىلىچۇزلىقتا فرانسۇز كو-
ماندىسىنى، بوكسىورلۇقتا نورۋېگىيە كوماندىسىنى يېڭىپ چىم-
پيون بولغانمەن! — دېدى چېك ئانچە ئويلانماستىنلا.
كونسۇل قاتتىق كۈلدى. كۆزىدىن ياش چىققانغا قەدەر
كۈلگەندىن كېيىن، ياشاڭغىرىغان كۆزلىرىنى سۈرتۈپ، بۇ-
رۇنلىرىنى چىمداشتۇرۇپ، ئاندىن سۆزگە كىرىشتى:
— بۇ گەپچە سىز ھەممىدىن خەۋەردار ئىكەنسىز! — دېدى

ئۇ كۈلكىسىنى مەسخىرە ئارىلاش داۋاملاشتۇرۇپ، — ئىككى ئىسپورتچى چېمپىيونلۇق تالاشقاندا، ئوچۇق مەيدانغا چۈشۈپ، شۇنچە كۆپ تاماشىبىنلار ئالدىدا كۈرەش قىلىدىغانلىقىنى ئەگەر خاتالاشمىسام، مەندىن ياخشىراق چۈشىنىدىكەنسىز، چۈنكى، سىز چېمپىيونلۇق تالاشش كۈرەشلىرىگە بىۋاسىتە قاتناشقان — دە!

— شۇنداق، جانابى كونسۇل! — دېدى جېك كۆزلىرىنى تەنتەكلەرچە ئويىنىتىپ، — مەسىلەن، قىلىچۈزلىقنى ئالايلى، رەقىبىڭىز ئالدىدا سەل — پەل بوشاڭلىق قىلىشىڭىز ياكى بىخۇد تۇرسىڭىز، سىزنى دەھشەتلىك ئاقىۋەتلەرگە چۈشۈرۈپ قويدۇ، شۇنداققۇ!

— ئەمما بۇ يەردە بىز ئىسپورت قائىدىسى بويىچە ئەمەس، باشقىچە ئۇسۇلدا — تەڭداشسىز ئالىيچانايلىق بىلەن ئىش كۆرىمىز! — دېدى كونسۇل ئۇنىڭ «شۇنداققۇ» دېگەن سۆزلىرىنى رەت قىلىپ، — شۇنىڭغا چۈشىنىڭىكى، بۇ يەردە بىز ئاداۋىتىنى ئۆزىدىن باشقا ھېچكىمگە سەزدۈرمەيدىغان ھىندى پىلىللىرىغا ئوخشاش، سەۋرچانلىق، ئېغىر — بېسىقلىق بىلەن سالماق قەدەم تاشلاپ، ئەقىل — ئىدراكنىڭ چوڭقۇر قاتلاملىرىدا ساقلاپ كەلگەن ئاجايىپ ماھارەتلىرىمىز ئارقىلىق رەقىبلىرىمىزنى مەغلۇبىيەتكە ئۇچرىتىمىز، يالغىچ قىلىنىدىغان باشقا چارىلەر — نىڭ ھەممىسى ئىدراكسىزلىق، تەنتەكلىك ھېسابلىنىدۇ. بىزگە بۇ يەردە كىشىلىك ھوقۇقى ئاساسىدىكى ئىجتىمائىي يائىل — يەتچانلىقىمىز بىلەن تەشكىلاتچانلىقىمىز، ئادەمگەرچىلىك ئاساسىدىكى مەنپەئەتدارلىقىمىز ئۈنۈملۈك ياردەم كۆرسىتىدۇ، دېگەنلىرىمىزگە چۈشىنىۋاتىدىغانسىز، جېك ئەپەندى.

— چۈشۈنىۋاتىمەن، كەچۈرۈڭ، كونسۇل ئەپەندى! —
دېدى جېك ئۆز خاتاسىنى تونۇپ، ئەپۇ سوراپ.

— چۈشەنگەنلىكىڭىزگە رەھمەت، تاماكاڭدىن يەنە بىرتال
چېكىڭ!

رەھمەت! — دېدى ئۇ تاماكا تۇتاشتۇرۇپ بولۇپ، ئاندىن
ئىككى نەپەس شوربۇتالغاندىن كېيىن سورىدى، — سىز
ئېيتقان ئىجتىمائىي پائالىيەتچانلىقىنى قانداق چۈشەنسەم
بولدۇ؟

— قەشقەردە بىزگە قارىغاندا، روسىيە تەرەپكە مايىل
كىشىلەر كۆپ، — دېدى كونسۇل ئۇلۇغ — كىچىك تىنىپ، — ئۇلارنى
ئىككى تىپقا ئايرىشقا بولىدۇ: بىرىنچى تىپى، روسىيە بىلەن
بولغان قوشنىدارچىلىق ۋە روسىيە بىلەن بولغان سودا —
مۇئامىلىدە كۆرگەن پايدا — مەنپەئەتتىگە مايىل بولسا، ئىككىنچى
تىپى، رۇس قىلىچىدىن قورقۇش، ئېھتىيات قىلىش تۈپەيلى،
مايىللىق كۆرسىتىدۇ. ئەمما بىز كىشىلىك ھوقۇقى ئاساسىدىكى
پائالىيەتلىرىمىز، ئادەمگەرچىلىك ئاساسىدىكى مەنپەئەت كۆر —
سىتىشىمىز ئارقىلىق كىشىلەرنىڭ مايىللىقىنى قولغا كەلتۈرۈش
كە ھەرىكەت قىلىمىز، مەن ئېيتقان ئىجتىمائىي پائالىيەتنى
مۇشۇ مەنىدە دېسەم چۈشىنىشلىك بولغاندۇ؟

— چۈشەندىم! — دېدى جېك ئۇلۇغ — كىچىك تىنىپ، ئاندىن
بىلىنەر — بىلىنمەس قىلىپ مېيىقىدا كۈلدى
— كۈلىسىزغۇ، قايىل بولمىغان تەرەپلىرىڭىز
بولسا، يەنە سۆزلەڭ! — دېدى كونسۇل سەل جىددىيلەشكەندەك
قاراپ.

— پايدا — مەنپەئەت كۆرسىتىمىز، دېگەننى كۆپىرەك

تىلغا ئېلىۋاتىسىز، بۇنىڭدا بېرىتاتىيە زىتتەن تارتىدۇ، دېگەن ئۇقۇم چىقامدۇ؟ بۇ ھەقتىكى چۈشەنچەم بىر ئاز مۇجىمەل، شۇڭا كۈلۈم — سىزىگەن بولۇشۇم مۇمكىن، ئەيۇ قىلىڭ!

— سۆھبىتىمىزنىڭ كۆڭۈلۈك يېرى مانا ئەمدى چىقىۋاتىدۇ. سىز شۇنى چۈشىنىڭكى، مېنىڭ پايدا — مەنپەئەت كۆرسىتىش دېگىنىم، روسىيە ئىنىقىلابچىسى لېنىننىڭ كۆرسەتكىنىدىن چەتلىپ كەتمەيدۇ. لېنىن نېمىدېگەن، بىلەمسىز؟

— مەن لېنىننى ئانچە ياخشى كۆرۈپ كەتمەيمەن، رادىئودا ئۇنىڭ سۆزى ئاڭلانسا دەرھال ئۆچۈرۈپ تاشلايتتىم! — سىزنىڭ يېتەرسىزلىكىڭىز دەل مۇشۇ يەردە ئىكەن، — دېدى كونسۇل سەمىي كۈلۈپ، ئۇ خۇددى ئوقۇغۇچىسىنىڭ خاتالىقىنى تۈزىتىۋاتقان ئوقۇتقۇچىدەك، كۆيۈمچانلىق بىلەن داۋام قىلدى، — مەن ئىمكانقەدەر يامان كۆرگەن ئادىمىنىڭ سۆزىنى كۆپرەك ئاڭلاشقا تىرىشمەن، چۈنكى ئۇنداق ئادەملەر تولا ھاللاردا ماڭا ئەقىل ئۆگىتىدۇ. ئوچۇق راق ئېيتسام، لېنىن بىز ئىنگىلىزلارنى «ئىككى پايدا بىر كەلگەندە، ئالدىغا ئۆتۈۋالىدۇ» دەپ كۈلگەن. بىز بۇنى ئەقىل ئورنىدا پايدىلاندىق، شۇڭا ئىككى ھەسسە پايدا ئېلىشقا كۆز يەتكەندىلا، بىر ھەسسە زىيان تارتىشقا رازى بولىمىز، مەيلى ئەمەسمۇ، بۇنىڭ نېمە زىيىنى؟ مۇشۇنداق چۈشەنسىڭىز، سىزنىڭ يېتەرسىز تەرەپلىرىڭىز تولۇقلىنىپ قالىدۇ. شۇنداقمۇ، جا — ناھىيە جەك ئەپەندى؟ — دېدى ئۇ كۈلكە ئارىلاش يېقىنلىق قىلىپ.

— شۇنداق!

— زەھمەت سىزگە! — دېدى كونسۇل بىر دىئالاجا ئېلىنىپ، كېيىن بىر دىئالاجا چىرايىغا كۆڭۈلسىزلىك تۈس ئېلىپ داۋام قىلدى، —

ئېسىمدە بار ۋاقىتتا يەنە شۇنى ئېيتىپ قويايىكى، ھازىر قەشت قەردە بىزگە ئەڭ كۆڭۈلسىزلىك كەلتۈرۈۋاتقان ئادەم ئابدۇقادىر داموللا. بۇ ئادەم ئىسلاھات، مەرىپەت شوئارى ئاستىدا خەلقنى بىزگە قارشى قويماقتا.... بۇنىڭدىن خەۋەردار بولۇپ قېلىڭ!

— كېچە ئارخىپتىن كۆرۈپ شۇنىڭغا ھەيران قالدىمكى، دىندار بۇ ئادەم نېمە ئۈچۈن بولشېۋىكلارغا قارشى ھەرىكەت قىلىماستىن، بىزگە قارشى تۇرىدۇ؟ — دېدى جېك ھەيران بولغانلىقتىن، ئىككى قولىنى قۇلۇلە قېيىنى ئاچقان دەك ئىككى تەرەپكە قايرىپ تۇرۇپ.

— قاتتىققا چىشى ئۆتمەيدىغانلىقىنى بىلىدۇ.

— بىزنى يۇمشاق دەپ ھېسابلامدۇ؟

— ئېھتىمال....

— ئاۋازسىز تاپانچىلىرىمىزنىڭ بارلىقىنى ئۇ كىشى

بىلمىسە كېرەك!

— قەيەردىكى گەپلەرنى قىلىۋاتىسىز — ھە! — دېدى كوندۇ

سۇل قاقاقلاپ كېلىپ. ئۇنىڭ كۈلكىسىدە يۇقىرىقى سۆزنى خوپ كۆرمىگەنلىكى چىقىپ تۇراتتى.

— ئۇ بولمىسا، خەنجەر!....

— تاماق ۋاقتى بولۇپ قالدى، يۈرۈڭ! — دېدى كوندۇ

سۇل راۋاقتىن چۈشۈپ كېتىشكە تەمىشلىپ. كۈن خېلىلا قايرىلىپ قالغانىدى.

بۇلار قايرىلىپ پەلەمپەي تەرەپكە ماڭدى. گويا يەنە

بىر ئاز سۆزلىشىشنى خالاپ قالغان دەك، پەلەمپەيگە ئاز قال

غاندا، كونسۇل بىردىنلا توختىدى — دە، جېك ئەپەندىگە قاراپ

لۈلۈمسىرىدى. بۇنى چۈشەنگەن جېك ئەپەندىمۇ «خۇش،
مەرھەمەت» دېگەندەك قىلىپ قاراپ تۇردى. كونسۇل سۆز
ئاچتى:

— سىزگە بىر ئىش توغرىلىق ئاگاھلاندۇرۇپ قويۇشنى
ئويلاۋاتىمەن، ئەگەر خالىسىڭىز، — دېدى ئۇ سوئال نەزەرى
بىلەن جېك ئەپەندىگە قاراپ.

— سۆزلەڭ، قۇلىقىم سىزدە! — دېدى جېك سەمىمىي
قىياپەتتە كۈلۈمسىرەپ.


— ئەگەر خالىسىڭىز، سىز ئۆزىڭىزنىڭ قەشقەردە ئىسلام
دىنى مۇھىتىدا تۇرۇۋاتقانلىقىڭىزنى ھەرگىز ئېسىڭىزدىن
چىقارماسلىقىڭىز كېرەك! — دېدى ئۇ ئاستا ئاۋازدا سالماق
سۆزلەپ، جېك قۇلاق سېلىپ ئاڭلاۋاتاتتى، كونسۇل داۋام
قىلدى، — باشقا دىنلارغا ئوخشاش، قەشقەردىكى ئىسلام دىنى
مۇرىتلىرىمۇ خۇدانى بىر دەپ ئېتىقاد قىلىدۇ، لېكىن ئېتى-
قادچىلار تۈرلۈك مەزھەپ، پىرقە — گۇرۇھلارغا ئايرىلىپ، يا-
راشتۇرۇپ كەتكىلى بولمايدىغان ئىختىلاپلار ئىچىدە ياشايدۇ.
ھازىر بۇلارنى چوڭ ئىككى ئېقىمغا ئايرىشقا بولىدۇ، ئۇنىڭ
بىرى، ئۆز مۇرىتلىرىغا ئېتىقادتا قۇللۇق قىلىشنى، مەنىۋى
جەھەتتە غەپلەت — جاھالەتنى، سىياسىي ھاياتتا ئۆز ھۆكۈمرا-
نىغا شەرتسىز ئىتائەتنى، بۇ دۇنيادا ھەرقانچە جەبىر — چاپا،
مۇشەققەت كۈنلەرنى كۆرۈشكە رازى بولۇپ، راھەت — پاراغەت-
نى ئۈلگەندىن كېيىن ئاخىرەتتە كۆرۈشنى ئەمىرىمەرۇپ
قىلىدۇ؛ يەنە بىرى، خەلقنى ئويغىتىپ، ھازىرقى زامان تە-
رەققىياتىغا باشلاشنى مەقسەت قىلىدۇ. ئابدۇقادىر داموللامانا
شۇ كېيىنكى (جەدىتى) ئېقىمنىڭ ئاساسلىق ۋەكىلى. بۇ ئىككى


ئېقىم ئوتتۇرىسىدىكى زىددىيەت ھازىر ئەڭ كەسكىن. مەن بۇ مەسىلىلەرنى ئۇزۇندىن - ئۇزۇن سۆزلەپ تۇرۇشۇمىدىكى مەقسەت، ھەر بىر بېرىتانىيلىك زىددىيەتلەر ئىچىدە قايىمۇقۇپ، ھالىدىن كەتكەن ئەللەردىن پايدىلىنىشقا ماھىر بولۇشى كېرەك، دېمەكچىمەن!

جېك ئەپەندى گويا جان كۆيەر دادىسىنىڭ نەسىھىتىنى ئاڭلاۋاتقان يالىدەك بېشىنى بىلىنەر - بىلىنمەس لىڭشىتىپ، سۆزگە سەمىمىي قۇلاق سالاتتى. بۇ ئۇنىڭ چۈشىنىۋاتقانلىقىنىڭ ئىپادىسى ئىدى، بۇنىڭدىن مەمنۇن بولغان كونسۇل قىزى شىپ داۋام قىلدى:

— ھىندىستان چوڭ ھەم ئۇلۇغ مەملىكەت. بۇ قانداق قىلىپ بېرىتانىيىنىڭ قولىغا قاراشلىق بولۇپ بولغان، ئەگەر بېرىتانىيىلىك شۇ ئەلدىكى مىللىي نىزا، دىنلار ئوتتۇرىسىدىكى ئىختىلاپ، مەزھەپلەر ئىچىدىكى زىددىيەتلەر ۋە شۇ ئەلدىكى خۇراپاتلىق، جاھالەت - غەپلەتلەردىن پايدىلىنىشقا ماھىر بولمىغان بولسا، شۇ قەدەر چوڭ مەملىكەتنى بىرقانچە يۈز يىلدىن بېرى ئۆز قولىدا تۇتۇپ تۇرالمىغان بولاتتى. ئاۋازسىز ئاپانچا ياكى خەنجەرگە تايانغان بولسا، بۇ مەق سەتكە يېتىش تېخىمۇ مۇمكىن بولمايتتى. ئويلاپ كۆرۈڭ، شۇنداق ئەمەسمۇ؟!

— چۈشىنىشلىك، — دېدى جېك كەسكىن جاۋاب قىلىپ.
— چۈشەنگىنىڭىزگە رەھىمەت، يۈرۈڭ تاماققا چۈشەيلى! — كونسۇل مەمنۇن ھالدا جېك ئەپەندىنى باشلاپ ماڭدى. ئۇلار پەلەمپەيدىن چۈشۈپ كېتىۋاتقاندا، كونسۇلنىڭ ئاخىرقى سۆزلىرى ئوچۇق ئاڭلىناتتى:





— بىر — بىرىنىڭ كۆزىنى ئويۇشۇپ، پۇت — قوللىرىنى كېسىشىپ، پۇتمەس — تۈگمەس ئاداۋەت، ئارازلىقلار ئىچىدە كېتىۋاتقان بۇ شەھەردە، بىزنىڭ تاپانچا ئېتىپ ئوق زايە قىلىشىمىز ياكى خەنجەر ئېتىپ تۇرۇشىمىز قىلچە ھاجەتسىز. شۇنى چۈشىنىپ قويۇڭكى، جانابى جېك ئەپەندى، بۇلار ئۆز — نى ئۆزى بوغۇزلىشىدۇ، بىر — بىرىگە ئۆزلىرى خەنجەر — پىچاق سېلىشىدۇ. بىز بىر چەتتە تۇرۇپ، قەدىمكى رىم تىياتىر — خانىسىدا تراگېدىيە كۆرگەندەك تاماشا كۆرسەكلا بولىدۇ!

شۇنىڭدىن كېيىنكى سۆزلەر قاتتىق كۈلكە ساداسى ئىچىدە ئاڭلانماي قالدى. ئۇلار قۇم ساناپ، يەنە نېمىلەر دېيىشتىكىن!

شەھەردىن يانغان ياش بىر دېھقان ئېشەكلىك سەمەن يولىدا كېتىۋېتىپ ناخشا توۋلىماقتا:

شامال چىقسا لىڭشىدۇ،

سەمەن يولىدا تېرەك.

دەرۋەقە، ناخشىدا كۈيلەنگەندەك، سەمەن يولىنىڭ ئىككى قاسنىقىدا ئاسمان بويلاپ ئۈچ تارتقان سۇۋادان تېرەكلەر با — ھار شامىلىدا نازغىن لىڭشىپ، ئۇسسۇلچى قىزلاردەك ئەۋرىشىم بويلىرىنى ئەگمەكتە ئىدى.

شەھەردىن لەڭگەرگە، لەڭگەردىن سىمخانىغا كەتكىلى بو — لىدىغان بۇ سەمەن يولى شۇ يىللاردىلا بىردىنبىر ياسالغان تاش — يول بولۇپ، بىرقەدەر كەڭ ۋە ئازادە ئىدى. يولىنىڭ ئىككى ياقىسىغا تاكى توغراقلىق مازارغا بارغۇچىلىك قاتار تېرەك قو — يۇلغانىدى. ئادەتتە بۇ يولغا بەلگىلىك ۋاقىتتا سۇ سېپىلىپ

تۇراتتى، شۇڭا، بۇ يول چاڭ - توزاندىن خالى، ھاۋاسى بىر قەدەر ساپ بولۇپ، ئەتىگەن - كەچلىكلەردە كىشىنىڭ زوقىنى قوزغاپ، ھاۋالىنىپ سەيلە قىلىش ھەۋىسىنى كەلتۈرەتتى.

كەچ پېشىن ۋاقتى، كۈن قايرىلغان چاغ. بۇلۇتسىز ئاسماندا ئوتتەك قىزىق يېنىپ تۇرغان قۇياش بوستان تېرەكلەرنىڭ تارغاقتەك قېلىن ئاراچلىرىدىن تىلىم - تىلىم نۇر تۆكۈپ، يولنىڭ يۈزىنى قولان تېرىسىدەك ئالتاغىل قىلىپ، ئاجايىپ چىرايلىق كۆركەملەشتۈرەتتى. يولدا ئىككى كىشى پەيدا بولدى. ئۇلارنىڭ كىيىم - كېچىكى، تەقى - تۇرقى، قوللىرىدىكى زا-كون تايماقلىرىنى ئوينىتىپ مېڭىشلىرى چەت ئەللىك كىشىلەر ئىكەنلىكىنى ئېنىق كۆرسىتىپ تۇراتتى.

داخۇڭگە يىلىك قىلىپ، كوچا كېتىۋاتقان شەھەر بىكارچىلىرىدەك لاغايلاپ، ئالدىرىماي كېتىۋاتقان بۇ چەت ئەللىك سەيلىچىلەر يول ئۈستىدە ئۇچرىغان ھەممە نەرسىگە قىزىقىپ قارايتتى. ئېشەك ھاڭرىسىمۇ، توخۇ چىللىسىمۇ، ئېتلار قاۋاشسىمۇ قىزىقىپ قاراپ كۈلۈشەتتى. ئېشەكلىك كېتىۋاتقان ئاپئاق ساقال بوۋايلاغا، پىيادە كېتىۋاتقان مومايلارغا، قېتىق سېتىپ يانغان چوكانلارغا، غەزەل توۋلاپ كېتىۋاتقان قىغچى دېھقانلارغا، بىكار بولغان شاپتۇل سېۋەتلىرىنى مۇرىسىگە ئارتىپ كېتىۋاتقان بالىلارغا ... ئىشقىلىپ، ئۇچراشقان ھەممىگە قىزىقىپ قارايتتى. بۇلار قەيەرگە كېتىۋاتىدىغاندۇ!

ئۇلار يۇقىرىلاپ مېڭىپ ئۆزگىچە ئاقىرىپ تۇرغان بىنانىڭ ئالدىغا بارغاندا توختاشتى. سەمەننىڭ ئەك كۆركەم يېرىگە چۈشكەن بۇ ئەلچىخانا كۆلەم جەھەتتە، چوڭ ھەم ئازادە بولۇپ، ھەيۋەتلىك، كۆركەم ئىدى. ئومۇمىي كۆرۈنۈشىدىن پۈتۈنلەي مەن

زىرىلىك باغ دېيىشكە بولاتتى. دەرۋازىدىن كىرىپ ئوڭ قول تەرەپتە — بوستان تېرەكلەر ئوتتۇرىسىدا ئۈستى يېشىل قانال تىرى بىلەن قاپلانغان رۇس پاسونىدىكى ئۆيلەر كۆز چاقاتتى. ئوتتۇرىدىكى ئارا — ئارىسىغا يول قويۇلغان قويۇق تېرەكلىك باغ كۆڭۈللۈك كۆرۈنەتتى. تېرەكلىك باغنىڭ يان — ياقىسىغا مۇۋاپىق ئورنىتىلغان ئورۇندۇقلار ھەرقانداق كىشىنىڭ بىر پەس سەگىدەپ ئولتۇرۇۋېلىش ئارزۇسىنى كەلتۈرەتتى. سول قول تەرەپتە رەپتىكى ۋالىبول مەيدانىمۇ ئازادە ئىدى.

جانابى جېك باشچىلىقىدىكى ئىككى كىشىلىك سەيلىچى باغ مەنزىرىسىگە قىزىقىپ قالغانىدى. ئۇلار دەرۋازىغا كەلگەندە، ياندىكى كىچىك ئۆيدىن قاراۋۇل چىقتى. سەيلىچىلەردىن بىرى ئىشىك باقار بىلەن سۆزلىشىۋاتقاندا، جېك ئەپەندى ۋالىبول مەيدانىغا بېرىۋالدى. ئۇ قانداقتۇر بىر ئاھاڭغا ئىسقىرتىپ، گويا ۋالىبول سېتىكىسىنى بۈگۈن تۇنجى قېتىم ئۈچ رىتىۋاتقاندا، سىنچىلاپ قاراپ ئايلىناتتى.

ئىشىك باقار ئۇنىڭ ھەرىكىتىنى چەكلەپ ۋالىبول مەيدانىغا كېلىۋاتقاندا، جانابى جېك لاغايلاپ تىرەكلىك باغ تەرەپكە ماڭدى. ئۇ تولىمۇ ئەركىن ۋە بىمالال كۆرۈنەتتى. ئۇنىڭ ھەربىر ھەرىكىتىدىن مەنىستەسلىك ئالامەتلىرى چىقىپ تۇراتتى.

ئۆز — ئۆزىگە خوجا بىر مۇستەقىل دۆلەتنىڭ ئەلچىخانا ھويلىسىغا ئالدىن سۆزلەشمەي ياكى رۇخسەت ئالماي كىرىپ، ئۆزى بىلىگەنچە كېزىپ يۈرۈش شۇ دۆلەتنى كۆزگە ئىلىمىغانلىقى بولۇپلا قالماستىن، بەلكى شۇ دۆلەتنىڭ ئىگىلىك ھوقۇقىنى ئايداغ ئاستى قىلغانلىقى ھېسابلىناتتى. ئىشىك باقار

ئۇنىڭ ئالدىغا ئۆتۈپ قاتتىق ئوستى. جانا بىسى چېكىنىپ
شكە مەجبۇر بولدى، لېكىن ئۇنىڭ غۇرۇرى بار ئىدى.
ئۇ چېكىنىپ دەرۋازا ئالدىغا كەلگەندە، ئارقىسىدىن
سوڭدىشىپ كېلىۋاتقان ئىشىك باقار رۇس گوپا ئۇنى قوغلاۋات-
قان دەك سۈرلۈك كۆرۈندى. ئۇنىڭ خوجايىنلىق سۈرلۈك قىياپى-
تى جانا بىسى چېكىنىڭ غۇرۇرىغا تەگدى. ئۇ بوكسىيورلۇقتا چېم-
پىيون بولغان ئەمەسمىدى! ئوقۇۋاتقان چېغىدا چېمپىيون بول-
غان جانا بىس بۈگۈن قوغلاندى بولۇپ قالغىنىنى نېمىسى! نومۇس
قىلغۇدەك بىر ئىش ئەمەسمۇ! ئۇ تۈرلۈك خىياللار ئىچىدە دەر-
ۋازا ئالدىغا قانداق كېلىپ قالغانلىقىنى سەزمەي قالدى - دە،
بىردىنلا ئارقىغا بۇرۇلۇپ، ئىشىك باقارنىڭ يالغۇز كېلىۋات-
قانلىقىدىن، شۇنىڭدەك ئۇنىڭ تۇيۇقسىز تۇرغانلىقىدىن پايدى-
لىنىپ بىر مۇشت سالدى. ئىشىك باقارنىڭ كۆزىگە قاراڭغۇلۇق
تىقىلدى، خېلىدىن كېيىن كۆزى ئېچىلغاندا جانا بىسى چېكىنىڭ
قارىسى كۆرۈنمەيتتى.

ئۇ قېچىپ كەتكەنىدى!

ئون بەرىنچى باب

چىدىماسنىڭ ئۆيى پايلىماسنىڭ يېنىدا

كېچىچە... قايسى كوچا، قايسى مەيدانلارغا بېرىپ تاماشا قىلىش، قايسى ساماۋارخاندا كىملىرى بىلەن ئۇچرىشىپ، چاي ئىچىپ ئىلىپ تىلىشىش، قايسى باغ، قايسى مېھمانخانىدا مەشرەپ ئويناپ، ناخشىچى سەتەڭلارنىڭ يېقىملىق خۇش ئاۋازىنى ئاڭلاپ كۆڭۈل ئېچىش، ئۇسسۇلچى جومباقلارنىڭ مەجنۇن تال دەك ئەۋرىشىم نازغىشلىرى، شوخ ئويناق كۆزلىرىدىن لەززەت ئېلىپ ھۇزۇرلىنىش، پىنەك چېكىش ياكى نساۋات چاي بىلەن مەجنۇن كاپ ئېتىپ كەيپ سۈرۈش، يەنە قانداق لەززەت بەخش قىلىدىغان تاماشىلاردا بولۇشتەك شېرىن خىياللار قوينىدا پىلان تۈزۈپ، تەستە تاڭ ئاتقۇزغان بەدرەك مەخسۇم كوچىغا چىقىش بىلەنلا ئەرۋاھى قىرىق گەز ئۇچۇپ كەتتى.

ئۆيىدىكى خىيال بازارغا توغرا كەلمەپتۇ، دېگەندەك بۈگۈنكى بازار كەيپىياتى مەخسۇمغا باشقىچە

كۆرۈندى، كەكلىكتەك يورغىلاپ ھېيتىكاغا چىققى
تى، سوڭۇلداپ ئوردا ئالدى، قۇمدەرۋازا تەرەپلەر-
نى ئايلاندى. ھەممىلا يەردە ئوخشاش ئەھۋال. قەيەرگىلا
بارسا ئادەملەر توپ - توپ غۇجمەكلىشۋالغان، ھەممىلا يەردە
تەشۋىقاتچى خەلپەت، تالىپلار يېڭى گېزىت (مەجمۇئە) «نەسەم-
تى ئامما» نى جاراڭلىق ئوقۇپ، جانلىق سۆزلەپ، كەڭ ئاممىغا
ئاڭلىتىۋاتقان، قايسىلا توپقا قارىسا، ئانارنىڭ دانىسىدەك
سانجاق تۇرۇشقان ئامما پۈتۈن زېھنى بىلەن روھنى نۇرغۇت-
دىغان شېرىن كالامغا قۇلاق سېلىپ ئاڭلاۋاتقان، بەزەنلەر
تېخى كۆز يېشى قىلىپ يىغلاۋاتقان!...

جۇشقۇن روھلۇق بۇ يېڭى كەيپىياتنى كۆرۈپ چىدىغۇچى-
لىكى قالمىغان بەدرەك مەخسۇمنىڭ ئوغىسى قايناپ، ئۈنى
تاشتى. نېمىدېگەن قاملاشمىغان ئىش بۇ؟! ھەيتىدە بىر كېلى-
دىغان بازارنى ئويناقتىلى قويماي، خەلقنى بىر يەرگە توپلى-
ۋېلىپ نېمە قىلغىنى!... دېگەندەك ئاچچىق خىياللاردا نارازى
بولۇپ زەھەر يۇتتى.

سەۋر قاچىسى تولدى، چىداپ تۇرغۇدەك ھال قالمىدى،
كۆزىگە ھېچنېمە كۆرۈنمىگەن مەخسۇم ئاتايسىن سەپنى بۇزۇپ
كىرىپ، سۆزلىنىۋاتقان ۋەز - نەسەتتە ئەل قاتارى قۇلاق سې-
لىپ... نېمە گەپ ئىككىن دەپتۇمەن، يەنە شۇ جەدىتى سۆزلەر ئى-
كەنغۇ، مۇنداق سۆزنى ئاڭلىغاندىن، بازار ئوينىغان مىڭ ياخ-
شى، يۈرۈڭلار كېتەيلى، بازارچۆڭلەيمىز! دەپ چاڭ چىقىرىپ،
كەيپىياتقا سوغۇق سۇ سېپىپ كۆردى، سەپنى بۇزۇپ قايتىپ چىققى
قانۇبولىدى، ئەپسۇسكى، ئۇنىڭ سۆزىگە قۇلاق سالىدىغان ۋە ئەگىش-
دىغان بىر مۇكىشى چىقىمىدى. ئامما قىمىر قىلماستىن مەختەك قادىلىپ،

شېرىن كالامغا قۇلاق سالاتتى. بۇ خۇددى ئىتلار قاۋاپ قېلىۋېرىدۇ، كارۋان يولىغا كېتىۋېرىدۇ، دېگەننىڭ نەقى ئۆزى ئىدى. زەھەر يۇتۇۋالغان لالىمدەك، ئەلىمنى ياكى ئىچىگە يۇتۇۋالالماي، ياكى سىرتىغا چىقىرىۋېتەلمەي ئازاب چەككەن مەخسۇم كۆز كۆرمەيدىغان، قۇلاق ئاڭلىمايدىغان خىلۋەت جايغا بېرىپ، بىر پىيالە چاي ئىچكەچ ئارام تېپىش خىيالىغا كەلدى. دە، چايخانغا قاراپ يول ئالدى.

چايخاندا ئادەم چىق ئىدى. مەخسۇمغا ئوتتۇرىدىكى سورۇننىڭ بۇرچىكىدىن ئاران دېگەندە بىر كىشىلىك ئورۇن تەگدى.

— «نەسەتتى ئامما» نى ئابدۇقادىر داموللام ئۆز قولى بىلەن يېزىپتىكەن — ھە!

تېخى ئولتۇرا — ئولتۇرمايلا ئاڭلانغان بۇ سۆزدىن پۇتۇن بەدىنى توك سوققان دەك تىترەپ كەتكەن بەدرەك مەخسۇم زەردە بىلەن سۆز قىلغۇچىغا ھومىيىپ قارىۋېتىپ، ئاندىن ئاستا ئولتۇردى.

سۆزلىگۈچى ئېگىز بويلىق، ئوراكۆز، قويۇق قاشلىق دېھقان سۈپەت بىر ئادەم ئىدى. ئۇ سالاپەتلىك ئولتۇرۇپ، ئەتراپىدىكى چايخورلارغا يۇقىرى ئاۋازدا قىزغىن سۆزلەۋاتاتتى:

— نېمىدىگەن شېرىن كالام — ھە! ھەممىسى لىلالا گەپ، ئادەمنىڭ ئاڭلىغانىسىرى ئاڭلىغۇسى كېلىدىغان ھەق سۆزلەر ئىكەن. ئەتىگەندىن تۆت — بەش قېتىم ئاڭلاپتۇمەن، چاي ئىچىۋېلىپ چىقىپ يەنە بىر — ئىككى ئاڭلىسام....

— مەنمۇ تۆت — بەش قېتىم ئاڭلىدىم، سىز ئېيتقان دەك راست شۇنداق ئىكەن. ئاڭلىغانىسىرى ئاڭلىغۇسى كېلىدىكەن! —

يۇمىلاق يۈزلۈك، چار ساقال بىر كىشى قوشۇمچە قىلغاچ ھېلىقى سالاپەتلىك كىشىگە چاي تۇتۇپ داۋام قىلدى، — نەسىھەتتى ئاممىغا يېزىلغان «ھەرقانداق ئەل ئۆز ئابرويىنى ئۆزى يوقاتمىغۇچە ئاللا ئۇنى يوقاتمايدۇ.» دېگەن ھەدىس مانا ھەممىدىن بەك تەسىر قىلدى، — دېدى ئۇ چىرايىغا قاتتىق تەسىرلەنگەن تۈس ئېلىپ، — ھەدىسكە قارىغاندا، ياخشى — يامان كۈنلەرگە قېلىش ئۆزىمىزدىن بولىدىكەن. نەچچە ۋاقىتتىن قانداق قىلىشقا ئىشلارنىڭ ھەممىسىنى خۇدايىمىدىن كۆرۈپ، قېيىداپ يۈرۈپتەنمىز، بۇنداق قىلىشىمىز دۇرۇس بولماپتەن، جۇما، بەختلىك بولساقمۇ، بەختسىز بولساقمۇ، ھەممىسى ئۆز پەيلىمىزدىن بولىدىكەن، مانا ئەمدى چۈشەندۈق! — ئىلگىرىكى ئۆلىمالىرىمىز مۇنداق ئېنىق چۈشەندۈرۈپ بەرمەيتتى. ھەممە ئىش خۇدانىڭ ئىرادىسى بىلەن بولىدۇ. خۇدانىڭ ئىرادىسىنى قىل تەۋرىمەيدۇ، دەپ، شۇكىرى — قانائەت قىلىشقا دەۋەت قىلاتتى، — دەپ سۆزگە ئارىلاشتى چايخورلار. دىن بىرى. ئۇنىڭ كۆزلىرىدىن قانداقتۇر نەپەتلىك ئوت ئۇچقۇنلىرى چاچراپ تۇراتتى، بۇ نەپەت ئالانىڭ سۆزلىرىنى توغرا چۈشەندۈرمىگەن ئۆلىمالارغا قارىتىلغانىدى، ئەل ۋەتتە! كېيىن ئۇ، چىرايىغا بىردىنلا يىللىق تۈس ئېلىپ داۋام قىلدى، — مانا بۇ ئابدۇقادىر داموللام ھەقىقەتنى چۈشەندۈرىدىكەن. مۇشۇنداق چۈشەندۈرگەندە، ھەممە ئادەم ئىشنىڭ ھەقىقىتىنى تونۇپ، ئۆز بېشىنى ئۆزى ئوڭشىۋالامدۇ! — داموللام خەلقنى خۇش قىلىدىغان نۇرغۇن ئىش قىلىپتۇ، لىۋەتتى، — دەپ سۆزگە ئارىلاشتى ئۇيانقى سورۇندا ئولتۇرغان چوڭ ياشلىق بىر كىشى، — ھازىر مەدرىستە ئوقۇۋاتقان

تالىپلارنى بەش - ئالتە يىلدىلا موللا قىلىپ يېتىشتۈرىدىغان ئوبدان يول تاپتى. بۇنى ئاڭلىغان خەلق بالىلىرىمىزنى داموللامغا ئاپىرىپ ئوقۇتىمىز، دەپ خۇشال.

— ئىلگىرى ئون يىلدىمۇ موللا بولالمايتتى، شۇنداقمۇ؟ ئىلگىرى دېگەن سەككىز - ئون يىلغىچە ئاخۇنۇمنىڭ ئېتىنى يېتىلەپ، كەشنى كۆتۈرەتتى. 15 يىلدىمۇ موللا بولالماي ھېرىپ، ئاخىر يېرىم يولدا توختاپ قالاتتى.

قۇلمىغا مۇشت بىلەن ئۇرغاندەك ئاڭلىنىۋاتقان بۇ سۆز - لەر بەدرەك مەخسۇمنىڭ ھېچ ھالىنى قويمىدى. ساماۋارخا - ندا، چايىنى ئۇ ئىچتىمۇ ياكى چاي ئۇنى ئىچتىمۇ، ئىشقىلىپ، ئىنتايىن كۆڭۈلسىز ئولتۇردى. قارشى چىقىشقا تېخى بولمايتتى. ئۇنىڭ قارىشىچە، ساماۋارخانىدا قانداقتۇر قارشى تۇرۇش مۇمكىن بولمايدىغان بىر خىل يېڭى كەيپىيات ھۆكۈم سۈرگەندەك قىلاتتى. بۇ كەيپىياتقا كىمدە - كىم قارشى چىقسا، مەغلۇپ بولۇپ، ئەبجىقى چىقىپ كېتىشى چوقۇم ئىدى، شۇڭا ئۇ، قارشى تۇرۇشقا جۈرئەت قىلالىدى.

دەرۋەقە، شۇ كۈنلەردە قەشقەر بويىچە قەيەرگىلا بارسا، كىمىڭلا ئاغزىغا قارىسا ئىلىم - مەرىپەت، ئىسلاھات، تەرەققىيات توغرىسىدىكى سۆز - ھەرىكەتلەر، مەدرىسلەردىكى ئىسلاھات ۋە ئوقۇش قىزغىنلىقى، يېتىملەر تەربىيەتخانىسىدىكى سۆز - سۆھبەتلەر ئەۋج ئېلىپ، XX ئەسىرنىڭ باشلىرىدىكى مەرىپەت - ئويغىنىش دەۋرى مەدھىيىلىنىدىغان يېڭى كەيپىيات شەكىللەنگەنىدى. كەڭ جامائەتنى ئۆزىگە مەپتۇن قىلىپ، يېڭى روھ بېغىشلىغان بۇ كەيپىيات ھوشىدىن كەتكەن ئادەمنى سۇ چېچىپ ھوشىغا كەلتۈرگەنگە ئوخشاش، ھەممىنىڭ ئۇيقۇسى -

نى ئېچىپ، سەگەكلەشتۈرگەندى. تارىختىن بېرى، بوۋايمى قەمبەرنىڭ ساداقىتى، ھاتەمنىڭ ساخاۋىتى، غەۋسۇل ئەزەمنىڭ كارامىتى، دېگەندەك مەجھۇل مۆجىزىلەر توغرىسىدا بەس - مۇنازىرە قىلىشىپ. مەنىۋى جەھەتتە ئۆزىنى - ئۆزى چۈش - كۈنلەشتۈرۈپ كەلگەن ئامما بىردىنلا بۇرۇلۇش ياساپ، كۆز ئالدىدىكى ئۆز ئادەملىرى كۆرسىتىۋاتقان ساداقەت، ساخا - ۋەت، غەيرەت - جاسارەتلەرگە نەزەر سالىدىغان ۋە بۇ ھەقتە كەڭ - كۈشادە غۇلغۇلا قىلىپ، بەس - مۇنازىرە قىلىشىدىغان يې - ڭى روھ، يېڭى كەيپىياتقا ئىگە بولغانىدى. مۇنداق ھۇدرەتلىك ئومۇمىي كەيپىيات ئىچىدە سۇغا چۈشكەن چاشقاندەك بولۇپ قالغان بەدرەك مەخسۇم قانداقمۇ قارشى چىقالسۇن؟! ئەڭ ياخشىسى، بۇ يەردىن يۇلقۇنۇپ چىقىپ كېتىش كېرەك.

— مېھمان، چاي پۇلىنى تاشلاپ كېتەلا! — چايخانا ئىگىسىنىڭ يۇمشاق، ئەمما جانغا پاتىدىغان كىنايىلىك ئاۋا - زى چاي پۇلى تۆلەشنى ئۈنتۈپ، دۇكان ئالدىغا چىقىپ قال - خان مەخسۇمنى تىزگىنلەپ تارتقاندەك توخ تاتتى. ئۇ گويلا يەر بىلەن يەكسان بولغاندەك ئىزا چەكتى. مۇنداق ئوسال ئەھۋالدا غىڭ قىلالىغان مەخسۇم تەسلىكتە ھوشنى تېپىپ، چاي پۇلىنى تۆلۈۋەتتى - دە، گەپ قىلىشتىن كېتىپ قالدى. ئۇ قەيەرگە بېرىپ، قەيەردە تۇرۇشىنى بىلمەستىن، خۇددى يوقاتقان ھالدا ئاستا كېتىۋاتاتتى، ئارقا تەرەپتىن تونۇش بىر ئاۋاز ئاڭلاندى:

— ئەسسالامۇئەلەيكۇم... ھارمىغايلالا...

بۇرۇلۇپ ئارقىغا قارىغان مەخسۇم ئۆزىگە قاراپ كۈلۈپ كېلىۋاتقان غىلدىرەك داموللىنى كۆردى. ئۇ خۇددى كۈنگە

قاراپ ئەسنىگەن قېچىردەك، سارغىيىپ كەتكەن چىشىلىرىنى تو-
لۇق كۆرسىتىپ ھىجايىغان پېتى يېقىنلاپ ئەھۋال سوراشقا
باشلىدى:

— قەيەرگە بېرىپ، قەيەردىن كېلىۋاتىلا، تاماشا قىزىغان-
دۇاسىلى بوش كەلمەيدىغان ئادەم، جۇما، بازار ئويىناپ كەللىمۇ؟
— ھا!... — دېدى مەخسۇم زەردە بىلەن قىسقىلا جاۋاب
بېرىپ، چۈنكى، غىلدىرەك داموللىنىڭ سۆزلىرى خۇددى تۇيۇق-
سىر تۇرغاندا، ئاچ يېقىنىغا قاتتىق تەگكەن مۇشتىنىمۇ قاتتىق
تەگكەندى،

— نېمە بولىدىلا، يىگنە يۇتۇۋالغاندەك مىجەزلىرى بۇزۇق
قۇ! — دېدى غىلدىرەك داموللا ئۇنىڭ بەرگەن جاۋابىدىن رە-
جىگەن قىياپەتتە.

— بۇيانقى دەردنى كۆتۈرەلمەيۋاتقاندا، سىلى قالغانمۇ
ئەمدى! — قېيىدىغان مەخسۇم غىلدىرەك داموللىنىڭ قولىنى
سىلكىۋېتىپ، كېتىشكە تەمىشەلدى.

— توختىسىلا، زادى نېمە بولدى؟ — شىلىمدەك چاپلاش-
قاق غىلدىرەك داموللا ئۇنىڭ قولىنى قويۇۋەتمەستىن، سىلكىپ
تارتىپ سۆزلەيتتى، — سىلىنىڭزە... كىچىك بالىدەك مىجەزلى-
رى بار، جۇما، نېمىگە خاپا بولۇپ قالالا، قېنى سۆزلىسىلە!
— جاھاندا دەرد يۇتقاندىن ئېغىر ئىش يوق ئىكەن! —
دېدى مەخسۇم رەنجىگەن قىياپەتتە ئۇلۇغ — كىچىك تىنىپ.
ئۇنىڭ ئاغزى ئۈمچەيگەندەك كۆرۈنەتتى.

— قېنى، نېمە دەردد؟! —

— سىلىمۇ ماڭا ئوخشاش بازارنى بىر ئايلىنىپ چىق-
قان بولسىلا، ئاندىن چۈشىنىپ قالاتتىلە!

— يۈرسىلە، بىللە چۆگىلەيمىز، قانداق دەرد ئىكەن ئۇ،
ماڭا بىر كۆرسەتسىلە! — دېگەن غىلدىرەك داموللا ئۇنىمىغانغا
قويماي مەخسۇمنىڭ قولىدىن تارتىپ سۆرەپ ماڭدى. ئۇلار
دولقۇن يېرىپ ماڭغان قولۋاقتەك چايقىلىپ، كوچىلاردىكى
ئادەم دېڭىزى بويلاپ ئىچكىرىلەپ كەتتى. دوقمۇش — دوقمۇش
تا تەشۋىق قىلىۋاتقان تالىپلار ۋە تەشۋىق ئاڭلاۋاتقان خەلق
توپى ئۇچراپ تۇراتتى.

— قارىسىلا، مۇشۇ ئىشلارغا ئاچچىقلىرى كېلەمدۇ،
كەلمەمدۇ؟ — دېدى مەخسۇم تەشۋىق قىلىۋاتقانلارنى يىراقتىن
كۆرسىتىپ.

— ھەممىسى قۇرۇق گەپ. ئون ئېغىز كاپ — كاپتىن،
بىر ئېغىز چىپچاپ ياخشى، دېگەن بىر گەپ بار، شۇنداق
ئەمەسمۇ! — دېدى ئۇ مەسخىرە ئارىلاش كۈلۈپ.

— سىلى ئۇنداق دېگەنبىلەن نادان خەلق ئۇنداق
چۈشەنمەيدۇ، كىشىگە ئەلەم قىلىدىغىنى، تېخى بەزەنلەر كۆزىگە
ياش ئېلىپ يىغلىشىۋاتمامدۇ!

— مۇشۇ ئىشقىمۇ ئاچچىق يۇتقان بارمۇ، خاتىرىلىرىنى
جەم قىلىسىلا، بۇ ئىش ئۆزلۈكىدىن توختاپ قالىدۇ، قارا خەلق
قە مەرىپەتنىڭ نېمە لازىمى، بۇلارنىڭ مەرىپەت دېگەنلىرىمۇ
ئۇچىغا چىققان ئەخەقلىك! ھەر — ھەر ئۆلىمالىرىمىز ئۆمۈر
بويى ئەمىرىمەرۇپ قىلىپ، يۈسۈپ — زىلەيخا قىسسەسىنىڭ
سىرىنى چۈشەندۈرۈپ كېتەلمەي ئالەمدىن ئۆتكەن. نى — نى
زاتلىرىمىز ئىمام ھەسەن بىلەن ئىمام ھۈسەيىننىڭ
كەربالادا شېھىت بولغان جەڭنامىسىنى سۆزلەپ بولالماي كەت
تى. ئەمدى بۇلار قانچىلىك بولماقچى! بىر يېرىگە بېرىپ بېرىپ

توختاپ قالىدۇ. چېچىلىپ، پارا كەندە بولمىسلا، خاپا بولغۇ-
دەك ئىش يوق. خەلققە ئارتۇقچە مەرىپەتنىڭ نېمە لازىمى،
بەش نامازنىڭ قائىدىلىرى، ئۆشەرە - زاكات، سەدىقە - ئېھ-
ساننىڭ يوللىرىنى بىلدۈرۈشلا كۇپايە... شۇنداققۇ!...

غىلدىرەك داموللىنىڭ سۆزى ئاخىرلاشمايلا، بولار دەر-
ۋازىسى شەرققە قارايدىغان مەھەللە مەسچىتى ئالدىغا بې-
رىپ قالدى. مەسچىت دەرۋازىسىنىڭ ئەگمىسى ئاستىدىكى سۇ-
پىدا ئۈچ كىشى بىر - بىرىگە قارىمۇقارشى ئولتۇرۇپ مۇڭ-
دېشىۋاتاتتى. ئۇ كىشىلەر كونا تونۇشلاردىن بولۇپ، بىر مۇ-
قامدا يورغىلايدىغان ئىلىپەتلەردىن ئىدى. بۇگۈن ئۇلار مۇشە-
ھەردىكى يېڭى كەيپىياتقا چىداپ تۇرالماي، ئۆزلىرىنى چەتكە
تارتىپ ئولتۇرۇشاتتى. شۇنىڭ ئۈستىگە غىلدىرەك داموللا بى-
لەن بەدرەك مەخسۇم كەلدى. چىدىماسنىڭ ئۆيى پايلىماس-
نىڭ يېنىدا، دېگەندەك، بۇگۈنكى كەيپىياتقا چىدىمىغانلار
بىلەن پايلىمىغانلار بىر - بىرى بىلەن قىزغىن سالاملىشىپ،
سۇغا سۇ قوشۇلغاندەك ئاسانلا قوشۇلۇپ كېتىشتى.

بۇ يەردە ئولتۇرغانلاردىن سوغۇق ۋە تەكەببۇر كۆرۈن-
دىغان، شالاڭ ساقىلى ئاستىدىكى نېپىز لەۋلىرىدە قانداقتۇر
ياۋۇز ئىستىھزا چىقىپ تۇرىدىغان، زور گەۋدىلىك، يۇمىلاق
كۆبجۈمە يۈزلۈك ئادەم مۇشۇ مەسچىتنىڭ ئىمامى تاھىر دا-
موللا ئىدى. بۇ ئادەم مۇ غىلدىرەك داموللىغا ئوخشاش ياخشى
ئوقۇيالىمىغان بولسىمۇ، ئەمما تىرىمىشىپ يۈرۈپ، تۆۋەن دەرى-
جىدە خەتىدىن ئۆتۈپ، داموللا ئۇنۋانىنى ئالغاندىن كېيىن،
ئىمامەتچىلىككە تەيىنلەنگەنىدى. ئىمامەتچىلىكتە بىر توپ
چامائەتكە ئەمىرىمەرۇپ قىلغاندىن تاشقىرى، مەھەللىدىن

يىغىلغان يەتتە - سەككىزدەك تالىپچاقلارغا باشلانغۇچ ساۋات
لاردىن ئاز - تولا ئىمان - ئىسلام ئۆگىتەتتى، لېكىن ئۇ ئەر زى-
مەس كىچىك ئىشى بىلەن جامائەت ئالدىدا كېرىلىپ، تەكەب-
بۇرلۇق قىلىپلا قالماستىن، چوڭ مۇدەررىسلەر بىلەنمۇ ئۈزەڭگە
سوقۇشتۇرىدىغان، بىرنەچچە چالا ساۋات قېرىلار «راست» دەپ
بەرسە، ئاغزىدىن چىققان سۆزىنى ئالەم ھەقىقىتى،
دەپ تونۇۋالدىغان ئىچى قارا مۇتەئەسسپ ئادەم ئىدى.
ئىككىنچىسى، ئوتتۇرا بوي، كەڭ غوللۇق، يوغان قور-
ساق، ئاغزى لەھەڭنىڭ ئاغزىدەك چوڭ كۆرۈنىدىغان كىشى قاسم
مۇتەۋەللى ئىدى. ئۇنىڭ چوڭقۇر چۆكمە، چىلبۇرلەردەك ئوت-
لۇق كۆزلىرىدىن قەبىھە ئاچكۆزلۈك چىقىپ تۇراتتى. ئېيىقلار-
نىڭكىدەك كەڭ ئالقانلىرى بىرەر تاۋاق ئاشنى ئىككى
سىيرىپلا لەھەڭ ئاغزىغا سېلىپ يۇتۇۋېتەلەيدى-
غان ئەلپازنى كۆرسىتىپ تۇراتتى. ئۇ ئەسلىدە، بىرقانچە
قېتىم مۇتەۋەللى بولغان، بىراق ئاچكۆزلۈك قىلىپ، جامائەت
مۈلكىگە خىيانەت قىلغانلىقتىن، بىرنەچچە قېتىم موللاق
ئېتىپ يىقىلغان سابىق مۇتەۋەللى ئىدى. ھازىر ئۇنىڭ
دا «مۇتەۋەللى» دېگەن قۇرۇق نام بىلەن ئاچكۆزلۈك،
قارا نىيەتلىك، زومگەرلىكتەك خۇسۇسىيەتلا ساقلىنىپ
قالغانىدى.

بۇ كىشىلەرنىڭ ئۈچىنچىسى ئەھمەت موللا ئىدى. جاما-
ئەت ئۇنىڭ ئىسمىنى بىرنەچچە خىل ئاتايتتى. يۈزتۇرا
سۆزلەشكەندە، ئەھمەت موللا، ئەھمەت مەزىناخۇنۇم، دەپ
چاقىراتتى. يوق يەردە بولسا، «تەلۋە»، «تەلۋەمەت» دەپ
سۆزلەشەتتى.

«تەلۋە» لەقىسى ئۇنىڭ مەجەزىگە قاراپ قويۇلغانىدە.
دى. ئادەتتە كۆپ گەپ قىلمايدىغان، باشقىلار بىلەنمۇ ئانچە
كارى يوق، مۇرىمەس كالىدەك جىمغۇر يۈرىدىغان بۇ ئادەم
نىڭ تەلۋىلىكى خېلىلا بار ئىدى. ئاچچىقى كەلگەندە، گەپ -
سۆز قىلماستىنلا بېرىپ ئاچچىقىنى كەلتۈرگەنلەرنىڭ گېلىدىن
ئالاتتى. ئۇنداق چاغلاردا، ئۇنىڭ چىشلىرى كىرىشىپ غۇ-
چۇرلاپ كېتەتتى. ئۇنىڭدا قانداقتۇر بىر خىل تەلۋە كۈچ
بولۇپ، بوغۇۋالغان ئادىمىنى ئۆلتۈرۈپ قويغىلى قىل قالاتتى،
شۇڭا قولۇم - قوشنا جامائەتلەر ئۇنىڭ تەلۋە مەجەزىدىن قور-
قۇپ، ئاسانلىقچە يېقىنلاشمايتتى. دادى - مۇئامىلىدە ھەزەر
ئەيلەپ، ئۇنىڭ رايىغا بېقىپ مادارا قىلاتتى.

ئۇنىڭ قازىخان ئالدىدا خەتتاتلىق قىلىش ئىشى توخ
تىمىغاندىن كېيىن، مەجەزى تېخىمۇ تەرسالشىپ كەتتى. چىرايى
قارىداپ، كۆزلىرى قىزىرىپ، قەدىمكى زامان پادىشاھلىرىنىڭ
ھەر كۈنى قانچە ئون ئادەمنىڭ قېنىنى ئىچكەن قارا كۆڭۈل
جاللاتلىرىغا ئوخشاش، سۈرلۈك كۆرۈنەتتى. ئۇنىڭ بۇ خىل
تۇرقى - ئەلپازىدىن ھەرقانداق ئادەمنىڭ قورققۇسى كېلەتتى.
- كېلىشىلىك، ئەزىز مېھمانلار، بىرلىرى كۈن، بىرلى-
رى ئاي، جىمى ئالەمنى تەڭ كۆرگەچ سەيلە قىلىپ كېلىشىلىمۇ،
قېنى، مەرھەمەت، ماۋۇ يەرگە ئۆلتۈرسىلا! - دېدى تاھىر دا-
موللا ئۆلتۈرغان ئورنىدىن سەل نېرىراققا سۈزۈلۈپ ئورۇن
بوشتاقچ چاقچاق قىلىپ.

- ھەرقايسىلىرىچۇ، تولا سەيلە قىلىپ، ھېرىپ ئۆلتۈ-
رۈشىلىمۇ! - دېدى غىلىدىرەك داموللا بوشتىلىغان ئورۇنغا
ئۆلتۈرۈۋېتىپ.

پاتىمەدىن كېيىن بۇلار رەسمىي سۆزگە كىرىشتى:
— بۈگۈن بازار ئاجايىپ سوغۇق، سەيلە قىلغۇچىلار
قىمۇ يوق! — دېدى تاھىر داموللا سۆز ئېچىپ. ئۇ ھەممە كى-
شىگە سوغۇق نەزەر سېلىپ قاراپ چىققاندىن كېيىن داۋام
قىلدى، — بازارغا نەنجۈرمۇ كىرمەپتۇ، ئېغىزغا تېتىمغۇدەك
شاپتۇلمۇ يوق. قەيەرگىلا قارىساق ئادەملەر توپلىنىۋاپتۇ.
قۇلاق سېلىپ تىڭشاپ باقساق، بولۇۋاتقان، گەپ — سۆز مۇس-
تاپامۇ ئەمەس، پۇلتاپامۇ ئەمەس، يەكەن قۇرۇق گەپ!
ئەزەلدىن قۇرۇق گەپ بىلەن خۇشۇم يوق ئادەم، ئۇنداق سۆز-
لىرىڭنى ئۇچۇلۇق بازىرىغا ئاپىرىش، مېنىڭ ئاڭلايدىغان
قۇلىقىمۇ يوق، دەپ كېلىپ، مۇشۇ يەردە سەگىدەپ ئولتۇردۇم،
شاماللىق سالقىن يەركەن بۇ. جانغا راھەت قىلدۇق، ھەر
قايسىلىرىچۇ؟

كەلگۈچىلەرنىڭ تومۇرىنى تۇتۇپ، يۈرىكىنى تىڭشاپ،
مىجەزىنىڭ ئىسسىق — سوغۇقلۇقىنى بىلىشكە قىزىققان تاھىر
داموللا سۆزى ئاخىرلاشقانغا قەدەر ئۇلارنىڭ كۆزىگە قاراپ،
كەيپىياتىنى كۆزەتتى. ئۈمىدكە يارىشا، ئۇلارنىڭ كەيپىياتىمۇ
ئۆزىنىڭكىگە ئوخشاش ئىدى. ئۇنىڭ بۈگۈن كوچىدا ئەۋج ئالغان
تەشۋىقاتى «قۇرۇق گەپ» دەپ ھاقارەت قىلغانلىقى بەدرەك مەخسۇم
بىلەن غىلىدىرەك داموللىنىڭ كۈتكەن يېرىدىن چىقتى، شۇنىڭ
ئۈچۈن مەخسۇم بىلەن غىلىدىرەك داموللىنىڭ كۆڭلى كۆتۈرۈلۈپ،
كۆزلىرىدىن خۇشلۇق ئالامەتلىرى قۇيۇلۇشقا باشلىدى. بۇلار
ئەمدى ئۆزئارا تامامەن تونۇشۇپ، بىر مۇقامدا ھۇۋلايدىغان
بىر جاڭگالنىڭ كىشىلىرى ئىكەنلىكىگە ئىشەنچ قىلىشتى.
— بىزنىڭمۇ ھەرقايسىلىرىغا ئوخشاش قۇرۇق گەپ بى-

لەن خۇشسىز يوق، شۇڭا قۇلىقىمىزنى گاس، كۆزلىرىمىزنى ئەما قىلىپ، بۇيان كەلدۇق، — دېدى غىلىدىرەك داموللا تېتىكلىشىپ.

شۇنىڭدىن كېيىن، ئارىدا بىر ئاز ۋاقىت جىمجىتلىق پەيدا بولدى. بۇ جىمجىتلىق ئۇلارغا ئويلىنىۋېلىش پۇرسىتى ئىدى. بەزەنلەر كالىپۇكلىرىنى چىشلەپ، باشلىرىنى بىلىنەر — بىلىنمەس لىڭشىتىپ خىيال سۈرسە، بەزىسى، ساقلىنى تاراش لاپ ئولتۇرۇپ ئويلاندى. ئېڭىكىنى سىلاپ — سىپاپ ئولتۇرۇپ، سۆزنى قەيەردىن ۋە قانداق باشلاش توغرىسىدا بىر يەرگە كېلىپ بولغان تاھىر داموللا جىمجىتلىقنى بۇزۇپ سۆز ئاچتى: — بۇ خەق زادى نېمە قىلماقچى، قانداق مەقسەتكە يەتمەكچى؟ — دېدى ئۇ چىرايىغا ئاچچىق ۋە غەزەپ تۇس ئېلىپ، ئاندىن ئاۋازىنى پەسەيتىپ، بەدرەك مەخسۇمغا قاراپ داۋام قىلدى، — بىزگە قارىغاندا، مەخسۇمنىڭ مۇھاكىمىسى چوڭ قۇرراق، بۇ توغرىدا مۇھاكىمە قىلىپ بەرسە بىر ئاڭلاپ كۆرەيلى! — دېدى.

— يوغسۇ، بىزگە قارىغاندا، سىلەنىڭ مۇھاكىمىلىرى چوڭقۇر، سىلى سۆزلىسىلە، بىز ئاڭلايلى! — دېدى بەدرەك مەخسۇم ھۇپپىدە قىزىرىپ.

— ئەمىسە، مۇتىۋەللاخۇنۇم سۆزلىسۇن! — تاھىر داموللا قارشىدا ئولتۇرغان مۇتىۋەللىگە قاراپ كۆز قىسىپ قويدى. — مەن سۆزلىسەم، يەنە ھېلىقى گەپ!

— مەيلى، سۆزلەۋەرسىلە!

— مېنىڭ سۆزۈم يەنە شۇ، — دېدى مۇتىۋەللى كۆپچىلىككە تەكشى قاراپ، ئۇ قايىقىنى ئۇچۇرۇپ داۋام قىلدى، —

مېنىڭ قارشىمچە، ئابدۇقادىر داموللىنىڭ كاللىسى ئايلىنىپ قاپتۇ، ئەگەر ئايلىنىپ قالمىغان بولسا، كوچىدا ئۆز كۈنىنى كۈن ئېتىپ يۈرگەن يېتىمئوغلاقلارنى باقمەن، تەربىيەت قىلمەن، دەپ ئۆزىگە يۈك قىلىۋالمىغان بولاتتى. بىكاردىن - بىكار بېشىغا پىت سېلىۋېلىپ، مانا ئەمدى بىر مۇنچە ئادەمنى كوچا - كوچىغا ئەۋەتىپ مەدداھلىق قىلدۇرۇۋاتىدۇ. بۇ ئىشلار - نىڭ ھەممىسى ئاۋارىگەرچىلىك بولماي نېمە؟!

— داموللام بوش ئادەم ئەمەس، بەلكى ساۋاب تاپمەن، دەۋاتقاندۇ! — دېدى غىلدىرەك داموللا سۆزنى تېخىمۇ قىزىت-ماقچى ھەم چوڭقۇرلاشتۇرماقچى بولۇپ. ئەمەلىيەتتە ئۇ، ئىپ چىشتۇرۇپ يېغىر تاپماقچى بولاتتى.

— ساۋاب؟! — مۇتئۋەللىنىڭ كۆزلىرى چەكچەيدى، ئۇ غىلدىرەك داموللىغا ھومىيىپ داۋام قىلدى، — ساۋاب دېدىلسەمۇ، يەنە بىر دەپ باقسىلا!

— ساۋاب تاپمەن، دەۋاتقاندۇ!

— سىلى مۇشۇنداق دېسىلە، باشقا ئادەم نېمە دە! — دېگەن مۇتئۋەللى غەزەپ بىلەن داۋام قىلدى. ئۇنىڭ كالىپۇكلىرى، قۇۋۇز گۆشلىرى خۇددى چاشقان كىرىپ قالغان خالىتىدەك قىمىرلايتتى، — كوچىدا قالغان ھارامزادىلەرنى يىغىۋېلىپ باققانغا ساۋاب بولىدىغان بولسا، ئۇنداق ساۋاب نىڭ قوڭى تۆشۈك!

— داموللام ساۋاب تاپمەن، دېگۈچە، باشقىلارغا ئۇۋال بولىدىغان ئىشلارنى ئازراق قىلىپ، شۇك يۈرسە ياخشى بولاتتى، — دېدى تاھىر داموللا مۇتئۋەللاخۇنۇمنىڭ سۆزىنى قۇۋۋەتلەپ.

— ئۇۋالچىلىق قىلغان يەرلىرىمۇ بارمۇ تېخى!
— دەلىللىرىمىز تولۇق! — مۇتەۋەللى گويا قوينىدىن
ھۇججەت چىقارغان دەۋاگەردەك مەغرۇر قىياپەتتە داۋام قىل-
دى. — باشقىنى قويۇپ، يېنىمىزدا ئولتۇرغان ئەخمەت مەز-
ناخۇنۇمنى دەيلى. مەسىلەن، بۇ ئادەم قازىخاندا خەتتاتلىق
قىلىپ، بالا - چاقىسىنى بىر ئوبدان بېقىپ كېلىۋاتاتتى.
داموللام كېلىپلا، تايىنى يوق بىر ئىشنى باھانە قىلىپ خەتتات-
لىقتىن ھەيدەپ سالدى. ئۇۋالچىلىق دېگەن بۇنىڭدىن ئارتۇق
بولماس! ھازىر بۇ ئادەمنىڭ تارتىۋاتقان ئازابى... ئەزرائىل
جان دېسە، بەش بالىسى نان دەۋاتقان... نېمىدېگەن قە-
يىنچىلىق بۇ!

ئەھمەت موللىنىڭ چىرايى تېخىمۇ قارىداپ كەتتى. نې-
پىز كالپۇكلىرى تىترەيتتى. ئومۇمىي كۆرۈنۈشىدىن، ئۇنىڭ
ئىچىدە ئېغىر دەرد - ئەلەم، كۈچلۈك ئاداۋەت ئوتى يېلىنجا-
ۋاتقانلىقى چىقىپ تۇراتتى.

— شۇنداق ئىشلارمۇ بولغانمۇ؟ بىز تېخى ئاڭلىماپتىم-
كەنمىز! — دېدى مەخسۇم مۇغەمبەرلىك بىلەن ئىچ ئاغرىت-
قان بولۇپ. ئەمەلىيەتتە ئۇ، بۇ ئىشنى بەش قولىدەك ئېنىق
بىلەتتى.

— دەپ كەلسەك گەپ تولا، قىسقىسى، بۇ ئادەم شەھەر-
گە سىغمايۋاتىدۇ! ئۇنى ئۇنداق دەۋاتقان، بۇنى مۇنداق دە-
ۋاتقان، بايلارنىڭ ياقىسىغا، موللارنىڭ پېشىگە ئېسىلى-
ۋاتقان....

— شەھەرگە سىغمايۋاتىدۇ، دېگەندىن، جاھانغا سىغماي-
ۋاتىدۇ دېسە! — دېدى مەخسۇم تاھىر داموللىنىڭ سۆزىنى

تارتىۋېلىپ، — ئۇ كىشى ھازىر جاھاننى سوراۋاتقان ئىنەن
گىلىزلارغىمۇ، شۇبىتلارغىمۇ ئوخشاشلا مۇشت ئېتىۋاتىدۇ، خەۋەر—
لىرى يوقمۇ تېخى!

— ئەگەر شۇنداق قىلغان بولسا قاملاشماپتۇ.

ۋاپاغا جاپا بارمۇ دېسە، بىرگە ئىككى، دېگەندەك، ئېنەن
گىلىزلار بىزگە نېمە يامانلىق قىلدى. شۇبىدلارچۇ! ئۇلار
شىپاخانا ئېچىپ، ھەقسىز داۋالاپ ياخشىلىق قىلىۋاتقان يەر—
دە، بىز قارشى تۇرساق بولامدېكەن!؟

— ئۇ خەق جاھاننى ئۆز قولىدا تۇتۇپ سوراپ كېلىپ
ۋاتقان جاھانگىر، بىز مۇشت ئېتىپ تەڭلىشەلەيمىزمۇ! چاقچاق
قىلىدىغان ئىش ئەمەس!... ئۆزۈمنى چاغلىماي شىلتىڭ ئېتىپ
تۇمەن، پالازغا يۆگىنىپ ھەپتە يېتىپتۇمەن، دېگەندەك!...
«ئابدۇقادىر داموللا ئىنگىلىزلارغىمۇ، شۇبىدلارغىمۇ قار—
شى تۇرۇۋاتىدۇ» دېگەن سۆز ئوتتۇرىغا قويۇلۇش بىلەن ئۇلار
تەرەپ — تەرەپتىن سۆزلەپ، بۇ ھەققانىي ھەرىكەتنى پەسەنت،
كۆرمىگەنلىكىنى ئىپادىلەشتى. بۇ ئۇلارنىڭ چەت ئەل دېسە،
قارىغۇلارچە بەيئەت قىلىپ، جاھانگىرلاردىن ئۆلگۈدەك قورق—
دىغانلىقىنى ئىسپاتلايتتى.

— داموللام! — دېدى مۇتئەۋەللى سوئال نەزمىرى بىلەن
تاھىر داموللىغا قاراپ، داموللا ئۇنىڭغا دىققىتىنى بۇراپ
قارىۋىدى. مۇتئەۋەللى چۆكمە كۆزلىرىنى ئالاق — جالاق قىلىپ
سوئال قويدى، — «جاھانگىر»، «جاھانگىر» دەپ تەلا ئاڭلاپ—
مىز، بۇ گەپنىڭ سىغىمىسى نېمىكىن، تەقسىر؟

بۇ سوئالنى ئۇ «جاھانگىر» نىڭ كۈچلۈكلۈكى يەنە بىر
قېتىم ناھايان بولسۇن، دېگەن غەرەزدە ئاتايمىن سورىغانىدى.

تاھىر داموللا كېكىردىكىنى قىرىشتۇرۇۋېلىپ جاۋاب بەردى:
— جاھان — ئون سەككىز مىڭ ئالەمدۇر، «گىر» سۆزى
«تۇتۇش» دېمەكتۇر. «جاھان - گىر» جاھان تۇتقۇچى، جاھان سو
رىغۇچى دېمەكتۇر... ۋەلاھۇئەلەم....

— يا ئاللا... ياھەزرەت... ئون سەككىز مىڭ ئالەمنى تۇت
قۇچى دېسە! — دېدى مۇتەۋەللى پېشانىسىگە بىرنى ئۇرۇپ.
ئاندىن ھاڭ - تاڭ بولغان قىياپەتتە ئۇنىڭ - بۇنىڭ كۆزىگە
قاراپ قويدى.

سورۇندىكى سۆھبەتنىڭ گىرادۇسى كۆتۈرۈلۈپ قىزىشقا
باشلىدى:

— نېمىدېگەن قاپ يۈرەك ئادەم بۇ!

— قاپ يۈرەكلىك قىلغىنى ئەمەس، شىلتىڭ ئاتقىنى!

— قىسقىسى، كاللىسى ئاينىپ قالغىنى، ئۇنداق بولمى

سا، جاھانگىرغا مۇشت ئاتىمەن دېمەيتتى!

— ئاڭلىسام، توقام مەدرىسىنى قوچۇپ، ئۇماچ قىلىۋې

تىپتۇ، دەيدۇ. تالىپلار ياكى ئۇنىڭدىن، ياكى بۇنىڭدىن بەھرە

ئالالماي، كەپتەرۋازنىڭ قاپقىدەك كولدۇرلاپ كېتىپتۇ ئىشى!

— موزاينىڭ يۈگۈرۈشى سامانلىققىچە، دېگەندەك، بۇ

ئادەمنىڭ كوچىدىكى يېتىمىسەكلەرنى توپلاپ تەربىيەت قىلىمەن

دېيىشىدىكى مەقسەت، ئۆزىگە پۇل توپلىۋېلىش. بۇ توغرىدا

گۇمان تول!

— ئابدۇقادىر داموللىنىڭ ھەربىر قەدىمى مۇستاپا ئۇ-

چۇن ئەمەس، پۇل تاپا ئۇچۇن بولۇۋاتقانلىقىنى كىم بىلمەي-

دۇ! بىز دېگەن بىر داچەننى «ئىككى پۇل»، ئىككى داچەننى

«تۆت پۇل» دەپ خەجلەيدىغان خەق. ھەممە ئادەم بىرنى ئىك

كى قىلىمىز دەۋاتسا، ئۇ داموللا بىلمەي قالارمۇ! قاراپ تۇرۇڭلار، ئۇ ئادەم ھازىر غەللىسىدىن بىر پۇل چىقارغان بىلەن، كېيىن ئىككى پۇل تېپىۋېلىشنى ھەممىدىن ئوبدان بىلىدۇ!... — قاراپ تۇرۇڭلار، ئۇ كىشى تېخى يوغان يەرگە چاڭ سالىدۇ، ھەزرەتنىڭ ① ۋەخپىسى، ھېيتكانىڭ ئەۋقاپلىرى... قاراپ تۇرۇڭلار، جەزمەن شۇنداق قىلىدۇ!...

تىلىنىڭ ئۈستىخىنى يوق، دېگەندەك، بىر گۈرۈھ ئادەم توپلىشىپ، ئۆز خاھىشلىرى بويىچە، ياخشى ئىشنى يامان قىلىپ كۆرسەتمەكچى بولسا، «تىل» ئۇلارنىمۇ يېتەرلىك گەپ - سۆزلەر بىلەن تەمىنلىيەلىشىنى بىلەتتى... شۇڭا بۈگۈن بىر گۈرۈھ چىدىماسلار بىلەن پايلىماسلار بىر يەرگە جەم بولۇپ، ئۆز يۇرتىدىن چىققان بىر ئالىمنىڭ خەلق مەنەپەئىتىگە ئۇيغۇن ئىجابىي پائالىيەتلىرىنى يوققا چىقىرىش، يېڭىلا تۇتاشقان مەرىپەت گۈلخانلىرىنى ئوچۇرۇپ، كۈلىنى كۆككە سورۇۋېتىشتەك ياۋۇز نىيەتتە كەڭتاشا سۆزلەشمەكتە ئىدى. ئۇلارغا گەپ تېپىلىپ تۇراتتى، ئۆزئارا بىر - بىرىنى قوللاپ - قۇۋۋەتلەش يۈزىسىدىن گەپتىن - گەپ، شاختىن - شاخ ئايرىپ، پىنتە - پاسات، غەيۋەت - شىكايەت، بوھتان ۋە تۆھمەتلەردىن تۆرەلگەن گۇمانلارنى «پاكت» قىلىپ سۆزلەشتى، ئەپسۇسكى، نېمە ئۈچۈندۇر، ئۇلارنىڭ ئىچى يەنىلا بوشمايۋا - تاتتى، شۇڭا، ئۇلار سۆھبەتنىڭ گرادۇسىنى ئۆرلىتىپ، يەنىمۇ چوڭقۇرلاپ قىزىتماقچى بولۇپ، سۆز ئۇرانىنى يۆتكەشتى:

— تىتەينىڭ نېمىشقا كىرى بولمايدىغاندۇ! — كىمدۇر بىرى پوسۇققىدە سۆزلەپ، سۆھبەتنىڭ مېجەزىنى باشقا ياققا بۇرۇپ

ۋىدى، غىلدىرەك داموللا ئالدىراپ جاۋاب بەردى؛

— تىتەينى كارى يوق، دېگىلى بولماس! — دېدى ئۇ
ئىستىھزا ئارىلاش كۈلۈمسىرەپ تۇرۇپ، — نەچچە يىلنىڭ ئال
دىداجەدىتىلەر ئاچقان مەكتەپلەرنى تاقىتىپ، ئەپەندىلەرنى
قوغلاپ، پالاندى قىلىپ، سولاپ، زىندانغا تاشلاپ ئەدىيىنى
بەرگەن تىتەي بۈگۈنكى كۈنگە كەلگەندە جىم ياتارمۇ! ھېلىقى
ئەھمەت كامال ئەپەندىنى قەپەسكە سولاپ، ئۈرۈمچىگە ئەۋەتىپ
بەرگەنلىكى ھازىرقىدەك ئېسىمدە. شۇ چاغدا، كىچىكلىكىمدىنمۇ
ياكى ئەقلىم توشمىغانلىقتىنمۇ، ئەھمەت كامالنى ئېلىپ ماڭغان
ھارۋىنى ئەگىشىپ تارىغۇزغىچە بېرىپتۇمەن، ئۇ ئادەم قەپەس
ئىچىدە خۇددى قەشقەردىن ئايرىلىشقا كۆڭلى قىسىمىغاندەك،
تويۇنماستىن ئەتراپقا، ئەگىشىپ چىققان خەلق ئاممىسىغا قاراپ
ئولتۇرىدۇ. خەلق ئۇ ئادەمدىن دۇئا ئالىمىز، دەپ ئۆزىنى
ئېتىپ تۇرىدۇ، يايى - بەگلىرىنىڭ توسقىنىغا قارىماي، نان -
توقاچ، ئالما - ئانار، قەنت - ناۋات دېگەننى ياغدۇرۇۋەتتى! ...
غىلدىرەك داموللا ئەسلىدە بۇ سۆزى بىلەن ماتىتەي گەپ
قىلمايدۇ ئەمەس، ۋاقتى كەلگەندە، ئابدۇقادىر داموللىنىمۇ
خۇددى ئەھمەت كامالغا ئوخشاش، قەپەسكە سېلىپ ئۈرۈمچىگە
ئەۋەتىپ بېرىشنى بىلىدۇ، دېگەننى ئەسلىتمەكچىدى، بىراق
ئۇ، بىرمۇنچە تەپسىلاتلارنى سۆزلەپ، ئاساسىي مەقسەتنى
چېچىلاڭغۇلاشتۇرۇپ، مۇددىئاسىنى ئاجىزلاشتۇرۇپ قويدى. ئۇنىڭ
سەزمەستىن شۇنداق قىلىپ قويغىنىغا نارازى بولغان تاھىر
داموللا كەيپىياتنى ئوڭشماقچى بولدى - دە، غىلدىرەك دامول
لىنىڭ سۆزىنى كېسىپ:

— خۇدا ساقلىسۇن، خۇدا ئۇنداق كۈنلەرنى ھارام قىلسۇن! —

دېدى ئۇ قورقۇنچىدا تىترەك باسقان ئادەمدەك شۈركۈنۈپ،
— قورقمىسلا! — دېدى بەدرەك مەخسۇم سۆز نۆۋىتىنى
ئېلىپ، خۇدايىم ئۇنداق كۈنلەرنى سىلى بىلەن بىزدەك مۆمىن
ئادەملەرنىڭ بېشىغا سالمايدۇ، ئاشۇنداق ئەھمەت كامالەتكە
ئادەملەرگە كۆرسىتىدۇ. بۇنىڭ ئانچە بەك قورقۇپ كەتكۈچىلىكى
يوق! داموللا ئابدۇقادىرىنىمۇ شۇنداق قىلسا مەيلى ئەمەسمۇ،
يۇرت تۇپرىقى تىنچاقايدۇ، ھەممە ئىش ئۆز يولى بىلەن —
سۇنىڭ ئېقىشى، تۈكنىڭ يېتىشى بىلەن ماڭىدۇ. شۇنداق بولسا
ياخشىغۇ، ھەممىزگە ياخشىغۇ!

بەدرەك مەخسۇم يەنە سۆزلىمەكچىدى، مۇتەۋەللى ئۇنىڭ
سۆزىنى بۆلدى:

— تىتەي دېگەن ئويۇنچى ئادەم! — دېدى ئۇ ئاۋازىنى
ئاتايىن سوزۇلدۇرۇپ. كەيپىياتنى يېڭى پەدىگە بۇراپ داۋام قىل-
دى، — ئۇ كىشى غەمىسىز، ئەتىدىن — كەچكىچە تەتەي — خېنىم-
لارنىڭ بېقىنىغا كىرىپ، كۆزىگە قاراپ، تىلىدا چىقىپ بەرگەن
گازىرنى شوراپ ياتىدىغان ياغ ئىچىدىكى بۆرەكتەك، قەشقەر-
نىڭ راھىتىگە چۆكۈۋالغان بىر ئادەم، ئۇنىڭ ئۇنداق ئىشلار
بىلەن نېمە كارى! — ئۇ سۆزىنى يوغان يەردىن باشلىغانلىقى
ئۈچۈنمۇ چىرايىغا مەغرۇر تۇس ئېلىپ داۋام قىلدى، — بۇ ئىش-
نىڭ ئاچقۇچى شەھىرىمىزنىڭ مۇتەددىسى بولغان ھەمراھ
بايدا، شۇ كىشى ئارىلاشمىغۇچە ھېچكىم بىر تەرەپ قىلالمايدۇ.
تىتەينىڭ قۇلىقىنى ئوڭغا بۇرىسىمۇ، سولغا بۇرىسىمۇ شۇ كىشى
قىلالايدۇ، قانداق دېدىمە؟

— جىڭ گەپ بولدى، — دېدى تاھىر داموللا دەرھال
قوشۇلۇپ، — خۇدانىڭ ئىرادىسى بىلەن زېمىنى بىر كۆك كالا

مۇڭگۈزىدە تۇتۇپ تۇرغاندەك، قەشقەرنىمۇ بىر ھەمراھىيەتتە تۇتۇپ تۇرىدۇ - دە! ئەگەر شۇ كىشى قەشقەرنى ئوڭغا دېسە ئوڭغا، سولغا دېسە سولغا چۆڭلەيدۇ، شۇنداققۇ!

— ئەلۋەتتە شۇنداق، باي ئانچىكىم قىمىرلاپ قويسا قەشقەردە يەر تەۋرەيدۇ! — غىلىدىرەك داموللىمۇ قاتاردىن قالغۇسى كەلمەي سۆز قوشتى، — ئەگەر باي قوشۇمىسىنى بىر تۇرۇپ قويسا، ئاسماننى شۇ زامان بۇلۇت قاپلاپ مۇز ياغىدۇ. چىرايىنى ئېچىپ قويسا، پارقىراپ كۈن چىقىدۇ. بۇ ئۇزۇندىن شۇنداق بولۇپ كېلىۋاتقان، بىزمۇ كۆرۈپ تۇرۇۋاتقان ئىشلارغۇ! — باينىڭ خەۋىرى باردۇ؟

— قەشقەردە يىلان كۆشىگەننى بىلىپ تۇرىدىغان باي بۇ ئىشنى بىلمەي قالارمۇ! بەلكى بىزدىن ياخشىراق بىلىدۇ، — بەدرەك مەخسۇمۇ سۆز قىستۇرۇپ قاتاردىن ئورۇن ئالدى، — مەن تېخى ئۇلۇشكۇنلا سالام بېرىپ چىقتىم. ئۇ ئادەمنىڭمۇ شەھىرىمىزدە بولۇۋاتقان بەزەن ئىشلارغا ئاچچىقى كېلىپ، ئۆتى تېشىپ تۇرۇپتۇ!

سۆھبەتكە بىر ئەخمەت مەزىنلا سۆز قاتىدى، ئەمما بو-لۇنغان سۆزلەرگە زەن قويۇپ قۇلاق سالدى. سۆز ئۇرانىغا بېقىپ، ئۇنىڭ چىرايى ئۆزگىرىپ، ھەر خىل تۈسكە كىرەتتى: بەزىدە، غورا چاينىۋالغاندەك قوشۇمىسى تۇرۇلۇپ كېتەتتى؛ بەزىدە، قىزارغان كۆزلىرىدىن خۇددى قىزىل چىراغدەك قىپ-قىزىل ئوت چاقنايتتى؛ بەزىدە، قارام خىياللارغا چۆكۈپ، خۇددى يەر تىرەجەپ تۇرۇۋالغان قوتازدەك، قىمىر قىلىماستىن يەر بېقىپ تۇراتتى؛ بەزىدە، تولغاق يەۋاتقان كالىدەك ئىن

جىقلاپ قويايتتى. گەپ ئابدۇقادىر داموللا بۇستىدە توختالغاندا، چىرايى تېخىمۇ بۇزۇلۇپ كېتەتتى. كۆز ئالدىغا قازىخانا كېلەتتى، قۇلىقىدا ئۆزى توغرىسىدا چىقىرىلغان ھۆكۈم جا-راڭلىغاندەك بولاتتى - دە، بېشى تۈگمەن تېشىدەك چۆڭلەپ كۆزىگە قاراڭغۇلۇق تىقىلاتتى....

ئۇ نېمە ئۈچۈن بۇ قەدەر كۆپ ئۆزگىرىدۇ، ئۇنىڭغا تەسىر كۆرسىتىۋاتقان نەرسە نېمە؟ «ئەزرائىل جان دېسە، بەش بالا نان» دەۋاتقان ئائىلىۋى قىيىن تۇرمۇش ئۇنىڭ چىرايىنى كۆپ ئۆزگەرتىۋاتقان ئامىل ھېسابلىنمايدۇ؟! بۇنىڭغىمۇ سەل قارىغىلى بولمايدۇ، بۇ ھەم مۇھىم بىر سەۋەب. بۇنىڭدىن مۇ مۇھىم يەنە قانداق ئامىللار بار؟ تەسەۋۋۇر يولىدا ئىشانتىغا قول بېرىپ، مۇرىت بولغان بىر ئىشچۇ؟! قارا گۇرۇھقا مۇرىت بولۇپ، سوپى بولغان ئىشقا ھەرگىزمۇ سەل قارىغىلى بولمايدۇ، ئۇنىڭغا يەنە ئەخمەت مەزىنىنىڭ ۋۇجۇدىدىكى تۇغما تەلۋىلىك قوشۇلسا، ئۇ تېخىمۇ دەھشەتلىك، ئادەمنىڭ قورققۇسى كەلگۈدەك بىر خىل قارا كۈچ بولۇپ شەكىللەنمەمدۇ؟! ئەنە، ئۇنىڭ تومۇرلىرىدا تەلۋىنچۈك دەرياسىنىڭ سۈيىدەك قاپقارا تەلۋە قان ئويىناپ يۈرمەكتە. تۈزلۈك قاپاقتىن تۈز، ياغلىق قاپاقتىن ياغ تېپىدۇ، دېگەندەك، ئۇنىڭ تومۇرلىرىدىكى قارا قان ھە دېسىلا تېشىغا تېپىپ چىقىپ، ئۇنى قورقۇنچىلۇق قاپقارا دىۋىدەك كۆرسىتىۋاتمايدۇ؟

سۆھبەت تېخى داۋاملاشماقتا:

— بۇ دەھرى داموللا ھالىغا باقماي، تېخى بىزنىڭ مۇقەددەس كىتابلىرىمىزغىمۇ تىل تەگكۈزۈپ سۆكىدىكەن! — دېدى قاسم مۇتئىۋەللى سۆز تېمىسىنى يۆتكەپ. ئۇ بۇ سۆزنى قىلغان

دا نېمە ئۈچۈندۇر چوڭقۇر، ئوتلۇق چۆكمە كۆزلىرىدىن غەزەپ ئۇچقۇنلىرى چاچرىتىپ، بۇيانقىلارغا تەكشى قاراپ داۋام قىلدى، — جالالىدىن رۇمىنىڭ «مەسنۇسى»، ئىمام رەببىانىنىڭ «مەكتۇباتى»، ئابدۇراخمان جامىنىڭ «نەپاھاتى» دەك مۇقەددەس كىتابلارغا ھاقارەت كەلتۈرۈپ، بۇ كىتابلار خەلقىنى زەھەرلەيدۇ، دەپتۇ!

— راست گەپ! — تاھىر داموللا ئاقەتسىزلىك بىلەن سۆز ئوۋىتى ئېلىپ سۆزگە كىرىشتى، — دەھرى داموللا بىر قانچە سورۇندا ئاشۇنداق لاۋزا گەپلەرنى سۆزلىگەنلىكىنى سويىلار ئاڭلاپ قېلىپ، بۇ مۇرتەد ئادەمنى شۇ يەردىلا جايلاپ تاشلايمىز، دېيىشكەنلەرمۇ بوپتۇ، بۇ ئىش ھازىر سەل — پەل بېسىلىپ قالدى. بىر سوپى مەندىن «مۇرتەت بولغان ئادەمنى ئۆلتۈرسە گۇناھ بولامدۇ — يوق؟» دەپ سوراپ كىرىپتىكەن، مىرا قۇل داموللىدىن سوراڭلار، دەپ يولغا سېلىۋەتتىم!

ئەخمەت مەزىنىنىڭ كۆزلىرى جىددىيلەشتى. ئۇنىڭ قىزارغان ئوتلۇق كۆزلىرى بىردەم بۇنىڭ ئاغزىغا، بىردەم ئۇنىڭ كۆزىگە قارايتتى، ئەلپازىدىن، قانداقتۇر بىر خۇنلۇق ئىشقا تەۋەككۈل قىلىۋاتقاندەك خۇنخورلۇق چىقىپ تۇراتتى....

شۇ كۈنكى سۆھبەت خېلى ئۇزۇن داۋام قىلدى. چىدىمىغانلار بىلەن پايلىمىغانلار جەم بولۇپ، ھال — مۇڭ تۈگۈشتى. ئۇلار بۇ ئارقىلىق ئىچ — قارىنىنى بوشاتماقچى بولۇشقا — نىدى. ئەمەلىيەتتە، ئىلگىرىكىدىنمۇ ئېغىر دەردكە مۇپتىلا بولۇشتى. ئۇلار بۇ شىكايەت، پىتنە — پاسات داستىخىنىدىن يېتەرلىك ئوزۇقلىنىپ، ھەر كىم ئۆز كۆڭلىگە يارىشا قارا كۈچ توپلىغاندەك بولۇشتى. قانداقتۇر قاراملىق، تەۋەككۈلچىلىك قىلىشتەك، پاسىق يوللارنى تاپقان دەك بولۇشتى.

ئون ئەمگەنچى باب

لاچىن دىۋانە ۋە ھەمراھىباي

ئۆزگىنى يېمەشتىن كىمكى بولسا شاد،
ئۇنى بۆرە دېگىن، دېسە ئىادەمزا.
(خۇسراۋ دىسەلمۇي)

بايلارنىڭ ياتقۇسى كەلمەس، يالاڭتۇشنىڭ قوپقۇسى،
دەيدىغان بىر ھېكمەتلىك سۆز بار. ئەل ئىسچىدىكى بۇ سۆز
ئۇزۇن يىللار سىناقتىن ئۆتۈپ، تاۋلىنىپ پىشقان كەڭ مەنىگە
ئىگە سۆز. ئاددىيلاشتۇرۇلغاندا، بايلارنىڭ غېمى تولا، بېيىش
ئارزۇسى چەكسىز، خاتىرجەم ياتالمايدۇ، ۋە ھالەنكى، يوقسۇل
نىڭ بىر قېتىم قۇرسىقى توپسىلا خاتىرجەم ئۇخلىيالايدۇ،
دېگەن مەنە كېلىپ چىقىدۇ.

بايلارنىڭ ياتالماسلىقى تۇرغان گەپ، چۈنكى، ئۇلار
باي، نۇرغۇن مال - مۈلۈك، دۇنيا - دەپسە خوجىسى، ئۇلار
كېچە - كۈندۈز ئۆز بايلىقىنىڭ كويىدا بولىدۇ،

غەم قىلىدۇ. ئۇلار ئۆز بايلىقىنىڭ توختام سۈدەك توختاپ، بىر سەۋىيىدە تۇرۇشنى ھەرگىز خالىمايدۇ. پۇلنى - پۇل تاپىدۇ، دەيدىغان تىجارەت ئەقىدىسىگە بويسۇنۇپ، سەرمايىسىنى شۇك ياتقۇزمايدۇ. كۆپەيتىش ئارزۇ-سېدا دائىم ئايلاندۇرۇپ تۇرىدۇ. ھىندىستانغا، شەمەيگە مال ئەۋەتىدۇ. يولدا زىيان - زەخمەتكە، ئوغرى - قاراقچىغا ئۇچرىماي، تىنچ - ئامان يەتكەنمىدۇ، دەپ غەم قىلىدۇ. كۆپ-رەك پايدا بولسا ئىكەن، دەپ خۇدادىن تىلەپ، دۈرۈت ئوقۇيدۇ. ئىسكىلاتقا ئوغرى تەگمىگەندۇ، ساندۇقىنىڭ ئاغزى ئوچۇق قالمىغاندۇ، خۇدا ئۆز پاناھىدا ساقلىسۇن، دەپ كىچىچىسى تۈ-زۈك ئۇيقۇ تاپالمايدۇ. باشقا بايلاردىن ئارقىدا قالماسام، ھەممىنىڭ بېشىنى دەسسەپ تۇرسام... قانچە يەرگە ئۆي - ئىجارەت سالسام، باغ - ھويلا، ئايۋانلار قۇرسام، رەستىگە دۇكان سېلىپ، ئىجارە قويسام... سېتىلىدىغان قورۇ - جاي، يەر - زېمىن بولسا قىممەتكە ئەمەس، ئەززان سېتىۋالسام، بۇنىڭ ھەممىسى ئالتۇن قوزۇق، تىللا مېۋىلىرىدىن دەرەخ!... ئادەملىرىم قانداق ئىشلەۋاتىدىكىن، ماڭا خىيانەت قىلمىغان دۇ... ھېسابات دەپتەرلىرى ئېگىز - پەس بولغاندىمۇ؟!... كىشىنى خاتىرجەم قىلمايدىغان بۇ خىل دەككە - دۈككە ھەم ۋەسۋەسىلەر بىر ۋاقىتتا ياكى نۆۋەت بىلەن باينىڭ كالىسىدا دەۋر قىلىپ، بىردەمىمۇ خاتىرجەم قىلمايدۇ!

«باي - بايغا يېتەي دېسە، باي قويۇپ خۇداغا يېتەي دەيدۇ.» دېگەندەك بىر سۆزمۇ بار. بۇ ھەم كۆپ يىللىق سىناق-لاردىن ئۆتكەن ھېكمەتلىك سۆز بولۇپ، مەنە جەھەتتە، باي-لارنىڭ بايلىقى كۆپەيتىش ئارزۇسى چەكسىز بولىدىغانلىقىنى

ئىسپاتلايدۇ. بېيىش ئارزۇسىنىڭ چەكسىزلىكى بايلارنىڭ كالىسىنى ئاينىتىپ، ئەقلىدىن ئازدۇرىدۇ. ئۇلار پۇل كۆپەيتىش ئارزۇسىدا نورمال ئىجتىمائىي ۋە ئەخلاىي ئۆلچەملەرنى بۇزۇپ ئىنكار قىلىدۇ. تاپتىن چىقىپ، ئاچكۆز زومىگەرگە ئايلىنىدۇ. ئۆز كەسپىگە زومىگەرلىك، رەھىمسىزلىك، قۇۋلۇق - شۇملۇق، يۈزسىزلىك، كازاپ - ساختىپەزلىك ۋە يەنە ئاللىقانداق ئەسكىلىكلەرنى قوشۇپ، ئارىلاشتۇرۇپ ماڭىدۇ. گەرچە بۇ ئەسكىلىكلەر نورمال ئىجتىمائىي ئەخلاق ئۆلچەملىرىنى ئاياغ ئاستى قىلىپ، بۇزۇپ تۇرغانلىقىنى ئۇلار بىر تەرەپتىن، بىلىپ تۇرسىمۇ، يەنە بىر تەرەپتىن، پۇل - مال كۆپەيتىشنىڭ ۋەسۋەسىسى ۋە شەيتانىي خىياللارنىڭ قىزىقتۇرۇشى ئارقىسىدا، بىلگەننى - بىلمەسكە، كۆرگەننى - كۆرمەسكە سېلىپ، زوراۋانلىق بىلەن ئەسكىلىك قىلىۋېرىدۇ، قىسقىسى، چېكىدىن ئاشقان بايلىق ئارزۇسى ئۇلارنىڭ كالىسىدا ھۆكۈمران ئورۇندا تۇرغانلىقتىن، كۈندىلىك مۇئامىلىدە ھەر خىل ئەسكىلىكلەرنى كەسىپ قىلىپ، ناھەقتىن - ناھەق ئىشلارنى قىلىشتىن خالىي بولالمايدۇ. ئەھۋال شۇنداق ئىكەن، ئۇلارنىڭ كۆڭلى قانداقمۇ تىنچ ۋە خاتىرجەم بولالسىن!

«كەمبەغەلنىڭ بىر تويغىنى، بىر پادىشاھ بولغىنى.» دەپلىمى ئۇ مەدىكار، ھاممال، تامچى، ياغاچچى، موزدۇز، تىكىمچى بولسۇن، نورمال ئىجتىمائىي ئەخلاق دائىرىسى ئىچىدە ئىشلىگەن كۈندىلىك ئىشقا يارىشا تاپقان كىرىمى بىلەن شۇ كۈنلۈك تۇرمۇشنى تەمىن ئەتكىنى ئۇنىڭ پادىشاھدىن ئارتۇق راھەت كۆرگىنى! ئۇلار شۇ كۈنى شۇنداق خاتىرجەم ئۇخلايدۇكى، ئەتىنىڭ غەبىي ئۇلارنىڭ ئۇخلاپ چۈشكىمۇ كىرمەيدۇ،

دېمەك، مەنىۋى جەھەتتە، شۇكرى - قانائەت، كەسپىي جەھەتتە،
ھالاللىقتىن ئىبارەت زور بايلىققا ئىگە بۇ كىشىلەردە تىلغا
ئالغۇدەك يەنە قانداق غەم بولسۇن!

ھەمراھىي بامداتتىن يېنىپ، ئادىتى بويىچە بىر ئاز
ۋاقىت دۈرۈت ئوقۇدى، ئۇ تەسۋى تۇتايىتتى. ئادەتتە، بارماق
قوللىرىنىڭ بوغۇمىنى ساناپ دۈرۈت ئوقۇشقا ئادەتلەنگەنىدى.
ئۇ ھازىر ناھايىتى خاتىرجەم ئولتۇرۇپ دۈرۈت ئوقۇۋاتقاندا
كۆرۈنەتتى. چەتتىن قارىغان كىشىگەمۇ جاھاندىكى بىردىنبىر
خاتىرجەم ئادەمدەك بىلىنەتتى.

ئۆيىنىڭ پۈزۈرلۈقىغا قاراڭلار! ئاستى - ئۈستى تاختاي
لىق، تاش سىردا سىرلانغان، تاملىرى گەج سۇۋاق بولۇپ،
تام - تورۇسلارغا مېمارچىلىقتىكى ئەڭ گۈزەل، ئەڭ
نەپىس نۇسخىلار رەڭدار نەقىش قىلىنغان، ئۆي قىپقىزىل
زىلچە - گىلەم بىلەن پۈركەنگەن، تام ياقىلىتىپ بەقسەم
كۆرىپلەر سېلىنغان، تاش ئەينەكلىك دېرىزىلەردىن كۈن نۇرى
يېتەرلىك چۈشۈپ تۇرغان مۇنداق شاھانە مېھمانخانىدا غەم -
قايغۇغا قانداقمۇ ئورۇن بولسۇن! ھەممىدىن مۇھىمى، ھەمراھ
بايىنىڭ يامبۇسىنىڭ كۆپلۈكىدىن تىزسا ئۈرۈمچىگە يېتەرگۈشمەش،
دەيدىغان شۆھرىتى ئىدى. بۇ ئاز بايلىقمۇ؟ ئەمدى يەنە قان
داق غەم بولسۇن!؟

دەھلىزدە قەدىناس خېنىمنىڭ زىلۋا بويى كۆرۈندى.
ئۇ، بايغا ناشتىلىق چاي بېرىش ئۈچۈن داستىخان كۆتۈرۈپ
كىرگەنىدى. ئائىلىۋى ئەدەب - قائىدىگە مۇكەممەل توشقان بۇ
خېنىم يۇمشاق گىلەملەر ئۈستىدە ھېچقانداق شەپە چىقارماس -
تىن، شامالداك يېنىك ۋە سىيلىق مېڭىپ كىردى - دە، چىرايىغا

دالاهدە خۇشخۇي تۇس ئېلىپ ئەھۋال سورىدى:

— تىز قوپۇپلىما؟ — خېنىمنىڭ بېچىرىم جانان چىنە
سىدەك چارائىلىق ئاۋازى مېھمانخاننى خۇددى مۇزىكا زالىدەك
چارائىلىتئۈەتتى.

دۈرۈت ساۋابىنىڭ لەززىتىدىن بېھوش بولغاندەك يەر
بېقىپ ئولتۇرغان باي بىردىنلا بېشىنى كۆتۈرۈپ، قەدىنىسىغا
يىللىق قارىدى، ئاغزى ھامان شاكال قېسىپ مېغىز يەۋاتقان
چاشقاننىڭ ئاغزىدەك مىدىرلاپ تۇراتتى. ئۇ دۈرۈت ئوقۇشنى
توختاتماستىن، سۆز بىلەن ئەمەس، كۆز بىلەن قارشى ئېلىۋات
قانلىقىنى ئىپادىلەيتتى. چېچەن خېنىم بۇنى چۈشەندى — دە،
بىلىنەر — بىلىنمەس چىرايلىققىنا كۈلۈمسىرەپ كېلىپ، باي
نىڭ ئالدىغا داستىخان قويۇپ ئارقىغا ياندى. بۇ شاھانە
ئۆيىدىكى تەرتىپ ئەنە شۇنداق سىيلىق ۋە لاتاپەتلىك بولاتتى.
خېنىم ئىككىنچى قېتىمدا، گۈللۈك پىشەنۇسقا ھەر خىل
مېغىز، قەنت — گېزەك تەخسىلىرى ۋە ھەسەل — مۇراپىيا قاچى
لىرىنى زەتلىك تىزىپ كۆتۈرۈپ كىردى ۋە ئاستا تىزلىنىپ
ئولتۇرۇپ داستىخاننى يايغاندىن كېيىن، ھەممىنى جاي —
جايغا تىزىپ توقاچ سۇندۇردى. قەلەمپۇر ھىدى پۇرقۇپ تۇر
غان چايىنى نىكولايىنىڭ ئالتۇن ھەللىك پىيالىسىگە قۇيۇپ،
پەتنۇس بىلەن بايغا سۇندى. بۇ ئەتىگەنلىك نانۇشتىنىڭ
باشلىنىشى ئىدى.

— بىرى كەلمىگەندۇ؟ — سورىدى باي قايماق چاي
كەلتۈرۈش ئۈچۈن چىقىپ كېتىۋاتقان خېنىمنى توختىتىپ.
— تىزلىققۇ! — بوسۇغىدا توختىغان خېنىم بۇرۇلۇپ
جاۋاب بەردى.

— نساۋادا، بىرەرى كېلىپ قالسا بىردەم ساقلاپ تۇرار،
ئىشىكىگە ئېيتىپ قويۇرلا!

— ناشتىدا مېھمان كەلسە، سىلىدىن بەكرەك مەن
پاراكەندە بولمەن تېخى! — خېنىم چىقىپ كەتتى.
بۇ سۆز باينىنىڭ مەجەزىگە خوپ كېلىشىدىغان
كونا سۆزلەردىن ئىدى، چۈنكى، ھەمراھى يالغۇز
تاماقلىنىشنى ياخشى كۆرەتتى. مېھمان چاقىرغاندىن باشقا
چاغلاردا داستىخان ئۈستىگە سىرتتىن ئادەم كېلىپ قالسا، گو-
يا باينىنىڭ ئۆزىنى يېگىلى كەلگەندەك خۇيلىنىپ كېتەتتى.
خېنىم چىقىپ كەتكەندىن كېيىن، باي ئىككى ئوتلام چاي ئى-
چىپ، بىر بۇردا نان چىشلىدى.

ئۇ ساغلام چىشلىرىدا غىرىس — غىرىس نان چايناۋېتىپ،
بىردىنلا ئابدۇقادىر داموللىنى ئويلاپ قالدى: باشقا ئىشلار-
نى ئاز دېگەندەك، بۇ دەھرى بېشىغا بالا بولغىلى تۇردى، —
دېدى ئۇ خىيالىنىڭ بېشىدىلا ئاچچىق يىۋتۇپ. ئاغزىدىكى
ناننى غۇرت قىلىپ يۇتۇۋالغاندىن كېيىن، ئۇلۇغ — كىچىك تى-
نىپ خىيالىنى داۋاملاشتۇردى، — بىرىنچى قېتىمدىكى زەربە
بوشراق بولۇپ قاپتىكەن — دە! شۇڭا ئۇ، ساۋاق ئالماستىن، كې-
لىپلا يەنە شىلتىنىڭ ئاتقىلى تۇردى، قېنى كۆرەرمىز، قانچىلىك
شىلتىنىڭ ئاتالايدىكىن! موزاينىڭ يىرگۈرۈشى سامانلىققىچە
دەپتىكەن، قېنى! ... بۇ دەھرىنى قاماققا ئالدۇرسام قانداق
بولار؟ ئىش بوغىناپ كېتەرمۇ؟ بۇنىڭ كەينىدە بىر توپ ئادەم
بار، ئويلاپراق ئىش كۆرمەي بولماس! ... ياكى ئەپلەپ تۇ-
رۇپ باشقا يۇرتلارغا كەتكۈزسەكچۇ! ئۆزى قەشقەرلىك بولغان
ئادەمنى قانداق كەتكۈزگىلى بولسۇن! ئەھمەت كامالغا ئوخ

شاشمايدۇ - دە! بۇنىڭدىن باشقا يەنە قانداق يول بار؟ قەست قىلىش كىرەكمۇ؟ ئۆلتۈرۈۋېتىش قانداق بولار؟ خىيال بۇ يەرگە كەلگەندە تېنى جۇغىمىدە سىيرقىراپ، كۆزى قاراڭغۇلاشقان دەك، يۈرىكى ئېغىۋاتقان دەك بولدى. خېنىم چاي كۆتۈرۈپ كىرىپ، ئۇنى بۇ ئېغىز ئازابىتىن قۇتۇلدۇردى. خۇداغا شۈكۈرى، باي مۇدەھىش خىياللار ئىچىدىن قۇتۇلۇپ، ئالدىغا كەلگەن چايغا قول ئۇزارتتى....

باي شەھەرگە كىرىشكە تەييارلاندى. ئۇنى شەھەردە نۇرغۇن ئىشلار كۈتۈپ تۇراتتى. بۈگۈنكى ئىشلار توغرىسىدا قول ئاستىدىكىلەرگە ۋەزىپە تاپشۇرۇش كىرەك، بۇ ھەممىدىن مۇھىم ئىش!

ئۇ ئات ساقلاپ ھويلىسىدا تۇرغان پەيتتە، ھەزرەتنىڭ شەيخى كېرىم شەيخ ئاخۇنۇم سالام بېرىپ كىرىپ كەلدى. — ۋە ئەلەيكۇم ئەسسالام! — باي ئوچۇق كۆڭۈل قوبۇل قىلىپ، ئايۋانچىدىكى بىساتقا تەكلىپ قىلدى. ئوتتۇرا بوي، توغرا تەمبەل، يوغان قورساق، سېمىز كەلگەن شەيخ خىرقىراپ، ئىرغاڭلاپ بېرىپ بىساتتا ئولتۇرغاندىن كېيىن، دۇئاغا قول كۆتۈردى، ئۇزۇندىن - ئۇزۇن ئايەتلەرنى ئوقۇپ، ئاخىردا: شەھىرىمىزنىڭ مۇتەددە تۇۋرۇكى، پېشىۋاسى، قەشقەرنىڭ ھا - تىمى جانابىي باي ئالىملىرىنى ئۇلۇغ پەرۋەردىگارم ئۆز پانا - ھىدا ساقلىسۇن! دەپ دۇئانى تاماملىغان شەيخ يەردىن بې - شنى كۆتۈرمەي تۇرۇپلا داد ئېيتىشقا باشلىدى:

— شەھىرىمىزدە پىتنە - پاسات ئۇلغايدى، دەھرىلىك شا - ماللىرى باغلىرىمىزنى ۋاقىتسىز خازان قىلىشقا باشلىدى، شەيتاننى ۋەسۋەسە كۈچەيدى. گۈرۈھ - گۈرۈھ كىشىلەر يولدىن

چىقماقتا، خەلقنى ئويغىتىش خەۋپلىكتۇر. ھەممە بالا - قازا -
دەھرىلىكتىن، جەدىتلىكتىن كېلىدۇ. بۇ ئىشلارغا سۈكۈت قىلىپ،
ئاللاننىڭ غەزىپىگە ئۇچراپ كەتمەيلى، دەپ كېچە - كۈندۈز
غەم قىلماقتىمەن! جىمىكى پىتىنە - پاسات، ئەغۋالار دەھرى
داموللا ئابدۇقادىردىن بولماقتا، ھوشيار بولماق كېرەك! ئۆز-
لىرى شەھىرىمىزنىڭ پېشىۋاسى، مۇتەسەددە تۈۋرۈكى، ھەم-
مە ياخشىلىقنىڭ ئىگىسى، ئۆزلىرى قول سېلىپ، بىزگە
ئىگە بولمىسالىرى بىز ئاجىز دۇرمىز، خۇدا ھەققى ئاجىز دۇرمىز.
يېقىندا، بۇ دەھرى داموللا بىزگە بىر پارچە خەت ئەۋەتىپتۇ. خەتتە
ھەزرىتى ئاپئاقنىڭ ئەۋقاپ كىرىملىرىگە چاڭ سېلىپ، بىر قىسمىنى
ئاجىزلىق بېرىڭلار، دېيىلگەن. بۇ نېمىدېگەن ئىنساپسىزلىق!
ھېچكىم ۋە ھېچقانداق پادىشاھمۇ مۇنداق يولسىز تەلەپنى قىل-
مىغان، ئەپسۇسكى، بۇ دەھرى ئاغزىنى بۇزۇپ، قاپتەك ئېچىپ-
تۇ. مازار - ماشايخىلارنىڭ ئەۋقاپ كىرىمى ئۆزىنىڭ - ئۆزىگە
ئاران يېتىدۇ، تەقىر! يىلىغا قانچە پاتمان چىراغ يېغى
سەرپ بولىدۇ، يىقىلغان، بۇزۇلغان يەرلىرى ئىسلاھ قىلىنىدۇ.
دۇئا - تىلاۋەت، نەزىر - نۇزۇرەتلەر بولۇپ تۇرىدۇ. يىلدا نەچ-
چە قېتىم قازان قاينىتىلىدۇ... بۇ ئىشلارنىڭ ھەممىسى قۇرۇق
قول بىلەن ۋۇجۇدقا چىقمايدۇ. بېشىمىز قاتتى، تاقىتىمىز تۈ-
گىدى، تەقىر! بېشىمىزنى ئۆزلىرى ئوڭشاپ قويىمىسلا بىز چا-
رىسىز قالدۇق!

شەيخ بېشىنى تۆۋەن سېلىپ، ئۇزۇندىن - ئۇزۇن داد
ئېيتقاندىن كېيىن، بېشىنى كۆتۈرۈپ بايغا قاراپ جاۋاب كۈتتى.
ھەزرەتتىكى شەيخ، مۇتىۋەللىلەر ھەمراھىيىنىڭ ئەڭ ئى-

شەنچىلىك ئارقا تىرىكىمدى، شۇڭا شەيخنىڭ ئەرزىنى قۇلاق سېلىپ ئاڭلاپ، جاۋاب قايتۇرماي بولمايتتى؛

— ئەجەب يوغان گەپقۇ بۇ! بىز تېخى خەۋەر تاپماپتۇمىز! — دېدى باي تەئەددىيلىك بىلەن ساقلىنى تاراشلاپ تۇرۇپ. ئۇنىڭ چىرايى بىردىنلا ئۆزگىرىپ چايدەك سارغىيىپ كەتتى. ئۇ ئاچچىقىغا پايلىنماي، زەھەر خەندىلىك بىلەن كۈلۈمسىرەپ داۋام قىلدى، — غەم قىلىشمايلى، غەم قىلىپ ئاۋارە بولغانغا تۇشلۇق ئىش يوق، ھەممە ئىش خۇدانىڭ تەقدىرىگە باغلىق. لېكىن، مۇنداق چوڭ ئىشلار بىزنىڭ قەشقەردە بىز بىلەن بىمەسلىھەت ۋۇجۇدقا چىقماستىن! داموللا ئابدۇقادىر سەل — پەل يوغانراق يۆتىلىپ قويۇپتۇ. ئاۋۋالەن خۇدا، قالسا ھەرقايسىلىرىدەك سەيتزادە، ۋەلىزادە، شەيخزادىلەرنىڭ ئىچىمىز ۋەتلىك دۇئالىرى بەرىكىتىدە ئابدۇقادىرنىڭ ئىشىلىرى ۋۇجۇدقا چىقماستىن!

— خۇدا رەھمەت قىلغاي! ھىممەتلىرىگە پەرۋەردىگار بىمەدەتكار بولغاي! — دېدى شەيخ دەرھال قولىنى دۇئاغا كۆتۈرۈپ.

دۇئادىن كېيىن، شەيخ ئورنىدىن تۇرۇپ خوش ئېيتتى. باي ئۇنى ھويلىنىڭ ئوتتۇرىسىدىكى گۈللۈككە قەدەر ئۈزۈتىپ قويدى.

ئاش ۋاقتى بولۇپ قېلىۋاتاتتى. ئۇ شەھەرگە ئالدىن رايىتى، ئات تەييار بولىدىمىكەن، دېگەندەك خىيال بىلەن دەرۋازا تەرەپكە بۇرۇلۇشىغا، ئات باقار ئىگەرلەنگەن چىلان تۈرۈقىنى يېتەكلەپ كىرىپ كەلدى. باي ئاتلىنىپ شەھەرگە ماڭدى.

دەرۋازىدىن چىقىپ ئوڭ قولغا بۇرۇلىدىغان توپىلىق يېزىلىش يولىنىڭ غەربىي تەرىپى باشتىن - ئاياغقىچە ھەمراھباينىڭ ھەشەمەتلىك باغ - ھويلىسى ئىدى. ئېگىز ئەنجىبان تاملىرى قەلئەدەك ھەيۋەتلىك كۆرۈنەتتى. ئېگىز تام ئۈستىگە مۇشۇكىمۇ مۇڭگۈپ ئۆتەلمىگۈدەك، زىچلاپ شوخا سانجىلغانسىدى. باغ - ھويلا، ئۆي - ئىمارەتنى مۇنداق پۇختا مۇڭگۈزدەك مۇستەھكەم قورۇق تام بىلەن ساقلاش ھەرقانداق كىشىنى قانائەتلىندۈرەتتى، ھەمراھباي قورۇق تامغا قاراپ: «مېنىڭ تېمىدىن قانائەتلىق ئوغرى بولسىمۇ ھالقىپ چۈشەلمەس!» دەپ شۇبۇڭلىدى، بۇنىڭ ئارقىدىنلا كۆڭلىگە، - ۋاقتانىۋاق كەلگەندە، جېنىنى ئالغىلى كەلگەن ئەزرائىلمۇ چۈشەلمەس!» دېگەننى كەچۈردى.

كوچىنىڭ كۈنچىقىش تەرىپىدىكى كەمبەغەللىر بىلەن ھۈنەر - ۋەن كاسپىلارنىڭ پارچە - پارچە كىچىك باغ - ھويلىلىرى، پاكار، ئىسە كەتسىز قورۇق تاملار باينىڭ سۆلەتلىك تاملىرى ئالدىدا مانا مەن، دەپ چېنىپ تۇراتتى. چاڭ - توپا باسقان ئۈجمە يوپۇر - ماقلىرى ئاستىدا كۆمۈلۈپ تۇرغان كۆركەمسىز توپا ئۆيلىر باينىڭ ھەشەمەتلىك خىش بىناسى ئالدىدا، خۇددى بېشىغا كەمچەت تۇماق، ئۇچىسىغا تۈلكە جۇۋا كىيگەن باينىڭ يېنىدا ئۇچىسىغا تاقىر جۇۋا، بېشىغا ئات تۇماق كىيگەن بىر كەمبەغەلنىڭ شۈمبەرەپ تۇرغىنىدەك بىر مەنزىرىنى ھېس قىلدۇراتتى.

«ئەلۋەتتە شۇنداق بولۇشى كېرەك، دىۋانە چىراي ئەسكى تاملىق ئۆيلىر بولمىسا، مېنىڭ سەلتەنەتلىك ئۆيلىرىم قانداق نامايان بولسۇن! بۇمۇ خۇدانىڭ ئىلتىپاتى. مۇنداق ئەسكى ئۆيلىر قانچە كۆپەيسە شۇنچە ياخشى!» ھەمراھباي كوچا بويى

لاپ كېتىۋېتىپ، كۆزنى يۇمۇپ ئېچىش ئارىلىقىدا بۇ خىيال
لارنى قىلىپ ئۈلگۈرگەنىدى.

ئۇ تەرەپتىن لاچىن دىۋانە كۆرۈندى، ئۇ بايغا قارشى
كېلىۋاتاتتى. ھەمراھى باي بۇ دىۋاننى ئۇزۇندىن بىلەتتى.
ئەكسىچە، لاچىن دىۋانمۇ باينىڭ ئەجدادلىرىدىن تارتىپ،
ھازىرغىچە بولغان ئەھۋاللارنى ئېنىق بىلەتتى.

«40 - 50 يىل نېمىدېگەن ئۇزۇن - ھە!» ھەمراھى باي
نىڭ كېلىۋاتقانلىقىنى كۆرگەن لاچىن دىۋاننىڭ كالىسىدا
چاقماقتەك پەيدا بولغان بۇ خىيال ئۇنى ئۇزۇن ئۆتمۈشكە
باشلاپ كەتكەنىدى: «بۇنىڭدىن 50 يىل بۇرۇن، گۇگۇت سېتىپ
يۈرگەن بىر بالا بۈگۈن كىشىنىڭ كۆزىنى چاقىدىغان چوڭ
بايلاردىن بولۇپ قېلىشى مۇمكىن، بۇنىڭ ئەكسىچە، 40 - 50 يىل
ئىلگىرى ھەممىنى بېسىپ چۈشىدىغان چوڭ بايلار بۈگۈن ۋەيران
بولۇپ، ئۆيلىرى ئۆرۈلۈپ، تاملىرى غۇلاپ، بالىلىرى دىۋانە
بولۇپ قېلىشمۇ مۇمكىن. بايلىق دېگەن ئەنە شۇنداق ۋاپا-
سىز، خۇددى قىمارۋازنىڭ تاۋكاسىدىكى پۇلغا ئوخشاش، بىر-
دەم ئۇنىڭ قولىغا، بىردەم بۇنىڭ قولىغا ئۆتۈپ دەۋر قىلىپ
يۈرىدىغان ۋاپاسىز نەرسىكى، ئۇنى ھېچكىمۇ مەڭگۈلۈك
مۈلۈككە ئايلاندۇرالمىدۇ. يەيمەن دەپ يەپ كېتەلمەيدۇ،
ئۆلسە گۆرگە ئەكتەلمەيدۇ! بايلىق ئاشۇنداق ھەممىنى
قىزىقتۇرىدىغان، ھەممە كىشىنى بېھوش قىلىدىغان، ھەممىنى
ئوينىتىپ، ئاخىرقى ھېسابتا ھەممىدىن قالىدىغان، ئۈزلۈكسىز
دومىلاپ بىر يەردە جىم تۇرالمىدىغان شەيتان!» ھەمراھى باي
روبروسىغا كەلگۈچە لاچىن دىۋانە شۇنچە نۇرغۇن خىياللارنى
قىلىپ بولغانىدى.

ھەمراھىبايمۇ قۇرۇق كەلمىدى: ساراڭنىڭ بىر قىلىقى ئارتۇق، دېگىنى راست - دە! قورسىقىنى باقالماي يۈرۈپ، لاچىن كۆتۈرۈۋالغىنى نېمىسى؟! ئاڭلىسام، بۇ دىۋانە لاچىنى گۆش بىلەن باقارنىمىش، ئۇنداق قىلغۇچە تاپقان گۆشنى قورسىقىغا يېسىچۇ! كۈلەلمەيدىغىنىڭغا ھىچايم، يوتقانغا بېقىپ پۈت سۇن، دېگەندەك، ھالىغا بېقىپ ئىش كۆرمەي، لاچىن كۆتۈرۈش نى كىم قويدى ئۇنىڭغا؟! ۋاي بىچارە، ھالىغا باقمىغان شۇم قۇش! ... يېقىنلاپ كەلسۇنچۇ، قېنى، كېلىشتۈرۈپ بىر مەسخىرە قىلاي! كۆڭلىدىن شۇ خىياللارنى كەچۈرگەن باي لاچىن دىۋانە ئۇدۇل كەلگەندە چېقىلدى:

— ئاشىق... قولۇڭدىكى نېمە ئۇ؟

— خۇش غوجام، لاچىن! — دېدى دىۋانە ئات ئۈستىدە تۇرغان باينىڭ كۆزىگە ئوقتەك قارىلىپ قاراپ، ئۇنىڭ كۆزلىرىدىن قانداقتۇر غالىبلىق ئوت ئۇچقۇنلىرى چاچراپ تۇراتتى:

— قورسىقىغا نېمە يەيدۇ؟

— نېمە يەيدۇ دەملا؟

— ھا... ئاڭلىسام، گۆش بىلەن باقىدۇ، دەيدۇ، شۇندە داقمۇ؟ — مەسخىرە ئارىلاش كۈلگەن باي «خىڭ» قىلىپ دىمىغىنى چېقىپ قويدى.

— تولا ئادەم ئىچىنى ئاغرىتىپ شۇنداق دېيىشىدۇ، لېكىنمۇ، ھەر جاننىڭ رىزقى ئۆزى بىلەن بىللە بولغاندەك، بۇنىڭمۇ رىزقى كېسىپ قالمايدۇ. خۇدانىڭ قۇتۇلۇق كۈنى سېخىلارنىڭ گۆشىنى، بېخىللارنىڭ يۈرىكىنى يەپ ئوبدان كېتىۋاتىدۇ، تەقىر! — دېدى دىۋانە غالىبلارچە كۈلۈپ.

ھەمراھى باي غىققىدە بولدى، چاقچاققا تويغاندەك قىلاتتى. مۇشۇ سالاپىتىم بىلەن دىۋانگە چاقچاق قىلىشىنى كىم قىويدى، ئۆزۈمنىڭ شورى، دېدى - دە، قاپاقلىرى سېلىنىپ، بېشى ساڭگىلاپ كەتتى....

باي كەتكەندىن كېيىن، لاچىن دىۋانە قولىدىكى لاچىنغا قاراپ:

ئاممىنىڭ كەلسە ئەگەر ئون شاپتۇلۇك ئون قاق بولۇر،
ئاممىنىڭ كەتسە ئەگەر ئون شاپتۇلۇك بىر قاق بولۇر،
ئوتتۇرىسىنى ھەرە يەپ چۆرىسى قاسقان بولۇر....

ئۇ يەنە بىر نېمىلەرنى دەپ بوڭۇلداپ يىراقلاپ كەتتى.

.....

جەڭدە مەغلۇپ بولغان سەركەردە ئوردىسىغا قانداق مەيۈس قايتقان بولسا، لاچىن دىۋانىدىن ئازار يېگەن ھەمراھىنىڭ يۈرىكىنى يەيدۇ. دېگىنى ئۇنىڭ يۈرىكىگە سانجىلىپ قالغانىدى. بۇ سۆز يول بويى خۇددى زەھەرلىك خەنجەردەك ئازاب سالدى. ئۆزىنىڭ يېخىل ئىكەنلىكىنى ھېچقاچان ئېيتىپ راپ قىلمايدىغان، ئەمما ئېيتىراپ قىلىنغانلىقىنى بىلىدىغان بۇ باي بۇ سۆزنىڭ ئازابى بارغانسېرى ئېغىرلىشىۋاتقانلىقىنى ئويلاپ، يۈرىكى ئاغرىپ، بىئارام بولغان ھالدا، شەھەرگە قانداق كېلىپ قالغانلىقىنى سەزمەي قالدى.

ئات شەھەردىكى ھويلا دەرۋازىسى ئالدىدا توختىغاندىلا، ئېسىگە كەلگەن باي ئاتتىن چۈشتى - دە، چۆلۈۋىرىنى چاكارغا

تۇتقۇزۇپ، كاتتورغا كىردى. كاتتوردا ئىش بېجىرگۈچى مامۇت-
بېگىم ۋە بىرنەچچە بوغالىتىر، ھېسابچىلار خۇددى ئېتىكاپتا
ئولتۇرغان زاھىتلاردەك، باش كۆتۈرمەي، ھېساب - كىتاب قى-
لىپ، چوت سوقۇپ ئولتۇراتتى.

— قانداقراق، بۈگۈن نېمە بولدى؟ — دېدى ئۇ كان-
تورغا كىرىپلا مامۇتبەگكە جىددىي سوئال نەزەرى بىلەن
قاراپ.

ئۇنىڭ بۇ سوئال نەزەرىدە، مامۇتبەگنى «نېمە ئۈچۈن
بۈگۈن ئەتىگە نىلىكتە يوليورۇق سوراپ سالامغا بارمىدىڭ.» دەپ
دىغان ئەيىبلەش ۋە ئاچچىقلاشتەك مەنە بار ئىدى. مامۇتبەگ
ئۆزىنى بېسىۋېلىپ، تەمكىن قىياپەتتە ئاستا جاۋاب بەردى:

— ئەتىگەن ماڭاي دەپ تۇرۇشۇمغا ئابدۇكېرىم بىلەن
ئانىسى تاجىگۈل خېنىم يولۇمنى توستى، يەنە بىرنەچچە مە-
ھەللە ئاقساقاللىرىمۇ بىللە كېلىشكە نىسكەن. شۇلار بىلەن
سۆزلىشىمەن، دەپ، سالامغا بارالماي قالدىم. ئۇلارنى تېخى
سىلىنىڭ ئالدىلىرىدىلا يولغا سالدىم. — دېدى ئۇ بۈگۈن سا-
لامغا بارالمىغانلىقىنىڭ سەۋەبىنى چۈشەندۈرۈپ.

— نېمە دەيدىكەن ئۇلار؟

— يەنە ئۈچ ئاي رەھىم قىلىپ توختاپ بەرسە، دەيدۇ.

— سودىدىن يېنىۋاپتۇمۇ؟

— يېنىۋالىدىغان گەپنى قىلمىدى، ئەمما بىللە كەلگەن
شەھەر ئاقساقاللىرى يالۋۇرۇپ سالا قىلمىشتى.

— ئۇلار نېمە دەيدىكەن!

— يەنە بىرنەچچە ۋاقىت توختاپ بەرسە، ئىسلاجىسىنى

قىلساق، دەيدۇ.

— يەنجۇ؟

— قاراپ تۇرۇپ بىر ئادەمنىڭ ئۆيۋاقتىنى ساتتۇرۇپ،
ماكانسىز قىلىۋېتىش ياخشى بولماسمىكىن، دېيىشتى.
— ھىم!... — باينىڭ قوشۇمىسى تۇرۇلدى. ئۇنىڭ چى-
رايى ئاچچىق دورا ئىچكەن ئاغرىقنىڭ چىرايىدىنمۇ بەتتەررەك
تۇتۇلغانىدى.

بۇ ئىش ھەمراھى باي ئۇزۇندىن كۆڭۈل بۆلۈۋاتقان مۇھىم
ئىشلاردىن بىرى ئىدى، ئەگەر بۇ ئىش ئۇنىڭ دېگەن يېرى-
دىن چىقسا، باي ئۈچۈن نۇر ئۈستىگە نۇر بولاتتى. ئەپسۇسكى،
كاجلاشقاندىك، بىردەم ئۇنداق، بىردەم مۇنداق كاشلا چىقىۋات-
قانلىقى ئۈچۈن باينىڭ چىرايى تۇتۇلغانىدى.

ئەسلىدە، ھەمراھى باينىڭ رەستىدىكى دۇكان - ئۆيلىرى
يېنىدا ئابدۇكېرىم ئىسىملىك بىر بالىنىڭ ئىككى ئېغىزلىق
ئاتا مىراس دۇكان - ئۆيى بار ئىدى ھەمراھى باي مەزكۇر
دۇكان - ئۆيلەرنى قولغا كىرگۈزۈپ، ئانچە - مۇنچە رېمونت قى-
لىپلا، بۇيانقى دۇكانلىرىغا ئوخشاش تىللا مېۋىلەيدىغان مې-
ۋىلىك دۇكانغا ئايلاندۇرۇۋېلىشنى ئۇزۇندىن كۆزلەپ كېلەتتى.
بەختكە يارىشا، ئابدۇكېرىمنىڭ ئاتىسى ئۆلدى، ھازىر چاغدا
بىر ئاز قەرزدار بولۇپ قالغان ئابدۇكېرىمگە باينىڭ رەھىم
قىلغۇسى كېلىپ قالدى - دە، ئىسكىلاتتىن 100 تەڭگىلىك مال
بېرىپ، تىجارەت يولى بىلەن قەرزدىن قۇتۇلۇشقا يول كۆرسەت-
تى، نەتىجىدە، بايدىن ئالغان مال ئۆتمەس ماتادەك سېتىل-
ماي زىيان قىلىپ، ئىلگىرىكى قەرزنى تۆلەشنىڭ ئورنىغا، كۆ-
تۈرەلمەسەڭ ساڭگىلىتىۋال، دېگەندەك، بايغا قەرزدار بولۇپ
قالدى. ئايىلار قاتلىنىپ يىل ئۆتتى. باينىڭ ئادەملىرى قەرزنى

قستاشقا باشلىدى. ئامالسىز قالغان ئابدۇكېرىم ئاخىر دۇ-
كان - ئۆيىنى ساتماقچى بولدى. ئۇنىڭ ئانىسى سېتىشقا رازى
بولمايتتى. قولۇم - قوشنىلارمۇ ساتماسلىققا سالا قىلىپ، پۇل
راسلاپ، قەرزنى ئۈزۈشكە ئەقىل كۆرسەتتى. تاجىگۈل خېنىم سەھ-
رادىكى ئۇرۇق - تۇغقانلىرىدىن پەيغەمبەر ئۆتىنىسى قىلىپ،
پۇل تېپىپ كەلمەكچى بولدى. بۇنىڭ ئۈچۈن ئازراق ۋاقىت
كېتەتتى. شۇ سەۋەبتىن، تاجىگۈل خېنىم بىرنەچچە ئاقساقال
پېشىۋالارنى باشلاپ، باينىڭ ئالدىغا رەھىم قىلىپ، يەنە ئاز-
راق ۋاقىت توختاپ بېرىشنى ئىلتىجا قىلىپ كېلىشكەندى. ئۇ-
لارنىڭ كەلگەنلىكى دەل شۇ سودىنىڭ بۇزۇلغانلىقىدىن دېرەك
بېرەتتى. بۇنى سەزگەن باينىڭ ئەرۋاھى قىرىق گەز ئۇرلەپ
كەتتى. ئۇ ئاچچىق بىلەن «ھىم» دەپ بىر ئاز تۇرۇۋالغاندىن
كېيىن، بىردىنلا قايناپ سۆزلەشكە باشلىدى:

— ماڭا پۇل كېرەك! مەن پۇل بىلەن ئۆرە تۇرىدىغان
ئادەم، پۇل كېرەك! — دېدى ئۇ ئەسەبىيلىك بىلەن شالنى
چېچىپ، ئۇنىڭ چىرايلىرى غەزەپتىن ئاقىرىپ، لەۋلىرى
تىترەيتتى، ئۇنىڭ ئاچچىق ئاۋازىدىن دەپتەر كۆرۈۋاتقان
بوغالىتىرلارمۇ چۆچۈپ كەتكەندى، — ئۇنداق سالاگەر
ئاقساقاللارغا ئېيتىپ قويۇڭلار: يېگەن نېنىم بەدىنىمگە سىڭ-
سۇن، مورامدىن تۈتۈن چىقىپ تۇرسۇن دېسە، مېنىڭ
ئىشىمغا ئارىلاشمسۇن! ماڭا پۇل كېرەك، قۇرۇق سالانىڭ
لارنى يوق. بۈگۈندىن - ئەتىگە پۇلنى تاپشۇرسۇن، تاپشۇ-
رالماسا، دۇكان - ئۆيلەر ماڭا ھېساب، قالغان ئىشلارنى ئۆ-
زۈم ئوڭشۋالمەن! — كانتور ئىچى سوغۇق سۇ قۇيغان قا-
زاندەك چىمچىت بولۇپ كەتتى، مامۇتبەگ باشلىق ھەممە

ئادەم چوڭقۇرراق - نەپەس ئېلىشقىمۇ پېتىنالماس، جىم ئولتۇرۇشاتتى، باينىڭ ئاچچىقى تېخى بېسىلمىغانىدى. - خۇم سىلار، ئۇنداق سالاسنى ئېشەك بازىرىغا ئاپارسۇن! بەندىگە رەھىم قىلىش خۇدانىڭ ئىشى، مېنىڭ ئىشىم ئەمەس!... ئۇنىڭغا ئۇنداق، بۇنىڭغا مۇنداق رەھىم قىلىغىلى تۇرسام، مەندە بايلىق تۇرامدۇ! بوغۇز يېمەسە قوي سەم رېمىدۇ، ئابدۇكېرىمدەك نان قېپىلارنى يېمەسەم... - باي نېمە ئۈچۈنكى، سۆزنىڭ ئاخىرىنى تۈكۈرۈك بىلەن قۇلت قىلىپ يۈتۈۋەتتى، مۇنداق بولۇشىغا ئاتچى مۇھەممەتخاننىڭ سالام قىلىپ كىرىشى سەۋەب بولغانىدى

- ۋە ئەلەيكۇم ئەسسالام، قاچان كەلدىڭلار! - دېدى باي ئاتچىغا قاراپ ئېچىلىپ.

- كېچە تاڭغا يېقىن كەلگەندۇق.

- تىنچ - ئامان يەتتىڭلىمۇ؟ - باي خۇددى كۆكس-قارنى كەڭ ئىكەنلىكىنى نامايان قىلماقچى بولغاندەك، مال توغرىلۇق سۆز ئاچماي، ئاتچىنىڭ لاداققا نىچ - ئامان يەت-كەنلىكىنىلا تىلغا ئېلىپ ئەھۋال سورىدى. ئاتچى يانچۇقىدىن لاداققا ئاپىرىپ تاپشۇرۇلغان مالنىڭ ھۇججىتىنى چىقىرىپ، بايغا سۇنغاندىن كېيىن، كەينىگە ئىككى قەدەم چېكىنىپ قول قونىتۇرۇپ تۇردى. ھەمىراھى باي ھۇججەتكە كۆز يۈگۈرتۈپ، بىر-دېنلا ئۆزگەردى، بۇلۇتلۇق ئاسماندەك تەرى تۇتۇلغان ھالدا ئاتچىغا قاراپ:

- ھۇججەتتە ئىككى تېڭىق مال كەم يېزىلمىتۇغۇ؟ - دېدى ئۇ ھەيران بولغان قىياپەتتە.

- خۇش، مايمۇن كۆۋرۈكتە ① بىر ئات تېپىلىپ دومى

① لاداق بولمىدىكى موز كۆۋرۈك.

لاپ كەتكەنىدى، — دېدى ئاتچى ئوڭايسىزلانغان ھالدا يەر-
گە قاراپ.

— ئات دومىلىسا، مال دومىلىمىغاندۇ؟

— خۇش تەقسىر، مال ئاتنىڭ ئۈستىدە تېڭىملىق ئىدى.

— نېمىشقا دومىلايدۇ؟

— بۇنىڭغا نېمە دېسەك بولاركىن، بەندىچىلىكتە! —

ئاتچى ئوڭايسىزلانغان ھالدا جاۋاب بېرەتتى، — مایمۇن
كۆۋرۈكى دېگەن يوغان يوتامچىلىك كېلىدىغان مۇز كۆۋرۈك،
مايمۇنمۇ ئۆتەلمەيدۇ، دېسەك لاپ كەتمەيدۇ. شۇنداق يەردىن
ئات — ئۇلاغ ئۆتكەندە، پۇتى تېپىلىپ كەتمەيدۇ، دېگىلى
بولمايدىكەن، ھەممىسى خۇدانىڭ ئىرادىسى، بەندە ئاجىز
كېلىدىكەنمىز!

— ئات — ئۇلاغقۇ چېنى بار نەرسە، ماقۇل تېپىلىپ

كەتسۇن، مال نېمىشقا تېپىلىدۇ؟ گەپ مۇشۇ يەردە!

ھەمراھى تېپىلىپ دومىلاپ كەتكەن ئاتنىڭ ئۇچ-
سىدىكى مالنىڭمۇ تەڭ دومىلايدىغانلىقىغا ئەقلى يېتىپ، چۈ-
شىنىپ تۇرسىمۇ، ئۆزىگە بولغان زىياننىڭ ئاچچىقىدا چۈشەن-
مەسكە سېلىپ سۆزلەيتتى. تەتۈر بولسىمۇ، باي سۆزلىسۇن،
دېگەننى چۈشىنىدىغان كىشىلەر گەپ قىلماستىن شۇك تۇرۇشات-
تى. باي يەنە ئۆزى چۈشەندۈرۈشكە باشلىدى:

— ھېلىمۇ ياخشى ئىككى تاي گىلەم ياكى يىپەك دوم-
لىماستىن، 30 دانە ئاق كىگىز دومىلاپتۇ. خۇنى چوڭ گەپ ئە-
مەس، چىق بولسا 30 سەر تەڭگە!

— شۇنداق باي، دومىلاپ كەتكەن ئاتنى ماڭغۇچە يېڭ-
ساردىن 65 سەر تەڭگىگە ئالغاندىم، قازاغا رىزا دەپ

تۇردۇق، بەندىچىلىكتە! — دەدى ئاتچى بايىنى ئوڭشالدى،
دەپ خاتا مۆلچەرلەپ، لېكىن باي ئوڭشالمىغانىدى.

— ماڭا دوق قىلماڭلار، مەن كۆتۈرەلمەيمەن، ماڭا
ئېغىر كېلىدۇ! — دەدى باي بىردىنلا مۆڭگۈپ، ئىككى مەڭزى
يېڭى ياققان ناندەك كۆبجۈپ چىقتى.

— يوغسۇ، ھەرگىز دوق قىلمىدىم.

— خىيالىڭىلدا، 65 سەرگە ئالغان ئېتىم دومىلىغان
يەردە، سېنىڭ 30 پارچە جەينىماز كىگىزىڭ قانچىلىك ئىش.

دېمەكچى بولۇۋاتىسىلەر! شۇنداقمۇ؟ لېكىن مەن ھەممىنى
بىلىپ تۇرۇۋاتىمەن. بىر قاراش بىلەن يۈرىكىڭلىدىكىنى

بىلىۋالمايدىغان بولسام، مەن مۇنداق بولالمايتتىم، مۇھەم
مەتخان، كاللاڭلىنى سىلكىۋېتىپ، راۋۇرۇس سۆزلەڭلا، جۇما! —

دېگەن باي ئاتچىغا ياۋۇزلارچە قادىلىپ قارىۋېتىپ، ئاۋا—
زىنى سەل پەسەيتكەن ھالدا داۋام قىلدى، — 30 پارچە

كىگىز كەشمىرگە يەتسە، قانچىلىك پايدا قىلىدۇ. بىلەمسىلەر؟
ئۇنى ئۇ يەردە پايدىسىغا چىقىرىپ سېتىپ، پۇلغا مال ئېلىپ،

بۇيان كەلسەك، بۇ يەردە قانچىلىك پايدا قىلىدۇ؟ بۇنىڭ
ھېساباتى ئۆزى بىلەن بىللە، بۇنى بىلىپ قويۇڭلا! ئاز مال

ئەمەس ئۇ، ئاتنى پەش قىلسام، باي رازى بولۇپ كېتەمدىكىن،
دەيدىغان كەم خىيالىدىمۇ بولماڭلا! ئات سىلىگە ھېساب. مال

ماڭا ھېساب. لىلا بولسۇن دېسەڭلا، يوقالغان مالنىڭ بىر پايدى—
سى بىلەن تۆلىشىڭلار كېرەك، ئىككى پايدىنى قوشسام ھەرقاچان

ۋابال بولدى، دېيىشىڭلار مۇمكىن، قانداق دېدىم! — باي
ئاغزىدىن چىققان سۆزنى مەجبۇرىي ماقۇل قىلدۇرماقچى بول

غاندەك، ئاتچىنىڭ كۆزىگە قادىلىپ قاراپ تۇراتتى. ئاتچى

بولسا، ئۇنىڭ زوراۋانلىق بىلەن بولغان بىزەڭ قاراش-
لىرىدىن بىزار بولغاندەك، كۆزىنى ئەپقېچىپ يەرگە قارى-
ۋالغانىدى.

باينىڭ ئىنساپ قىلىپ، ئاتچىغا ئۇۋالچىلىق سالماي-
دىغان خىيالى قىزىق ئىدى. 30 پارچە كىگىز كەشمىرگە بېرىپ
بىرگە بىر پايدا قىلسا، 60 پارچە بولاتتى. 60 كىگىزنىڭ
پۇلىغا مال ئېلىپ قەشقەرگە ئەكەلسە، كەم دېگەندە،
يەنە بىرگە بىر پايدا قوشۇلۇپ، 120 پارچە كىگىز بو-
لۇشى چوقۇم ئىدى، دېمەك، باينىڭ دومىلاپ كېتىپ، قازاغا
ئۇچرىغان 30 پارچە كىگىزنى بىر پايدىسى بىلەن قوشۇپ،
60 پارچە كىگىز تۆلىتىۋالماقچى بولغانلىقى ئىنساپ قىل-
غانلىقى، شۇنداقلا، كىشىگە ئۇۋالچىلىق سالمىغانلىقى بولۇپ
ھېسابلىناتتى. بۇ نېمىدېگەن چوڭ ئىنساپ قىلغانلىق - ھە!؟
ئاتچى بولسا، ئات بىلەن مالنىڭ دومىلاپ كېتىشى
ئىككىمىزگە تەڭ كەلگەن قازا. ماڭا چوڭراق، بايغا كىچىكرەك
كەلگەن بۇ قازاغا ھەر ئىككى تەرەپ رىزا بولۇپ كېتەيلى،
دېمەكچى بولاتتى، بۇ خىيال ئەقىلغە سىغىمىدى، شۇڭا ئۇ، باي-
نىڭ ئىنساپ قىلىشىنى تىلەپ:

— رەھىم قىلىسلا، ئىلتىپات قىلارلا! — دەپ يالۋۇردى.

— رەھىم قىلىش خۇدانىڭ قولىدىن كېلىدۇ، مېنىڭ
قولۇمدىن كەلمەيدۇ. ماڭا تۆلەيدىغاننى تۆلۈۋېتىپ، يىغلاشنى
خۇداغا يىغلاڭلا، ماقۇلما، شۇنداق بولسۇن! — دېدى ئۇ ئات-
چىدىن يۈز ئۆرۈگەندەك بۇ تەرەپكە تولغىنىپ.

— مایمۇن كۆۋرۈكى دېگەن لاداق يولىدىكى پىلىسرات

دېسىلە! — دەپدى ئاتچى بايغا قاراپ. ئۇنىڭ قاراشلىرىدىن باينى يەنە بىر قېتىم ئىنساپقا دالالەت قىلماقچى بولغانلىقى چىقىپ تۇراتتى، ئۇنىڭ ئاۋازى يىغما ئولاشقان دەك، تەسىرلىك ئاڭلىناتتى، — ئۇ كۆۋرۈكتىن خۇدايىم ئۆز پاناھىدا ساقلاپ ئۆتكۈزمىسە بەندە ئۆتكۈزەلمەيدۇ. ئات دوملامدۇ، مەن دوملامدىمەن، ھەممىسى خۇدانىڭ ئىلكىدىكى ئىش. ئۇ يەردە يېرىلغان بىر تاغ بار، كەڭلىكى ئىككى گۈلچ كېلىدىغان ئاراج — ھاڭدىن خالىستان دەرياسىنىڭ سۈيى خۇددى مىلتىقنىڭ ئوقىدەك ئېتىلىپ ئاقىدۇ. قارايدىغان بولساق، بىز تۇرغان يەردىن 15 گۈلچ تەكتىدە ئېقىۋاتقان سۇ قاپقارا بولۇپ، ئەجەل ئىلاھىدەك سۈرلۈك كۆرۈنىدۇ. خۇدانىڭ ئىرادىسى بىلەن شۇ يەردە بىر مۇز كۆۋرۈك بار. يوغانلىقى چوڭ بولسا ئادەمنىڭ بېلىدەك كېلەر، مانا شۇ كۆۋرۈكتىن ئۆتمەي ئامال يوق. ئالدى بىلەن ئاتچى بېرىپ پالتا بىلەن چاناپ، پۇت تېپىلمايدىغان قىلىپ، تاختايدەك تەكشىلەيمىز، ئاندىن ئۇلاغلار بىر بىرلەپ ئۆتىدۇ. ئات، تۆگە، ئېشەكلەر نىڭمۇ جېنى تاتلىق بولىدىكەن، كۆۋرۈكتىن ئۆتكۈچە پۇتلىرى تىترەك، پاقالچاقلىرى دىرىلداپ كېتىدۇ. ئۇ يەرگە ھەممە ئادەم خۇدا، تەۋەككۈل دەپ ئۆتمەي ئامال يوق. قايسى ئۇلاغ ئۆتۈپ كېتىدۇ، قايسى دوملايدۇ، خۇدايىم ئۆزى بىلىدۇ. بەندە دېگەن ئاجىز كېسەل دىكەنمىز، شۇنداق يەردە دوملاپ كەتكەن ئىشىنى قازا دەپ تونۇمساق، قانداق بولار! مۇسۇلمانچىلىقتا توغرا كېلەرمۇ؟ — بەللى ... گەپ بار ئىكەن — دە! — دەپدى باي زەردە بىلەن ھىجىيىپ، — مەن مالنى لاداققا يەتكۈزۈپ بارىدۇ خانغا كىرا قىلغان، بۇ گېپىم توغرىدۇ؟

— توغرا!

— ئۇنداق بولسا يەنە نېمە گەپ!

— نېمە گەپ؟! — ئاتچى قادىلىپ تۇرۇپ جاۋابلاشتى، —

سىلىنىڭ ماللىغۇ مەن تۆلىگۈدەكمەن، ماقۇل، مېنىڭ ئې-

تىمنى كىم تۆلەيدۇ؟

— ئاتچى ئۆزىنىڭ شورىدىن كۆرە!

— سىلىچۇ؟

— مەن ئاتچىدىن كۆرۈمەمدىمەن!

— مانا قىزىق....

— مانا قىزىق؟! قېنى قەيىرى قىزىق ئىكەن؟!!

— جىمى يېرى قىزىق! — دېدى ئاتچى ئىشەنچ ۋە غا-

لىب كۆز قاراش بىلەن بايغا ئاچچىق چەكچىيىپ، — سىلىچە

بولغاندا، مېنىڭ ئېتىم دومىلاۋاتقاندا، ئېتىمنى توختىتىپ س-

لىنىڭ مالنى يېشىۋالسام بوپتىكەن — دە!

— ئۇنداق تەرەپلىرىنى ئۆزۈڭلا بىلىسىلە!

— تايىنىلىق كىراغا بەرگەن 30 ئات مالنى مۇھەم-

مەتخان ئاتچى دەرياغا تۆكۈۋېتىپ كەپتۇ دېمەملا، قارا تىھ-

مەتنى بىر يوللا تۆلەپ تۇگىشەي!

— ئاغزىڭلىنى چايقمۇبتىپ سۆزلەڭلا!

— ئاغزىم چايقاقلىق، پاكىستاندىن ئالغاج كەلگەن

بىر تاغار مىسۋاكتا تازىلاپ كەلگەن، مەن خۇش بولاي، ھې-

لىقى گەپنى بىر دېسىلە!

ئاتچىنىڭ پىلىموتىنىڭ ئوقىدەك، تەگكەن

يەرنى مازدەك تىتىپ تاشلايدىغان ئورۇنلۇق

سۆزلىرى بايىنى پەسكويغا چۈشۈرۈپ قويغان

— توغرا!

— ئۇنداق بولسا يەنە نېمە گەپ!

— نېمە گەپ؟! — ئاتچى قادىلىپ تۇرۇپ جاۋابلاشتى، —

سىلىنىڭ ماللىغۇ مەن تۆلىگۈدەكمەن، ماقۇل، مېنىڭ ئىپ

تىمنى كىم تۆلەيدۇ؟

— ئاتچى ئۆزىنىڭ شورىدىن كۆرە!

— سىلىچۇ؟

— مەن ئاتچىدىن كۆرمەمدىمەن!

— مانا قىزىق....

— مانا قىزىق؟! قېنى قەيىرى قىزىق ئىكەن!؟

— جىمى يېرى قىزىق! — دېدى ئاتچى ئىشەنچ ۋە غا-

لىپ كۆز قاراش بىلەن بايغا ئاچچىق چەكچىيىپ، — سىلىچە

بولغاندا، مېنىڭ ئېتىم دومىلاۋاتقاندا، ئېتىمنى توختىتىپ سى-

لىنىڭ مالنى يېشىۋالسام بوپتىكەن — دە!

— ئۇنداق تەرەپلىرىنى ئۆزۈڭلا بىلىسىلە!

— تايىنلىق كىراغا بەرگەن 30 ئات مالنى مۇھەم-

مەتخان ئاتچى دەرياغا تۆكۈۋېتىپ كەپتۇ دېمەملا، قارا تۆھ-

مەتنى بىر يولملا تۆلەپ تۈگىشەي!

— ئاغزىڭلىنى چايقىۋېتىپ سۆزلەڭلا!

— ئاغزىم چايقاقلىق، پاكىستاندىن ئالغاج كەلگەن

بىر تاغار مىسۋاكتا تازىلاپ كەلگەن، مەن خۇش بولاي، ھې-

لىقى گەپنى بىر دېسىلە!

ئاتچىنىڭ پىلىموتىنىڭ ئوقىدەك، تەگكەن

يەرنى مازدەك تىتىپ تاشلايدىغان ئورۇنلۇق

سۆزلىرى بايىنى پەسكويغا چۈشۈرۈپ قويغان

ئىدى، شۇڭا ئۇ، ئاتچىدىن قۇتۇلۇپ كېتىشىنى ئويلىدى - دە،
ئادەملىرىگە:

— ماۋۇ بىرنېمىنى كۆزۈمدىن يوقىتىڭلار! — دەپ ئاچ-
چىق توۋلىدى.

مايۇتبەگ بىلەن يەنە بىرنەچچە كىشى دەررۇ ئوتتۇرى-
غا چۈشتى - دە، سالا - سۇلۇ قىلىپ، ياغلىما سۆزلەر بىلەن مۇ-
ھەممەتخان ئاتچىنى تاشقىرىغا باشلاپ چىقىپ كەتتى. باينىڭ
ئادەملىرىمۇ باينىڭ سۆزى يولىمىز ئىكەنلىكىنى چۈشىنىپ تۇ-
راتتى، ئەمما باينىڭ ئالدىدا يۈزتۇرا بىرنېمە دېگىلى
بولمايدىغانلىقىنى بىلگەنلىكتىن، «يۈرسىلە، تاشقىرىغا چى-
قىپ سۆزلىشىمىز» دېگەندەك ئەملەش سۆزلەر بىلەن ئاتچىنى
ئېلىپ ماڭدى، ئاچچىقى بېسىلمىغان ئاتچى تاكى دەرۋازىدىن
چىققانغا قەدەر چاڭلىداپ سۆزلەيتتى:

— بىرنېمە دېگەن قانداق گەپ ئۇ! ھەركىم ئۆزىگە
تۈشلۈك ئادەم، باي بولسا ئۆزىگە!...

ئاچچىنىڭ ئاچچىق ۋە ھەققانىي سۆزلىرى نىشانغا قا-
داغان خەنچەردەك باينىڭ يۈرىكىگە تارس - تارس قىلىپ
سانجىلاتتى. دەرمانسىزلانغان باي ئۆزىنى ئورۇندۇققا تاشلى-
دى. ئۇنى قانداقتۇر بىر خىل قارا تەر باسقانىدى. قور-
سىقىنى بوشىتىۋېلىش ئۈچۈنمۇ يىاكى ھېرىپ كەتكەنلىكىتىنمۇ
ئۇزۇن «ئۇھ» تارتتى. ئۇنىڭ ئاغزىدىن خۇددى يىل قاچقان
كامىردەك، كۈسۈلداپ چىققان ئاچچىق دۇتتا ساقال - بۇرۇت-
لىرى ئۇچۇپ تۇراتتى. ئۇ ئاستا قول ياغلىقىنى چىقىرىپ پېشا-
نىسىدىكى تەرنى سۈرتتى. كېيىن ئۈستەل ئۈستىدە سەل نېرى-
راقتا تۇرغان يەلپۈگۈچكە قول ئۇزارتقاچ «مۇنداقمۇ ئۇششۇق

لۇق بولامدۇ!...» دەپ ئەلەم بىلەن غوڭشۇپ قويدى. ئۇنىڭ چۈشەنچىسىدىكى «ئۇششۇقلۇق» ئەمەلىيەتتە، ئۆزىنىڭ يولسىز-لىقىغا قارشى چىققان مۇھەممەتخان ئاتچىنىڭ ھەققانىي سۆزلىرى ئىدى، لېكىن ئۇ، زوراۋانلىققا تايىنىپ، ھەققانىي سۆز قىلغاننى ئۇششۇقلۇق قىلدى، دەۋاتقان بولسىمۇ، ئىككىنچى بىر تەرەپتىن، دىلى رەنجىگەندەك بولۇپ، يولسىزلىق قىلىشقا شۇقەدەر زور كۈچ سەرپ بولىدىغانلىقىنى چوڭقۇر ھېس قىلاتتى.

تاشقىرىدىن مامۇتبەگ قايتىپ كىردى. ئۇ بىرنەچچە يېڭى مېھمان باشلاپ كىرگەنىدى. ئاتچى چىقىپ كەتكەن تەرەپكە غەزەپ بىلەن قاراپ، پەرىشان ئولتۇرغان باي يېڭى كىشىلەرنى كۆرۈش بىلەنلا ئۆز خىسلىتى بويىچە گويا ھېچ ئىش بولمىغاندەك، خاتىرجەم قىناپەتكە ئۆزگىرىپ قارشى ئالدى.

موللا ساۋۇت خەلىپەت، ئىمىنئاخۇن خەلىپەت، ھېلىمدىن داموللا، مۇسەييىپ داموللا قاتارلىق بىرقانچە كىشىدىن تەرىپ كىپ تاپقان ئىئانە توپلاش ھەيئىتى سالام بېرىپ ئەھۋال سوراشقاندىن كېيىن، ئۆز مۇددىئالىرىدىن سۆز ئاچتى. ھەمراھ باي قۇلاق سېلىپ تەپسىلىي ئاڭلاپ چىققاندىن كېيىن، چىرا-يىغا خۇشلۇق، لەۋلىرىگە مەسخىرە تۇس ئالغان غەلىتە قىيا-پەتتە سۆزگە كىرىشتى:

— ناھايىتى ئوبىدان ئىش بىرىتتۇ، ئوبىدان كېلىشىپلا! — دېدى ئۇ سالماق تەلەپپۇز قىلىپ، ھەربىر سۆز گويا ئۇنىڭ غۇچۇرلاپ تۇرغان چىش ئاراچلىرىدىن چىقىۋاتقان دەك، غەلىتە تۇيغۇدا دان — دان ئاڭلىناتتى، ئۇ سۆزىنى

داۋاملاشتۇردى، — داموللا ئابدۇقادىرنىڭ قىلمۇئاتقان ئىشلىرىنى يېمىدىن — يىڭىنىسىغىچە ئاڭلاپ تۇرۇۋاتىمەن، غەللە سان دۇقلىرى تەڭگە — تىللاغا توشۇپ كەتكەنلىكىنى، بىرمۇنچە يېتىم — يېسىرلارنى بىر يەرگە جەم قىلىپ، بېشىنى سىيلاپ، ھالبىدىن خەۋەر ئېلىۋاتقانلىقىنى ئاڭلىدىم. بۇ دېگەن ئۇلۇغ ئىش، ناھايىتى كاتتا ئىش! مۇنداق ئۇلۇغ ئىشلار قېنى كىم نىڭ قولىدىن كەپتۇ! مېنىڭ قولۇمدىن كەلدىم، ياق، مۇنداق ئۇلۇغ ئىشلار ساندۇقلىرى پۇلغا توشۇپ — تېشىپ كەتكەنلەر — نىڭ قولىدىن كەلمىسە، باشقا ھەرقانداق كىشىنىڭ قولىدىن كەلمەيدۇ. بۇ بەك ياخشى ئىش بوپتۇ، مەن بۇنى قوللايمەن، ناۋادا، ھەرقانداق كىشى كېلىپ، مەيلى تىتەي كېلىپ بۇ ئىش قانداق بوپتۇ، دەپ مەندىن سوراپ قالسا، مەن ھېچ ئىككىلەنمەستىن، ناھايىتى ياخشى ئىش بوپتۇ، دەپ جاۋاب بېرىمەن، شۇنداق ئەمەسمۇ!...

— سىلىدەك بىر زاتنىڭ مۇنداق تونۇشقا كېلىپ، ياخشى باھا بەرگەنلىرى، ھېسداشلىق قىلغانلىرى تەشەككۇرغا ئەرزىيدۇ، — دېدى موللا ساۋۇت خەلپەت سالماقلىق بىلەن سۆزلەپ، — باشتا بۇ ئىش كىچىكرەك باشلانغانىدى، بارا — بارا چوڭلاپ، بۈگۈنكى ھالەتكە كەلدى. يېتىملىرىنىڭ سانى ئاشتى. مۇناسىپ ھالدا خىراجەت كۆپەيدى. بىر ئادەم نىڭ قۇۋۋىتى چەكلىك بولىدىكەن، بۇنداق ئۇلۇغ خىزمەتكە پۈتۈن يۇرت، پۈتۈن مىللەت تەڭ قول سالغاندا، ئاندىن رو — ئاق تاپتۇرغىلى بولىدىغانلىقى ئەمەلىيەتتىن ئىسپاتلاندى. داموللامنىڭ يەنە بىر مەتبۇئات تەسىس قىلىپ، نەشر ئەپكار ئىشلىرىنى يولغا قويۇش خىالىمۇ بۇنىڭ ئىچىدە. ئاخىر

بامەسلىمەت، پۈتۈن يۇرت، پۈتۈن مىللەتنى خەيرىيەت ئىش-
غا دالالەت قىلىش قارارىغا كېلىپ. ئىئانە توپلاش ھەيئىتى
تەسىس قىلدۇق. جامائەت ئۆز ھىممەتلىرىنى ئايپ قالمىدى.
ھەر كىم ئۆزىگە يارىشا ئاتىغان - تاپقانلىرىنى ئىئانە قىلىش-
تى. بۈگۈن مۇشۇ ۋەجىدىن ئۆزلىرىگە كەلگە-
ندۇق.

— كېلىشكەنلىرى ياخشى بوپتۇ، ناھايىتى ياخشى
بوپتۇ! — دېدى باي ئۈستى - ئۈستىگە تەكشۈرۈلۈپ. بۇ ئۇ-
نىڭ مەسلىگە قانداق جاۋاب بېرىش توغرىسىدا بىر قارارغا
كېلەلمەيۋاتقانلىقىنىڭ ئىپادىسى ئىدى.

— شۇنداق، بۇ ئىش يۇرتنىڭ خەلقىنىڭ ئىستىقبالىغا
ئالاقىدار بولغىنى ئۈچۈن ھەرقايسىلىرىنىڭ ھىممەتلىرىگە
سېغىنىپ كەلدۇق.

— بايا ئېيتتىمغۇ، كېلىشكەنلىرى ناھايىتى ياخشى
بوپتۇ، مەن بەك خۇرسەن بولدۇم. ھېلى دېگەندەك، ھەرقان-
داق كىشى كېلىپ مەندىن بۇ ئىش قانداق بوپتۇ، دەپ
سوراپ قالسا، ناھايىتى ياخشى ئىش بوپتۇ، دەپ جاۋاب
قىلىمەن. ھىممىتىمنى ھەرگىز ئايپ قالمىمەن. قانداق، شۇ-
چىلىك سۆزلەشسەك بولار!

— خەلقىنى ئويغىتىش، يۇرتىمىزغا مەرىپەت چىراغلىرى
يېقىش زامانىنىڭ تەقەززاسى. بۇ ئىشقا ساخاۋەت، خەيرىيەت
قوللىرىنى سۈنۈش زور ساۋابلىق ئىش...

— بىلىمەن، ساۋاب بولىدىغانلىقىنى چۈشىنىمەن،
موللا ساۋۇت. ئوبدان چۈشىنىمەن، ناھايىتى ياخشى
ئىش بۇ!

ھەمراھبايىنىڭ سۆزلىرىدىن بۇ ئىشقا تۇتقان سوغۇق پوزىتسىيىسى مانامەن، دەپ كۆرۈنۈپ تۇراتتى. ھەرقانداق ھارارەتنىڭمۇ بۇ مۇزنى ئېرىتەلمەيدىغانلىقىغا كۆزى يەتكەن خەلپەتلەر ئۆزئارا كۆز ئۇچراشتۇرغاندىن كېيىن، قايتماقچى بولدى.

— ئەمىسە، بىز مۇشۇنچىلىك ئولتۇرايلى! — دېدى ھېلىمىدىن خەلپەت دەس ئورنىدىن تۇرۇپ.

— ناھايىتى ياخشى، ناھايىتى ياخشى! — دېگەن باي بىر تەرەپتىن يانچۇققا قول سېلىپ، — توختاڭلار، توختاڭلار، مېنىڭ قۇرۇق ياندۇرغۇم كەلمەيۋاتىدۇ. قاتاردىن قالغۇچە خاتادىن قال، دەپتىكەن، ماۋۇنى ئالغاچ كېتىپ، داموللا ئابدۇقادىرغا مەندىن چىق سالام ئېيتىڭلار. ھېلىقى گەپ يەنە ئىز — جايدا، كىمكى كېلىپ مەندىن سوراپ قالسا، بېرىدىغان جاۋابىم يەنە شۇ ھېلى ئېيتقان دەك، جۇما! — دېدى باي ئىئانچىلەرگە قولنى سۇنۇپ. ئۇنىڭ ئۆردەكنىڭ ئالقىنىدەك كۆرۈنىدىغان دىقماق ئالقىنىدا ئىككى سەر كۈمۈش تەڭگە يالتىراپ تۇراتتى.

— ھىممەتلىرىگە رەھمەت! — خەلپەتلەر پىسەنت قىلماستىن قايرىلىپ ماڭدى.

— ھاي... ھاي... ماۋۇنى...، — باي ئۇندەرىگەندەك قىلىپ توۋلاپ قويدى، خەلپەتلەر قاراپمۇ قويماستىن چىقىپ كېتىشتى. بايىنىڭ قولىقىغا «رەھمەت، تېگىل بولدى» دېگەندەك سۆزلەر ئاڭلانغاندەك بولدى. ئۇ تاتىرىپ كەتكەندى...
— خاپامنى قوزغاپ... — دېدى باي ئىئانچىلەر چىقىپ كەتكەندىن كېيىن، ئالسىرىنىق بولۇپ، ئاندىن ئاستا ئول تۇرۇپ غوتۇلدىدى، — قېيىدىغان ئابدالنىڭ خۇرچۇنىغا زىيان،

ماڭا نېمە! شۇنداق ئەمەسمە!؟ مۇنداق ئابدالارنى ئىككىنچى
كۆزۈم كۆرمىسۇن! بۇلار خەلقنى ئويغىتىمىز، دېمىسىمۇ، شەھەر
ئىچىدىلا ئىككى يۈزگە يېقىن مەسچىت، مەدرىس، خانىقالار
بار، مەزىنلەر ھەر كۈنى تاڭ سەھەردە «ئاللاھۇ ئەكبەر» دەپ
ئەزان ئېيتىپ ئويغىتىدۇ. بىز مۆمىن - مۇسۇلمان بەندىلەرگە
شۇ كۇپايە قىلمايدۇ!...

كانتور ئىچىدە ئولتۇرۇشقان بوغالتىرلار ۋە باشقا ئا-
دەملەر بولسۇن، غوت - غوت بايتالغا مىنىپ ماڭغان يولۇچى-
دەك، ئامالسىزلىقتا غىمىڭ قىلماستىن، باينىڭ غوتۇلدىشىنى
ئۇزۇنغىچە ئاڭلاشتى.

ئون ئۈچىنچى باب

ئويغىنىش

ئەۋلادلىرىڭلارنى باشقا بىر زامان
ئۈچۈن تەلىم ئېتىمىڭلار، چۈنكى، ئۇلار
سىلەر ياشىغان زاماندىن باشقا بىر
زاماندا ياشىماق ئۈچۈن دۇنياغا كەلگەندۇر.

(«مىقتاھۇل ئەدەب» كىرىش سۆز)

يېرىم ئەسىردىن بۇيان، شەھەرنىڭ مەركىزىي كوچىسى
لىرىدىن بىرى — بەشئېرىق مەھەللىسىدە قەد كۆتۈرۈپ تۇر-
غان لايپەشتاق مەدرىسى بۈگۈن بىردىنلا جانلىنىپ، قاينام-
تاشقىنلىق ئەمگەك مەيدانىغا ئايلاندى. شۇ كۈنكى خالىس
ئەمگەككە قاتنىشىپ ئىشلەۋاتقان ئادەمنىڭ كۆپلۈكىدە،
مەدرىسە ئىچى خۇددى ھەيۋەتلىك دەريادەك شاۋقۇنلايتتى.
ئۇ يەردە تەرگە پىشىپ ئىشلەۋاتقانلار ئىچىدە ئاپئاق ساقال
بوۋايىلار، ئوتتۇرا ياشلىقلار، ئەمدىلەتنى بۇرۇتسى خەت
تارتقان ياش تالىپلار ۋە ئۇششاق بالىلارمۇ بولۇپ،

ھەر كىم قۇربى يەتكەن بىر ئىشتا ئالدىراش ئىشلەيتتى. بەزەلەر كېسەك يۆتكەيتتى، بەزەلەر تىزىغىچە لاي كېچىپ لاي ئېتەتتى، بەزەلەر زەمبەلدە لاي توشۇيتتى. بەزەلەر ئەندۇۋا ئوينىتىپ سۇۋاقچىلىق قىلسا، بەزەلەر لاي پىشۇرۇپ كاكىل قىلىپ، سۇۋاقچىلارغا سۇنۇپ بېرەتتى. «ھە... چاپسان بول، ئىلدام ماڭ!...» دېگەندەك ھەيدەكچى سۆزلەرنىڭ كۆپ-لۈكىدىن كۆتۈرۈلگەن ۋاڭ-چۇڭدا گويا بىر ئەزىم دەريا شاۋ-قۇنى ھاسىل بولۇپ، كىشىنى ھەيران قالدۇراتتى.

— نېمە بوپتۇ؟ — بىر دېھقان مەدرىسە سەيناسىدىكى ئەدگەك قاينىمىنى كۆرۈپ ھەيران بولغان ھالدا، كېتىۋاتقان يولىدىن توختاپ، سۇ توشۇۋاتقان بىر كىشىدىن سورىدى، — بۇزۇلغان، يىقىلغان جايلىرىنى ياساپ قويماقچى بولۇشتىڭلار-مۇ، ياخشى ئىشقا؟ بۇ مەدرىسنى مەرھۇم ئابدۇرازاق خوجىنىڭ ئوغلى موللا ئابدۇرۇسۇل خوجا ياساتقانىدى. ئاز كەم 60 يىل بولغاندۇ، كونسىراپ كەتكەنىدى، ساۋابلىق ئىش بوپتۇ!...

— ئۇنداق تەرىپىمۇ بار، مۇھىمى، مەكتەپ ئاچقۇلى يا-ساۋاتىمىز.

— مەكتەپ؟! — تېخىمۇ ھەيران بولۇپ كۆزلىرى ئېچىل-غان دېھقان سوراشنى داۋاملاشتۇردى، — قانداق مەكتەپ؟
— ئابدۇقادىر داموللام مۇشۇ يەردە مەكتەپ ئاچماقچى!
— نېمە! ئابدۇقادىر داموللام....

ئېشەكتىن سەكرەپ چۈشكەن دېھقان ئۇندەرەپ ئېشەك-نى تام تۈۋىگە ئاپىرىپ باغلىغاندىن كېيىن، بىسىمىلا ئېيتىپ مەدرىس ئىچىگە كىردى. ئۇ ھاياجانلانغانىدى: داموللام

باشلىغانلىكى ئىش ساۋابلىق. مانا قارىمامدىغان بىرىنچىدىن،
كونىراپ ياتقان مەدرىس بىر ئوبدان ياسىلىپ قالىدىكەن؛
ئىككىنچىدىن، مەكتەپ بولۇپ پەرزەنتلىرىمىز ئوقۇيدىكەن.
ساۋاب بۇنىڭدىن ئۇلۇغ بولامدا!!؟ بۇ ئىشتا بىرەر كېسەك يۆت
كەپ، بىرەر كاكىل لاي مىچىپ بەرسەك تۆگىدەك ساۋاب بو-
لار... دەپ ئويلىغان دېھقان بارغان پېتى بىر زەمبىلىنىڭ بى-
شىنى تۇتۇپ لاي توشۇدى. زەمبىلىنىڭ ئىككىنچى بېشىنى تۇت-
قان ئوتتۇرا ياشلىق بىر ئادەم ئۇنىڭغا نۇرغۇن سۆزلەرنى قى-
لىپ بەردى:

— داموللام مەكتەپ ئاچماقچى بولۇپ، مۇشۇ مەدرىسنىڭ
ئورنىنى لايىق كۆرۈپتىكەن، شۇ باھانىدە ياسىلىپ قالىدىغان
بولدى. بۇ ئىشتا قۇتلۇق ھاجىمۇ بار. بارغاندا كۆرىمىز. مەن
كۆرسىتىپ قوياي، جۇميا، داموللام بىلەن ئىككىسى لاي مىچىپ،
سۇۋاقچىلارنىڭ يېنىدا ئىشلەۋاتىدۇ، — ئۇ ئادەم قايناپ تۇر-
غان بۇلاقتەك گەپنى - گەپكە ئۇلاپ سۆزلەيتتى، — بىكار تۇر-
غان مەدرىسە مەكتەپ بولۇپ قالسا، ياخشى ئەمەسمۇ! بۇ مەك-
تەپ كونا موللام مەكتەپلىرىگە ئوخشاشمايدىكەن، بالىلار پار-
تىدا ئولتۇرۇپ قارا تاختىغا خەت يېزىپ ئوقۇيدىكەن، ئىمان
ئىسلام ئوقۇغاندىن تاشقىرى، ھۆسن خەت، ھېساب دەرسلىرىمۇ
ئوقۇيدىكەن. بالىلار خەت ساۋاتلىق بولۇپ، سەككىزنى سەككىز-
گە قوشۇپ 16 بولدى، دېگۈدەك بولۇپ قالسىمۇ، ياخشى ئىشقا
شۇنداق ئەمەسمۇ؟ يەنە كېلىپ، بۇ مەكتەپتە بالىلارنى ئۇرماي-
دۇ، كونا مەكتەپلەرگە ئوخشاش، ھاۋا تاپان قىلىدىغان، كېسەك
كۆتۈرگۈزۈپ تۇرىدىغان زەنجىر پالاق، ئاسما تانا يوق. بۇ تىب-
جىمۇ ياخشى ئەمەسمۇ!...

ھەمراھىدىن نۇرغۇن ئەھۋاللارنى ئاڭلىغان دېھقان گويا ئىچكى دۇنياسىدا باھار مەۋسۈمى باشلانغاندەك، يوپپو-رۇق، يىللىق كەيپىيات پەيدا بولغانلىقىنى ھېس قىلاتتى. ئۇ-لار زەمبىلىدىكى لايىنى ئۆي ئىچىگە (سىنىپ قىلىشقا تەييارلا-ۋاتقان چوڭراق ئۆيگە) ئەكىرىپ، ئىلگىرىكى لاي دۆۋسى-گە ئىرغىتىپ تۆككەندىن كېيىن، ھەمراھى كۆز ئىشارىتى ئار-قىلىق، پەشلىرىنى قىستۇرۇپ، يەڭلىرىنى شىمايلاپ سۇۋاقچىغا كاكىل سۇنۇپ بېرىۋاتقان ئابدۇقادىر داموللا بىلەن لاي چۆرىسىدە لاي مۇجۇپ كاكىل تەييارلاۋاتقان قۇتلۇق ھاجىمنى كۆرسەتتى. كاتتا ئۆلىما - ئالىملارنىڭمۇ لاي مۇجۇپ، كاكىل سۇ-نۇشتەك قارا ئىشلارنى قىلىۋاتقانلىقىغا ھەيران قالغان دېھقان مېھنەت دۇنياسىدىكى ھەقىقىي باراۋەرلىكنىڭ نامايان بول-غانلىقىنى بۈگۈن تۇنجى قېتىم كۆرگەندەك بولدى - دە، چەكسىز ھاياجانلاندى....

خالىسا ئەمگەك ھەپتە داۋام قىلدى. يېرىم ئەسردىن ئارتۇق قوتۇرۇپ تۇرغان لايپەشتاق مەدرىسى بىردىنبىلا ئەسرى سائادەت مەكتىپىگە ئايلىنىپ، مىسلى جەننەت تۈس-گە كىرگەنىدى. دەسلەپ قۇرۇلغاندىلا، باشقا مەدرىسە - خا-نىقالارغا ئوخشاش، پەشتاقلرى پىششىق خىشتىن قۇرۇلمىغان، مۇنارلىرى سىر بېرىپ زىننەتلەنمىگەنلىكتىن، «لايپەشتاق» دەپ ئاتالغان بۇ مەدرىس، زىننەت كىيىمدە ئەمەس، بىلىمدە، دې-گەندەك، ئۆز قوينىدا بىرنەچچە سىنىپلىق مەكتەپ بىنا بو-لۇش بىلەن ھەممىدىن ئۆز، ھەممىدىن كۆركەم تۈسكە كىرىپ، تىللاردا داستان بولۇشقا باشلىدى.

بۇ مەكتەپنىڭ شۆھرىتى شەھەر، يېزا - سەھرالارنى

زىزىلىگە كەلتۈرۈۋەتتى. لايىھەشتاق مەدرىسىدە ئابدۇقادىر داموللام يېڭىچە مەكتەپ ئېچىسىپتۇ، دېگەن خۇش خەۋەرنى ئاڭلىغان ئامما ئۆز پەرزەنتلىرىنى بەس - بەس بىلەن باشلاپ كېلىپ ئوقۇشقا كىرگۈزدى. يېزا - سەھرا مەكتەپلىرىدە ئادەتلىنىپ كەتكەن قاتمال ئوقۇتۇش ئۇسۇلىدا ياشلىق ئۆمرى زايە بولۇپ، ئوقۇشتىن بىزار بولغان پەرزەنتلەر بۇ مەكتەپكە كىرىش بىلەن بىر تەرەپتىن، ئىمان ئىسلام، ئاقايىت زۆرۈر - يە دەرسلىرى ئوقۇسا، يەنە بىر تەرەپتىن، «ۋەتەننى سۆيىمەن»، «ھەببۇل ۋەتەن مەنەل ئىمان» دېگەندەك تۇراقلىق سۆز - ئىبارەتلەردىن ئىنشا يېزىپ، ھۆسن خەت مەشق قىلىدىغان، كەررە يادلاپ، تۆت ئەمەل ھېسابلىرىغا ئىشلەيدىغان، شېئىر ئوقۇپ، دېكلاماتسىيە ئېيتىدىغان، بەدەن تەربىيە مەشغۇلاتى قىلىپ، بەدەن چېنىقتۇرىدىغان كۆڭۈللۈك ئوقۇش پۇرسىتىگە ئىگە بولىدى. بۇ شارائىت ئۇلارنى چەكسىز خۇرسەن قىلغانىدى. ھەر بىر بالا گويا ئۆزىنى جەننەت راھىتىنى كۆرۈش نېسىپ بولغان بۇلبۇلدەك ھېس قىلىشىپ، قىزغىن سايىرشاتتى. ئوقۇتۇش تەرتىپىدىكى ھەربىر يېڭى مەزمۇنلارغا قىزىقىش ۋە ئىنتىلىش بىلەن روھىي ئۇرغۇپ، تىرىشىپ ئوقۇشاتتى.

خەلق ئاممىسىمۇ بۇ مەكتەپتىن رازى ئىدى. ئۇلار مەدرىسەت سەمۋولى، ئويغىنىش دەۋرىنىڭ مەشئىلى بولۇپ نۇر چاچقان لايىھەشتاق مەكتىپىگە كېلىپ، ئۆز پەرزەنتلىرىنىڭ جەننەت قۇشلىرىدەك خۇش ناۋا سايىراپ. قىزغىن ئوقۇۋاتقانلىقىنى. ئومۇمەن، بۇ مەكتەپتىن چاقناپ تۇرغان يېڭىلىق ۋە تەرەققىياتقا ئىنتىلىشتەك جۇشقۇن كەيپىياتنى ئۆز كۆزلىرى بىلەن كۆرۈپ، مەمنۇن بولغان ھالدا كۆزلىرىگە ئىسسىق ياش

ئاللاتى، ئۈستى - ئۈستىگە مەننەتدارلىق بىلدۈرەتتى.

×

×

قېرىنداشلار تۇر ئەمدى،
پۈتۈن جاھان ئويغاندى.
قۇتۇلۇشقا قۇللۇقتىن -
مەردۇ مەيدان ئويغاندى.

پۈتۈن جاھان ئويغاندى،
پۈتۈن ئىنسان ئويغاندى.
يا تايىمىز، دەپ غەپلەتتە -
يەر ۋە ئاسمان ئويغاندى.

«ئويغان» دېگەن بۇ شېئىرنى ئۇستاز ھاجى قۇتلۇق شەۋقى يېڭىلا ئۆگەتكەنىدى. ئوقۇغۇچىلار ئاسانلا ھېزى قىلىپ، زېھنىگە ئېلىۋالدى. شۇنداق بولسىمۇ، قۇتلۇق ھاجىم سىنىپتىكى بالىلارنى ئىككىگە ئايرىپ، بەسلەشتۈرۈش ئۇسۇلىدا جان-لاندۇرۇپ، بىرنەچچە قېتىم تەكرارلاشقاندىن كېيىن، بىرلەشتۈرۈپ ئوقۇۋاتاتتى، شۇنىڭ ئۈچۈن ئۇلارنىڭ ئاۋازى دەرسخانىنى كۆتۈرۈپ تاشلىغۇدەك دەرىجىدە چاڭقى ۋە كۈچلۈك جاراڭلاپ، مەدرىس ھويلىسى ۋە ئۇنىڭ ئەتراپىدىكى مۇھىتىنى تىتەرتىتىپ، لەرزىگە كەلتۈرگەنىدى.

ئابدۇقادىر داموللام دەل شۇ قىزغىن مەنزىرە ئۈستىگە كىرىپ كەلدى. مەكتەپ يولغا قويۇلغان، ئوقۇتۇش مەسئۇلىيىتى

قۇتلۇق ھاجى باشلىق بىرقانچە يارقىن مەرىپەتچىلەر زىمى
مېسىگە تاپشۇرۇلغان بولسىمۇ، يەنە ئۆزى كۈندە دېگۈدەك كې-
لىپ، كۆزدىن كەچۈرۈپ تۇراتتى.

داموللام ھويلىدا بىر ئاز توختاپ، جانلىق ۋە مۇڭلۇق
ئېيتىلىۋاتقان شېئىرغا قۇلاق سالدى. ئۇنىڭ ۋۇجۇدى جۇغۇلداپ
تىترەيتتى، ئۇ ھازىر ئۆزىنى ئېگىز شارقىراتمىدىن شارقىراپ چۈ-
شۈۋاتقان مەرىپەت دەرياسىنىڭ كىشىنى لەرزىگە سالدىغان
تەسىرلىك شاۋقۇنى ئىچىدە ھاياجانلىنىپ تۇرغاندەك ھېس قى-
لاتتى، «يا ئاللا... ياھەزرەت!...» دېدى ئۇ پۈتكۈل ۋۇجۇدىنى
قايلغان تەسىراتىنى بېسىپ تۇرالماي. ئۇ ئاستا قەدەم تاشلاپ،
سىنىپ تەرەپكە ماڭدى. بالىلارنىڭ يۇمران ۋە زىل ئاۋازىدىن
ھاسىل بولغان قانداقتۇر بىر خىل مەنمۇ قۇدرەت ئۇنى ئۆزىگە
تارتىپ تۇراتتى.

داموللام سىنىپ ئىچىگە كىرگەندە، شېئىر تېخى تامام بول-
مىغانىدى. بىر - بىرىدىن چىرايلىق قارىقۇمچاق بالىلار
چۇرقىراپ شېئىر ئوقۇۋاتاتتى. ئۇلارنىڭ زېرەكلىكتىن يالتىراپ
تۇرغان نۇرلۇق پېشانىلىرى، قارا مونچاقتەك چاقناپ تۇرغان
ئۈمىدۋار ئوتلۇق كۆزلىرى ھەرقانداق كىشىنىڭ بەستلىكىنى
كەلتۈرەتتى داموللام ھاياجان ئىچىدە تاكى شېئىر ئېيتىلىپ تا-
مام بولغانغا قەدەر قاراپ تۇردى.

— سالام ئۇستاز، سىزگە ھۆرمەت يوللايمىز!

شېئىر تامام بولۇش بىلەن چاۋۇشنىڭ ① قوماندىسى ئاستا-
تىدا پۈتۈن ئوقۇغۇچى بىر چوقان بىلەن ئورنىدىن تۇرۇپ، ئاب-
دۇقادىر داموللامغا ھۆرمەت بىلدۈردى. بالىلارنىڭ ئوتلۇق كۆز-

① چاۋۇش — سىنىپ بېشى.

لىرىدىن قانداقتۇر چوڭقۇر مىننەتدارلىق نۇرسى چاقتاپ تۇراتتى.

— ۋەئەلەيكۇم ئەسسالام، ئولتۇرۇڭلار، ئولتۇرۇڭلار! —
بالمىلار كۆرسەتكەن ئېھتىرامدىن تولۇق رازى بولغان داموللا مەمنۇن بولۇپ سۆزلەيتتى، — ھەربىرىڭلار بىردىن قىزىلگۈل، بىردىن پەرىشتە، ياخشى ئوقۇڭلار، ئوقۇپ چوڭ بولغاندا، ۋە— تەن، مىللەت ئۈچۈن خىزمەت قىلىڭلار!

— لەببەي ئۇستاز!

بالمىلارنىڭ بىرىدەك ۋارقىرىغان چوغلۇق ئاۋازى دەرس— خانىمى كۆتۈرۈۋەتكىلى قىل قالدى. داموللا رازى بولغان ھالدا، قۇتلۇق شەۋقىگە قاراپ كۈلۈمسىرەپ قويدى. ئۇنىڭ بۇ قاراشلىرىدىن: «رەھمەت سىزگە قۇتلۇق شەۋقى، مەكتەپنى ياخشى بولغا قويۇۋاتىسىز، بالمىلارغا ئوبدان تەربىيە بېرىۋاتىسىز، سىزنىڭ خىزمىتىڭىز ئۆچمەيدۇ، مەڭگۈ ئۆچمەيدۇ!» دېگەندەك مەنىلەر چىقىپ تۇراتتى. قۇتلۇق شەۋقىمۇ مەمنۇن ھالدا، داموللامغا قاراپ يېقىملىق كۈلۈمسىرەيتتى. ئۇنىڭ كۆزلىرىدىنمۇ مەنىلىق ئوت ئۇچقۇنلىرى چاچراپ تۇراتتى. ئىككى مەرىپەچى ئۆزئارا كۆز ئۇچراشتۇرۇش ئارقىلىق دىدارلىشىۋالغاندىن كېيىن، قۇتلۇق شەۋقى ئوقۇغۇچىلار تەرەپكە بۇرۇلۇپ بىر ئوقۇغۇچىنى چاقىردى:

— تۇردى موللاق!

— لەببەي ئۇستاز! — يوغان باش، يۇمىلاق يۈزلۈك، يوغان قارا كۆزلۈك بىر ئوقۇغۇچى دەس ئورنىدىن تۇرۇپ، ئۇستازنىڭ كۆزىگە مىختەك قادىلىپ تۇردى، ئۇستاز سوراشقا باشلىدى:

— ئوغلۇم جاۋاب قىل، ئىلىم تەلەپ قىلماق نېمىدۇر؟
— ئىلىم تەلەپ قىلماق — خاھ ئەر كىشى، خاھ ئايال
كىشىگە پەرزىدۇر، ئىلىم دۇنيا ۋە ئاخىرەتتىكى سائادەتكە
بائەستۇر.

— مىللەتنىڭ خار ۋە زەبۇن بولمىقىغا بائەس ①
نېمىدۇر؟

— جاۋاب: ئىككى نەرسىدۇر: بىرى، جاھىللىق ۋە نادان
لىقتۇر؛ ئىككىنچىسى، تەپرىقە ۋە ئىختىلاپتۇر. ھەر قەۋم، ھەر
مىللەتنىڭ خار ۋە زەبۇن بولمىقىغا بائەس نادانلىق ۋە ئىت
تىپاقسىزلىقتۇر.

— ئىززەت — ئابروي ۋە قۇۋۋەت نېمە بىلەن بولۇر؟
— جاۋاب: ئىلىم — مەرىپەت ۋە ئىتتىپاقلىق بىلەن بو-
لۇر. بۇنىڭ ئۈچۈن، جاناپى ھەق بىزنى ئىتتىپاق بولۇشقا ئەم-
رى قىلغاندۇر!

ئاقايىت زۆرۈرىنى تولىق يادلاپ بولغان تالىپلار
قەيەردىن سوئال چىقىرىلغان بولسا، شۇ يەردىن سۇدەك
شارقىراپ جاۋاب بېرىپ، ئۇستازلارنى قەۋەت خۇش قىلغانىدى.
— بارىكالا، ئولتۇر ئوغلۇم!

قۇتلۇق ھاجىم يەنە بىر تالىپنى چاقىردى:

— مۇھەممەت ساپىر!

— لەببەي ئۇستاز! — بويى ھەممىدىن كىچىك، مىختا
ھەم قۇۋۋەت بەدەن، تۈرگۈن بىر بالا ئورنىدىن دەس تۇرۇپ،
ئۇستازدىن بۇيرۇق كۈتتى.

— ئوغلۇم، سەن بىزگە دېكلاماتسىيە ئوقۇپ بەرگىن!

① بائەس — سەۋەب.

— خوپ ئۇستاز!

ئوقۇغۇچى قارا تاختا ئالدىغا چىقىپ، كۆپچىلىككە ۋە ئۇستازلارغا سالام بېرىپ، دېكلاماتسىيە ئوقۇشقا باشلىدى:

كۆرمىكىل قەشقەرنى كەم، بۇ جايدا مەردانلار ياتۇر،
ھەزرىتى سۇلتان سۇتۇق - بۇغرايى خاقانلار ياتۇر.
خەلق ئۈچۈن قۇربان بولۇپ، دۈشمەن بىلەن قىلغان كۈرەش،
ئول شەھىدۇ قەھرىمان ئالىپ ئارسلانلار ياتۇر.
نۇر چېچىپ «قۇتادغۇبىلىك» خەلقىنى قىلغان بەختىيار،
خاس يۈسۈپ ھاجىپقا ئوخشاش، ئەھلى ئىرىپانلار ياتۇر.
يادىكار ئەيلەپ جاھانغا، يازدى «دىۋانى لۇغەت»،
مەھمۇدىل كاشىغەر كەبى ئەھلى شەرىپ - شانلار ياتۇر.
ئەيلىگەن «شەۋقى» نى مەپتۇن ئەل ئۈچۈن نۇرلار چېچىپ،
بۇ شەھەردە كۆيلىگەن خەلق ئوغلى ئىسنانلار ياتۇر.

— بارىكالا ئوغلۇم، بارىكالا...

قەشقەر ئاسمىنىدا ئۆزگىچە نۇر بىلەن چاقناپ ئۆتكەن مەشھۇر مەرىپەتپەرۋەر، ئاتاقلىق نەشرىياتچى شائىر قۇتلۇق ھاجى ① شەۋقىنىڭ ئۇيغۇر تارىخىدىكى پارلاق مەدەنىيەتنى بارلىققا كەلتۈرگەن قاراخانلار سۇلتانى سۇتۇق بۇغراخان، ئۇنىڭ نەۋرىسى ئالىپ ئارسلانخان، ئۇلۇغ پەيلاسوپ شائىر

① قۇتلۇق ھاجى شەۋقى — 1876 يىلى قەشقەردە مەرىپەتپەرۋەر ئابدۇرېھىم بەگ ئائىلىسىدە دۇنياغا كەلگەن. دەسلەپ قەشقەردە ئوقۇغان. كېيىن دادىسى بىلەن ھەرمەككە بېرىپ ھەج قىلغاندىن كېيىن، قاھىرىدە «جامىئۇل ئەزھەر دارىلئولۇم» دا، ئاندىن ئىستانبۇل ئالىي ئوقۇش يۇرتىدا ۋە بۇخارادا ئوقۇپ ئالىي ئىلىم تەھسىل قىلغان. يۇرتقا قايتقاندىن كېيىن، خەلقنى ئويغىتىش يولىدا ھارماي-تالماي كۈرەش قىلغان. مەرىپەتپەرۋەر، نەشرىياتچى شائىر قۇتلۇق شەۋقى 1937 - يىلى جاللات شېڭ شىمەي تەرىپىدىن ۋەھشىيلەرچە ئابۇت قىلىنغان.

يۈسۈپ خاس ھاجىپ، ئۇلۇغ ئالىم تىلشۇناس مەھمۇت قەش-
قىرى قاتارلىق ئەربابلارنى، يەنە كۆپلىگەن خەلىق ئوغلى
قەھرىمانلارنى ئەسلىگەن بۇ مەشھۇر غەزىلىنى بۈگۈن جۇشقۇن
روھلۇق بىر ئوقۇغۇچىنىڭ جانلىق دېكلاماتسىيە تىلىدىن ئاڭ-
لىغان ئابدۇقادىر داموللا چوڭقۇر تەسىرلەنگەنلىكتىن، ئۈستى-
ئۈستىگە بارىكالا ئېيتىپ، كۆزگە ئىسسىق ياش ئالدى...

ئابدۇقادىر داموللا بىلەن قۇتلۇق شەۋقى دەرسخاندىن
چىقىپ، مەدرىس دەرۋازىسىغا يەتكەندە، ئىئانە توپلاشقا كەت-
كەن ھەيئەتلەرنىڭ قايتىپ كېلىشىگە توغرا كەلدى. ھەيئەت
ئەزالىرىنىڭ كەيپى چاغ، روھىي شاد كۆرۈنەتتى.

— سەپەر قۇتلۇقتۇرا — قۇتلۇق شەۋقى يىراقتىنلا ئەھ-
ۋال سوراپ قارشى ئالدى.

— قازى داموللام، قۇتلۇق ھاجىم دۇئا بەرگەن سەپەر
قۇتسىز بولماس! — دېدى موللا ساۋۇت خەلىپەت خۇشخۇي
جاۋاب بېرىپ.

— خەيرىيەت، خەيرىيەت!...

موللا ساۋۇت خەلىپەت باشلىق ئىئانە توپلاش ئەزالىرى
يېقىنلاپ كېلىپ، بۈگۈنكى خىزمەت ئۇچۇرىدىن مەلۇمات بې-
رىشكە كىرىشتى.

— بۈگۈن شەھرىمىزدە ھىممەت ئەھلىنىڭ كۆپلۈكىنى
يەنە بىر مەرتىۋە كۆرۈپ كەلدۇق، — دېدى موللا ساۋۇت خەلىپەت
خۇشال كەيپىياتتا دوكلات بېرىپ، — بارغانلا يېرىمىزدىن قۇ-
رۇق يانمىدۇق، لېكىن ھەمراھبايىنى ھېسابقا ئالمىغاندا، ئو-
مۇمەن سەپىرىمىز قۇتلۇق بولدى.

— بىزمۇ ھەمراھبايدەك بېجىلنى ھېسابقا كىرگۈزمىگەن —

دېدى قۇتلۇق شەۋقى مەسخىرىۋازلىق بىلەن كۈلۈمسىرەپ.
— بېخىللىق، نامەردلىك، ھىممەتسىزلىك، ساخاۋەتسىز—
لىكلەر ئاللاتا ئالانىڭ مەزكۇر بېخىل بايغا بەرگەن ئالى جا—
زاسى! — دەپ سۆزگە قوشۇلدى ئابدۇقادىر داموللا مېيىقىدا
كۈلۈپ. كېيىن بىردىنلا جىددىيلىشىپ داۋام قىلدى، — ئاللا
ئۇلارنى ئۆمۈر بويى يېمەي — ئىچمەي پۇل — مال توپلاشقا،
توپلانغان بايلىقلارنى پولات ساندۇقلاردا، يەر ئاستى ئىسكە
لاتلاردا ساقلاشقا بۇيرۇغان. ئۇنداقلا ئۆمۈرۋايەت پۇل —
مالغا ھېرىس بولۇپ، شۇنىڭ كويىدا. شۇنىڭ غېمىدە، شۇنىڭ
تەشۋىشلىرى ئىچىدە ئازاب چېكىپ ئۆتىدۇ. قاتتىق قوللۇق، رەھىم—
سىزلىك، ئىنساپسىزلىق، كازاپلىق، زىيانكەشلىك قىلىشنى باي—
لىق توپلاشنىڭ ۋاسىتىسى قىلىپ، گۇناھلىق ئىشلارنى سادىر قىلى—
دۇ. ئاللا يەنە ئۇ پىخىتىق — بېخىللارغا بايلىق بەرگەندە، ئاۋۋال
ئۇلارنى ھىممەت — ساخاۋەتتىن مەھرۇم قىلىپ، ئاندىن بايلىق
بەرگەن، شۇل سەۋەبتىن، ئۇلار ئۆز بايلىقىنى خەير — ساخاۋەتكە
ئۆمۈر بويى سەرپ قىلمايدۇ ھەم قىلالمايدۇ، ھەتتا ئاتا —
بوۋىسىدىن مىراس قالغان كونا ئۆيلىرىنى يېڭىلاپ قويۇش،
مورا — ئوچاقلارنى تام مەشكە ئۆزگەرتىپ قويۇشقىمۇ ھىممەت
قىلماي ئالەمدىن ئۆتىدۇ. ئەپسۇسلىنارلىق يېرى شۇكى، ئۇلار
يەنە بىرمۇنچە بايلىقىنى ئالتۇن — كۈمۈشكە ئايلاندۇرۇپ بەرگە
كۆمۈپ ياكى تاملارغا قىستۇرۇپ يوشۇرىدۇ. ھالى ياخشىراق
چاغلاردا ۋەسىيەت قالدۇرۇشقا كۆڭلى قويمايدۇ. تۈيۈقسىز
سەكراتقا چۈشكەندە، زۇۋاندىن قېلىپ، ۋەسىيەت قالدۇرۇشقا
ھالى قالمايدۇ. شۇ تەقلىدە ئۇنىڭ يوشۇرغان ئالتۇن — كۈ—
مۈشلىرى ئىز — دېرەكسىز غايىب بولىدۇ. ئەل ۋە يۇرتقا مەنە

پەئىتى تەگمىگەن بۇ بايلىقتىن مىننەتدار بولغۇدەك بىرەر ئادەم چىقمايدۇ. ئۆز پۇشتىدىن بولغان ۋارىسلارمۇ ئاتىمىز تاپقان بايلىق قەيەرگە كەتكەندۇ، دەپ نەپرەت ئوقۇيدۇ. ھاسىل كالام، ئۇلار ئىنسانلارنىڭ لەنەت ۋە نەپرەتلىرى ئاستىدا دەپنە قىلىنىدۇ. بۇ ئاللاننىڭ ئۇلارغا بەرگەن جازاسى بولماي نېمە! — داموللام بىر ئاز توختۇپلىپ يەنە، — پىخسىق — بېخىللار يەنە بىر ھېسابتا ئوغرى — قاراق چىغا بايلىق توپلىغۇچى، جىنايى قىلمىشلارغا سەزمايە سال غۇچىدۇر. ئۇلارنىڭ مال — دۇنياسى ئىسكىلاتلاردا تۇرۇپ، ئوغرىلارغا ئولجا بولىدۇ ياكى يوللاردا قاراقچىلار تەرىپىدىن بۇلاڭ — تالاڭ قىلىنىدۇ ۋە ياكى ھاكىمىيەت بېشىغا چىقىۋالغان تىتەي — ئامبالارغا ئوخشاش سىياسىي قاراقچىلار تەرىپىدىن ئولجا ھېسابىدا مۇسادىر قىلىنىدۇ، ۋە ياكى چەت ئەل مۇخالىپەتچىلىرىنىڭ قولىغا غەنىمەت چۈشىدۇ، بۇ بىر خىل مەنزىرە؛ يەنە بىرى، ئۆز ۋارىسلىرىنى پۈتمەس — تۈگمەس تالاش — تارتىش، جېدەل — ماجىرالارغا سېلىپ، ئۇلارنى جىنايەت سادىر قىلىشتەك تەۋەككۈلچىلىككە باشلايدۇ. قېنى، بۇنىڭدىن باشقا يەنە قانداق ئوبدان ئاقىۋەت بولسۇن! ئىسىت، ئىسىت! ئۇلارنىڭ جېنىغا ۋاي! ...

ئابدۇقادىر داموللامنىڭ سۆزلىرىدىن قاتتىق تەسىرلەنگەن ھاجى قۇتلۇق شەۋقى، موللا ساۋۇت خەلىپەت، ئىمىنئاخۇن خەلىپەت قاتارلىقلار ھىمەتسىز بېخىللارغا نىسبەتەن لەنەت — نەپرەت ئوقۇماقتا ئىدى. داموللام سۆزىنى يەنە داۋاملاشتۇردى: — ئاللاننىڭ ئىككى ئالەملىك جازاسىغا ئۇچرىغان ھىمەتسىز بېخىللار ناھايىتى ئاز، چۈنكى، ئاللا ئىنسانلار ئىبىرەت

ئالسۇن ئۈچۈن ئۇلارنى شۇنداق ئاز ياراتقان. بۇنىڭ ئەك
سىچە، ھىمەت ئەھلى ناھايىتى كۆپ، شۇنىڭ ئۈچۈن، تارىخ
قاراڭغۇلۇقتىن - يورۇقلۇققا، بەدەۋىيەتتىن - مەدەنىيەتكە،
قالاقلىقتىن - تەرەققىياتقا، قاباھەتتىن - گۈزەللىككە قاراپ
راۋاج تاپقان. تەبىئەت دۇنياسىنىڭ پۈتمەس - تۈگمەس
بايلىقلىرى ھىمەتلىك ئىنسانلارنىڭ مېھنەتچان قوللىرى
ئارقىلىق، دۇنيانىڭ گۈزەللىكى ئۈچۈن سەرپ قىلىنغان، شۇ-
نىڭ ئۈچۈن، بۈگۈنكى گۈزەل دۇنيا مەۋجۇتتۇر. دۇنيا ئۆز
يولى بىلەن تەرەققىياتقا، گۈزەللىككە قاراپ مېڭىۋېرىدۇ.
ئاز ساندىكى نىيەتتى پاسبىق، پىخسىق بېخىللار توسۇيمىز دەپمۇ
توسۇپ كېتەلمەيدۇ. بەس، مەسلەكداشلىرىم، قېرىنداشلىرىم،
بىزنىڭ قىلىۋاتقان ۋە قىلماقچى بولغان ئىشلىرىمىزمۇ
دۇنيانىڭ تەرەققىياتى، گۈزەللىكى ئۈچۈندۇر، ئەپ-
سۇسكى! ... - دېدى داموللام ئۇزۇن «ئۇھ» تار-
تىپ، - ئەپسۇسكى، قىلىۋاتقان ئىشلىرىمىز تولمۇ چەكلىك
تۇر. مەدرىسلەردىكى ئىسلاھات پىكىرلىرىمىز تېخى ئىپتىدائىي
قەدەمدە، بۇنىڭ بىلەن تەشۋالىقىمىز قانمايدۇ. بىزدە يەنە
يېڭىچە پەننىي مەكتەپلەر كۆپلەپ ئېچىلىشى كېرەك. ھازىرقى
بىرەر يۈزدەك بالىنى تەربىيىگە ئالغانلىقىمىز يوققا قارىغان-
دا يوغان ئىشتەك كۆرۈنىشىمۇ، ئەمەلىي ئېھتىياجىدىن قارى-
غاندا، بەك كىچىك ئىشتۇر. ھازىر سەرسان - سەرگەردان
بالىلار كۈندىن - كۈنگە كۆپەيمەكتە. بىر قىسىم بالىلارنى
مىسىئونېرلار ئالداپ ئۆزىگە تارتىپ كېتىۋاتماقتا. موھتاجلىق
ئۇلارنى شۇ تەرەپكە مايىل قىلماقتا. بۇ تىۋانمۇ دەھشەتلىك
ۋە قورقۇنچىلۇقتۇر. بۇنىڭغا سەل قارىماسلىق كېرەك. بىز ھا-

زىر خىراجەتتە قىسىلماقتىمىز، ئىئانە توپلاش ۋاقىتلىق چارە،... بۇ چارە مەسىلىنى تۈپتىن ھەل قىلىپ كېتەلمەيدۇ. بىز خىراجەت مەنبەسىنى تېپىشىمىز لازىم، — داموللام ئىككى يانغا چايقىلىپ، سەپداشلىرىغا قاراپ بىر ئاز توختىدى، ئۇ گويا جىددىي مۇھاكىمە يۈرگۈزۈۋاتقان دەك كەسكىن كۆرۈنەتتى، — بىزدە ئۆز جايىغا سەرپ قىلىنماي ئىسراپ بولۇۋاتقان بايلىق لار كۆپ، — دېدى ئۇ كۆزلىرىدىن ئاتەش غەزەپ چاقىنىپ، — مەسەلا، سۇلتانى سۈتۈق بۇغراخان مازىرى، يۈسۈپ قادىر-خان، ئاپئاق خوجا مازىرى... بۇلارنىڭ ۋەخپە يەرلىرى، دۈ-كان — ئۆيلىرى بار. بۇنىڭدىن كىرىم بولغان بايلىقلار شەيخ-مۇتبۇەللى، غوجىزادە، شەيخزادىلەرنىڭ قورسىقىنى يوغىنىتىپ، ئۇچىسىنى كىمخاب — تەتىللا تونلار بىلەن بېزەشكە سەرپ بولغاندىن باشقا، ئەل ۋە يۇرتقا پايدىلىق ھېچقانداق ئىشقا خىراجەت قىلىنغىنى يوق، بۇنىڭدىن باشقا، مەسچىت — جامە-لەرنىڭمۇ ئۆز ئالدىغا ۋەخپىلىرى بار. ئۇنىڭدىن بولغان بىر قىسىم كىرىملەر ئۆز جايىغا سەرپ قىلىنغان بولسىمۇ، يەنە بىر قىسىم شەخسلەرنىڭ يانچۇقىغا چۈشۈپ كېتىۋاتماقتا. بىز ئۆزىمىزگە مۇشۇ تەرەپتىن مۇقىم بايلىق مەنبەسى تېپىشىمىز لازىم. شۇنداق قىلىمغۇچە بىز ھېچقانداق مەقسىتىمىزنى ۋۇ-جۇدقا چىقىرالمايمىز!

داموللام بۇ سۆزلەرنى گويا ئوت كەتكەن ئورمانغا ئېچىنىۋاتقان ئورمان قاراۋۇلىدەك، ئېچىنىشلىق كەيپىيات ئىچىدە تۇرۇپ داۋام قىلاتتى. بۇيانقىلارمۇ داموللامغا ئوخشاشلا ئېچىنىشلىق كەيپىياتتا ئاڭلاپ، كىملىرىگىدۇر لەنەت، كىملىرىگىدۇر نەپرەت بىلدۈرۈش تۇيغۇسى بىلەن ھاياجانلىنىپتتى. دەل شۇ

ۋاقتتا، سىرتتىن بىر توپ ئادەم قۇيۇنىدەك ھويلىغا كىرىپ،
ئۇلارنىڭ دىققىتىنى بۇزدى. ئۇلارنىڭ ئىچىدە ئۇششاق نارە-
سىدە بالىلارمۇ بار ئىدى.

— بىز بۇ خەقنىڭ دەردىدە كۈن كۆرەمدۇق - كۆزمەمدۇق،
ھەمىشە مۇشۇنداق قىلسا!... — توپنىڭ ئالدىدا تۇرغان
بارات گۈرۈلدەك خۇددى شامال ئۆتەڭدىكى بوراندەك گۈرۈل-
دەپ سۆزلەشكە باشلىدى، بۈگۈن ئۇنىڭ قاتتىق غەزىپى كەل-
گەنىدى، ئۇ بوغۇلۇپ سۆزلىگەچكە، ئاۋازى تېخىمۇ گۈرۈل-
دەپ، شالاڭ سىم ساقاللىرى دىر - دىر تىترەيتتى، بويۇن
تومۇرلىرى پۈلپۈپ قويغان ئىنچىكە ئۇچ ەيدەك قىر - قىر
كۆرۈنەتتى، — بۇ خەق قەيەرۇ - قەيەرلەردىن كېلىپ، ئاش -
تۇزىمىزنى ئىچىپ، توقاچ - شاپتۇللىرىمىزنى يەپ ھاللانغان
دىن كېيىن، سانا نەمدى شىللىمىزگە مىنىۋېلىپ، بوزەك ئەت-
سە بولامدىكەن؟! بۇنىڭغا قانداق چىداپ تۇرغىلى بولىسۇن!
بالىلىرىمىزنى، ئادەملىرىمىزنى ئالداپ كېتىۋاتىدۇ. ھېلىقى
يۈسۈپ شۇيىد دېگەن ئۇ خەققە مەزىن بولۇۋاپتۇ. ھەر كۈنى
مىنىسى (1) دوختۇرىنىڭ يېنىدا تۇرۇۋېلىپ، قىرائەت
ئوقۇغاندەك ئىنجىل ئوقۇيدىكەن. ئاخىردا،
ئەيسا خۇدانىڭ قوزىسى، بىز داۋالايىمىز شىپالىقنى ئەيسا -
دىن تىلەڭلار، دەپ سۆزلەيدىكەن! خۇدا ياتوۋا، دەپ ھەيران
قايتۇمەن، ۋا، يۈسۈپ ئاخۇن، نېمە بولۇپ كەتتىڭلار، دەپ سورت
سام. ئىزا تارتماستىن «مىنىسى» بولدۇم، دەپ قاراپ تۇر-
دۇ. مۇنداقمۇ مۇسۇلمان بار ئىكەن، دەپ ھەيران قالدىم. قا-
راپ تۇرسام، ھەر بىر كېسەل كۆرسەتكۈچىگە بىردىن ئىنجىل
بېرىدىكەن، مەنغۇ ئالىمىدىم، لېكىن ئىنجىل كۆتۈرۈپ چىقىمە

① «مىنىسى» سۆزى خەلقلەر مەنىسى دەپ ئاتايتتى.

قانلارنىڭ قولىدىكى كىتابنى قانچە پۇل دېسە، شۇنچە پۇلغا سېتىۋېلىپ، تونۇرغا تاشلاپ كۆيدۈرۈۋەردىم، لېكىن ھەرقانچە كۆيدۈرسەممۇ تۈگىمەيۋاتىدۇ. قۇرتلاپ كەتكەندەك چىق نەرسە مىكىنتاڭ! — بارا تاشاۋۇن گۈركىرەپ نۇرغۇن سۆزلەپ كەتتى، ئۇنىڭ سۆزلىرىدىن شۇنداق مىسىسۇننېرلىرىغا قارشى كۈچلۈك كەيپىيات چىقىپ تۇراتتى.

— بارا تاشاۋۇن، ئالدىرىما يىراق سۆزلەڭ، بۈگۈن قانداق ئىش بولدى، ۋەقەنىڭ ئۆزىنىلا سۆزلەپ بېقىڭا! — دېدى قۇت لۇق ھاجى ئۇنىڭغا قەدەممۇ قەدەم يېقىنلاپ.

— نېمە بولماقچى ھاجىم، يەنە سۆزلىسەڭ يەنە شۇ، بۇ خەقنىڭ دەردىدە قورساق ئېسىلىدىغان گەپ!
— قېنى، ئالدىرىما يىراق سۆزلەڭ!

— سۆزلەي، سۆزلەي، — دېدى بارا ت قىزىشىپ، — ئۇلار بەك يامان خۇمپەرلەر ئىكەن. بىر كۈنى قارىسام، مېنى قەستلەپ قايتۇ، ئەلپازىدىن مېنىڭ دىنىمنى ئوغرىلايدىغاندەك قىلىدۇ، قېنى، قانداق ئوغرىلايدىكەن، بىر سىناپ باقاي، دەپ ئاستا كىرسەم، ئاق پىشما، خام سېمىز كەلگەن ئېگىز بويلۇق بىر مىسىسى خۇش خۇش خۇيۇلۇق بىلەن: كەل، بارا تاشاۋۇن، دەپ ئالدىمغا كەلدى ۋە سەن بۈگۈن كەلدى، دەپ سۆز باشلىدى. مەن ئۇنىڭغا، ھە بۈگۈن كەلدىم، دەپ جاۋاب قىلدىم. ئاندىن ئۇ، سەن كۈندە-كۈندە كېلىدۇ، دېدى. مەن، كۈندە-كۈندە كېلىمەن، دېدىم. ئۇ تېخىمۇ خۇش بولۇپ، سەن كۈندە-كۈندە كېلىدۇ، بىز خۇش بولىدۇ. ئەيسا ياخشى، ئاسمانغا چىقتى، مۇھەممەت يەردە ياتتى. دېدى، شۇنداق بولدى، سىلەرنىڭ يامانلىقىڭلاردىن ئەيسا سىلەرنى

تاشلاپ، ئاسمانغا چىقىپ كەتتى، بىز ياخشى بولغىنىمىز ئۇ-
چۈن، مۇھەممەت پەيغەمبىرىمىز بىلەن يەردە بىللە ياتتى، بۇ
ياخشى ئەمەسمۇ! دېدىم. بۇ گېپىمنى ئاڭلىغان مىسىسنىڭ
چىرايى بۇزۇلۇپ، شېھىتتەك قېتىپلا قالدى. مەن ئۇنى ئاشۇند-
داق بابلاپ قويۇۋىدىم، خۇدا ھەقىقى غىڭ قىلالماي قالدى.
مەن قويۇپ يېنىپ چىقتىم. ئىچىمدە دەيمەنكى، ھەرقايسىگىزە،
بارائتاخۇننىڭ دىلىدىكى ئىماننى ئوغرىلىماقچى بولۇشتۇڭمۇ،
ئۇخلاپ چۈشۈڭ، ئىماننى سېتىپ، دىنىنى ئوغرىلىتىپ قويدى-
غان بارائتاخۇن تېخى ئانىسىنىڭ قورسىقىدىن چۈشمىدى، دې-
دىم، ئۇلار ئەنە شۇنداق يامان خۇمپەرلەر ئىكەن. بۇنىڭغا
نەچچە كۈنگىچە قورسىقىم ئېسىلىپ يۈردۈم، بۈگۈن....

— توغرا، بۈگۈنكى ئىشنى ئوبدانراق سۆزلەپ بېرىڭا!
— سۆزلەي، سۆزلەي، — دېدى بارات سۆزىنى بۈگۈن-
كى ۋەقەگە بۇراپ، — چۈشنىڭ ئالدىدا مىجەزىم يوق ئۆيىدە
ياتقاندىم، چۈشتىن كېيىن، ئازراق ياخشىلانغاندەك بولۇپ،
كوچىغا چىقتىم، چىقىشىمغا بىر تەرەپتىن ۋاڭ - چۇڭ قىلغان
ئاۋاز ئاڭلاندى. نېمە بولغاندۇ، دەپ زەن قويۇپ قۇلاق سال-
سام، كىچىك بالىنىڭ يىغلىغان ئاۋازى ئاڭلىنىۋاتىدۇ، —
بارائتاخۇن ئالدىرىماي سۆزلەشكە باشلىدى، كۆپچىلىك
دىققەت بىلەن ئاڭلاۋاتاتتى، — مەن ئۇنداق
يەردىن قالمايدىغان ئادەم، ئىككى سەكرەپ ئۈستىگە بېرىپ
قارىسام، ھېلىقى شىۋىتلارغا سېتىلغان لالما ھەسەن شۋېد
دېگەن نەرسە كونسۇلىنىڭ زاكون تايىمقى بىلەن بىر
بالىنى — مانا مۇشۇ بالىنى ئۇرغىلى تۇرۇپتۇ، — بارات يېنىدا
تۇرغان بالىنى كۆرسىتىپ تۇرۇپ داۋام قىلدى، — كونسۇلمۇ

ياكى باشقا بىرنېمىمۇ، ئىشقىلىپ ئىككى ئورا كۆز مايمۇنغا ئوخشاش بىرنېمىلەر قاراپ كۈلۈشۈۋېتىپتۇ. بالا بولسا، تاياققا چىدىماي ۋايچان، دەپ يىغلىغىلى تۇرۇپتۇ. بۇنى كۆرۈپ ئاچ-چىقىم قەيەزدىن كەلدىكىن، بوراندىكى ئېتىلىپ بېرىپ، قولۇڭنى تارت مۇناپىق، نېمىدەپ ئۇرىسەن، ئەجەبىنىڭ كالتىكى بىمىلەن ئۆز قېرىنداشلىرىڭنى ئۇرۇشقا قانداقمۇ ۋىجدانىڭ كۆ-تۇردى، دەپ مەيدىسىدىن ئىتتىرىۋېتىپ، بالىنى ئاجرىتىۋالدىم. بىر چاغدا كۆزىنى ياۋا كالىدەك ئالايىتىپ كېلىپ، قەيەردىن كەلگەن بىر بېمىسەن، مېنىڭ ئىشىمغا ئارىلاشقۇچى بولما، دەۋاتىدۇ. بۇ يۈزىسىزنىڭ گېپىگە ئاچچىقىم قەيەردىن كەلدىكىن، بەدەنلىرىم جۇغۇلداپ كەتتى. ئۆزۈمنى مىڭ تەستە تۇتۇۋېلىپ، قولۇمنى كۆزىگە سانجىپ تۇرۇپ، مەن دېگەن قەش قەرنىڭ ئۆزىدىن، شەھەرنىڭ كۆزىدىن چىققان بارا تىخۇن دېگەن ئادەم بولمەن، بىلىپ قوي! ئۆزۈڭ كىم، قەيەردىن كەلدىڭ، قايسى ئەۋرەزدىن چىقتىڭ، كىمنىڭ يالىقىنى يالاپ، كىمنىڭ تايىقىنى قولۇڭغا ئېلىۋالدىڭ، قولۇڭدىكى چۈش قورۇغۇچىنى تاشلا، ھېلى بىكار، كۆرگۈلۈكۈڭنى كۆرىستىمەن، دەپ، تايىقىنى تارتىۋېلىپ يىراققا چۆرۈۋەتتىم. ئاندىن ئالدى-رىماي نەسىھەت قىلدىم، بىزدە ئامبال بىلەن كېتەمسەن، دور-غا بىلەن قالامسەن، دەيدىغان بىر گەپ بار. سەن ھەرقانداق يالاقچىلىق قىلساڭمۇ، خوجايىنلىرىڭ سېنى بىللە ئەكەتمەيدۇ، سەن يەنە بىز بىلەن قالسەن. شۇنداق تۇرۇقلۇق، خەق ئۈچۈن ئۆز قېرىنداشلىرىڭنى ئۇرۇپ يىغلىتىشقا ئۇياتماسەن، دەپ، ئاغزىنى تۇۋاقلاپ تاشلىدىم. ئاغزىغا تېزەك قاپلاشقان دەك، غىڭ قىلالماي تۇراتتى، ھېلىقى غىلدىرەك داموللا دېگەن

شەيتانچاق بىر يەردىن پەيدا بولۇپ، غىلىدىرلاپ ئالدىمغا كېلىپ،
 بىنە دەپلىك قىلما، كىمنىڭ ئالدىدا تۇرۇۋاتىسەن، بىلەمسەن! جا-
 نابى مىسى ئەپەندىلەرنىڭ ئالدىدا ئۇيات بولىدۇ، دەپ، كۆزۈم-
 گە كىرىۋالدى. مەن دېدىمكى، قۇشقۇنغا قىسىلغان تېزەكتەك،
 سەن قەيەردىن پەيدا بولدۇڭ. تولا مېنىڭ كۆزۈمگە كىرىۋالما،
 مەن ھازىر ئۆزۈمنىڭ ساڭا ئوخشاش بىر توپ لامىلارنىڭ
 ئوتتۇرىسىدا تۇرۇۋاتقانلىقىمنى ئوبدان بىلىمەن، دېيىشىمگە،
 چۆرەمگە ئىلاشقان خەلق پاراققىدە كۈلۈشۈپ كەتتى. ئىزا -
 ئاھانەتكە چىدىمغان غىلىدىرەك داموللا ئاغزىڭنى يۇم مۇرتەد!
 دەپ دېۋىنىپ كەلدى، ئاچچىقىمدا، مۇرتەد دېگەن ئۆزۈڭ،
 دەپ مەيدىسىدىن ئىتتىرىۋەتتىم. سەن بۇ مۇرتەدلىكنى داموللا
 چاپىنىغا ئوراپ ھەرقانچە يوشۇرساڭمۇ، پۈتۈن قەشقەر ئوب-
 دان بىلىدۇ، دېۋىدىم. ئاغزىڭغا بىر كۆمۈلەچ لاي قاپلاشقاندىك،
 زۇۋانى تۇتۇلۇپ، گەپ قىلالماي قالدى! يەنە قاراپ تۇرسام،
 ھېلىقى بەدرەك مەخسۇم پەيدا بولدى. غىلىدىرەكتىن قۇتۇل-
 سام، بەدرەك كەپتۇ. دېدىم، ئىچىدە. ئۇمۇ ئوخشاشلا چاپان-
 چىلىق قىلىپ: سەت بولىدۇ، ئاغزىڭغا بېقىپراق سۆزلە! دەپ
 چەكچىيىپ، ئالدىمغا چىقىۋاتمامدۇ! ئۇنىڭ گەپلىرىگە بىر تۇ-
 رۇپ كۈلگۈم كەلسە، بىر تۇرۇپ ئاچچىقىم كەلدى، بارچە گۇناھ
 مەندە تۇرۇپ. قاپ كۆتۈرۈپ نەگە باراي، دېگەندەك، جاھاندى-
 كى ھەممە سەت ئىشنى ئۆزۈڭ قىلىپ، ماڭا نەسىھەت قىلغىلى
 كەلدىڭمۇ! كۆتۈر قاسقىنىڭنى، پۈتۈن سەتچىلىكىنى مەخسۇم دې-
 گەن ئىسىم بىلەن يوشۇرۇۋالسام ھېچكىم بىلمەيدۇ، دەپ خام
 ئويلىما، ھەممىنى بىلىمىز. ئىلىپەتلىرىڭ ئۇچراپ قالسا، مەي-
 دانخانمغا ① كىرىپ چىلىم چىكىسەن، خەلىپىتىم ئۇچراپ قالسا،

① مەيدانخانا - چىلىم بىلەن نەشە چىقىرىدىغان ئورۇن.

نامازخان بولۇپ جامەگە كىرسەن، ئەجنەبىنى كۆرگەندە، يالسى قىنى يالاپ، قۇيرۇق شىپاڭشىتىپ، قىلغىلى قىلىق تاپالماي قالسىەن، سېنىڭ بۇ سەت ئىشلىرىڭنىڭ زىرى - زەۋەرلىرىگىچە بىلىمىز، پۈتۈن قەشقەر بىلىدۇ. پۈتۈن ئالەم بىلىدۇ... دەپتىم، ئاغزى كامادەك ئېچىلىپ، غىڭ قىلالماي قالدى.

— بالىنى نېمەدەپ ئۇرۇپتىمكەن؟ — دېدى قۇتلۇق شەۋقى باراتنىڭ سۆزى ئۇزىراپ كەتكەنلىكتىن سوئال چىقىرىپ.
— ئويناۋاتقان بالىنى تۇتۇۋېلىپ ... ياق، مەنىمۇ ئېنىق بىلمەيدىكەنمەن، — دېگەن بارات بالىلارغا قاراپ، — كېلىڭلار، ئالدىغىراق چىقىپ، ئۇلارنىڭ سىلەرنى نېمە سەۋەب تىن ئۇرغانلىقىنى ئۆزۈڭلار سۆزلەپ بېرىڭلار! — دېدى.

توپ ئىچىدىن ئىككى بالا خۇددى ئانىسىغا تارتىشقان مو-زايىدەك تېپىشىپ، تەسلىكتە ئوتتۇرىغا چىقتى. ئۇلاردىن بىرى باش سۆڭىكىنىڭ يوغانلىقىدىن چوڭ كىشىلەردەك كۆرۈنەتتى. يۈزلىرىمۇ گۆشلۈك ئىدى. مۇنچاقتەك نۇرلۇق. قاپقارا كۆزلىرى كىشىنىڭ مەستلىكىنى كەلتۈرەتتى. ئەمدىلا سەككىز - توققۇز ياشقا كىرگەن بۇ بالا كىشىلەرگە خۇددى چوڭ كىشىلەردەك قارايتتى؛ يەنە بىرى، ئىسكىلىتتەك ئورۇق، ئېگەكلىرى ئۇچلۇق، چىرايى زەپەر رەڭدەك سېرىق كۆرۈنەتتى. ئېگىكىنىڭ ئاستىدا يېڭىلا سا-قايغان چاشقان يارىسىنىڭ تارتۇقى ئاشكارا كۆرۈنۈپ تۇراتتى. بۇنىڭدىن ئۇنىڭ خېلى دەرىجىدە ئاچ - توق قېلىپ، ئازاب چەككەنلىكى چىقىپ تۇراتتى.

— سىلەر قانداق ئويۇن ئوينىغان؟ — ئابدۇقادىر داموللا ئۇلارنىڭ بېشىنى سىيلاپ تۇرۇپ مېھرىبانلىق بىلەن سوئال قويدى.

داموللامنىڭ ئالدىدا ھېيىققان بالىلار نېمىدەپ جاۋاب
بېرىشىنى تاپالمايۋاتقاندىكى، بىر - بىرىگە قارىشىپ، گاسى
تىلىنى چىقىرىشىپ تۇراتتى. قۇتلۇق شەۋقى ئوتتۇرىغا چۈشۈپ:
— سۆزلەڭلار، داموللا داداڭلارغا تارتىنماي سۆزلەپ بې-
رىڭلار! — دېدى.

— بىز ناخشا ئېيتىپ ئويناۋاتاتتۇق.

— بۇلارنىڭ ئېيتىپ ئوينايدىغان بىر ناخشىسى بار، —

دېدى بىر كىشى توپ ئىچىدىن سەل - پەل ئالدىغا چىقىپ، —
ئۆزلىرى ئېيتىپ كۆرسەتسۇن!

ئابدۇقادىر داموللامدىن تارتىپ، نەق مەيداندىكى ھەم-
مە ئادەم بالىلارنىڭ ئويۇنىنى كۆرۈشكە تەقەززا بولۇشتى. كۆپ-
چىلىكىنىڭ تەلىپى ھەم بېسىمى ئارقىسىدا ئۇلار مەشكە دەسسەپ
ئوينايدىغان ئويۇنىنى كۆرسىتىشكە مەجبۇر بولغانىدى.

ئۇلار ئالدى بىلەن قاتار بولۇپ مەشكە دەسسەيتتى. ئان-
دىن يۇقىرى ئاۋاز بىلەن:

بىز نوچى يىگىت،

ئېيتىمىز بېيىت،

يوقال بۇ يۇرتتىن —

ئىنگىلىز، شىۋىت!...

— بېشارەت، بېشارەت! — دېدى ئابدۇقادىر داموللا ھەي-
ران بولغان كۆپچىلىككە قاراپ، — بالىلارنىڭ ئويۇنى ئەمەلى-
يەتتە دەۋرنىڭ ئىنكاسى! ئىسپاتلىنىپ تۇرۇپتۇكى، خەلق ئاممى-
سىنىڭ ئەجنەبىيلەرگە بولغان نارازىلىقى، قارشىلىقى مانا مۇشۇ
نارەسىدە بالىلارنىڭ ئويۇنى، پاك تىلى ئارقىلىق ئەكس

ئەتكەن! شۇنداق ئەمەسمۇ يارانلار! — داموللام بىرئاز توخ
تىۋېلىپ يەنە داۋام قىلدى، — بالىلار بىزدىن جىق ئوزۇپ
كېتىپتۇ. ئۇلار بايراق كۆتۈرۈپ، سەپنىڭ ئالدىدا خىتاب
ياڭراتقان يەردە، بىز غەپلەتتە، بىخەۋەر بوپتۇمىز. ئۇلارنىڭ
شىپاخانا ئېچىش، دىن تارقىتىش ئۇسۇلى بىلەن ئەقىدە ئوغ-
رىلاش، ئاستىرتىن ئەپيۇن سېتىش يولى بىلەن خەلقىمىز-
نى زەھەرلەشتەك تاجاۋۇزكارانە ئىشلىرىغا قول قوشتۇرۇپ
قاراپ تۇرۇشىمىز توغرا كەلمەپتۇ، ئەگەر ئۇنىڭغا سۈكۈت
قىلىپ قاراپ تۇرىدىغان بولساق، كەلگۈسى ئەۋلادلىرىمىز
ئالدىدا جاۋابكارلىققا تارتىلىمىز!

داموللام نېمە ئۈچۈندۇر تىتىرەپ كەتتى. ئۇنى قانداق
تۇر ئېغىر دەرد — ئەلەم ئازابىلاۋاتقاندا كىلاتتى. بىرئاز-
دىن كېيىن، ئۇ ئۆزىنى بېسىۋالغان ھالدا، بالىلار تەرەپكە
قاراپ:

— بالىلار مەكتەپكە ئېلىنسۇن! — دېدى.

ئون تۆتىنچى باب

ئاچچىق خىيال، كەسكىن پىكىرلەر

دەرد بۇتۇش، ئەجەل يۇتقاندىن ئىغرا»
(خەلق سۆزى)

بىر كۈنلۈك زىچ مەشغۇلاتتىن ھارغىنلىق يەتكەن ئاب
دۇقادىر داموللا بىر كېچە تاتلىققىنا قېنىپ ئۇخلاپ، ئارام
ئېلىشنى خالايتتى، ئەمما ئۇيقۇ تاپالمىدى، بۇ كېچە خۇد
دى دولقۇنغا ئۇچرىغان قېيىقتەك، ئاچچىق خىيال دېڭىزىدا
ھېلى ئۇ، ھېلى بۇ قىرغاققا سوقۇلۇپ چايقىلىپ چىقتى.
ئۇ ئەمدىلا يېتىشىغا، بۈگۈن يۈز بەرگەن مىللى خور-
لۇقنىڭ ئاچچىق ئەلىمى خىيالىغا كېلەتتى - دە، خۇددى يىلان
چېقۇۋالغان ئاغرىقتەك ئازابلىنىپ ياتالمايتتى. ئەمدىلا كۆز
يۇمسا، قانداقتۇر قولغا سىم قامچا تۇتقان ئورا كۆز، مايمۇن
تەلەت مەخلۇقلارنىڭ شەھەر كوچىلىرىدا ھاكاۋۇرلۇق قىلىشىپ
يۈرگەنلىرى، ئۇلارنىڭ زورلۇق - زومبۇلۇق قىلىپ، خەلق

بېشىدا قامچا ئويناقتانلىرى، خالىغان چاغدا، خالىغان كىشى-
لەرنى ئۇرۇپ - سوقۇپ خورلىغانلىرى، تىل - ھاقارەت قىل-
غانلىرى... كۆز ئالدىغا كەلسە، قۇلقىدا ئەلنىڭ مۇڭ -
زارى بىلەن نالە - پەريادى سايرايتتى - دە، پەقەت ئۇيغۇ
تاپالمايتتى!

— «خۇداياتوۋا!» — دېدى ئۇ تەكشىدىن بېشىنى دەس
كۆتۈرۈپ، ئۆي ئىچى تۇم قاراڭغۇ ئىدى. ئۇنىڭ پەيمانغا
تولغان دەردلىك ھاسىراشلىرى كۆل سۈيىدەك تىنىق ۋە جىم-
جىت ئۆيىدە سۈرلۈك ئاڭلىناتتى. داھولام دېرىزىگە قارىدى.
ئاسمان دېڭىزدەك سۈزۈك ئىدى، يۇلتۇزلار چاراقلاپ تۇراتتى.
«ياتتىن يات كىشىلەر - ھە! ئەجەبا، بۇ زېمىندە ئانى-
سىنىڭ دوپپىسى چۈشۈپ قالغاندەك، شۇنچە يىراقلاردىن تاغ
ئاتلاپ، داۋان ئېشىپ كەلگىنى نېمىسى! قانداقتۇر ساپارەت-
خانا، ① شىپاخانا ۋە باشقا سودا تورلىرى قۇرغىنى نېمىسى!؟
بۇ ئۇلارنىڭ «جاھانگىرلىك» تەبىئىتى. ئۇلار شۇ خىل ۋاسى-
تىلەر ئارقىلىق، ھوقۇق - ئىمتىيازلاغا ئىگە بولۇپ، يۈرت-
مىزنىڭ بايلىقىنى بۇلاپ - تالاپ، خەلقىمىزنى قۇل قىل-
ماقچى! ئۇلار ئازازۇلدەك، ۋەشۋەسە سېلىپ خەلقىنى
ئىزدۇرسا، دەججالدەك نەغمە - ناۋا ياڭرىتىپ، ئەقىدە
ئوغرىلىماقچى. جىننىڭ قەستى شاپتۇلدا. ئەڭ ئاخىردا، يەجۈج-
مەجۈدەك ئاستىنقى كالىپۇكىدا بىر قات يەرنى، ئۈستۈنكى
كالىپۇكىدا بىر قات ئاسماننى سويۇپ يېمەكچى! بۇ نېمىدېگەن
دەھشەتلىك سۈيىقەست - ھە! بۇنىڭغا قانداقمۇ تاقەت قىلىپ

① ساپارەتخانا - ئەلچىخانا.

تۇرغىلى بولسۇن!؟»

«ئەجەبا، بۇ سۇيىقەستلەر ئۇلارنىڭ ئۆز قولى بىلەن ئەمەس، بەلكى قانداقتۇر ھەسەن شۈبىد، يۈسۈپ شۈبىد دېگەنگە ئوخشاش ئۆز ئىچىمىزدىن چىققان ۋىجدانىسىز مۇناپىقەلارنىڭ قولى ئارقىلىق ئىشلىنىۋاتقانلىقى تېخىمۇ ئېغىر ئەلەم ئەمەسمۇ! بۇ سۇيىقەستلەر خۇددى ئەۋرەزدىن چىققان چاياندەك زەھەر سانجىپ ئازابلانسا، بۇ ئازابقا قانداقمۇ چىداپ تۇرغىلى بولسۇن! ئاھ، دەردىم، بۇ ئازاب، بۇ خورلۇقلار قاچانمۇ تۈگەر!...»

ئابدۇقادىر داموللا چەكسىز ئازاب ئوتىدا ئۆرتىنىپ، قىلدەك تولغىناتتى. ئاچچىق خىياللار خۇددى سەپكە تىزىلغان لەشكەردەك، بىرىنىڭ ئارقىدىن بىرى كېلەتتى. ئۇيۇقۇ پۈتۈن لەي قاچقانىدى. «قانداقمۇ قىلىشارمىز، قانداقمۇ قىلىشارمىز!...» دېدى ئۇ دەردلىك ئۇزۇن ئۇھ تارتىپ. ئۇنىڭ دەردى ھەقىقەتەن ئېغىر ئىدى. يۇرت غەمى، مىللەتنىڭ تەقدىرى توغرىسىدا بېشى تاشتەك قاتقان داموللا ئېغىر ئۇھسىناتتى، ئۇ غەزەپ بىلەن يەنە ئۆز - ئۆزىگە شۈبىرلىدى:

«يېڭىلىق، ئىسلاھات تەرغىباتلىرى، خەلقنىڭ ئويغىنىش، تەرەققىي قىلىش تەلەپلىرى قىلچە تەبىئىي قىلمىغان مۇتەئەسسىپ قارا كۈچلەر، قىرىق يىل سۇغا باغلاپ قويىمىمۇ، دىلى ئېرىمەيدىغان پاسىق - بېخىللار، پۈتۈن ئەسكى ئىللەتلەرنى، دىيانەتسىزلىك، ئىنساپسىزلىق، ئەخلاقسىزلىق ۋە باشقا رەزىل - پەسكەشلىكلەرنى قانداقتۇر چىرايلىق ئاڭلىنىدىغان ئىشان، سوپى، مەخسۇم، ۋەلى دېگەندەك سىرلىق ئىسىملار ئاستىغا يوشۇرۇپ يۈرگەن، تىلى بىلەن دىلى بىر بولىمىغان قانداقتۇر

ئىقابلىق مەخلۇقلار بىزگە كېلىۋاتقان دەرد - ئەلەمنىڭ قانداق
لىق خەنجىرى ئەمەسمۇ! ئاللا بۇيرۇغان ھەق يولغا زاھىرەن
ئەمەل قىلغان بولۇۋېلىپ، ئەمەلىيەتتە، بۇزۇپ كېلىۋات-
قان، خۇددى ھەج تاۋاب قىلىشنى باھانە قىلىپ، ئەمەلىيەتتە،
تىجارەتكە ماڭغان نىيىتى بۇزۇق پاسىقلارغا ئوخشاش، ئاللا
بەرگەن ئىلىمنى پۇل تېپىش، قورساق بېقىشنىڭ دەسمايىسى
قىلىۋالغان موللىلار، ئەتىدىن - كەچكىچە قاتراپ، دۇئاخانلىق
قىلىپ بۇزۇلغان قىمارۋاز، پاهىشىۋاز ئوغلىغا ياكى مەنەئىلىك
قىلىشىپ، چوقان كۆتۈرۈشۋاتقان ئابروپپەرەس قۇشناچلارنىڭ
بارىكالىسىغا پۇل توپلاپ بېرىۋاتقان دۇئاخانلارنىڭ قىلىۋات-
قان ئاچكۆزلۈكلىرى يۈرەكنى زەرداپ قىلىۋاتقان زەھەر ئە-
مەسمۇ! پۈتكۈل ئىنساپسىزلىقنى، قانائەتسىزلىكنى، پىستىنە -
پاساتنى ئۆزلىرىگە يېگانە كەسىپ قىلىۋېلىپ، قارا خەلقنى
ئىنساپ - دىيانەتكە، شۈكرى - قانائەتكە، شەرتسىز ئىتائەتكە
دالالەت قىلىپ، ئۇلارنىڭ قارىغۇلارچە ئىتائىتىدىن نەپ ئېلىپ
ئۆگىنىپ كەتكەن ئاچكۆز موللىلار ۋە ئۇلارنىڭ نەپسانىيەتچى-
لىكى، تاماخورلۇقى، كىچىمۇ كىچىق قۇتراپ، بۇلۇڭ - پۇچ-
قاقلاردا تىمىسقىلاپ يۈرۈپ، كىشىلەرنىڭ نارەسىدە قىزلىرىغا
دۇئا قىلىپ يۈرۈشتەك رەزىل قىلمىشلىرى يۈرەكنى زەرداپ قىلغۇچى
دەرد - ئەلەمنىڭ بىر ئۇچى بولسا، ئۇلارنىڭ ئەمرىمە رۇپىل-
رىغا ئالدىنىپ، ھاياتىدىكى بەختسىزلىكلەرنىڭ ھەممىسىگە قانا -
ئەت قىلىش يۈزىسىدىن، ھاياتلىقنىڭ رېئال لەززەتلىرىنى ئېتىقاد -
تىكى خىيالىي لەززەتلەرگە ئالماشتۇرۇپ، تەقدىرگە شەرتسىز بوي-
سۇنۇش، موللىلارنىڭ دېگىنىنى قىلىش، بۇ دۇنيانىڭ راھىتىنى
موللىلارغا ئۆتۈنۈپ، ئۆزلىرى باقىي ئالەمدە راھەت كۆرۈشكە

ئۈمىد باغلاپ، خار - زارلىق كۈنلەرگە قالغان نادانلارنىڭ مۇمىنى
لىكى، مۆڭلۈكى دەرد - ئەلەمنىڭ يەنە بىر ئۇچى ئەمەسمۇ!
ئاھ... خۇدا، ۋادەرىخا! قانداق قىلماق كېرەك؟!»

جەمئىيەتتىن ئىبارەت بۇ توپاننى خۇددى خامان سورۇ -
غاندەك، گاهى ئوڭ، گاهى تەتۈر شامالغا بىر گۈرچەك - بىر
گۈرچەكتىن ئېتىپ، دان بىلەن سامانىسى، ھەق بى -
لەن ناھەقنى ئاجرىتىپ چىققان داموللامنىڭ ۋۇجۇدى غەزەپتىن
سىماپتەك تىترەيتتى: قانداق قىلىش كېرەك؟ كىشىنى ئەقىل - ئىدى -
راكقا، چارە - تەدبىرگە، ئەمەلىي ئىشقا رىغبەتلەندۈرگۈچى بۇ
سوئالنى بىرقانچە قېتىم تەكرارلىغان داموللامنىڭ شۇنداق
قۇدرەتلىك بولغۇسى كەلدىكى: «بىر قىلىچ بەرسە خۇدا، كەس
دەپ ئۇنىڭغا بۇيرۇسام، ئۈزسە خەلقنىڭ بويىنىدىن خارلىق كى -
شەن زەنجىرىنى» دېگەندەك، شاپائەتلىك خۇدا شۇنداق بىر قۇد -
رتى سۇلايمان ① ئاتا قىلسا، ئەڭگۈشتەرنىڭ مۆجىزىسى ياكى
پۈتكۈل جان - جانىۋارلارنىڭ كۈچ - قۇدرىتى بىلەن بىر كۈن
ئىچىدە، ياق، كۆزنى يۇمۇپ - ئېچىش ئارىلىقىدا پۈتكۈل
جەمئىيەتنى قۇللۇق - ئاسارەتتىن، خەلقنى خارلىق كىشەن زە -
نجىرىدىن قۇتۇلدۇرۇپ، مەرىپەت قۇياشى نۇر چاچقان، ھۆرلۈك -
ئەركىنلىك مەشئەلىرى يالقۇنچاپ جۇلا چاچقان شائىرانە ئال -
تۇن دەۋر باشلاشنى نەسەۋۋۇر قىلاتتى. بۇ بىر ئالىيچاناب غايە،
ئارزۇ - ئۈمىد شامىنىڭ ئۇچىدىكى مەشئەل. مۇنداق ئالىيچا -
ئاب غايىگە بىر كۈن، يېرىم كۈن ئىچىدە ئەمەس، بەلكى ئۇ -
زۇن مۇددەت ئۈمىدۋار بولۇش، ھارماستىن كۈرەش قىلىش ئار -

① قۇدرىتى سۇلايمان - سۇلايمان پەيغەمبەرنىڭ قولىدا ئەڭگۈشتەر بولغانىمىش
ھەمدە پۈتۈن ھايۋاناتنىڭ تىلىنى بىلەرسىمىش ۋە ئۇلارغا پادىشاھ ئىمىش.

قىلىق يەتكىلى بولىدىغانلىقىنى چۈشىنىپ يەتكەن داموللا خىيال كارابىنى ئەمەلىيەتكە بۇراپ، نوۋەتتە دۇچ كېلىۋاتقان ئەمەلىي ئىشلارنى قانداق بىر تەرەپ قىلىش توغرىسىدا ئويلاشقا كىرىشتى: ئالدى بىلەن، ئىنساپسىز پىتنە - پاماتچى، ھەسەت خور، مۇتەئەسسەپ ئىشان - داموللىلارنى ھەقىقەتكە - ئىنساپقا دەۋەت قىلىش، كۆرۈنۈشتە تەقۋا، ئەمەلىيەتتە، بۇلاڭچىلىق قىلىدىغان ئاچكۆز شەيخ، مۇتەۋەللىلەرنى ئىنساپقا كەلتۈرۈش، بۇ ئارقىلىق ئۇلاردىن بىر قىسىم خىراجەت ئاجرىتىپ، مەرىپەت چىراغلىرىنى كۆپرەك يېقىش، مەكتەپ، مەتبۇئات ئىشلىرىنى راجا ۋاجلاندىرۇپ، ئاممىغا مەنپەئەتلىك ئىش قىلىپ بېرىش، ئاندىن، ئەقىدە ئوغرىسى ئىنگىلىز، شۋېد مېسسىئونېرلىرىنىڭ تاجاۋۇز - كارانە ھەرىكەتلىرىگە ئۈنۈملۈك تاقابىل تۇرۇش لازىم!...

تۈن نىسبى بولغان چاغ. داموللامنىڭ خىيال جەڭگاھىدا جەڭ باشلاندى: بېشىغا قاسقانداك يوغان دەستار ئورنىۋالغان، دەستارنىڭ يوغانلىقىدىن يۈزى شەپەرەڭنىڭ يۈزىدەك كىچىك ھەم كۈلكىلىك كۆرۈنىدىغان، ئۇچلۇق ساقال، يوغان قورساق، سىرلىق ھەم سۈرلۈك ئادەملەر، يەنە قانداقتۇر، كىرىپ تۇمشۇق، ئورا كۆز، سىياقتىن ئاچ بۆرىلىكى چىقىپ تۇرىدىغان ئاجايىپ مەخلۇقلار، قانداقتۇر مايىمۇن تەلەت، تارشابەل، پروزا كۆز، قاپاق سۆلەت غەيرىي پاسون ئادەملەر، ھە دېسىلا گەدەنلىرىگىچە قارا قان ئۆرلەپ، مەس قازاندەك قارىداپ كېتىدىغان قېنى بۇزۇق تەلۋىلەر... يەنە قانداقتۇر، ئاجايىپ - غارايىپ كۆرۈنۈشتىكى مۇز چىراي مۇتەئەسسەپلەر داموللامنىڭ ئالدىدا خۇددى ھۇجۇمغا تەييار تۇرغان يىرتقۇچلاردەك ھۈرىپىيىپ تۇرۇشقا تەييار تۇرغان پەندە - نەسەھەت بىلەن ئىنساپقا كەلتۈرۈش

كېرەك ئىدى. مۇنازىرە باشلاندى. مەيداندا ھەق بىلەن ناھەق كۈچ سىناشقىلى تۈردى. جەڭ مەيدانىدا بىر - بىرىگە قارشى ئىككى تەرەپ تەڭ ئوق ئېتىشىقاندەك، مۇنازىرىدە ئىككى تەرەپ پىكىر قىلىشقا باشلىدى. داموللامنىڭ يوللۇق، كەسكىن پىكىرلىرى، دەلىل - ئىسپاتلىرى ئالدىدا، مۇتەئەسسەپلەر شۇنداق مەغلۇپ بولاتتىكى، مۇنداق چاغلاردا، ئۇلار كەسپىي جاھىللىققىغا تايىنىپ، يىڭىنىسىنى يوقىتىپ قويغان قۇشناچىدەك يەرگە قاراپ جىم تۇرۇۋالاتتى. دېمىنى رۇسلىۋېلىپ، بىردىنلا بېشىنى يۇقىرى كۆتۈرگەندە، يەنە ئۆزلىرىنىڭ كېرەكسىز پىكىرلىرىنى ئۇيالماستىن تەكرارلاپ، ئاتاين كاجلىشاتتى. بەزىدە، بىقىنىغا كالتەك يېگەن توپاقتەك مۆڭگەتتى، بەزىدە، توسۇن تاي - دەك قېيغاق ئېتىپ، ئىگەر - توقۇمنى قارىنىغا ئالاتتى، ھەتتا تېپىشكە، چىشلەشكە ئەييارلىناتتى... ئۇلار ۋىجداندىن، ئىسە ساپتىن، دىنىي ئېتىقادتىن ۋاز كەچسە كېچەتتىكى، بالا تەگكەن نەپىسدىن ۋاز كەچمەيتتى. ئۇلار ئەنە شۇنداق كاج، جاھىل، تەلۋە مۇتەئەسسەپلەر ئىدى. ئۇلار بىلەن ھارماي - تالماي ئېلىشىش، مۇنازىرىلىشىش، ھەقىقەتنى چۈشەندۈرۈش كېرەك. شۇنداق قىلغاندىلا، ئۇلارنىڭ جاھىل قورغانلىرىنى بۇ زۇپ تاشلاپ، ئۇنىڭ ئورنىغا خەلققە بەخت - سائادەت يەت كۈزىدىغان گۈلىستان باغلارنى قۇرغىلى بولاتتى. تاڭ ئاتسۇن، خۇدا بۇيرۇسا، بۇ مۇقەددەس ئىشنى باشلىسام... ئەقىدە ئوغرىسى مىسسىئونېرلارنى يەنە بىلەن يەكسان قىلسام... ئاھ خۇ - دا، قاچان تاڭ ئاتارا

چاپسانراق تاڭ ئېتىشىقا تەقەززا بولغان ئابدۇقادىر دا - موللا تىت - تىت بولغىنىدا، نەچچە قېتىم سىرتقا چىقتى. يۈل

تۈزلار چىمىرلىشىۋاتقان سىرلىق ئاسمان گۈمبىزىگە چاپسانراق تاڭ ئاتسا ئىكەن، دەپ ئىلتىجا قىلدى، ئەپسۇسكى، تۈن كارۋىنى ھامان ئۆز يولىدا ئاستا ماڭاتتى. ئالدىرىغان كەشگە ھەرقانداق تېز سۈرئەت، كالا ھارۋىسىغا ئوخشاش ئاستا بىلىنىگەندەك. داموللامغىمۇ بۇ كېچە ئەنە شۇنداق ئاستا بىلىنەتتى. پىيادە ماڭساممۇ بۇ چاغقا يەمەنگە نەچچە بېرىپ كەلگەن بولاتتىم، دېدى ئۇ ئىچىدە تىت - تىت بولۇپ...

سۈزۈلۈپ تاڭ ئاتتى. سېنتەبىرنىڭ باشلىرى، ئەتىگەنە لىكتىكى ساپ ھاۋا ئىنتايىن سۈزۈك ۋە سالقىن ئىدى. داموللا ئالدىراش تەرەت ئالدى. پۈتۈن كېچە تەييارلىق كۆرۈپ، تاڭ ئېتىش بىلەن جەڭ مەيدانىغا ئاتلانغان پىدائىيلاردەك، جەڭگىۋار روھ بىلەن ئۆيىدىن چىققان داموللا ساپ ھاۋادىن نەپەس ئالغاچ، مەسچىتكە بېرىپ، جامائەت بىلەن بىللە بام دات ئوقۇدى...

بۈگۈن ئۇ ئۆزىنى ھەرقانداق كۈندىكىدىنمۇ تېتىك ھېس قىلاتتى. ئەتىگەنلىك دەرىستىمۇ سەھەر سايىرىغان خۇش ناۋا بۇلبۇلدەك، مۇكالىمە قىلىپ تالىپلارغا دەرس ئۆتتى.

دەرس تاماملانغاندىن كېيىن، داموللام ئورنىدا قىمىر قىلماي ئولتۇرۇپ، تالىپلارغا تەكشى نەزەر سالدى. ئۇنىڭ قا-راشلىرىدىن پۈتۈن بىر كېچە بىشارام قىلغان دەردلىك شاۋقۇن-نىڭ بۇزغۇنلىرى چاچراپ تۇراتتى. داموللامنىڭ قانداقتۇر بىر توغرىدا سۆزى بولسا كېرەك، دەپ بىشارەت تاپقان ئوت-تۈزدەك تالىپ قىمىر قىلماستىن، ئۇستازنىڭ ئاغزىغا قاراپ ئولتۇرۇشتى. داموللام تامىقىنى بىر - ئىككى قىرىۋېلىپ سۆز-گە كىرىشتى:

— دەرس ئاخىرلاشقاندا، ئۇستاز — شاگىرت دېگەن سۆز يوق، ھەممىمىز ئوخشاش، — دەپ سۆز ئاچتى ئۇ سالماق تەلەپپۇزدا، — ھەممىمىز ئوخشاش ئىلىم تەلەپ قىلغۇچىلار بولغىنىمىز ئۈچۈن ئەسراللىرىمىزنى، ھالۇ ئەھۋاللىرىمىزنى بىر-بىرىمىزگە ئېيتىپ مۇگدشسىمىز، شادلىقىمىز بولسا، تەڭ شادلىنىپ خۇرسەن بولىمىز، دەرد — ئەلەم، قايغۇلىرىمىز بولسا، تەڭ تارتىشىپ، تەڭ يىغلىشىمىز. شۇنداققۇ! — داموللام كۆپچىلىكىگە تەكشى قاراپ، ئۇلارنىڭ كۆزلىرىدىن «ئەلۋەتتە شۇنداق» دەيدىغان جاۋاب ئالغاندىن كېيىن، داۋام قىلدى، — مەندە ئۇ زۇندىن ساقلىنىپ كېلىۋاتقان، بۇ يېقىندىن ئېغىرلاپ كۆتۈرۈلگۈسىز، چىداپ تۇرالغۇسىز، سەۋر — تاقەت قىلغۇسىز دەرىجىگە يەتكەن بىر دەرد بار. بۈگۈن مەن شۇ دەردىمنى ھەر قايسىڭلارغا ئېيتماقچىمەن!

تالىپلار قىتىرلىشىپ، يەر ئاستىدىن بىر — بىرىگە قا-راشتى. قانداقتۇر بىر خىل جىددىيلىكتىن ئۇلارنىڭ يۈرەكلىرى ئىختىيارسىز كۆپۈلدىمەكتە ئىدى.

داموللام داۋام قىلدى:

— بۇ دەرد شۇنىڭدىن ئىبارەتكى، — دېدى ئۇ مۇددەئادىن رەسمىي سۆز ئېچىپ. ئۇنىڭ ئاۋازى كۆتۈرۈلدى، سۆزلىرى ئۇرغۇلۇق جاراڭلىدى، — بىزگە ھەرقانداق ۋاقىتتا ۋە ھېچقانداق پايدىسى تەگمەيدىغان چەت ئەل مۇخالىپەتچىلىرى شۇنچە يىراق جايلاردىن قاتمۇ قات تاغ — داۋانلارنى ھالقىپ كېلىپ، ۋەتىنىمىزدە ئالاھىدە ھوقۇق ۋە ئىمتىيازىلارغا ئىگە بولۇپ، ئىچكى ئىشلىرىمىزغا ئارىلىشىپ، ماددىي ۋە مەنىۋى جەھەتتە، تاجاۋۇزكارانە ھەرىكەتلەربىلەن شۇغۇللانماقتا،

روشەنكى، ئۇلارنىڭ مەقسىتى، خەلقىمىزنى مەنئى جەھەتتە قۇل قىلىش؛ ئىقتىسادىي جەھەتتە، تالان - تاراج قىلىشتۇر! ئويلاپ كۆرىدىغان بولساق، ئۇلار بۇنىڭدىن 20 - 30 يىللار ئىلگىرى شەھىرىمىزگە تۈلكىدەك قۇيرۇق شەپپەتتە، غايەت ۋە بىناھايەت بىچارە قىياپەتتە كېلىشكە نىدى. ئۇ چاغدا مۇداملىسى سىلىق، گەپ - سۆزلىرى يۇمشاق ئىدى، ھازىر بولسا، مەزى بىرى بىردىن شىر - يولۋاسقا، قاۋان - توڭگۇزغا ئايلىنىپ، بىچارە قېرىنداشلىرىمىزنى خالىغانچە دەسسەپ - يانچىپ، چاپناپ پۇرقماقتا! قانداقتۇر، شىپا - خانىلار قۇرۇپ، ھەقسىز داۋالاش ئۇسۇللىرى ئارقىلىق، ئەقەدە ئوغرىلاپ، كەلگۈسى تاجاۋۇزغا زېمىن ھازىرلىماقتا. ئىچىمىز - گە ئىختىلاپ ئۇرۇقى چېچىپ، بىزنىڭ ئىستىپاقسىزلىقىمىزدىن پايدىلىنىپ، بىر قىسىم كىشىلەرنى سېتىۋېلىپ، ئۆز قولىمىز بىلەن ئۆز كۆزىمىزنى ئويۇپ تاشلاشتەك سۈيىقەستلەردە بولماقتا. ئالدىنقى كۈنى شۇيدىلار يەنە ئىككى قېرىنداشلىرىمىزنى خالىغانچە ئۇرۇپ، باش - كۆزلىرىنى زېدە قىلىپ قان ئاققۇ - زۇپتۇ... مانا بۇ تۈنۈگۈنكى ئېچىنىشلىق بىر ئەھۋال، چېكىدىن ئاشقان زوراۋانلىق. بۇنىڭغا ھەرقانداق كىشى غەزەپلەنمەي تۇرالمىدۇ!... - سۆز بۇ يەرگە كەلگەندە، داموللام تېخىمۇ قايىناپ، شۇيىد مىسىستونېرلىرىنىڭ 1905 - يىلى قەشقەرگە ئاياغ بېسىپ كىرگەندىن بۇيانقى قىلغان - ئەتكەن ئىشلىرىنى، زورلۇق - زومبۇلۇقلىرىنى دەلىل - ئىسپاتلار ئارقىلىق پاش قىلغاندىن كېيىن، داۋام قىلدى، - يەرلىك ھۆكۈمەت بۇ ئىشلارنى بىلىپ تۇرسىمۇ، بىلمەسكە سالىدۇ. ئۇلار - دىن قورقۇپ يول قويىدۇ. بايلار تېخىمۇ شۇنداق، ئۇلار «ئۆ-

زۇڭنى بىل، ئۆزىڭنى قوي!» دەپ كۆز يۇمۇپ، قۇلاق يوپۇر-
دۇ. بىزنىڭ بېشىمىزدىكى ئېغىر دەرد - ئەلەم مانا شۇنىڭدىن
ئىبارەت. مېنىڭ نەچچە كۈندىن بىئارام بولۇپ كېچىلەرنى ئۇي-
قۇسىر ئۆتكۈزۈپ كېلىۋاتقانلىقىمنىڭ سەۋەبلىرىمۇ بۇنىڭدىن خالىي
ئەمەس. قېرىنداشلار، ئويلاپ كۆرۈڭلاركى، بۇ ئىشقا سەل قارىغۇ-
لى بولمايدۇ. بۇ ئىش ۋەتەن، مىللەتنىڭ ئىستىقبالى بىلەن
مۇناسىۋەتلىك جىددىي ۋە زۆرۈر ئىش. چارە - تەدبىر كۆرۈپ،
بېشىمىزغا يۈزلەنگەن بۇ بالايىتاپەتنى چەكلەش، توسۇش
ھەربىر ۋەتەن ئوغلىنىڭ مۇقەددەس بۇرچى! ۋەتەن سۆيۈش
ئىمان جۈملىسىدىندۇر. بۇنىڭغا ھەربىر كىشى پىكىر يۈرگۈ-
زۈپ مۇلاھىزە قىلىشى، چارە - تەدبىر قوللىنىشى كېرەك. ئاللا
ھەممىمىزگە ئەقىل - ئىدراك، چارە - تەدبىر، كۈچ - قۇۋۋەت
ئاتا قىلسۇن، ئامىن!...

— خاتىرجەم بولسىلا ئۇستاز، بىز تەييار، بۇ يولدا
جېنىمىز پىدا!

— بىزمۇ ئۇزۇندىن ھەسرەت چېكىپ يۈرەتتۇق، ئۇستاز-
لاردىن بۇنچىلىك بېشارەت بېرىلگەنمىكەن، بۇ ئىشقا جېنى-
مىز پىدا!...

تالىپلارنىڭ ئاۋاز قوشۇپ، بىردەك توۋلاشقانلىرى مەد-
رىسىنى زىلزىلىگە كەلتۈرگەنىدى!...

×

×

ئاش ۋاقتى بولۇپ قالغانىدى. داموللام مەدرىستىن

ئۆيىگە قايتتى، ئۇ تېخى ناشتا قىلمىغانىدى. ئەمدىلا دەرۋازا ئالدىغا يەتكەندە، يىراقتىنلا بىر كىشى ئېگىلىپ سالام بېرىپ، باغاق سۇندى. بۇ ئادەمنىڭ ئېگىلىپ سالام قىلىش تۈرى - قى ۋە باغاق سۇنغان قوللىرىنىڭ ئەۋرىشىم ھەرىكەتلىرىگە قارىغاندا، قايسىبىر باينىڭ ئادىمى بولۇپ، ئۇزۇن يىلدىن بايغا خۇش - خۇش دەپ مەشق بولۇپ كەتكەنلىكى كۆرۈنۈپ تۇراتتى.

— باي ئەۋەتتى، داموللامنىڭ ئۆز قولىغا تەگكۈز دېيگەنىدى، — دېدى ئۇ قولىنى ئېگىز سۈنۈپ. ئۇنىڭ بەللىرىنىڭ ئەۋرىشىم تولغىنىشلىرى، مۇرىلىرىنىڭ تەگپۈك بولمىغان ئەپكەشتەك ئېگىز - پەس تۇرۇشى كۈلكىلىك ئىدى. داموللام بىر قاراش بىلەنلا بۇ ئادەمنىڭ قوي ئىتىلىرىدەك، ئۆگىنىپ كەتكەن خۇشامەتگۈي ئىكەنلىكىنى، ۋۇجۇدىغا سىڭىپ كەتكەن قۇللۇق مەجەزىنى بايقاپ، ئاتا يىن گەپكە سالماقچى بولدى:

— قايسى باي؟

— خۇش، ھەمراھى باي ئەۋەتكەنىدى.

— نېمە بوپتۇ؟

— مېھمان چاقىرغانىدى.

— قانداق مېھمان؟

— ئاڭلىسام، ئەتە تىتەي چىقىدىكەن، جانابى كۈن

سۇللارمۇ كېلىدىكەن، — دېدى ئۇ چاقماقتەك نېر جاۋاب قىلىپ.

— كۈنسۇل نېمە قىلىدىكەن؟

— سىلەنىڭ خەۋەرلىرى يوقمۇ تېخى! — دېدى ئۇ ھەي.

ران بولغان قىياپەتتە داموللامنىڭ كۆزىگە قاراپ، — شۇنداقچە يوغان ئىشنى ... ئىنگىلىز كونسۇلى بىلەن ئىزرۇس كونسۇلى بۇ يىل ياز خاپا بولۇشۇپ قاپتىكەن، شۇنىڭ بۇياقىدا ئىككى كونسۇل بىر - بىرى بىلەن ئۆچەكشىپ قېلىپ، بىرى مۇرىسىنى چىقارسا، بىرى دىمىغىنىنى قېقىپ، زادى ئەپلىشەلمەپتۇ. بىزنىڭ باي ئىككى پادىشاھ ئۆچەكەشسە، بولغۇلۇق پۇقراغا بولۇپ قالمىسۇن دەپ، ئىككى تەرەپنى ياراشتۇرۇپ قويۇش ئۈچۈن بۇ زىياپەتنى بەرمەكچى!

— بۇ بەك «ئۇلۇغ» زىياپەت ئىكەن، ئۇنداق يەردە بىزگە نېمە بارا — دېدى داموللام مەسخىرە ئارىلاش مېيىقىدا كۈلۈپ.

— ھەرگىز ئۇنداق دېمىسىلە، بۇيان ماڭاشىمدا، قازى داداموللام كەلمەسە بولمايدۇ، دەپ ئاتايىن تاپشۇرغانىدى. ئىلتىپات قىلىسلا! — دېدى ئۇ ئۆتۈنۈش ئاھاڭىدا، — لېكىن، ئەتىكى زىياپەت ئۇنداق - مۇنداق بولىدىغان زىياپەتلەردىن ئەمەس، جۇمما! كونسۇل ئەپەندىلەر بەدەخشان ئارغىماقلىرىدەك نازۇك كېلىدىغان ئوخشايدۇ. بىزنىڭ باي ئۇلارنى بەك ئېسىل بەك نازۇك خەت، رەنجەتكىلى بولمايدۇ، دەپ پۇتى كۆيگەن توخۇدەك، قوغۇننى يەيزىۋاتتىن، ئەنجۈرنى بەشكېرەمدىن ئالدۇرۇپ كەلدى. كاۋاپنىڭ ئۆزىلا ئۈچ خىل: قىيما كاۋاپ، زىخ كاۋاپ، تونۇر كاۋاپ. قەشقەردە داڭ چىقارغان نۇراخۇن كاۋاپىغا بېش دانە پاقلاننى ئۆزۈم ھەيدەپ ئاپىرىپ بەردىم، ئۈلگۈرتىمىسىلە بولمايدۇ، دەپ، قاتتىق جېكىدىم. ئىلتىپات قىلىسلا، خۇش بولاي، ساپسىرىق ھەسەلدەك پىشقان تونۇر كاۋاپتىن پەلەمما قىلغاچ ئولتۇرۇپ كەلمەسلا!

داموللام سەسكىنىپ كەتتى، تەسلىكتە ئۆزىنى تۇ-
تۇۋىلىپ:

— سەن ئۇ ھەمراھىڭنىڭ قانداق ئادىمى؟ — دەپ
سوردى.

— خۇش، مەن بالا چېغىمدىن تارتىپ بايىڭنىڭ ئالدى-
دا... چوڭ بولغان.

— قۇلمۇ سەن؟

— ياق داموللام، مەن قۇل ئەمەس! — دېدى ئۇ ھې-
جىيىپ، كۆزلىرىدىن قانداقتۇر شۈبھە ۋە خۇدۇكىسىزلىك ئالام-
تى چىقىپ تۇراتتى، — لېكىن بولساممۇ، ھەمراھىڭنىڭ ئادەم-
گە قۇل بولسام، پۇشايمانىم يوق، جۇما!... نېمىشقا دېسەڭ، ئۇ
بەك ياخشى ئادەم. كۆڭلى مومدەك يۇمشاق، كۆكسى دەريادەك
كەڭ، قولى شەھەر دەۋرۋازىسىدەك ئوچۇق-سېخىي. ئۇنىڭ ياخ-
شلىقىدىن كاپىتىمغا بىرنى ئۇرسا، يەنە بىرنى ئۇرسا، دەپ،
بۇيانقى كاپىتىمىمۇ تۇتۇپ بەرگۈم كېلىدۇ. مېنى بەك ياخشى
كۆرىدۇ. مەنمۇ بەك ياخشى كۆرىمەن. ھەر كۈنى قانچە قېتىم
تىللاپ تەستەكلەپ تۇرىمۇ، خۇدانىڭ ئىلتىپاتى بىلەن يەقەت
كۆڭلۈمگە ئالمايمەن. يەنە سالام قىلىپ ئالدىغا كىرىۋېرىمەن.
ئۇ ئادەمنىڭمۇ ئاچچىقى بىردەمچىلىك، كەچۈرىدۇ.

— ئىسىمىڭ نېمە؟

— ئەمەت قۇل.

— ئەمەت قۇل؟! — دېدى داموللا ئىستىھزا ئارىلاش

كۈلۈمسىرەپ، — بۇ گەپچە، سەن بايىڭنىڭ قۇلدەك يېقىن ئادىمى
ئىكەنسەن. بېرىپ شۇنى ئېيت، ئىككى كونسۇل غاز - غۇز قىل-
سا، بارىكالىسىغا مىڭ سەرلەپ پۇل خەجەلەپ داستىخان سال

غان ئۇنداق سېخىي باينىڭ ھارام زىياپىتىگە ئۆزۈمغۇ بارماي-
مەن، سەھرا ئۆيىدىكى ئالا كۈچۈكۈمىنىمۇ ئەۋەتمەيمەن! بېرىپ
ئېيت، مۇشۇ سۆزلىرىمنى ئېقىتماي - تېمىتماي، ئەينەن يەت-
كۈز، بولامدۇ!؟

— خاپا بولۇپ كېتەرمىكىن! — ئۇ ئارسالدى بولغان
قىياپەتتە كۆزىنىڭ پاختىسىنى چىقىرىپ قاراپ قويدى.
— خاپا بولسا، سېنى يەنە ئىككى تەستەك ئۇرار ياكى
تىللار. نېمە غەم يەيتتىڭ! قۇللۇق روھىڭغا ئار كەلمەيدۇ،
بار، يۈگۈر، مەن نېمىدىگەن بولسام، خوجايدىڭغا شۇنى
يەتكۈز!

داموللام باغاقنى چۆرۈۋېتىپ، ھويلسىغا كىرىپ كەتتى.

ئون بەشىنچى باب

بىر مەيدان كەسكىن جەڭ

1 - دۇنيا ئۇرۇشى يىللىرى روسىيىدە، ئوتتۇرا ئاسىيا رايونلىرىدا يۈز بەرگەن ئاچارچىلىق مەزگىللەردە، قاساپچىلىق، ئەتكەسچىلىك قىلىپ باي بولۇپ، قەشقەرگە قايتىپ كەلگەن سىدىقئاخۇننى كىشىلەر «ئەنجانباي» دەپ ئاتا-تىۋالغانىدى.

ئېيتىشلارغا قارىغاندا، ھېسابسىز بايلىق توپلىغان ئەنجانباي قەشقەرگە قايتىپ كەلمەكچى بولۇپ، ئۈچ ئارغىماق تەييارلاپتۇنمىش، بىر ئارغىماققا ئۆزى مىنىپ، بىر ئارغىماققا خوتۇنىنى مىندۈرۈپ، يەنە بىر ئارغىماققا يوغان بىر خۇرجۇن تىللا ئارتىپ يولغا چىقىپتۇ. بىر كېچىسى تاڭ سەھەردە، چېگراغا يېقىنلاپ كېلىپ قارىسا، قاراۋۇللار چېكىشىۋاتقان پاپروس تاماكىنىڭ چوغللىرى كۆرۈنۈپ تۇرۇپتۇ، ئاپلا... قاراۋۇللار ئويغاق ئىكەن، دەپتۇ - دە، مەسلىھەتلىشىپ، بىردىنلا ئات سېلىپ ئۆتۈپ كەتمەكچى بولۇپ، ئاتلارنى

قامچىلاپ بولۇشىغا چاچتۇرۇپ، چېگرىنى بۆسۈپ ئۆتۈۋاتقاندا، قاراۋۇللار توسۇپتۇ. ئۇلار قۇلاق سالماپتىكەن، قاراۋۇللار ئېتىپتۇ. خوتۇنى مىنگەن ئارغىماق بىلەن تىللا ئار-تىلغان ئارغىماققا ئوق تېگىپ جايىدا قاپتۇ. ئەنەنەباي مىنگەن ئارغىماققا ئوق تەگمەي، چېگرىدىن ساق - سالامەت ئۆتۈپ كېتىپتۇ. ھېلىمۇ ياخشى، ئەنەنەباي تىللادىن ئىككى يانچۇقىغا لىق قاچىلىۋالغانىكەن، شۇنىڭ بىلەن قەشقەرگە سالامەت كېلىۋاپتۇ. ئىككى يانچۇق تىللامۇ ئاز بايلىق ئەمەس، گەرچە ئۇنىڭ بىلەن قەشقەر بويىچە چوڭ باي بولۇپ كېتەلمىسىمۇ، ھەر ھالدا قاتارغا قوشۇپ سانغۇدەك بايلاردىن بولۇپ قاپتۇ، ئەگەر ھېلىقى بىر خۇرجۇن تىللىنى ئۆتكۈزۈپ كەلگەن بولسا، ھەممىنى بېسىپ چۈشىدىغان باي بولۇپ كېتەتتىكەن!...

شۇنداق قىلىپ، يېڭى ئۆسۈپ چىققان ئەنەنەباي شە-ھەر ئەتراپىدىن 15 چارەكلىك يەر سېتىۋېلىپ، چۆر-سىگە تام قىلدى. باغنىڭ جەنۇبىي تەرىپىگە كۆتۈرمە قىلىپ، پېشايۋانلىق ئىمارەت سالدى. باغ ئىچىگە رەتلىك قىلىپ ئۆ-رۈك، شاپتۇل، پىستە - بادام، بېيى، نەشپۈت، ئالما - ئانار، ئالۇچا، جىنەستە، ئەينۇلا، ئەنجۈر قويدى. ئۈچ - تۆت يىلغا قالمايلا، بۇ باغ گۈللىنىپ، شەھەر بويىچە داڭلىق باغلاردىن بولۇپ قالدى. بۈگۈن ئەنەنەباي ئەنە شۇ باغنىڭ توي چېيىنى قىلىپ زىياپەت بەرگەنىدى. زىياپەتكە شەھەر كاتتىلىرى - قازى، مۇپتى، داموللا، مۇدەررىسلەر، شەيخ، مۇتمۇەللىلەر، باي، سودىگەرلەر ۋە باشقا مۇتمۇەرىشىلەر تەكلىپ قىلىندى. سورۇن باغ ئوتتۇرىسىدىكى «بوستان» دەپ نام بېرىل-

گەن سۇپا ئۈستىگە تۈزۈلگەن بولۇپ، ئۈستى قىپقىزىل گىلەم
لەر بىلەن پۈركەنگەن، ئۇزۇن - ئۇزۇن بەقەسەم كۆرىپلەر
سېلىنغانىدى. كەلگەن ھەربىر مېھماننى ساھىبخان ئەنجان
باي لايىقىدا ئىززەت قىلىپ، سورۇنغا باشلاپ تۇردى.

ئۆزلىرىنى يۈرتىنىڭ تاجىسى، ئەلنىڭ ئابرويى، دەپ
ھېسابلايدىغان نۇرغۇن مېھمانلار ئارقىمۇ ئارقا كېلىشىپ،
ھەرقايسىسى ئۆز لايىقىدىكى ئازادە ئورۇنلارغا جايلىشىپ،
گويا ئەزەلدىن ئۆزلىرىنى مۇشۇنداق كاتتا زىياپەت داستى
خانلىرى ئۈستىگە خاستىن خاس تۇغۇلۇپ قالغان كەڭ رىزىق
لىق بەندىلەر بىز دېگەندەك، مەغرۇر قىياپەتتە غادىيىپ
ئولتۇرۇشاتتى.

مېھمانلار تېخى تولۇق كېلىپ بولغىنى يوق. ئاساسلىق
مېھماندىن يەنە بىرنەچچىسى كەم. شۇ سەۋەبتىن ئانام تارتىپ
مىغانىدى. بۇ پۇرسەتتە، ھەرقايسى مېھمانلار ئۈچتىن، تۆتتىن
باش قوشۇپ ئىلىپ تەلەشكەچ سۆز - چاقچاق قىلىشماقتا ئىدى:
— ئالدىنقى زىياپەتتىكى تونۇر كاۋىپى ئاجايىپ ئوخ
شاپتىكەن. نامى نەچچە كۈنگىچە ئاغزىمدىن كەتمىدى، — دەپ
سۆز ئاچتى ئاق پىشما، ياپىلاق يۈزلۈك، ھاڭگىتتەك ئۇزۇن
بويۇن كەلگەن ھاۋاز داموللا ئىككى يېنىدا ئولتۇرغان تەڭ
دېمەتلىك داموللىلارغا ئاڭلىتىپ.

— قايسى زىياپەتتىكىنى دەيلا؟ — ئوڭ تەرەپتە ئول
تۇرغان زور گەۋدىلىك، كەڭ ئۆمكەنلىك، يوغان قورساق
كەلگەن شۈكۈر داموللا سۆزگە قىزىققانداك بولۇپ سوئال
قويدى.

— ھەمراھىڭىزنىڭ زىياپەتتىكى كاۋاپىنى دەۋاتىمەن.

— توغرا، چۈشەندىم، راست ئوخشاپتسكەن! — دېگەن
شۈكۈر داموللا لەۋلىرىنى شۈمۈپ داۋام قىلدى، — ئەنجان —
بايمۇ تەييار قىلغاندۇ!

— تەييار قىلىش — قىلماسلىقى ھەرقايسىلىرىدەك دۇ —
ئاگۇيلىرىمىزنىڭ مۇستەجىپ دۇئاسىغا باغلىق، تەقسىر! — سول
تەرەپتە ئولتۇرغان ئۇچلۇق ئېگەك، ئۇچلۇق ساقال، سوزۇنچاق
يۈزلۈك، ئات باش كەلگەن، يۇرت ئىچىدە «شەيتان» دەپ نام
ئالغان ھىمىت داموللا كۈلۈپ تۇرۇپ سۆزگە قوشۇلدى، ئۇنىڭ
شەيتانى كۈلۈشلىرىدىن، شوخ كۆزلىرىدىن بىرەر قىزىق چاق
چاق چىقىدىغانلىقى كۆرۈنۈپ تۇراتتى، — ئەگەر ھەمىراھىيە
نىڭ ئوخشىغان تونۇر كاۋىپىنى يېگەندە، «يارەھمەتسىگە چاپا —
شىپ كەل» دەپ دۇئا قىلىشقان بولۇشىلا، ئەنجانباينىڭ زى
ياپىتىدىمۇ تونۇر كاۋىپى چاپلىشىپ ئالدىلىرىغا كېلىدۇ، ئۇن
داق بولمىسا ئۈمىد يوق!

كۈزلۈكى كۆكباش قوناق يەپ ئۆگىنىپ كەتكەن ئات —
ئۇلاغ بېدە — سامان بىلەن خۇشتى قالمىغاندەك، ھەر كۈنى
چاي — زىياپەت، نەزىر — نۇزۇراتلاردا ياخشى يەپ ئۆگىنىپ
كەتكەن موللىلارنىڭ تونۇر كاۋىپى بىلەن باشلانغان چاقچىقى
بارغانچە چوڭقۇرلىشىپ قىزىشقا باشلىدى:

— جانا بىلىرى قانداق دۇئا قىلىدىلىكىن؟

— مېنىڭ شۇ كۈنكى دۇئايم ئانچە ئىجابەتلىك بولمى —

دى! — دېدى ھىمىت داموللا كۈلۈپ تۇرۇپ.

— سەۋەب؟ — شۈكۈر داموللا بىلەن ھاۋاز داموللا تەڭلا

سوئال نەزەرى بىلەن قارىدى، چۈنكى ئۇلار شەيتان داموللا —
نىڭ كۈلكىسىدىن ئۇنىڭ ئىچىدە قانداقتۇر بىر خىل قىزىق

كۈلكلىك گەپنىڭ چىڭقىلىپ، تېشىغا پارتلاپ چىقىشقا تەييار تۇرغانلىقىنى مۆلچەرلەشكەندى.

— ماڭا شۇ كۈنى بىر ئاز شەيتان ئارىلىشىپ قالغاندى! — دېدى ئۇ ئوڭايلا ئىقرار قىلىدىغاندەك ھىجىيىپ تۇرۇپ.

— قېنى، قانداق شەيتان؟ — ھاۋاز داموللا ئۇنى قىستىماقچى بولۇپ سوئال قويۇۋىدى، شۈكۈر داموللا ئۇنىڭ سۆزىنى كېسىپ تارتىۋېلىپ سۆزلەشكە باشلىدى:

— مەن چۈشەندىم! — دېدى ئۇ كۈلكىدىن قايتەك ئېچىلغان ئاغزىنى كەپكۈردەك كەڭ ئالقىنى بىلەن توسۇپ تۇرۇپ.

— قېنى نېمىنى چۈشەنلىكىن؟

— دەيمۇ؟ خاپا بولمايلا — ھە!

— يوغسۇ، خاپىلىقتىن بەش يۈز يىل بۇرۇن تۇغۇلۇپتىمەن!

— مەن شۇ كۈنى دىققەت قىلدىم، ئۆزلىرى كونسۇل باشلاپ كەلگەن مارجىنىڭ ① روبروسىدا ئولتۇرۇۋېتىشكەنلا، قارىسام شۇنىڭ جامالىغا قاراپ ئېرىپ كېتىپلا، قانداق توغرا ئېيتتىممۇ؟!

ھىمىت داموللا كۈلدى. ئۇنىڭ چىرايىدا كۆڭلۈمدىكىنى تېپىۋالدىڭ، دېگەندەك ئالامەتلەر ئەكس ئەتكەندى.

— ئۇنداق پەرىزاتنى كۆرگەندە، تاش يۈرەك ئىسەم بولسىمۇ ئېرىپ كېتەر! — دېدى ئۇ كۆڭلىدىكى خۇشلۇقنى باشقىلارغا ئېيتقۇسى كېلىپ سەۋر قاچىسى تولغان بىر كەيپىيات

① مارجا — روسىيە ۋە ياۋروپالىق ئاياللارنى شۇ يىللاردا ئومۇميۈزلۈك «مارجا» دەپ ئاتايتتى.

تا ئوڭايلا ئىقرار قىلىپ، — سالى ئېيتقاندا، پەرزاتنىڭ روبروسدا ئولتۇرۇپ قايتىدىكەنمەن، ئۇنىڭدىن پۇرقۇپ چىققان ئەتىر پۇراقلار دىماغلىرىمنى يېرىۋەتكىلى قىل قالىدى، ئېسىدىگەن سۈزۈك چىراي ئۇ، ئىچكىن چاي، يېگەن مېۋىلەر تامىقىدىن كۆرۈنۈپ تۇرىدىكەن. مەڭزى بەئەينى قىزىل ئالما، لەۋلىرى قىزىل مەخمەل....

ئەتىدىن كەچكىچە ئەمرىمەرۇپ قىلىپ، جامائەتنى يامان يولدىن توسۇپ، ياخشى يوللارغا باشلايدىغان موللار كۆلۈپ يېقىن ئىلمىيەتلەر بىلەن تېپىشقاندا، ئەنە شۇنداق ناسازا چاقچاقلارنى ھېيىقماي قىلىشاتتى. ئۇلارنىڭ بەزەن سوغۇق چاقچاقلرى كۈچىدا ئاشكارا كۆز ئويىنىتىپ، بۇزۇقچىلىق قىلىپ يۈرگەن ئەخلاقسىزلاردىن نەچچە باراۋەر قەبىھە دېسەك، ئانچە مۇبالىغە كەتمەس، ئەلۋەتتە!

سورۇننىڭ بىر چېتىدە ئولتۇرغان غىلىدىرەك داموللا بىلەن بەدرەك مەخسۇم قاتارلىقلارمۇ بىر كالىلەك بولۇۋېلىپ پىساراڭلاشماقتا ئىدى.

— نېمىگە ساقلاۋاتىدىغاندۇ! — دېدى بەدرەك مەخسۇم زىياپەتنىڭ باشلانمايۋاتقانلىقىغا بىتاقەت بولۇپ.

— بەلكى قازى داموللانى ساقلاۋاتىدىغاندۇ! — دېدى غىلىدىرەك داموللانېپىز لەۋلىرىگە كىنايىلىك كۈلكە يۈگۈرتۈپ.

— ئادەمگەرچىلىكى يوق ئۇ ئادەمنى ساقلاپ نېمە قىلىمىز، بەرەبىر كەلمەيدۇ. كېچىكى شۇنداق كاتتى زىياپەت كە — تىتەيلەر، ھەتتا كونسۇللار قەدەم تەشرىپ قىلغان شۇنداق چوڭ زىياپەتكىمۇ كەلمىدىغۇ! — چىرايى ئوڭىگەن، قانداقتۇر ئىچكى نارازىلىقتىن كۆزلىرى چەكچىيىپ، يېلىم چۆچىكىدەك

قېتىپ كەتكەن بەدرەك مەخسۇم قوشۇمىسىنى تۇرۇپ سۆزلەيتتى. —
باينىڭ قالتىس ئاچچىقى كەلدى، جۇما، خۇدايىم ساقلىسۇن!
— باي بوش ئادەم ئەمەس — ھە!
— بىلىمەلا تەقسىر، ئۆچەكشىپ قالغان ئادەمدىن ھەرباب
بىلەن ئۆچ ئېلىشنى بىلىدىغان ئادەم ئۇ!...

— خۇدا ساقلىسۇن! — ئاغزىدا خۇدايىم ساقلىسۇن دېسە
مۇ، كۆزلىرىدىن «چاپسانراق ئۆچ ئالسۇن» دېگەن تىلەك ئۆچ-
قۇنلىرى چاچراپ تۇرغان غىلىدىرەك داموللا قانداقتۇر مۇدەھىش
ئاقمۇتتىن كۆزىنى ئەپقاچقانداك، يەرگە قاراپ چىم ئولتۇرۇۋالدى.
سورۇننىڭ تۆرىدىن ئورۇن ئالغان ھەسەن قازى، ئۇنىڭ
ئوڭ تەرىپىدە ئولتۇرغان زور گەۋدىلىك غاپپار داموللا قاتارلىقلار-
مۇ قانداقتۇر بىر توغرىدا مۇڭدېشىۋاتقانداك، ئارىلاپ-ئارىلاپ
بىر-بىرىگە قارىشىپ كۇسۇرلىشاتتى. ئەمما غاپپار داموللا-
نىڭ ھەرىكىتىدىن ئۇلار ئوتتۇرىسىدا بولۇۋاتقان سۆز-سۆھبەت-
نىڭ ئانچە قىزغىن ئەمەسلىكى كۆرۈنۈپ تۇراتتى. دۇپدۇگ-
لەك گۈمبەزدەك ئولتۇرغان غاپپار داموللا بويىنىنى زىراپىدەك
سوزۇپ. قانداقتۇر سىرلىق، دەھشەت ئىپادىلىنىدىغان قاراشتا
ئۇياتى-بۇياققا قارايتتى. سورۇندىن 30 ماڭدامچە يىراقتىكى
قازان بېشىدا ئوپۇر-توپۇر بولۇۋاتقان ئادەملەر توپىغىمۇ
نەزەر تاشلايتتى. ئۇنىڭ مۇنداق ئالاقزادە بولۇپ قاراشلىرىدىن،
ساھىبخاننى ئىزدەۋاتقانلىقى چىقىپ تۇراتتى. بۇنى بىلىگەندەك،
ساھىبخان ئەنجانباي قازان بېشى تەرەپتىن چىقىپ كەلدى.
ئۇ، توپتوغرا ھەسەن قازى ۋە غاپپار داموللا ئالدىغا كېلىپ:
— داستىخنىمىز تەييار بولۇپ قالغانىدى، باشلىساقمۇ-
كىن! — دېدى ئەدەب بىلەن قولنى كۆكسىگە ئېلىپ.

— باشلىق باشلايلى! — دېدى ھەسەن قازى ئىجازەت بەرگەن قىياپەتتە باش لىكىشىپ، — ئۇنىڭغىچە، قازى داموللىمۇ كېلىپ قالار!

زىياپەت باشلاندى.

چايدىن كېيىن، رىشالە تارتىلدى. مېھمانلار زور ئىشتىھا بىلەن پىيالىلەرنى قۇرۇقداپ تۇرۇشىغا، ئابدۇقادىر داموللا، قۇتلۇق ھاجىم شەۋقى، موللا ساۋۇت خەلپەت قاتارلىق ئاخىرقى مېھمانلار يېتىپ كېلىشتى. داستىخان ئۈستىدىكىلەر — بۇنىڭ ئىچىدە پىچىقى چېپىپ، چىشلىرى غۇچۇرلاپ تۇرسىمۇ، رەسمىي — رۇسۇماتنى قولدىن بەرمەيدىغانلار — تەڭ دېگۈدەك ئورۇندىن تۇرۇپ، داموللامغا ئېھتىرام بىلەن سالام بېرىشتى. داموللام ئەلەيك قايتۇرۇپ، ئۇلۇغ ئۇششاق ھەممىسى بىلەن كۆرۈشكەن دىن كېيىن، ھەسەن قازىنىڭ روبروسىدا ئولتۇرۇپ پاتىمە قىلدى.

— مانا، مانا، ئورۇنلىرىغا ئۆتسە! — ھەسەن قازى ئۈستى — ئۈستىگە سۆزلەپ داموللامغا ئاناپ بوش قالدۇرغان ئورۇنغا تەكلىپ قىلدى. ساھىبخانمۇ، بۇيانقى مېھمانلارمۇ، داموللامنى يۇقىرى ئۆتۈشكە تەكلىپ قىلىشتى. داموللام ئۆزرە قويدى. — رەھمەت، مۇشۇ ئورۇندا ئولتۇراي! — دەيتتى ئۇ تەكلىپ قويغۇچىلارغا رەھمەت ئېيتىپ، — بۇ ئورۇندا ئولتۇر-سام، بىرىنچىدىن، ھەممەيلەننىڭ جامالىنى تەكشى كۆرگىلى بولىدىكەن؛ ئىككىنچىدىن، ئۆز مۇددىئايىمىنى ھەممىگە ئاڭلىتىشقا ئوڭ كېلىدىكەن، شۇنىڭ ئۈچۈن ئۇششۇ ئورۇننى لايىق كۆردۈم!

— نېمە دېگەنلىرى ئۇ، چاقچاق قىلماي ئورۇنلىرىغا

ئۆتسە! — دېدى ھەسەن قازى يېقىملىق، ئەمما كەسكىن تەلەپپۇزدا ئورۇن كۆرسىتىپ.

— چاقچاق؟ چاقچاققا ۋاقىت زايادۇر! — دېدى ئابدۇ-قادىر داموللا ئاۋازىنى سەل كۆتۈرۈپ، ھەسەن قازى باشلىق مېھمانلار ھەيران قالغاندەك، چەكچىيىپ تۇرۇپلا قالدى. داموللام قويۇق قاشلىرى ئارىسىدىن يېنىپ تۇرغان ئۆتكۈر كۆز-لىرى بىلەن كۆپچىلىككە تىكەندەك قارىلىپ تۇرۇپ داۋام قىلدى. — مەن ئەسلىدە، ئۆز مۇددىئايىمنى ئەرز قىلىش ئۈچۈن ھەربىرلىرىنىڭ ئۆيىگە بىر-بىرلەپ بارسام بولاتتى، ئەپسۇسكى، بارالماي قالدىم، ئەپۇ قىلىشىملا ھالا بۈگۈن، ئۇششۇ سورۇنغا جەم بولىدىغانلىقىمىزنى غەنىيەت بىلىپ بۇيان كەلدىم. مۇددىئايىم، دەپ سورالسا، شۇنداق جاۋاب بېرىمەنكى، مۇشۇنداق ھەشمەتلىك چاي - زىياپەتلەر ئىچىدە، مەست - مۇستەغرىق بولۇپ ئۆتۈۋاتقان بۈگۈنكى كۈنلىرىمىزگە زادىلارازى ئەمەسمەن! چۈنكى، مۇشۇنداق مەست - مۇستەغرىقلىك ئارقىسىدا، ۋەتەن، مىللەتنىڭ كۈنى ئېغىر. ھالى تەس ۋە نەس ئۆتمەكتەدۇر. خەلىق نادانلىق، جاھالەت ئىچىدە ئازاب چەكمەكتە. ھەممە ئىش كونا قېلىپ، كونا ئىزغا چۈشۈپ، يېڭىلىققا يول بەرمەي ھالاكەتكە قاراپ ماڭماقتا. ۋاقتىمىز، دەۋرىمىز، ئوبدان پۇرسەتلىرىمىز قولدىن كەتمەكتە. بۇ ياخشى ھادىسە ئەمەس. بۇ مىللىي خارابەت، مىللىي مۇنقەرزلىك تىن بېشارەت بېرىدىغان خەۋپلىك ھادىسە. ھەربىر ۋىجدان ئىگىسى مۇنداق خەۋپلىك ۋەزىيەتتە قانداقمۇ ھىم تۇرغۇسى كەلسۇن! بۈگۈنكى داستاندا جەم بولغان قازى مۇدەررىسلىرىمىز، داموللىرىمىز، ساخاۋەتلىك بايلىرىمىز بۇ خەۋپلىك

ئەھۋالغا كۆزىنى ئەما، قۇلىقىنى گاس قىلىپ، قانداقمۇ بىر پەرۋانلىق قىلالسۇن! شۇنى چۈشىنىشىمىز لازىمكى، ۋەتەن، مىللەتنىڭ غېمىنى يېيىش، خەلقنىڭ بېشىنى ئوڭشاپ، بەخت-سائادەتكە باشلاپ مېڭىش مۇشۇ داستاندىكى ھەممەكىشىنىڭ گەدىنىدىكى پەرز ۋە قەرزدۇر. ئىناپ تارازىمىز بىلەن ئۆلچەپ كۆرىدىغان بولساق، بولۇپمۇ بىز ئۆلىمالارنىڭ خەلقىنى نادانلىق جاھالەتتىن قۇتۇلدۇرۇپ، سائادەتلىك كۈنلەرگە يېتىشتۈرۈشتەك مۇقەددەس ۋەزىپىمىز باردۇر، ئەگەر ئۇشبۇ ۋەزىپىمىزنىڭ بارلىقىنى ئىنكار قىلىدىغان بولساق، ئۇ چاغدا، بىز زادى نېمە ئۈچۈن ئوقۇدۇق؟ دېگەن سوئالغا ھېچقانداق جاۋاب بېرەلمەسلىكىمىز مۇمكىن! ئىككىنچى تۈرلۈك قىلىپ ئېيتقاندا، خەلق ئۈچۈن، ۋەتەن-مىللەت ئۈچۈن خىزمەت قىلمىغان ئىلىمنىڭ يەنە قانداق پەزىلىتى ۋە ئەھمىيىتى بولسۇن؟! بۇ تىرىشچانلىرىنى ھەربىر ئۆلىما ئوبدان ئويلاپ، مۇھاكىمە قىلىپ كۆرۈشىمىز كېرەك!

— داموللام، بۈگۈن سەل - پەل چېچىلىپ قاپلىغۇ!... دېدى غاپپار داموللا يۇقىرىقى سۆزلەرنى پىسىنت كۆرمىگەن قىياپەتتە سوغۇققىنا كۈلۈمسىرەپ، ئۆزىنى ئىلىمدە چوڭقۇر ھېسابلايدىغان، بەنى - مۇنازىرىدە ھەرقانداق كىشىنى بىر چوقۇپلا بېگىپ چىقىمەن، دەپ تەمەننا قىلىدىغان بۇ تەكەببۇر داموللا شۇ كۈنلەردە يۇرت ئىچىدىكى قىسمەن نوپۇزى ۋە ھەمراھىدەك يۆلەنچۈكىگە تايىنىپ، يۇرتتىكى مۇتەئەسسەپ قارا كۈچلەرگە ۋەكىللىك قىلاتتى، شۇڭا ئۇ، ئابدۇقادىر داموللىنى مەنسىتمەيتتى، قىلغان ئىشلىرىنىمۇ ياراتمايتتى. بۈگۈن ئابدۇقادىر داموللا ئۇنىڭ روبىروسىدا قارىمۇ قارشى

ئولتۇرۇپ سۆز قىلمۇاتقاندا، گويا بۇ سۆزلەرنى ئاڭلىغۇسى
كەلمىگەندەك. ئالسېرىق بولۇپ، باشتىن - ئاياغ خۇپىلا
نىپ چىققان غاپپار داموللا مۇشۇ پەيتتە، داموللا ئابدۇقادىرغا
بىر دەككە بېرىپ قويماي، دېگەن ئويغا كەلدى - دە، مەنسىتىم
گەن تەلەپپۇزدا «سەل - پەل چېچىلىپ قاپلىغۇ!» دەپ مەس
خىرە قىلدى ۋە سوغۇققىنا ھىجىيىپ داۋاملاشتۇردى، - چېچىل
مىسلا، ھەرقانچە بولسىمۇ ئالدىرىمايراق ئولتۇرۇپ سۆز -
لەشمەمدۇق!

- مەنغۇ چېچىلىمىدىم، لېكىن چېچىلساممۇ ھەقلىقمەن! -
دېدى ئابدۇقادىر داموللا قەتئىي تەلەپپۇزدا، ئاندىن ئۆ -
زىنى بىر ئاز توختىتىۋېلىپ، ئېچىنىشلىق قىياپەتتە دا -
ۋام قىلدى، - بىز ھەممىمىز قانچە يىللار غۇربەتچىلىكتە رى -
يازەت چېكىپ، ئىلىم تەھسىل قىلغانلارمىز. نېمە ئۈچۈن
ئوقۇدۇق؟ خەلقنى قاراڭغۇلۇقتىن يورۇقلۇققا، جاھالەتتىن
مەرىپەتكە باشلايمىز، دەپ ئوقۇدۇق. خۇداغا شۈكرى، ئوقۇغانغا
يارىشا، بىرىمىز قازى، بىرىمىز داموللا، بىرىمىز مۇدەررىس
كەبى ئۇنۋان - دەرىجىلەرگە تەيىنلىنىپ، يۇرت خەلقىنىڭ ئىز -
زەت - ھۆرمىتىگە سازاۋەر بولدۇق. ئەپسۇسكى، بىز بۇ ئىز -
زەت - ھۆرمەتكە ئىگە بولۇۋېلىپلا، ئەسلىدىكى مەقسەت - مۇددەت
ئالدىرىمىزغا ئاسىيلىق قىلىپ، ئوقۇل ھالدا ھۇزۇر - ھالاۋەت،
راھەت - پاراغەتكە بېرىلىپ، مەست - مۇستەغرىق بولۇپ يې -
تىۋالدىق. يۇرت بولسا، نادانلىق، جاھالەتتە، خەلقىمىز خار -
مۇزەللەتتە قالدى. يۇرتىمىزنىڭ ئاقىۋىتى، خەلقىمىزنىڭ ئىس -
تىقبالى توغرىسىدا قايغۇرمىدۇق. يۇرت ۋە خەلقنىڭ غېمىنى
قىلىش، يۇرتنى تەرەققىياتقا، خەلقنى ئىلىم - مەرىپەتكە باش

لاشتەك ئۇلۇغ ۋەزىپىمىز بارلىقىنى بىز ئۆلىمالار ئېسىمىزدىن چىقاردۇق، تۆر - ئابروي تالىشىشتەك قېلىپلاشقان ئادەت ئىجراسىدىن باشقا، ياخشى ئەمەللىرىمىز بارلىقىنى ئىنكار قىلدۇق، بىز نېمە ئۈچۈن بۇ قەدەر بۇزۇلۇپ كەتتۇق، نېمە ئۈچۈن ئىناپ قىلمايمىز، نېمە ئۈچۈن بۇ ھەقتە ئازراق ئويلىنىپ، ئۆز خاتالىقىمىزنى تۈزەتمەيمىز؟! بۇ توغرىدا بىر ئاز سۆز قىلساق چېچىلغانلىق بولامدەكەن! چېچىلسام نېمە بوپتۇ، چېچىلىشقا ھەقلىق ئەمەسمكەنەن!؟

— بارغانچە قايناپ كەتتىلىغۇ، نېمە بولالا داموللام! — دېدى غاپپار داموللا گويماھەيۋە بىلەن بېسىپ تاشلىماقچى بولغاندەك، كۆزلىرىنى چوڭ - چوڭ قىلىپ، بىر ئازدىن كېيىن، غەزىپىنى بېسىۋالغان قىياپەتتە كىنايىلىك كۈلۈمسىرەپ داۋام قىلدى. — قاينىمىسلا، جاھان دېگەندە قايناپ كەتكۈدەك ھېچ ئىش يوق!

— قاينىمىسلا؟! نېمىشقا قاينىمايدىكەنەن! — دېدى ئابدۇقادىر داموللا غەزەپ بىلەن رەددىيە قايتۇرۇپ، — ئۆلىمالار خۇددى شاپاققا ئولاشقان چىۋىندەك، مەدرىسلەردىكى ئەۋقابقا، مۆھۈرھەققىگە، نەزىر - چىراغتىكى سەدىقە - ئېھسانغا، ئىشقىلىپ، قەيەردە نەپ بولسا، شۇ يەرگە توپلىنىپ ۋالغانلىقىغا، ئىناپ ھەۋزىنى قۇرۇتۇپ، تەمەخۇرلۇقنىڭ سېسىق پاتقاقلىرىغا بوغۇزى بىلەن تەڭ چۆكۈۋالغانلىقىغا، ۋەتەن، مىللەتنىڭ، خەلقنىڭ داد - پەريادى، نالە - پىغانلىرىغا قۇلاق سالماي، كۆز يۇمۇپ گاس - ئەما بولۇۋالغانلىقىغا قانچە قاينىسام شۇنچە ياخشى ئەمەسمۇ! قېنى، نېمە ئۈچۈن قاينىمايدىكەنەن. ھازىرقى ئەھۋال قانداق

بولۇۋاتىدۇ، قېنى! ... بىز بۇ يەردە پولۇ يەپ، تاۋاق بىكار-
لاپ ئولتۇرۇپتۇمىز. بىزنىڭ ئەزىز بالىلىرىمىز گۈلەختە كۈلگە
بۇلغىنىپ، ئاچ - يالىڭاچلىق ئازابىنى تارتماقتا. بىز كۈندە
قانچە قېتىم داستىخان ئۈستىدە مەئشەت قىلىپ، توقلۇقتىن
كارىلداپ يۈرىمىز، ئۇنىڭ ھېسابىغا كىچىككى تىلەمچى -
سائىللار شۇنچە كۆپەيمەكتە، ھالبۇكى، بىز ئۇلارغا قانچىلىك
خەيرىغاھلىق كۆرسەتتۇق؟! ئۇلارنىڭ بېشىنى قانچىلىك سىيىل-
دۇق؟! ياق، ھېچنېمە قىلمىدۇق، بەلكى ئۆشۈرە - زاكات ۋە
ئەۋقاپ كىرىملىرىنى ئۆز نەپسىمىزگە تارتىپ كەتتۇق. شۇ سە-
ۋەبتىن، يېتىم - يېسىر، تۇل خوتۇن، يېتىم ئوغۇللار خەي-
رىغاھسىز قالماقتا. نېمە ئۈچۈن ئۇلارغا غەمخورلۇق قىلمايمىز؟
مەكتەپلەر ئېچىپ، دارىلئىبتام - دارىلئاجىزىلەر قۇرۇپ، كو-
چىدا ئاچ - يالىڭاچ، خارۇزارلىقتا قالغان بالىلارنى،
ئاجىز - مىسكىنلەرنى نېمە ئۈچۈن تەربىيە قويىنىغا ئالماي-
مىز. ئۇلارنىڭ بېشىنى سىيلاپ، غەمخورلۇق قىلساق بۇنىڭ
نېمە يامىنى! - داموللام بىر ئاز توختۇۋېلىپ، سوئال نەزەرى
بىلەن كۆپچىلىككە تەكشى قاراپ چىققاندىن كېيىن، يەنە
داۋام قىلدى، - ئۆزىمىز يۇرتنىڭ كۆزى، خەلقنىڭ بېشى
بولۇپ تۇرۇقلۇق، خەلقنى بەخت - سائادەتكە باشلاپ ماڭ-
ماستىن، پۈتۈن ئىشتىياقىمىز بىلەن شەخسىي تاپاۋەت يولىغا
ماڭساق، قولغا كىرگەن تىللا - تەڭگىلەرنى ئەۋرەزگە كۆمۈپ،
خاتىرجەم ياتساق، ئىستىقبالىمىز توغرىسىدا زەررىچە قايغۇر-
مىساق، كەلگۈسى ئەۋلادلىرىمىزغا نېمىدەپ جاۋاب بېرىمىز،
قېنى! ئۇلارنىڭ ئالدىدا ئاسىي گۇناھكار بولۇپ قالمايمىز-
مۇ! ... ئەپسۇسكى، بىر غەمخورلۇق قىلماي كىچىك تاشلىۋەت-

كەن بالىلىرىمىزنى ياۋروپادىن كەلگەن مۇخالىپەتچىلەر ئۆز قوينىغا تارتماقتا. ئىنگىلىز - شۋېدلار قانداقتۇر شىپاخانا قۇرۇپ داۋالاش يوللىرى بىلەن ئەقىدە ئوغرىلىماقتا. ئۇلار بىزنىڭ بالىلىرىمىزغا بىر مىسقال تەسىر كۆرسىتىشكە كۆزى يەنە، ئايانماستىن يۈز سەرلەپ تەڭگە سەرىپ قىلماقتا. بىز بولساق، بالىلىرىمىزنى كوچىلارغا تاشلاپ، ئۆزىمىزدىن يىراقلاش تۇرماقتىمىز. ھە دېسە دەررە ئۇرۇپ، ئۇلارنىڭ دىلىنى چارا-ھەتلەندۈرمەكتىمىز، ئەل رايمىنى چېكىندۈرمەكتىمىز. بۇ ئىشلىرىمىز مۇلاھىزە قىلىپ كۆرۈشكە ئەرزىمەسمۇ! ھېلىمۇ كەچ ئەمەس، پۇرسەت بار، ئەگەر ۋاقتىدا قايغۇرۇپ، قىلىشقا تېگىشلىك ئىشلىرىمىزنى قىلمايدىغان بولساق، كەلگۈسى ئەۋلادلىرىمىزنىڭ لەنەت - نەپرەتلىرىگە كۆمۈلۈپ كېتىشىمىز مۇقەررەر!

— چېچىلىپ، قايىناپ بېسىلماي، ئاخىر ئىسيان كۆتۈردىلە تەقىرا! ئۆزىمىزنى سەل - پەل بېسىۋالايلىمىكىن! — دېدى غاپپار داموللا قايىقىنى ئۇچۇرۇپ، گويا ئۇ «ئىسيان» سۆزى بىلەن ئابدۇقادىر داموللىنىڭ يۈرىكىگە سۇ سېپىپ قورقۇتۇش ياكى ھەيۋىسىنى يەر بىلەن يەكسان قىلىۋېتىشكە كۆزى يەت كەندەك، كۆرەڭلىك بىلەن داۋام قىلدى، — ئىسيانكار بو-لۇش ياخشى ئىش ئەمەس، ھۆددىسىدىن چىقماق تەس. ئۆز مۇجادىلىمىزدىن چەتلەپ، ئىنگىلىز، شۋېدلارغا تىل تەڭگۈ-زۇش تېخىمۇ ياخشى ئەمەس، ئۇلار بىزگە مېھمان، مېھمان! — توختىسىلا داموللام! — دېدى ئابدۇقادىر داموللا ئۇنىڭ سۆزىنى كېسىپ، — ئىنگىلىز، شۋېدلار قانداق يول بىلەن بىزگە مېھمان بولۇپ قالدى؟ ئۇلارنى كىم چىللاپ كەپ-

تۇ، ئۆزلىرى چىللاپ كەلگەنمۇ ياكى قۇدا چۈشۈپ قويغانمۇ؟! كاللىمىزنى سىلكىۋېتىپراق سۆزلەيلىمىكىن، تەقسىر! — غەزەپتىن تىترەپ كەتكەن ئابدۇقادىر داموللا ئاۋازىنى تېخىمۇ يۇقىرى كۆتۈرۈپ، ئورنىدىن تۇرۇپ داۋام قىلدى، — ئۇلار ھېچ ۋاقىتتا بىزگە مېھمان ئەمەس، مېھمان بولۇشمۇ مۇمكىن ئەمەس. ئۇلار جاھانگىر، تاجاۋۇزچى، ئۇلار ئوغرى، بۇلاڭچى. باشتا قۇيرۇق ئوينىتىپ كەلگەن بىلەن، ئاستا — ئاستا پېيىمىزنى قىرقىپ، بايلىقىمىزنى ئوغرىلايدىغان، گىلەملىرىمىزنى ئېلىپ، بىزنى داق بورىغا تاشلاپ، داغدا قويدىغان بۇلاڭچىلاردۇر. بۇ مۇخالىپەتچىلەر بەلكى بېشىمىزغا چۈشكەن بالايىئاپەت! ئۇلار بىزنى خۇراپاتلىقنىڭ قارا خالىلىرىغا قاچىلاپ، ئەخلەت دۆۋىسىگە چۆرۈۋەتكۈچى ۋاپا-سىزلاردۇر. ئۇلار بىزگە ئىتتىپاقسىزلىق ۋاپاسىنى چېچىپ، ئۆز قولىمىز بىلەن ئۆز قېنىمىزنى تۆككۈچى خۇنخۇارلاردۇر. ئۇلار بىزنى غەپلەت ئۇيقۇسىدا بېرىش قىلىپ، ھالاك قىلغۇچى قارا نىيەتلىك ياۋۇزلاردۇر. تەكرارلايمەنكى، ئۇلار بىزگە ھېچقاچان ۋە ھېچ قانداق ۋاقىتتا مېھمان بولالمايدۇ. بولۇشى ھەم مۇمكىن ئەمەس، بەلكى ئۇلار بىزنىڭ يىلتىزىمىزنى قىر-قىغۇچى زۇلۇك، كاللا كېسەر جاللار، قان بۇسچۈكچى يالما-ۋۇز. ئۇلارنى مېھمان دېگەن سۆزنى ئىسكىكىنچى ئېغىزلىرىغا ئالمىسلا، خەلقى ئالەم ئالدىدا گۇناھكار بولسا، سەت بولىدۇ تەقسىر!

— بارچە گۇناھ مەندە تۇرۇپ، قاپ كۆتۈرۈپ نەگە باراي، دېگەندەك، ئەمدى مەن گۇناھكار بولۇپ قالدىمىمۇ تېخى! — دېدى غايپار داموللا بۇرغىسى كەلگەن نار تۆگىدەك شالىمنى

چېچىپ، — ئىسيان كۆتۈرمەك ئاسان بولسىمۇ، ئاخىرنى
يىغىشتۇرماق تەس! ئويلاپراق گەپ قىلسىلا، ئىنگىلىز، شۋېد
دېگەنلەرگە ئالدىراپ تىل تەگكۈزگىلى بولمايدۇ. ھۆددىسى
دىن چىقماق تەس بولارەمكىن، تولا بەك ھېسسىياتقا بېرىلىپ
كەتمەيلىمكىن!

— مانا مەندۇر مەن، ھەرقانداق بالا كەلسىمۇ ھۆددىسى
سىدىن ئۆزۈم چىقىمەن، غەم يەپ كەتمىسە، تولا بەك چاپان
چۆرۈپمۇ ئاۋارە بولمىسىلا تەقىسىر! — دېدى ئابدۇقادىر
داموللا غاپپار داموللىنىڭ سۆزىنى كېسىپ، — سىلىچە بولغان
دا، ئۆيگە تەگكەن ئوغرىنى مېھمان دېسەك بولىدىكەن — دە!
ئىككى ئالىمنىڭ مۇنداق كەسكىن مۇنازىرىسى جىددىي-
لەشكەن سورۇندا ئولتۇرغان بىر قىسىم كىشىلەرنىڭ لەۋلىرىدە
قانداقتۇر ئىستىھزا ئارىلاش كۈلكە ئىپادىلەنسە، يەنە بىر
قىسىم كىشىلەر ئۇنىڭ ئەكسىچە، تاتىرىپ يەرگە قارىشاتتى.
بۇنىڭدىن سورۇندىكى كىشىلەر ئاللىقاچان ئىككى قىسىمغا —
ئابدۇقادىر داموللا تەرەپكە ۋە مۇتەئەسسەپ غاپپار داموللا
تەرەپكە بۆلۈنگەنلىكى چىقىپ تۇراتتى.

— سەل — پەل سەۋر قىلسىلا! — دېدى غاپپار داموللا
ئۆز مەغلۇبىيىتىگە تەن بەرمىگەن ھالدا، ئەمما ئۇ نەسەپەت
قىلماقچى بولغاندەك ئاۋازىنى پەسەيتىپ ئاستا سۆزلەشكە باش-
لىدى. — سىلىنىڭ چەككەن رىيازەتلىرىمۇ ئاز ئەمەس. ئىلىم-
پەزىلەتتە ھېچكىمدىن كەم تۇرمايلا. ئىلىم تەھسىل قىلىشتا
چەككەن رىيازەت، قىلغان ئەجىرلىرىگە يارىشا خۇداۋەندە
كېرىم ئىلىم ئاتا قىلىپ، يۇقىرى مەرتىۋە بەردى. شۇنىڭ بى-
لەن يانداشتۇرۇپ، رىزقى — نېسىۋىلىرىنى يۇرت — ئالەمگە چاچ-

تى. مانا ئەمدى، ئۆزلىرىمۇ خۇددى بىزگە ئوخشاش شۈكرى قىلىپ، يۇرتقا چېچىلغان رىزقى - نېسىۋىلەرنى دەريادىن بېلىق تۇتۇپ، باغدىن شاپتۇل ئۈزگەندەك، يىغىپ يەيدىغان ۋاقىتلىرى كەلدى. بىز مانا شۇنداق قىلىۋاتىمىزغۇ! بىزدىن ئىلگىرى ئۆتكەن ھەر كاتتا ئۆلىمالارمۇ شۇنداق قىلغان. بۇنىڭ نېمە يامىنى! ھەر كۈنى بىزگە تۆت - بەش سەر كۈمۈش تاپاۋەت بولۇپ تۇرىدۇ. بۇمۇ خۇدانىڭ ئىلتىپاتى. شۈكرى قىلىپ، تەڭرىگىلەرنى يانچۇققا قاچىلاپ ئۆيىمىزگە قايتىمىز، دۇنيادا ئالتۇن - كۈمۈشنىڭ جاراڭلىشىدىنمۇ ئارتۇق خۇش ئاۋاز بار دېسە، ئۇنىڭغا مەن ئىشەنمەيمەن، تەقىسر! شۇڭا بىز ھەر كۈنى ئالتۇن - كۈمۈشنىڭ خۇش ئاۋازىنى ئاڭلاپ، پۈت - قوللىرىمىزنى ئۇ زۇن سۇنۇپ، ئۆيلىرىمىزدە تىنچ ياتىمىز. بۇ نېمىدېگەن راھەت - ھە! سىلى نېمە ئۈچۈن ئۇنداق قىلمايلا! يۇرت ئىشى، خەلق غەمى دېگەنلەر ئاللاننىڭ تەقدىرىدىكى ئىش. خۇدانىڭ تەقدىرىسىز قىل تەۋرىمەيدۇ. بۇ جەھەتلىرىنى بىزدىن ياخشىراق چۈشىنىپلا، بىلىپ تۇرۇپ يەنە نېمە ئاۋازچىلىك! يۇرتنىڭ ئىشىنى بەندە قانداق ھەل قىلسۇن! بەندە دېگەننىڭ خۇداغا قۇللۇق قىلىشتىن باشقا مەجبۇرىيىتى يوق تەقىسر!

— يائۇللا - يائۇللا! — دېدى ئابدۇقادىر داموللا ھەي رەت بىلەن ياقىسىنى تۇتۇپ، — نېمىدېگەن كەم ئەقىللىق بۇ! سىلىگە ئوخشاش ئۆلىماننىڭ تونۇشى مۇشۇنداق بولسا، قىيا - سىمىز نېمە بولار! تاڭلا مەھشەردە گۆرىمىزدىن قايسى خىلدىكى تۆت پۈتلۈكنىڭ سۈرىتى قوپار!؟ مەن تېخى سىلىنى خېلى ئو - قۇغان. ئىلمى مەتىقىدىن خەۋەردار ئادەم دەپ بىلىتتىم. تېخى تونۇماپتىكە مەن! ئەمدى تونۇدۇم، سىلىنىڭ ئاشۇ يوغان

قورساقتا نېمە بار، زادى نېمە بار؟ قېنى!

— ئەجەبا، مېنىڭ قورسقىمىنى سوراپ قاللىغۇ! — دې-
دى غاپپار داموللا شاھ يەكتەك ئۈستىدىن قورسقىمىنى سىيلاپ
تۇرۇپ، — نېمە بولاتتى، ئەتىگەن ئىچكەن قويۇق قايماق چاي
بىلەن سېرىق ياغدەك سارغىيىپ پىشقان ھالدا، ئۇنىڭ ئۈستى-
گە، خۇدا بەرگەن رىزقى — ئىككى — ئۈچ نەزىردە يېگەن
بەتتە پولۇ بار. خۇدا بەرگەن رىزقىنى كېلىشتۈرۈپ يېيەلمىگەن
كىشىلەرنىڭ قورسقى سىلىنىڭ قورساقلىرىغا ئوخشاش ئاچ
قالغان سالىجىدەك ھەمىشە پۈچەك تۇرىدۇ. ئېھتىمال، ئۆزلىرى
ئەتىگەنلىكتە قۇشناچىمنىڭ ھاپىلا — شاپىلا قاينىتىپ بەرگەن
ئاتلىسىنى ئىچىپلا بۇيان كەلگەن ئوخشاپلا، شۇڭا سوراۋاتام-
لا! — دېدى ئۇ كۆرەڭلىك بىلەن ئەتراپقا قاراپ. ئۇنىڭ
كۆزلىرىدىن ئاجايىپ ئەپچىل سۆزلەر بىلەن داموللا ئابدۇقا-
درىنى يانپاشقا ئېلىپ يەرگە ئۇردۇمغۇ، دەپ كۆرەڭلىگەنلىكى
چىقىپ تۇراتتى.

— توغرا، مەن ئەتىگەن ئاتىلا ئىچتىم، — دېدى ئاب-
دۇقادىر داموللا ئوقۇتقۇچىنىڭ سوئالىغا يۈزدە — يۈز
توغرا جاۋاب بەرگەن ئوقۇغۇچىدەك تەمكىن قىياپەتتە،
تە، — ئاتىلا بىزنىڭ تارىخى، ئەنئەنىۋى غىزايىمىز،
ئۆزى كۈچلۈك، سىڭىشلىك غىزا. تومۇر — تومۇرغا سى-
ڭىپ پۈتۈن بەدەنگە قۇۋۋەت قىلىدۇ. بىز بۇ غىزايىمىز بىلەن
پەخىرلىنىمىز، ئاتىلا ئىچكىنىمىزگە شۈكرى — قانائەت قىلىمىز،
سىلىنىڭ پەدەر رەھمىتىمۇ ئاتىلا ئىچىپ، شۇنىڭ قۇۋۋىتى بى-
لەن ئۆزلىرىنى ئايرىدە قىلغان! بۇنىڭغا نېمە دەيلا؟ —
ئابدۇقادىر داموللا غالىب ۋە ئاچچىق سوئال نەزەرى بىلەن

قاندىلىق قاراپ قويدى، غاپپار داموللا جان - چېنىدىن ئۆتۈپ، كېتىۋاتقان بۇقاراشقا بەرداشلىق بېرەلمەي، كۆزىنى قاچۇرۇپ، يانچىلغان يىلاندىكى كۈشۈلداپ ئېغىر نەپەس ئالماقتا ئىدى، ئابدۇقادىر داموللا داۋام قىلىپ، - مەن تېخى، سىلەنىڭ قورساققا ئىلىم - بىلىم، ئىلمىي مەنتىق بارمىكىن، دەپ ئويلاپ تىكەنمەن، مەلۇم بولدىكى، سىلەنىڭ ئۇ يوغان قورساقلىرى ئىلىم - ئىرپان بىلەن ئەمەس، بەلكى، مەينەت چىرىن - دىلەر بىلەن تولغانىكەن. بۇنى بۈگۈن ئاشكارا ئېلان قىلىپ، خەلقى ئالەم ئالدىدا ئۆزلىرىنى رەسۋايى جاھان قىلىپ ۋاللا.. دە! - دەپ مەسخىرە ئارىلاش ئاچچىق كۈلدى.

- بەس - بەس! - دېدى ھەسەن قازى ئىككى ئۆلەماننىڭ بارغانچە چىڭقىلىپ كېتىۋاتقانلىقىغا قاراپ ئالاقىزادە بولۇپ، گويا ئۇ، ئوتتۇرىغا چۈشۈپ سىلىقداپ بېسىپ قويدى، ماقچى بولغاندەك سۆزلەشكە باشلىدى، - ۋەتەن، مىللەت، خەلق غەپمىنى قىلىش، ئىستىقبالىمىزدىن قايغۇرۇش زىيانلىق ئىش ئەمەس. بۇ بىزنىڭ باش تارتىپ بولمايدىغان مۇقەددەس ۋەزىپىمىز، بىز ئۆلىمالار ئەلۋەتتە مۇلاھىزە قىلىپ كۆرۈشۈشىمىزگە ئەرزىيدۇ!

غاپپار داموللا ئاچچىقىغا پايلىماي، قېيىداپ ئورنىدىن تۇردى، تون - سەللەللىرىنى كىيىپ كەتمەكچى بولدى.

- خۇش، تەقىس قەيەرگە؟ - دېدى ھەسەن قازى ھەيران بولۇپ.

- داستىخاننىمىز ئاياغلاشمىدى داموللام! - دېدى ساھىبخان مېھماننىڭ ئالدىنى توسۇپ.

- ئۆزۈم بار. تىتەي بىلەن كۆرۈشىدىغان مۇھىم ئىشىم

بار، خەپىر - خوش!

غا پىپار داموللا غەزەپ بىلەن قېيىداپ كەتكەندىن كېيىن، مېھماندارچىلىق بىرمەزگىل مۇزلاپ قالغاندەك سوغۇق بىلىنىدى. كەيپىيات خۇددى كۆل سۆيىدەك تىنىق بولۇپ، گۆرىستان جىم-جىتلىقى ھۆكۈم سۈرەتتى. ھەممە ئادەم بېشىنى ساڭگىلىتىپ، قانداقتۇر ۋەھىمىلىك خىياللارغا كەتكەنىدى. ئابدۇقادىر داموللا بىردىنلا سۆز باشلاپ، كىشىلەرنىڭ دىققەتىنى ئۆزىگە تارتتى:

— قورقۇپ قالاتمىم! — دېدى قەتئىي ئاھاڭدا، — قانداق يەرگە بېرىپ دادىخالىق قىلسا قىلاۋەرسۇن. نوھنىڭ كېمىسى توپاندىن قورقماپتۇ، نېمە پەرۋايمىم! مەن گۇناھ قىلغىنىم يوق. بىزنى تۇغۇپ ئۆستۈرگەن، ئاق سۈت بېرىپ چوڭ قىلغان، ئوقۇتۇپ موللا قىلىپ، بۈگۈنكى كۈنىدە بېشىدا كۆتۈرۈپ، ئابروي قىلىۋاتقان ئەزىز يۇرتىمىزنى، ئۇلۇغ خەلقىمىزنى ئۇنتۇپ قالمايلى، دېدىم. ئۆشەرە - زاكات، ۋەخپە كىرىملىرى، سەدىقە - ئېھسانلار ھەق جايىنى تاپمىدى. ئاز ساندىكى كىشىلەرنىڭ يانچۇقلىرىغا چۈشۈپ كېتىۋاتماقتا. بۇ مالىيەنى ئۆز جايىغا سەرپ قىلىپ، كوچىلاردا ئاچ - يىالىڭاچ يۈرگەن بالىلارنى تەربىيە قىلايلى، يېتىم - يېسىرلارغا خەيرىيەت قىلايلى، دېدىم، بۇنىڭ نېمە يامىنى، نېمە زىيىنى! — داموللام ئىككى تەرەپكە چايقىلىپ، ئۇ باش - بۇ باش ئولتۇرغان مېھمانلارغا تەكشى نەزەر سېلىپ داۋام قىلدى، — قېرىنداشلار، ۋەتەنداشلار! بىز ئەزەلدىن قابىل، باتۇر خەلق ئىدۇق، تاكى پامىردىن ئۇزاق ئالتايغىچە چېمىدىر - بار - گاه تىكىپ، سەلتەنەتلىك ئوردىدا - تەختلەر

قۇرۇپ دەۋران سۈرگەن ئەل ئىدۇق. قاچانكى، بىزگە جاھالەت، نادانلىق، خۇراپاتلىق، ئىتتىپاقسىزلىق، ھەسەتخورلۇق، مەن مەنلىك، شەخسىيەتچىلىك ئىللەتلىرى چاپلاشتى، شۇ كۈندىن باشلاپ زاۋاللىققا، خار - زەبۇنلۇققا يۈزلەندۇق. ھازىرقى ئەھۋالىمىز بۇنىڭ جانلىق دەلىلى! قېرىنداشلار، ۋەتەنداشلار، ئويلاپ كۆرەيلى، مۇلاھىزە قىلايلى، ھازىرمۇ ۋاقىت كەچ ئەمەس، غەپلەت ئۇيقۇدىن ئىرغىنىپ تۇرۇپ كۆزىمىزنى ئاچساق، ئىتتىپاقلىشىپ بىر ياقىدىن باش چىقىرىپ، ئاسارەت كىشىلەرنى پاچاقلاپ تاشلىساق، پەلەكنىڭ چاقىنى ئوڭغا بۇراپ ئىستىقبالىمىزنى يورۇتۇشقا، ۋەتەن، مىللەتنى سائادەتلىك كۈنلەرگە يېتىشتۈرۈشكە ھېلىمۇ كېچىكمەيمىز! ھەممىمىزگە غەيرەت - شىجائەت ئاتا قىلسۇن، ئامىن!...

زىياپەتنىڭ ئاخىرقى تاۋاقلرى كېلىشكە باشلىدى. گۈلدار چىنە - تاۋاقلارغا چوقچايتىپ ئۇسۇلغان قويۇقئاش ۋە ئۇنىڭ ئۈستىگە بېسىلغان داغلىما گۆشلەر كۆزنىڭ يېغىنى يەيتتى. تاۋاقلار خۇددى ئاسماندىن لەيلەپ چۈشۈۋاتقاندىك ئارقىمۇ ئارقا ئۈزۈلمەستىن كېلىپ، ھەر ئىككى كىشىگە بىر تاۋاقتىن تارتىلدى. ھەر تاۋاققا بىر چىنىدىن قېتىق يانداش قويۇلدى. گۆشلەر توغراىدى. ساھىبخان خۇش ئېيتىپ تەكلىپ بەرگەندىن كېيىن، مېھمانلار داستىخان ئۈستىدىكى ئەدەب - قائىدىلەرگە ئاساسەن، ئاۋۋال چوڭلاردىن كەلسۇن، دېگەندەك قىلىپ، ئابدۇقادىر داموللا، ھەسەن قازى باشلىق مويىسىپىتلەر - گە كۆز قىرى بىلەن قارىشاتتى. بۇنى سەزگەن داموللام «خۇش» ئېيتىپ باشلامچىلىق بىلەن تائامغا قول ئۇزارتتى.

— مەندىمۇ گال بار، نەپىس بار، كۈنىگە ئون يەردە


بەتتە يېسەممۇ ھاپ ئەتكۈدەك ئىشتىھا، سىڭدۈرگۈدەك قور-
سىقىمۇ بار، — دەيدى ئابدۇقادىر داموللا ئاش يەپ ئولتۇرۇپ،
ئۇنىڭ سۆزى مېھمانلارغا چارئاڭلاپ ئاڭلىنىپ تۇراتتى، — يېسەم
سىڭدۇ، ئەمما يېيىش، ئېلىش ئۈچۈنلا ئوقۇپ كەلدىممۇ؟ بۇ
سوئال مېنى ئازابلايدۇ، چۈنكى بىزدە دىنىي ئوقۇغان موللار
يۇرتنىڭ ياخشى تائامىنى يەپ، سەدىقە — ئېھسانغا دۇئا قىلىپ
ئۆتىدۇ. ئۇنىڭدىن باشقا، خالىسا نە ئورۇندايدىغان. ھېچقانداق
مەجبۇرىيىتى يوقتەك، يامان بىر ئادەت شەكىللەنگەن. بۇ ئا-
دەت تۈپەيلى، بىچارە خەلق چاپا ئەمگەكلەر قىلىپ، تاپقان
تەرمىكىنى بىز موللارغا يېگۈزۈش، ئالدىغا قويۇپ دۇئا
ئېلىشقا ئادەتلەنگەن بولسا، بىز موللارمۇ ئۇلارنىڭ ياخشى
تائاملىرىنى يەپ — ئىچىش، نەرسە — كېرەكلىرىگە دۇئا قىلىشقا
خۇددى قولدا باققان پاقلايدەك ئۆگەندۇق. ئەمەلىيەتتە، بۇ
ئىشلىرىمىز ئۆز ئەقىدىمىزگە خىلاپ، چۈنكى، نەزىر تائاملىرى
ۋە سەدىقە — ئېھساننىڭ ھەقىقىي ئىگىسى مىسكىنلەردۇر. مۇدەر-
رىلىكتىن تولۇق ما ئاش ئېلىپ، ئۆز مەئىشتىنى غەمىسىز ئۆتكۈ-
زۈۋاتقان داموللا ئابدۇقادىر بۈگۈنكى كۈندە، ئۆز ئەقىدىسىگە
خىلاپ ھالدا، غېرىب — مىسكىنلەرنىڭ رىزىقىنى يالماپ يۇتۇ-
ۋالسا، ئۇلارنىڭ ھەققىنى دۇئا قىلىپ ئۆز يانچۇقىغا سېلىۋال-
سا، بۇ قانداق بولغىنى! تاڭلا مەھشەردە بۇنىڭ جاۋابىنى
قانداق بېرىش كېرەك! قېرىنداشلار، مېنىڭ ئويلايدىغىنىم مانا
مۇشۇ يەردە! ھەربىر كاپام ئاشنى ئاغزىمغا ئاتقاندا، كوچىدا
ئىچ — يالماچ يۈرگەن غېرىب — مىسكىنلەر كۆز ئالدىمغا
كېلىدۇ — دە، كېلىم بوغۇلىدۇ. ئىشتىھايىم ئېتىلىدۇ. بىزگە كۈنىگە
ئون يەردە ياخشى تائام بولسا، ئۇلارغا ئون كۈندىمۇ بىر كا-
پام پولۇ يوق. مېنىڭ كۆز ئالدىمغا كېلىدىغىنى پەقەت مۇشۇ
ئىشلار!...

ئون ئالتەنچى باب

ناھايىدىش

دەست قىلغاننى پەس قىل،
(خەلق سۆزىدىن)

تاڭ ئاتتى، كۈز ئاسمىنى شېشىدەك سۈزۈك. شەرق ئۇ-
پۇقىدىن كۆتۈرۈلگەن ئالتۇن قۇياش پۈتۈن شەھەرگە بۈگۈن
قانداقتۇر بىر خىل تېتىك روھ ۋە جانلىق كەيپىيات بېغىشلاپ
جىلۋە قىلاتتى، ئۇنىڭ مىسىلسىز يىللىق نۇرى ھەممىلا يەردە
جۈش ئۇرۇپ دولقۇنلايتتى، قۇدرەتلىك پولات نەيزى-
دەك، ئۆتكۈر نۇرلىرى باراقسان دەرەخ، بوستان تېرەكلەر
ئاراچلىرىنى تېشىپ ئۆتۈپ، تالا - تالانۇر ئېقىمى ھاسىل
قىلاتتى، يوپۇرماقلار ئاراچلىرىدىن نۇر تەڭگىلىرى چاچاتتى.
بۈگۈن لايىپەشتاق مەدرىسىدە، يەنە بىر خىل
جانلىق كەيپىيات داۋام قىلاتتى. بۇ يەردە گويىا بۈگۈنكى
ئالتۇن قۇياشنىڭ نۇر دولقۇنى بىلەن ئادەملەرنىڭ روھى جە-



ھەتتىكى جۇشقۇنلۇقى بىرلىشىپ، تېخىمۇ جانلىق، تېخىمۇ تېز تىك كەيپىيات شاۋقۇنلايتتى. بۇ يەرگە جەم بولغان يۈزلىگەن تالىپلار قانداقتۇر بىر شانلىق جەڭگە ئاتلىنىش ئالدىدا تۇرغان سپاھىلار دەك جىددىي تەييارلىق ئۈستىدە چايقىلاتتى. ھەممىلا ئادەمنىڭ قوشۇمىسى تۈرۈلگەن، كۆزلىرى پالتىنىڭ بېسىدەك ئۆتكۈرلەشكەن، ئوزايى خۇددى ئاق يېغىن ئالدىدىكى ھاۋا رايىدەك تۇتۇلغان، سۈرلۈك - ھەيۋەتلىك كۆرۈنەتتى.

پىشا يۈان ئاستىدا پىلاكات يېزىلىۋاتاتتى. خەتتات زىياۋۇدۇن يۈكۈنۈپ ئولتۇرۇپ، ئالدىدا يېپىقلىق تۇرغان ئاق خەسگە ھۆسن خەت يازاتتى، يەنە بىر تالىپ يېزىلغان ھۆسن خەت ئىچىنى قارا سىياھ بىلەن بويلايتتى. خەتنىڭ يېزىلىشى ۋە بويلىنىشىغا بىر توپ تالىپلار غۇجمەكلىشىپ قاراپ تۇرۇشاتتى. سۇپىنىڭ لېۋىدە، يەنە بىرنەچچە تالىپ ئۆتكۈر قەلەم تىراش لار بىلەن پىلاكات دەستلىرىنى ئاقلاپ سىيلىمدا ياتتى. يەنە بىر مۇنچە تالىپلار بەشتىن، ئوندىن توپ بولۇشۇپ، قانداقتۇر بىر توغرىدا قىزغىن ۋە كەسكىن پاراك سېلىشاتتى.

— كەلدى، كەلدى!

— توقام مەدرىسىدىكىلەر!

بۇ سۆز بىلەن تەڭ ھويلا ئىچىدىكى تالىپلار دەرۋازا تەرەپكە قاراشتى. پەشتاق ئالدىدا كۆكرىكىگە كالا سېرىپ ئاسقان بىر توپ تالىپلار كۆرۈندى. ئۇلار يالغۇز توقام (ئاب دۇۋېلى باي) مەدرىسىدىن كەلگەن تالىپلار بولماستىن، باشقا مەدرىسىلەردىن كەلگەنلەرمۇ بار ئىدى. ئۇلار سۈڭگۈچتىن كىرگەن سۈدەك، مەدرىسى دەرۋازىسىدىن كىرىپ، ئىلگىرىكى

تالىپلارغا سۇغا سۇ قوشۇلغاندەك، قوشۇلۇپ كېتىشتى. مەدرىس سەيناسى تالىپلار بىلەن لىق تولدى. ئادەمنىڭ كۆپلۈكىدە مەدرىس ئىچى گويا تومىنى ئېچىۋەتسە تېشىپ كېتىش خەۋىپىگە يەتكەن كۆل سۈيىدەك چىڭقىلىپ كەتكەنىدى. «مېڭىش كېرەك!»، «ۋاقىت بولۇپ قالدى!» توپ ئىچىدە ھەر خىل گەپ - سۆزلەر گۈرۈلدەشكە باشلىدى.

پلاكات پۈتتى، دەستىلەرگە پۇختا بېكىتىلگەن پلاكاتلار ھاۋاغا كۆتۈرۈلدى. «روھى قۇللۇقنى ياچاقلاپ تاشلايلى!»، «شۋېدلار يۇرتىمىزدىن كەتسۇن!»، «ئەجەبىيەلەرنىڭ ئالدام خالتىسىغا چۈشمەيلى!» دەپ يېزىلغان چوڭ خەتلەر ئوچۇق ھاۋادا جۇلا-لىنىپ تۇراتتى. تالىپلار خۇددى ماگنىتقا سۈمۈرۈلگەن تۆمۈر كېپەكلىرىدەك سىغىنىشىپ كېلىپ پلاكاتقا مىختەك قادىلىپ تۇرۇشتى.

— تالىپلار، يارانلار! ... — ھاۋادا لەپىلدەپ تۇرغان ئىككى پلاكات ئوتتۇرىسىدا تېخى ياش تۇرۇپلا قويۇق ساقال بېسىپ كەتكەن ئېگىز بويلىق، سۈرلۈك كۆرۈنىدىغان بىر تالىپ ۋارقىراپ سۆزلەشكە باشلىدى، — بىز ھازىر كوچىغا چىقىمىز، ماڭغاندا سەپ بۇزۇلمىسۇن، توۋلىمىغاندا ئاۋازىمىزنى بو-اۋىشىغا قويۇپ بىرەيلى، جاراڭلىق چىقسۇن، روھلۇق بولايلى، ئاللا بىزگە مەدەتكار! ...

— ئۇستازلىرىمىز كەلمىسىمۇ ماڭمىزما! — توپ ئىچىدىن كىمدۇر بىرىنىڭ توۋلىغان ئاۋازى ئاڭلاندى.

— بۇ ئىش بىلەن ئۇستازلىرىمىزنىڭ ھېچقانداق مۇناسى-ۋىتى يوق، نامايىشىنى بىز ئۆزىمىز قىلىمىز! — پلاكات يېنىدا تۇرۇپ ھېلى سۆز قىلغان تالىپ سونالغا كەسكىن جاۋاب

بېرىپ بولغاندىن كېيىن، ئاممىغا قاراپ، — قىبنى ماڭايلى!
كۈچىغا چىقىپ تىزىلىمىز! — دەپ ۋارقىردى.

مەدرىس دەرۋازىسىدىن خۇددى تاڭ بىلەن تەڭ قوتان
ئىشىكىدىن يايلاققا قاراپ چىققان قوي توپىدەك، قىستىل-
شىپ چىقىپ كېتىۋاتقان تالىپلار چوڭ كۈچىغا چىققاندا
توخناشتى.

— بىرىنچى پىلاكات ئالدىغا ئۆتسۇن! ئىككىنچى ئوت-
تۇرىدا... ھەربىر پىلاكاتنىڭ ئارىلىقى 50 قەدەمدىن ئۇزاپ
كەتمسۇن!...

شاۋقۇن — سۈرەنلەر ئىچىدە، ھەربىر پىلاكات ئورۇن تې-
پىپ ھاۋاغا كۆتۈرۈلدى.. پىلاكات دەستىسىنى تۇتۇشقا قاۋۇل كى-
شىملەر بەلگىلەنگەندىن تاشقىرى، ھەربىر توپنى باشقۇرۇش
ئۈچۈنمۇ ئىچكى جەھەتتىن ئادەم تەيىنلەنگەنىدى.

ھاۋادا لەپىلىدىگەن ئاق پىلاكات ۋە ھەربىر پىلاكات ئار-
قىسىدا زىچ سەپ تارتقان، بېشىغا ئاق سەللە ئوراپ، ئۇچىسىغا
ئاق يەكتەك كىيگەن يۈزلىگەن تالىپلار خۇددى ئاسماندىكى ئاق
بۇلۇتتەك ھەيۋەتلىك ئىلگىرىلەيتتى. ھېيتكا مەيدانىغا كەلگۈ-
چە ئۇلارغا يەنە نۇرغۇن ئادەملەر قوشۇلدى. نامايىش قوشۇنى
بارغانچە يوغىناپ، ئۇزىرىپ، باش — ئايىغىنى بىر ۋاقىتتا كۆر-
گىلى بولمايدىغان دەرىجىگە يەتكەنىدى.

قەشقەر شەھىرىدە چەت ئەل مۇخالىپەتچىلىرىگە قارشى
تۇنجى قېتىم كۆتۈرۈلگەن بۇ نامايىش ئۆز ھەيۋىتى، ئۆز تەسىرى
بىلەن پۈتۈن شەھەرنى لەرزىگە كەلتۈرگەنىدى. كوچا ياق-
سىدىكى سانچاق ئادەملەر ئوچۇق ھاۋادا لەپىلدەپ، كۈن نۇ-

رىدا ئاق چېقىندەك چاقناپ كېتىۋاتقان پلاكاتلارغا ۋە ئۇنىڭغا يېزىلغان شوئارلارغا، ئۇزۇن يىلدىن ھەركىم كۆڭلىدە كەچۈر-گەن بولسىمۇ، ئېغىزدىن چىقىرىشقا مۇمكىن بولماي كېلىۋاتقان چىددىي تەلەپلەرگە قاراپ چەكسىز ھاياجانلىناتتى. بەزەن لەر، بېشىدا سەللە، ئۇچىسىدا ئاق يەكتەك، كۆكسىدە كالام شېرىپ ئاسقان نامايىشچى تالىپلارغا ۋە ئۇلارنىڭ جۇشقۇن روھىغا قاراپ تەسپىرلەنگەنلىكتىن، كۆزلىرىگە ئىسسىق ياش ئالاتتى. بەزەنلەر، نامايىشچى ئاممىنىڭ تۆمۈردەك چىڭ ئىرادە بىلەن ئارىسلانلاردەك ھايىقراپ كېتىۋاتقان باتۇر قىياپىتىگە، پالتىنىڭ بېسىدەك كەسكىن تۈسلىرىگە قاراپ، گۇيا ئۆزلىرىمۇ ھېچنېمىدىن قورقماس غەيرەتكە كەلگەندەك ھېس قىلاتتى.

— ئەجەب ئوبدان ئىش بوپتۇ!

— ھەر نېمە بولسا، خۇدايىم تالىپ بالىلارنىڭ كۆڭلى-

گە ئىنساپ ساپتۇ!

— دىن ئوغرىلىرىنى قوغلىۋەتسۇن!

— خۇدايىم ئاق يول بەرسۇن!

كۈچىنىڭ ئىككى قاسنىقىدا سانجاق تۇرغان ئادەملەر

توپىدىن ھەر خىل مەدەتكار سۆزلەر ئاڭلىنىپ تۇراتتى.

نامايىشچى ئامما ئۆستەك بويى بويلاپ مېڭىپ، قۇمدەرۋا-

زىدىن چىقتى. ئادەمنىڭ كۆپلۈكىدە شەھەر دەرۋازىسى تارلىق

قىلاتتى. نامايىشچى ئامما خۇددى سۇ ئامبىرىنىڭ تومىسىدىن

چىققىلىپ، ئوقتەك ئېتىلىپ چىققان سۇدەك گۈركرەپ غەربكە

بۇرۇلۇپ، سانچاستىكى «بەيتى خۇدا» دەپ ئاتالغان شۇبە مىس-

سىۋونپىلىرىنىڭ ئۇۋىسىغا قاراپ ئىلگىرىلىدى. قۇزغۇنلار ئۇ-

ۋىسىغا يېقىنلاشقانسېرى، ئاممىنىڭ شاۋقۇنى ئۇچ ئالدى. شو-

ئارلار ئارقىمۇ ئارقا يانراپ گۈركىرەشكە باشلىدى.

— مەنىۋى قۇللۇقنى پاچاقلاپ تاشلايلى!

— شۇيدلار يۇرتىمىزدىن چىقىپ كەتسۇن!

— ئەجىبە بىيىلەرنىڭ ئالدام خالتىسىغا چۈشمەيلى!

مىڭلىغان ئاممىنىڭ قەھرى بىلەن توۋلىغان نەرە - سادا -
سى ھاۋا بوشلۇقىدا ھەيۋەتلىك گۈركىرەپ، يەر - جاھاننى لەر -
زىگە كەلتۈرەتتى. گويا ئۇلارنىڭ ھەيۋەتلىك سادالىرى ئۇزۇن
يىللاردىن قەشقەر ئاسمىنى قاپلاپ كېلىۋاتقان ئەجىبە بىيىلەر -
دىن قورقۇشتەك، مەنىۋى تۇمانلارنى يىمىرىپ تاشلاپ، ھەممىلا
ئادەمنى ئەجىبە بىيىلەردىن قورقمايدىغان غەيرەت - جاسارەتكە
ئىلھاملاندۇراتتى.

ئامما خۇددى قارا تاشقىندەك، «بەيتى خۇدا»غا باس
تۇرۇپ كىردى. ئەجىبە بىيىلەرنىڭ بۇزغۇنچىلىق ھەرىكەتلىرىگە
قارشى شوئارلار تېخىمۇ ئەۋج ئالدى. ئۆزلىرىنىڭ ھەققانىي تى -
لەكلىرىنى تۆكمە يامغۇردەك ياغدۇردى!...

ئەپسۇسكى، نەچچە ۋاقىتتىن بېرى شۇنچە ئاۋات بولغان
«بەيتى خۇدا» ۋە شىپاخانىدىن سۆزلەشكۈدەك بىرمۇ ئادەم تى -
پىلمىدى. ئۇلار ناھايىتىنىڭ ھەيۋىتىدىن ئۆلگۈدەك قورقۇپ،
قېچىپ يوشۇرۇنغانىدى. ئۇلارنىڭ بۇ خىل نامەردلىكى نا -
ھايىشچىلارنىڭ غەزىپىنى تېخىمۇ ئۆرلەتتى:

— ئىزدەپ تېپىڭلار!

— كۆيدۈرۈڭلار، چېقىپ تاشلاڭلار!...

غەزىپىنى بېسىپ تۇرالمىغان ئامما ئىچىدىن ھەر خىل
سادالار، بۇيرۇق، خىتاب خاراكتېرىنى ئالغان چوقان - سۇ -
رەنلەر كۆتۈرۈلۈشكە باشلىدى....

— ئۇكەلىرىم، ماۋۋنى كۆيدۈرۈڭلار! — دەپ توۋلىدى
بارات گۈرۈلدەك، ئۇ غەيرىي كۆز قاراشتىكى كىتاب ۋاراقلىرىدىن
بىر قۇچاق كۆتۈرۈپ چىقىپ ھويلا ئوتتۇرىسىغا تاشلاپ خىتاب
قىلاتتى، — كۆيدۈرۈڭلار! ... گۈگۈت بولمىسا مەندە بار... مانا
گۈگۈت ... بۇ كاساپەتلەرنىڭ بىر نېمىسى مېنى ئىماندىن ئاچ-
رىتىۋەتكىلى قىل قالغان... مانا ئەمدى كۆيسۇن! — ... دېدى —
دە، كىتاب بار ئۆيگە يەنە يۈگۈرۈپ كىرىپ كەتتى. بارات
ئاخۇن نامايىشچىلار قوشۇنىغا قۇمدەرۋازىدا قوشۇلغانىدى.
ئۇ شۇ يىردىن مۇستەھكەملىرىنىڭ ئەقىدە ئوغرىلاشتەك يولسىز-
لىقلىرىنى كۆپ قېتىم كۆرگەنلىكىتىن، غەزىپى باشقىلارنىڭكىدىن
نەچچە ھەسسە كۈچلۈك ئىدى.

ئۇ، يەنە بىر قۇچاق كىتاب كۆتۈرۈپ چىقىپ لاۋۇلداپ
كۆيۈۋاتقان گۈلخانغا تاشلاپ سۆزلەيتتى:
— كۆيدۈرۈڭلار! ... يوق قىلىڭلار! ... قەست قىلغانى
پەس قىل! جاجىسىنى مۇشۇنداق بېرىش كېرەك! بۇ خاۋارىچى-
لار ئەقىدىمىزنى ئوغرىلاپ قەست قىلغاندىكىن، بىز ئۇلارنى
پەس قىلىپ، مۇشۇنداق كۆيدۈرۈپ تۈگەتتىمىز! ...
ئۇ يەنە ئالدىراپ ئۆي ئىچىگە ماڭدى.

باسما ماشىنىلىرى جايلاشتۇرۇلغان ئۆيدە تاراڭ - تۇرۇڭ،
جاراڭ - جۈرۈڭ قىلغان ئاۋاز ئاڭلىناتتى. ئۇ يەردە بىر توپ
تالىپلار «ئەقىدىمىزگە خىلاپ ۋەزەقىلەرنى بېسىپ چىقىرىدىغان
باسما ماشىنىلارنى مانا مۇشۇنداق پاچاقلاپ تاشلاش كېرەك!»
دەپ توۋلاشماقتا ئىدى.

ئون يەتتىنچى باب

ئۇلار بىر - بىرلەپ شۇ يەرگە توپلانغانىدى

ھەمراھىيىنىڭ شەھەر ئىچىدىكى ھويلىسى ئادەتتە خۇددى تاش سارايدەك جىمجىت بولاتتى، بولۇپمۇ، باي ئۆيدە بار ۋاقىتتا، ھەر قانداق كىشى تاراق - تۇرۇق قىلىشقا ياكى چاڭىلداپ ئۈنلۈك سۆزلىشىشكە جۈرئەت قىلالمايتتى. ئاياللار بېشىنىمۇ چىقىرالمايتتى. تەرتىپ ئەنە شۇنداق چىڭ بولاتتى. بۈگۈنمۇ شۇنداق جىمجىتلىق ھۆكۈم سۈرمەكتە ئىدى. زاغۇن چېقىپ، قورسىقى تويغان شائۇتلارمۇ نوقۇتقا ئوخشاش كۆز-لىرىنى يۇمۇپ مۈگدەۋاتاتتى.

بۇ جىمجىتلىقنى پەقەت شىمال تەرەپتىكى ئازادە مېھمانخانىدا ئەھۋاللىشىپ ئولتۇرغان ئۈچ كىشىنىڭ قاپاققا چۈشكەن ھەرىدەك بوغۇلداشقان ئاۋازىلا بۇزۇپ تۇراتتى. — ئۇنداق دەيمۇ، مۇنداق دەيمۇ ئۆز سۆزىنى يورغىلاتماقلىقى تۇردى، زادى تاقەت قىلىپ تۇرالمايمىز. ئاچچىقىمدا بېرىپلا كېلىدىن ئالاي دېدىمۇ، يەنىلا ئۆزۈمگە ھاي بېرىپ... —

غاڭپار داموللا سۆزىنى ئەنجانباينىڭ زىياپىتىدە ئابدۇقادىر داموللا بىلەن تۇتۇشىپ قالغان مەسىلە ئۈستىگە يۆتكەپلا چىرىمىغا غەزەپ تۈسى ئالدى. كۆزلىرىنى چەكچەيتىپ، غەزەپ ئۇچقۇنلىرى چاچراتقان ھالدا، قارشىسىدا ئولتۇرغان ھەمراھى باي بىلەن يېنىدا ئولتۇرغان مىراقۇل داموللىغا ئاچچىق قاراپ چىقتى، ئۇنىڭ شۇ تاپتىكى ئەلبازىدىن ئالدىنقى كۈندە لەردىكى خاپىلىقىنىڭ تېخىچە تۈگەپ كەتمىگەنلىكىنى ئەمەس، بەلكى ئابدۇقادىر داموللىغا نىسبەتەن قاتتىق ئۆچمەنلىكى بارلىقىنىمۇ كۆرۈۋالغىلى بولاتتى، ئۇ داۋام قىلدى، — سەت بولمىسۇن دېدىم. يەنە بىر تەرەپتىن، ھەر قايسىلىرىنى كۆز ئالدىمغا كەلتۈرۈپ توختاپ قالدۇم. سەندەك دەھرى بىلەن بوغۇشۇپ ئولتۇرغىنىدىن، كېتىپ قالغىنىم تۈزۈك، دەپ، پەش قېقىپ چىقىپ كەتتىم.

— ئۆزلىرىگە ھاي بەرگەنلىرى ياخشى بوپتۇ! — دېدى مىراقۇل داموللا سۆز قىستۇرۇپ، ئەمما ئۇ بۇ مەسىلىگە قارىتا، ئۆز خوجىسىنىڭ پوزىتسىيىسىنى بىلمەكچى بولغاندەك، سۆز ئاخىر — دا كۆز قىرى بىلەن باينىڭ كۆزىگە قاراپ قويدى، ھەمراھى باي بولسا، گويىا ھېچقانداق گەپ ئاڭلىمىغاندەك قىلىپ پەرۋاسز ئولتۇراتتى.

ئەمەلىيەتتە، ئۇچ كىشىنىڭ ئابدۇقادىر داموللىغا بولغان ئۆچمەنلىكى ئومۇمىي جەھەتتە ئوخشاش بولسىمۇ، شەخسىي زىددىيەت مەسىلىسىدە بىر — بىرىدىن ئالاھىدە پەرقلىنمەيتتى. مەسىلەن، غاڭپار داموللا مەنمەنلىك يۈزىدىن ئابدۇقادىر داموللا بىلەن ئىلمى ئابروي تالاشاتتى، ئۇنىڭ بىلەن تەڭ تۇرالماسلىق جەھەتتىكى يېتەرسىزلىككە تەن بەر-

مەستىن، ھەسەت قىلاتتى، بولۇپمۇ، ئەنجانباينىڭ زىياپىتىدە بولغان بىۋاسىتە توقۇنۇشتا ئۆزىنىڭ نېمە ئۈچۈندۇر ئۇنىڭ بىلەن تەڭ تۇرالماغانلىقىنى ھار ئېلىپ، قاتتىق ئۆچمەنلىك قىلماقتا ئىدى.

مىراقۇل داموللىنىڭ ئاداۋىتى يەنە باشقا گەپ، ئۇنىڭ بۇ قېتىم قەشقەرگە قازى بولۇش تەمەسى كۈچلۈك ئىدى. ھەمراھىبايمۇ ئۇنى قازى قىلىمەن، دەپ، ۋەدە بەرگەنىدى، ئەپسۇسكى، ئابدۇقادىر داموللا ئۇنى رىقابەتتە يېڭىپ قويدى. خەلق ئاممىسى ئابدۇقادىر داموللىنى يۇقىرى كۆتۈرۈپ، قەشقەرگە باش قازى قىلىپ تەيىنلەشتى. بۇ ئەمەلىيەت ئۇنىڭغا زەربە بېرىپ، ئار - نومۇس كەلتۈردى. شۇ سەۋەبتىن، ئۇ ئابدۇقادىر داموللىنى ئەشەددىي دۈشمىنى ھېسابلايتتى. ئابدۇقادىر دېگەن شۇمبۇيا قەيەردىن پەيدا بولدىكىن، بارغان مەككىسىدىن كەلمىگەن بولسا، ئۇ چاغدا چوقۇم مەن قازى بولغان بولاتتىم. ئەمدى قەيەردىكىنى، تاكى ئۇ يوقالمىغۇچە، ماڭا قازىلىق يوق، دەپ ئويلايتتى. ھەتتا ئوچۇقتىن - ئوچۇق ئۇنىڭ ئۆلۈمىنى تىلەيتتى، دەھرى، جەدىت، ۋەھھابى مۇرتەت، دەپ قارغىيتتى. ئەسلىدە قازىلىق ماڭا تېگەتتى، ئا - تۇشلۇقلار تىل بىرىكتۈرۈپ، ئۇنى قازى قىلىۋېلىشتى، دېگەندەك پىنتە - پاسات سۆزلەرنىمۇ قىلاتتى. بۇ ئەھۋالدىن قارىغاندا، مىراقۇل داموللىنىڭ ئاداۋىتى غايىپار داموللىنىڭ ئاداۋىتىدىن كۈچلۈك ھەم رەزىل ئىدى.

ھەمراھىباينىڭ ئۆچمەنلىكى يەنە باشقىچە ئىدى. ئۇ ئابدۇقادىر داموللا بىلەن ئىلىم - مەرتىۋە ياكى بايلىق تالاش-مايتتى. ئۇ پەقەت قەشقەر مېنىڭ ئىرادەمگە بويىسۇنسۇن.

قازى، مۇپتى، داموللا - مۇدەررىسلەر مېنىڭ ئالقىنىمدا چۆ-
گىلىسۇن، ھەممە ئىش سىزنىڭ ئېقىشى، تۈكۈننىڭ يېتىشى بو-
يىچە ئىشلەنسۇن، ئىسلاھات، ئويغىنىش، تەرەققىيات دېگەن
لەر تىلغا ئېلىنمىسۇن، دەيتتى. ئابدۇقادىر داموللا ئۇنىڭ
دېگىنىگە كىرمەيتتى، ئۇ ئۆز ئىرادىسى، ئۆز مەسلىكى بو-
يىچە ئىش كۆرۈپ، ئەمەلىي مۇۋەپپەقىيەتلىرى ئارقىلىق باي-
نىڭ قارا نىيىتىگە تاقابىل تۇراتتى، شۇڭا ھەمراھىي ئۇ-
نىڭغا بوھتان چاپلاپ جەددت، دەھرى، دىنىسىز دەپ قارىلايتتى.
ھاسىل كالام، مېھمانخاندا سۆھبەتلىشىۋاتقان ئۈچ
كىشىنىڭ ئابدۇقادىر داموللىغا نىسبەتەن، قارىملىقى ئوخ-
شاش ئىدى. بۇ مەسىلىدە، ئۇلارنىڭ تىنىقى تىنىققا كېلەت-
تى، ھەر ئۈچىسى داموللا ئابدۇقادىرنىڭ ئارىدىن كۆتۈرۈلۈپ
كېتىشىنى، كۆزدىن يوقلىشىنى خالايتتى...

لېكىن، ئۈچ كىشىنىڭ بۇ مەقسەتكە يېتىش ئىپادىسى
ئۈچ خىل ئىدى. بۇ خۇددى جۈمە نامىزى ئوقۇغىلى كەلگەن
ئۈچ كىشىنىڭ ھېيتكا جامەسىگە ئۈچ ئىشىكتىن كىرىپ، مەق-
سەت قىلغان جۈمە نامىزىنى ئوقۇغانلىقىغا ئوخشىشىپ كېتەتتى.
مەسىلەن، غايپار داموللا ئاشكارا سورۇنلاردا مۇنازىرە قىلىپ،
ئابدۇقادىر داموللىغا ئاشكارا قارشى تۇرغان بولسا، مىراقۇل
داموللا ئۇنىڭ ئەكسىچە، بۈلۈك - پۇچقاقلاردا يۈرۈپ، سوپى -
ئىشانلار ئوتتۇرىسىدا پىتىنە - پاسات تېرىپ قارشى تۇرات-
تى. ھەمراھىي گويىا ھېچ ئىشنى بىلمىگەن قىياپەتتە
ئاستىرتىن ھەممىگە قوماندىلىق قىلىپ، يوشۇرۇن ۋاسىتىلەر
بىلەن ئابدۇقادىر داموللىغا قارشى ھەرىكەت قىلاتتى، شۇنىڭ
ئۈچۈن غايپار داموللا سۆزلەۋاتقاندا، مىراقۇل داموللا كۆز

قىرىدا ھەمراھبايغا قاراپ، ئۇنىڭ پوزىتسىيىسىنى بىلىمەكچى بولغان بولسا، ھەمراھباي گويا ھېچ گەپ ئاڭلىمىمايۋاتقان ئادەمدەك، بىپەرۋا كۆرۈنۈشتە ئولتۇراتتى.

غايپار داموللامنىڭ سۆزى ئاخىرلاشمىغانىدى، ئۇ داۋام قىلدى:

— شۇ يەردىن چىققىنىمچە، توپتوغرا تىتەي يامۇلغا بىر رېپتۇمەن. ئۇ دەھرىنىڭ تەلىپىگە تىتەي يوق چىقىپ قالدى. شۇ كۈنى كۆرۈشكەن بولسام، بۇ دەھرىنى قاماققا ئېلىش ياكى بۇ يۇرتتىن قوغلاش توغرىسىدا تەلەپ قويا تىتىم.

— تىتەي قەبەرگە كېتىپتىكەن؟ — ھەمراھباي خۇش ياقمىغان قىياپەتتە تىلىنىڭ ئۇچىدىلا ئانچىكىم سوراپ قويدى.

— سوراشام، يېڭىشەھەرگە كەتتى، دېيىشتى، — دېدى غايپار داموللا تىتەي بىلەن كۆرۈشەلمەي قالغىنىغا نادامەت چەككەن قىياپەتتە ئۇلۇغ - كىچىك تىنىپ.

ئارىغا جىمجىتلىق چۈشتى. ئۇلار قانداقتۇر بىر ئىشلار توغرىسىدا ئويلىشىۋاتقاندا، جىم ئولتۇرۇشاتتى. بىر ئازدىن كېيىن، بۇ جىمجىتلىقنى ھەمراھباي بۇزدى. ئۇ ئالتۇن ھەل بېرىلگەن پىيالىنى قولىدا ئوينىتىپ ئولتۇرۇپ سۆز ئاچتى:

— تىتەي بىلەن كۆرۈشكەن نەقدىردىمۇ، ئۇ كىشى دەر -

ھال بىر نېمىدەپ جاۋاب بەرمەيدۇ! — دېدى ئۇ بويىنىنى بىر

لىنەر - بىلىنمەس تولغىغاندەك قىلىپ. ئۇنىڭ سۆزىدىن ۋەبە -

يۇن تولغاشلىرىدىن مەن بىر نېمە دېمىگۈچە، تىتەيمۇ ئۆز ئال -

دىغا تارتىپ جاۋاب بەرمەيدۇ، دەۋاتقانلىقى چىقىپ تۇراتتى،

ئۇ بۇ سۆزنىڭ ئىككى ھەمراھىغا قانداق تەسىر قىلغانلىقىنى

كۆزەتكەچ داۋام قىلدى، — ھەر ئىشنىڭ ۋاقتى - سائىتى بار

دېگەندەك، ۋاقتى كەلگۈچە سەۋر قىلىش كېرەك. سەۋرنىڭ تېگى ئالتۇن، شۇنداق ئەمەسمۇ!؟

— سىلى سەۋر، سەۋر دەيدىكەنلا، بىزنىڭ بۇ تەرەپتە سەۋر قاچىمىز توشۇپ كېتىۋاتىدۇ، قورسىقىمىز ئېسىلىپ، ياكى كېچىسى تۈزۈك ئۇخلىغىلى بولمىغان! — دېدى غاپپار داموللا بىرئاز چېچىلىپ.

باي پىسىڭىدە كۈلۈپ قويدى. ئۇ ئەسلىدە، سەۋر قىلىڭلار، دەپ نەسىھەت قىلىش ئارقىلىق، ئۇلارنى سەۋر قىلالمايدىغان دەرىجىگە يەتكۈزۈشنى كۆزلىگەنسىدى. ئۇ ھازىر مەقسەتكە يەتتى. ئەمدى پۇرسەتنى قولدىن بەرمەي، سەۋر قاچىسى توشۇپ كېتىۋاتقانلارغا ئىلھام ۋە مەدەت بەرمەكچى بولغان باي كۈلۈمسىرەپ ئولتۇرۇپ سۆزلەشكە باشلىدى:

— مېنىڭ قورسىقىم ئېسىلماسمۇ! — ئۇ سۇئال نەزەرى بىلەن قاراپ داۋام قىلدى، — بۇ تەرەپلىرىنى دەپ كەلسەم، مېنىڭ قورسىقىم يېرىلىپ كەتسە بولاتتى. ئۇنداق بولمىدى، مەن يەنىلا سەۋر قىلدىم. بۇنىڭدىن كېيىنمۇ سەۋر قىلىمەن! — ئۇ بىرئاز تىنىۋېلىپ داۋاملاشتۇردى، — مەن ئۇنىڭ ئىززىتىنى قىلىپ، ئالاھىدە ئادەم ئەۋەتىپ چېلاتتىم، ئۇ يەنىلا كەلمەيدىغۇ، بۇنى نېمە دېيىش كېرەك؟ ئۇ ئۇنىڭ مەندەك بىرئادەمنى كۆزگە ئىلمىغانلىقى بولماي نېمە؟! ھەممىڭلارنىڭ خەۋىرى بار، مېنىڭ شۇ كۈنكى ئۆتكۈزگەن زىياپىتىم يۇرتىمىزنىڭ، خەلقىمىزنىڭ تىنىچ — ئامان بولۇشىنى كۆزلىگەن چوڭ ئىش. مەن بۇ ئىشقا ئاز چىقىم قىلىمىدىم، يۇرتىنىڭ غېمىنى يەپ، ئاز ئاۋارە بولمىدىم. پۈتۈن يۇرت كاتتىلىرىنى، تىتەي — شىتەيدىن تارتىپ ھەممىنى چېلىدىم. مەن چېلىنغان ئادەمنىڭ

ھەممىسى كېلىشتى، بىر ئاشۇ دەھرى دامۇللا كەلمىدى! بۇ يولسىز-
لىق بولماي نېمە! شۇ كۈنىسى، ئىنگىلىز، شۋېد كونسۇللىرى،
رۇس كونسۇلات خادىملىرىنىڭ ھەممىسى كەلدى. بىر ئاشۇ
جەدەت كەلمىدى. بۇنىڭغا مېنىڭ قورسىقىم ئېسىلامدۇ - يوق!
بۇ دەھرى ئاشۇنداق يوغان كىشى بولۇپ كەتتىمە! چەت ئەل
لىك مېھمانلاردىنمۇ ئۇلۇغ كىشى بولۇپ كەتتىمە!؟

— «ئىت بېشى تەخسىدە تۇرماپتۇ» دېگەن شۇ - دە! —
دەپ سۆز قىستۇردى مىراقۇل داموللا.

— چىللىقىمغا كەلمىگەننىڭ ئۈستىگە، قورسىقىمنى ئې-
سىلدۈرۈپ، يەنە بىرمۇنچە لاۋزا گەپ، ناسازا سۆزلەرنى خال-
تا قىلىپ ئەۋەتىپتۇ! — دېدى ھەمراھىباي زەردە بىلەن سۆز-
لەپ، ئۇنىڭ قايجىلىتىپ چىرايلىق ياساستىۋالغان بۇرۇتى
ئاستىدىكى لەۋلىرى غەزەپتىن تىترەيتتى، ئۇ ئەلەم بىلەن
داۋام قىلدى، — ھەتتا، جانابىي كونسۇللارنىڭ ھۆرمىتىگە
سالغان داستىخاننى «ھارام» دەپ چۆيۈلۈگەننىڭ ئۈستىگە
پۈتۈن بايلىقىمنىڭ ھالال بولۇشىغا شەك كەلتۈرۈپتۇ، بۇ نېمە
دېگەن تېتىقىسلىق!... بۇ دەھرى بىنە ئاغزىغا كەلگەننى
بوغۇزىغا يۇتماستىن، ئىككى كونسۇل ئىت تالاشتۇرسا، بار-
كالىسىغا سېلىنغان ئۇنداق ھارام داستىخانغا ئۆزۈمغۇ بار-
مايمەن، سەھرا ئۆيىدىكى ئىتىمنىمۇ ئەۋەتمەيمەن دەپ كاپىشىپ
تۇ، قارىمايدىغان، بۇ گەپ قەيەرگە كەتتى. نېمىدېگەن زەھەر-
لىك سۆز بۇ!

— ئوسال گەپ قىپتۇ، — دېدى غاپپار داموللا
تېخىمۇ ئېچىتىپ.

— شۇنداق، — ھەمراھىباي ئۇنىڭ سۆزىنى تەستىقلاپ

بىر ئاز تىنىۋالغاندىن كېيىن، داۋام قىلدى، — بۇنداق قوپال گەپكە ھەرقانداق كىشىنىڭ قورسىقى كۆپمەمدۇ، ئەلۋەتتە كۆپىدۇ؟ تېخى گاھى كېچىلىرى ئېسىمگە كېلىپ قالسا، تولا ئويلاپ ئۇيقۇ تاپالماي تاڭ ئاتقۇزىمەن، كۈندۈزلىرىمۇ بەزىدە قويغان — تۇتقىنىنىمۇ بىلمەي قالىمەن. بۇ دەھرى مېنى مانا شۇنداق خاپا قىلدى. شۇنداق بولسىمۇ يەنىلا ئۆزۈمنى بېسىۋېلىپ سەۋر قىلىمەن، سەۋرنىڭ تېگى ئالتۇن دەيمەن، شۇنداق ئەمەسمە؟

— ئۇ دېگەنلىرى راست، سەۋر قىلساق غورىدىنمۇ ھال ۋا پىشىشىدۇ، لېكىن سەۋرنىڭمۇ چېكى بولىدۇ! — دېدى غاپپار داموللا مەنىلىك ھىجىيىپ.

— مېنىڭچە، بۇ ئادەم... — دېدى مىراقۇل داموللا سۆز باشلاپ، ئەمما نېمە ئۈچۈندۇر كۆزلىرىنى گۆردىن ئېچىۋالغان مۇردىنىڭ كۆزىدەك دەھشەت تۈسكە كىرگۈزۈپ، ئۇنىڭ — بۇنىڭ چىرايىغا قاراپ، تۈكۈرۈكىنى قۇلت — قۇلت قىلىپ قۇرۇق يۇتقان بولۇپ، سۆزنىڭ ئاخىرىنى يۇتۇۋاتقانداك ئەندىكىپ تۇرۇپ قالدى. بۇيانقىلار دىققەت بولۇپ، قېنى سۆزلىمەملا، دېگەندەك خېلى ۋاقىت قاراپ قېلىشتى، ئەمما، ئۇ ئادەم يەنىلا ئۈچەي يۇتۇۋاتقان توخۇدەك، ئۇزۇنتۇرا بويىنى بىرنەچچە قېتىم ئېتىپ، تۈكۈرۈك يۇتقانداك ھەرىكەتلەرنى قىلدى — دە، ئاندىن سۆزىنى داۋام قىلدى، — مېنىڭچە، بۇ ئادەم خەتەرلىك يەرگە بېرىپ قالدى، — ئۇ چىرايىغا دەھشەت تۈس ئېلىپ، — ئاخشام ئولتۇرسام، بىر سوپى «مۇرتەد بولغان كىشىنى ئولتۇرسە شەرىئەتتە قىساس كېلەمدۇ — كەلمەمدۇ؟» دەپ يول سوراپ كىرىپتۇ. مەن دېدىمكى،

مۇرتەد بولغان كىشىنى ئۆلتۈرۈش گۇناھ ئەمەس، بۇ ئىشقا ئاتلانغۇچى «غازى» ھېسابلىنىدۇ. بۇ يولدا ئۆلۈپ كەتسە، شېھىتىلىك مەرتىۋىسىنى تاپىدۇ، دەپ جاۋاب بەردىم. ئاندىن سوئال قىيۇپ: قايسى مۇرتەدنى دەيسىز؟ كىم مۇرتەدلىك قىپتۇ؟ دەپ سورىسام، ئۇ ئادەم ئابدۇقادىر داموللىنىڭ ئىسمىنى ئېيتىپ، بەزەن كىشىلەر ئۇ ئادەمنى «جەدىت، دەھرى، دىندىن ئاينىغان ئادەم» دېسە، دەسلەپ ئانچە ئىشەنمىگەندىمۇ. ئەمدى بىلسەك، ئابدۇقادىر داموللا راستتىن دەھرى، مۇرتەد ئادەم ئىكەن. ئۇ بىزنىڭ كىتابى شەرىپلىرىمىزنى، مەسىلەن، «مەسئۇت شېرىپ»، «نەپىھات شېرىپ»، «مەكتۇبە باتىشېرىپ» قاتارلىق كىتابلىرىمىزنى سۆككىدىكەن. بىر سوئال رۇندا، ئۇ مۇرتەد ئابدۇراھمان جامىنىڭ «نەپىھات شېرىپ» كىتابىنى كۆرۈپ، «بۇ كىتاب كىشىلەرگە بەھەرە بېرەلمەيدۇ. ئۇنىڭ قىممىتى ئاللىقاچان يوقالغان. بۇنى ئوقۇش ئۆمۈر ئىسراپ قىلغانلىق!» دەپ ھاقارەتلىپتۇ! قارىسالا، بۇ مۇرتەدلىك بولماي نېمە! بۇنداق ئادەمنى قانداقمۇ ئۆز مەيلىگە قويۇۋەتكىلى بولىسۇن! مەن بۇ ئادەمنىڭ قېنىنى ئىچمەيدىغان بولسام، دەپ قەسەمىياد قىلدى.

— يائۇللا... ياھەزرەت! ... — غاپپار داموللا ياقىسىنى تۇتقان پېتى كۆزلىرىنى ئالاق - چالاق قىلىپ، بايغا قارىدى. باي بولسا، سۈرلۈك قىياپەتتە قوشۇمىسىنى تۈرۈپ، قانداقتۇر چوڭقۇر ئويغا پاتقاندىكە خىيال سۈرەتتى. ئۇ خېلىدىن كېيىن، مىراقۇل داموللىغا قاراپ:

— ئۇنداق دېسەك بولماس، ئەگەر سوپى راستتىن شۇنداق ئىش چىقىرىدىغان بولسا، راسا قالمىغان ئىش بول-

دۇ - دە! - دېدى ئۇ ئۇزۇن تىن تارتىپ.

- شۇنداق، شۇنداق! - دېدى غايپار داموللا قايتىش ئۈچۈن ئورنىدىن تۇرۇپ، ئۇلار دەھلىزدە كەش كىيىۋاتقاندا، غايپار داموللا باينىڭ كۆزىگە مەنىلىك ۋە تەنە ئارىلاش قاراپ:

- ھەممە ئىش خۇدانىڭ ئىرادىسىگە باغلىق. سىلى بولسىلا يۇرت چوڭى. خاھى ھۆكۈمەت، خاھى خەلق بولسۇن، سىلەنىڭ ئېغىزلىرىغا قارايدۇ. شەھىرىمىزدىكى ھەرقانداق ئىشقا سىلى بىرنەمە دېيىسىلە ئەپلەشمەيدۇ! - دېدى.

- قېنى! - دەپ قويدى باي مەنىلىك قىلىپ. ئۇنىڭ بۇ قىسقا جاۋابىدىن تولۇق مەنە ۋە ئىشەنچ تاپقان مېھنانلار ئۇزاق مېڭىشتى. بۇلار پەلەمپەيگە يېقىنلاشقاندا، ھويلىغا بىر توپ ئادەم ئۈندەرەپ كىرىپ كېلىشتى. غىلىدەرەك داموللابىلەن بەدرەك مەخسۇم توپنىڭ ئالدىدا ئىدى. ئۇلار خۇددى ئىت قوغلاپ كەتكەن گاچىدەك گاچىلىشىپ:

- يامان بولدى، يامان بولدى! - دېيىشتى. ئۇلار ھۆمدەپ ئۆپكەسنى بېسىۋالماي. سۆزنىڭ ئاخىرىنى ئېيى تالمايۋاناتتى. بۇنىڭغا ھەمراھباينىڭ ئاچچىقى كەلگەندەك بولدى:

- يامان بولۇپ، نېمە بوپتۇ، ئاسمان يىقىلىپ چۈشمەگەندۇ! - دېدى ئۇ نارازى بولغان قىياپەتتە كۆزلىرىنى چەكچەيتىپ.

- نېمانچە ئۈندەرەش بۇ، ئالدىرىماي سۆزلەڭلار! - غايپار داموللامۇ ئۇلارنىڭ بۇ قەدەر ھولۇققانلىقىغا كايىغاندەك قىلىپ غودۇڭشىدى.

— بىر توپ ئادەم، بىر توپ دەھرىلەر... —

— ئىسيان... ئىسيان چىقىرىپ!... —

ئۇلار يەنىلا ھولۇقۇپ، سۆزىنى ئۇقتۇرالمىدى. باينىڭ زەردىسى قاينىدى، ئۇ تىت - تىت بولۇپ:

— ئۇندەره شەي، بىر - بىرلەپ سۆزلەشمەمسىلەر، قېنى، قەيەردىن چىققان، قانداق ئىسيان ئىكەن ئۇ؟ — دېدى ئۇ ئاچ - چىق توۋلاپ. بەدرەك مەخسۇم بىلەن غىلدىرەك داموللا باشلىق كىشىلەر قورقۇشۇپ جىم تۇرۇشاتتى، ئۇلارنىڭ باشلىرى خۇد - دى سىڭرى ئۇزۇلۇپ كەتكەندەك بىردىنلا يەرگە ئېگىشتى. بىر ئاز ئۆپكەسىنى بېسىۋالغاندىن كېيىن، ئاندىن بىرى چىقىپ سۆزلىدى:

— بىر توپ تالىپلار، يەنە بىر مۇنچە پەيلىسى بۇزۇق شەھەر بىكارچىلىرى توپلىشىپ، گۈركىرەپ چىنىباغقا بېرىشتى، «يوقالسۇن ئىنگىلىز، يوقالسۇن شۆپىدا! يۇرتىمىزدىن چىقىپ كەتسۇن، دىن ئوغرىلىرى كۆزىمىزدىن يوقالسۇن!» دەپ ۋارقىراپ توۋلاشتى. ئاندىن قۇمدەرۋازا تەرەپكە ئۆتۈپ، شۆپىدىرلا ئاچقان ھېلىقى مەكتەپنىڭ يارتا - ئورۇندۇقلىرىنى، مەتبەئە خانىنىڭ جاھازىلىرىنى ئۇرۇپ - چىقىپ رەسۋا قىلىشتى!

— قەيەردىكى تالىپلار ئۇ؟

— قەيەردىكى بولاتتى، ھەممىسى ئابدۇقادىر داموللا

نىڭ دەھرىلىرى.

— مەكتەپ بىلەن مەتبەئەخانا قەيىرىگە تاقىشىپتۇ!

— گەپ شۇ ئەمەسمى!

— ئەي ئابدۇقادىر... ئەي ئابدۇقادىر، تۇرغۇدەك

يەرنىمۇ قويمايدىغان بولدى - دە! - دېدى باي ساقىسىنى
سىيلاپ تۇرۇپ.

— بېشىمىزغا بالا، يۇرتقا ئاپەت دېسىملە! — دېدى
غايپار داموللا ئوت قوپۇرۇقلۇق بىلەن باينىڭ سۆزىگە ئوت
يېقىپ، — ئانچىكىم بولسا، مەسلەك مەستانىسى بولدۇم،
دەپ قىلغىلى قىلىق تاپالماي... مانا ئەمدى مۇشت ئاتىغان
ئىنگىلىز، چىشلىسىگەن شۇبدا قاپتۇما! — سۆز بۇ يەرگە
كەلگەندە، ئۇ ئۆزىنى قويدىغان يەر تاپالمىغاندەك، ئۇ
يان - بۇيان مېڭىپ، قوللىرىنى ئۇۋۇلاپ، تىت - تىت بولۇپ،
ئۆز گۆشىنى ئۆزى يېگۈدەك بولغان قىياپەتتە داۋام قىلدى، —
بۇ خەق شۇنچە يىراق جايلاردىن، قاتمۇ قات تاغلارنى
ئېشىپ كېلىپ، قولىدىن كېلىدىغانلىكى ياخشىلىق بولسا،
ئايانماي قىلىۋاتسا، ۋاپاغا جاپا بارمۇ دېسە، بىرگە ئىككى،
دېگەندەك، ئۇلارغا مۇشت كۆتۈرۈپ چىقساق قاتلامدىكەن،
سەت ئەمەس! مۇنداقمۇ ھۈرمەتسىزلىك بولامدۇ!

— ئەستاغپۇرۇللا! ... — دېدى ھەمراھى باي دەردلىك
نەرە تارتقاندا ئاچچىق ئىنجىقلاپ، — بىزنىڭ پۈتۈن
جان تومۇرىمىز شۇ خەقنىڭ قولىدا تۇرسا، قانداقمۇ
قىلىشارمىز!

ھەمراھى باي باشلىق كىشىلەر ئېغىر تەشۋىشلەر
قوينىدا بېشى قېتىپ تۇرغاننىڭ ئۈستىگە، ئابىخان لاداق
بىلەن ئابدۇكېرىم ئاپقان ئىككىسى ئۈندەرەپ كىرىپ
كەلدى.

لاداق سودىسىغا مېڭىپ كۆتۈرۈلۈپ، ئوتتۇراھال سو-
دىگەر بولۇپ قالغان ئابىخاننى كىشىلەر «ئابىخان لاداق»

دەپ ئاتىشاتتى. كېيىنكىسى ئاپخان سودىگەرلىرى بىلەن
كۆپرەك مۇئامىلە قىلىدىغانلىقى ئۈچۈن «ئابدۇكېرىم ئاپخان»
دەپ لەقەم قويۇلغانىدى.

— قانداقمۇ قىلىشارمىز، ئاپلاھۇ ئەپكەر ... بىتەلەي
گە سۇ كەلسە ئاللاكۇدىن يار كەتتى، دېگەندەك، لاداققا
ئەمدىلا مال ماغدۇرسام، بۇ چاتاقنىڭ چىققانلىقىنى
كۆرمەيدىغان! ماللىرىمىز يولدا كۆيۈپ كېتىدىغان
بولدى-دە، ئاپلاھۇ ئەپكەر! ... قانداقمۇ قىلىشار-
مىز! ... — ئاپخان لاداق ساقال چىقىمىغان كوسا ئېگە-
كىنى تۇتاملىغان ھالدا ئۆز غېمىنى يەپ نالە قىلىشقا
باشلىدى.

— نېمىدەپ جۆيلۈۋاتسەن - ئەي! ... — يۈرىكىگە
پىچاقتەك سانجىلغان بۇ سۆزدىن بىئارام بولغان ھەمراھىي
ئابىخاننى قاتتىق سىلكىۋەتتى، چۈنكى ئۇمۇ يېقىندا لاداققا
30 ئاتلىق يىپەك، زىلچە - گىلەم ماغدۇرغانىدى. «بىلىمىز
يولدا كۆيۈپ كۈل بولىدىغان بولدى» دېگەن سۆز ئۇنىڭغا
ئاجايىپ سوغۇق ۋە مەشئۇم ئاڭلانغانلىقتىن، ئاقەت قىلىپ تۇ-
رالمىي ئاچچىق توۋلىغانىدى.

— بۇ ئىش يامىنىغا ئالىدىغان بولسا، جىمى ئىشىمىز
بۇزۇلىدۇ. ئاپخان سودىگەرلىرى بىلەن نۇرغۇن ئالغۇ - بەر-
گۈلىرىمىز بار ئەمەسمۇ! تۈزۈشكەن توختاملىرىمىزمۇ ئاز ئەمەس،
مانا ئەمدى ھەممىسى بۇزۇلۇپ كېتىدىغان بولدى!
ئابدۇكېرىم ئاپخانمۇ پەرىشان ھالەتتە ئۆز غېمىنى سۆز-
لەپ نالە قىلىشقا باشلىدى.

چەت ئەللىكنىڭ يۈنىدىسىنى ئىچىپ ئۆگىنىپ قالغان

چەت ئەلپەرەس يۇندىخۇرلار بۈگۈن باينىڭ ھويلىسىغا بىر ۋە
بىرلەپ توپلىنىشقا باشلىدى. ئۇلار ھولۇققان، گويا ئاسمان
گۈمۈرۈلۈپ كەتكەندەك ۋەھىمىگە چۈشكەندى. ئۇلارنىڭ كەيپى-
ياتى، سۆز - ھەرىكەتلىرى ئابدۇقادىر داموللا باشلىغان ۋە-
تەنپەرۋەرلىك ھەرىكەتنىڭ تامامەن ئەكسى ئىدى. ئۇلارنىڭ
ئەلپازىدىن قارىغاندا، بۇرۇن ئۈچمىدىكى ئازغىنا پايدا -
مەنپەئەتنى دەپ، ۋەتەن، مىللەت مەنپەئىتىنى تاۋاردەك سې-
تىۋېتىشتىن يانمايدىغان، ھەرقانداق ۋىجدانسىزلىقلارنى
قىلىشتىن تەپ تارتمايدىغان ئەشەددىي شەخسىيەتچىلەر ئىكەنلى-
كى كۆرۈنۈپ تۇراتتى. ئۇلارنىڭ ئارزۇ - تىلەكلىرىدىن قارى-
غاندا، مەيلى سىياسەت، دىنىي - شەرىئەت ۋە ھەرقانداق ئىس-
تىماتىي ھەرىكەتلەر بولسۇن، شۇلارنىڭ پايدا - مەنپەئىتى
ئۈچۈن خىزمەت قىلىشى، ئاسماندىكى پەرىشتىلەردىن تارتىپ،
يەردىكى مەخلۇقاتقىچە ھەممىسى ئۇلار ئۈچۈن ئىشلىشى
لازم ئىدى.... ئابدۇقادىر داموللىنىڭ ۋەتەنپەرۋەرلىك ھەرىكىتى
ئۇلارنىڭ نەزەرىدە، باشباشتاقلق ھېسابلىناتتى. بۇ باشباش-
تاقلق گويا ئۇلارنىڭ پايدا - مەنپەئەتلىرىنى كۆيدۈرۈۋېتىش
ئۈچۈن ئوت پۇرقۇپ تۇرغان ياكى يەپ يۇتۇۋېتىش ئۈچۈن
دەم تارتىۋاتقان ئاجايىپ زور ئەجدىھادەك كۆرۈنەتتى، شۇڭا،
ئالاقىرادىلىككە چۈشكەن بۇ يۇندىخۇرلار ھەمراھىنىڭ ھۇزۇرىغا
توپلىنىپ، بۇ ئەجدىھاغا قانداق تاقابىل تۇرۇش توغرىسىدا
پۈتۈن ئەقىل - ئىدراكلىرىنى ئىشقا سالماقتا، يۈرەك قانلى-
رىنى سەرىپ قىلىپ، جەڭنامىلەردە سۆزلەنگەنگە ئوخشاش، قى-
لىچىنى توغرا چىشلەپ، دەم تارتقان ئەجدىھاغا ئۆزىنى ئۇرۇپ،
ئىككى پارە قىلىۋېتىشكە تەييارلانماقتا ئىدى.

— بولۇپمۇ، ئەنگلىيە پادىشاھلىقى چاقچاق قىلغىلى بو—
لىدىغان دۆلەت ئەمەس، پۈتۈن ھىندىستان، پۈتۈن ئافغانس—
تان، ھەتتا پۈتكۈل ئەرەبىستانمۇ ئۇنىڭ قولىدا. ئەگەر ئاچ—
چىقى كېلىپ بىر نەره تارتىدىغان بولسا، چاتاقنىڭ يىوغىنى
چىقىمامدۇ! — دېدى غايپار داموللا لاۋۇلداپ كۆيۈۋاتقان ئوت
قا ياغ چېچىپ.

— شۇ گەپ ئەمەسمە!... — دېدى ئابدۇكېرىم ئوت ئىچىدە
قالغان چاشقاندەك تېپىرلاپ.
گەپ ئۈستىگە ئايلا بەگ كىرىپ كەلدى. ئۇمۇ ھولۇققان،
رەڭگىرىدىن قان قاچقانىدى.

— بۇ يامان بولدى، قانداق قىلارمىز، ئاپلا!... — دېدى
ئۇ كىرىپلا ساقلىنى تۇتاملاپ، — چاتاقنىڭ يوغىنى چىقىد—
غان بولدى، توسۇۋالاي دەپ يۈگۈرۈپ بارسام، مەن يېتىپ
بارغۇچە بۇزىدىغاننى بۇزۇپ، چاقىدىغاننى چېقىپ، پەچەق—
پەچەق ئىننەللەزىنە ۋەلەم يەچەق قىلىۋېتىپتۇ. ئاپلا، بۇ يا—
مان بوپتۇ، قانداق قىلسام بولۇر، دەپ ھەسەن شۇبىدىنىڭ يېنى—
غا ھۆمىدەپ بارسام، ئۇنىڭمۇ ئەرۋاھى ئۇچۇپ، گۆردىن چىق—
قان مېيىتتەك سارغىيىپ ئولتۇرۇپتۇ. قانداق قىلسىمىز، بۇنىڭنىڭ
ئاخىرى قەيەردىن چىقار دەپ سورىسام، ئاخىرى قانداق بولىد—
غانلىقىنى مەنمۇ بىلمەيمەن، دەپ باش چايقاۋاتىدۇ. ئاپلا... بۇ
ئىش چاتاق بولىدىغان بولدى دەپ، يۈگۈرۈپ بۇيان كەلدىم،
تەلىيمىگە ھەممىلىرى جەم بولۇشۇپ...

— تىنتەي بارمۇ؟ — دېدى ھەمراھىي ئۇنىڭ ھولۇلۇپ
سۆزلىرىنى ياقتۇرمىغان قىياپەتتە.

— جانابى تىتەي ساۋخۇغا ① كەتكەنىدى.

— قاچان؟

— بۈگۈن ئۈچىنچى كۈنى.

— نېمە ئىش بىلەن كەتتى؟

— ئاپلا!... — دېدى ئابلا بەگ ساقلىنى تۇتاملاپ. ئۇ

خۇددى ئاپتاپقا قاراپ ئەسنىگەن قېچىردەك، پېشايۋاندا تۇر-
غان بايغا ھىجىيىپ، قانداقتۇر بىر سۆزنى ئاغزىدىن چىقىرال-
مايۋانقاندەك ئوڭايسىزلىنىپ قاراپ قالغانىدى.

— سۆزلىمەسەن، تىلىڭنى مۇشۇك چاينىۋالمىغاندى-

كەن! — دېدى باي تەنە بىلەن كۆزلىرىنى چەكچەيتىپ.

— ئاپلا!... — دېدى ئۇ سۆزلەشكە مەجبۇر بولغانلىقىنى

ئىپادىلەيدىغان غەلىتە قىياپەتكە كىرىپ، ئاندىن ئاستا سۆز-
لەشكە كىرىشتى، — تىتەي جانابلىرى... ئاپلا... دېمىسەم
بولاتتى.

— سۆزلە!

— تىتەي جانابلىرى يېڭىدىن توي قىلغانىدى، —

دېدى ئۇ تىلىنى چايناپ دۇدۇقلاپ، — ئىلگىرى — كېيىن چى-

رايلىق قىزدىن بىرنى تەيتەيلىككە ئېلىۋالدى... يېڭى چاينى-

نىڭ ئىسسىقى ياخشى... تىتەي يېڭى خېنىمغا قىزىپ كېتىپ،

بەش — تۆت كۈن پەيز قىلاي، دەپ كەتكەنىدى... كېلىدىغان

ۋاقتىمۇ يېقىنلاپ قالدى، ھەرقانچە بولسىمۇ، بۇ چاققا كۆڭۈل-

كۆكسى قانغاندۇ!

— ئابلا بەگنىڭ ئۇچىغا چىققان شەھۋەتپەرەس ماتىتەيگە

① ساۋخۇ — قەشقەر يېقىشى ھەرىكەت شەرقى جەنۇبىدىكى قومۇشلۇق بوز. ماتىتەي

يۇرتقا ئالۋان سېلىپ ئاچتۇرغان ۋە ئۆي — ئىمارەتلەر سالدۇرغان، قەرەللىك

بازار قىلماقچى بولغان.

قىز - چوكان تېپىپ، دەلاللىق قىلىدىغان نومۇسىز ئادەم ئىكەنلىكىنى ھەممە ئادەم بىلەتتى، شۇڭا ئۇنىڭغا كۆپ سۆزلەشپ، لاۋزىلاشتۇرغىلى بولمايدىغانلىقىنى ھېس قىلغان ئابىخان لاداق ئۇنى قېقىۋېتىپ، سۆز نۆۋىتىنى تارتىۋالدى:

— ئۇنداق ماز گەپنى چۆرۈۋەتكىنە ئاكا! ماۋۇ ئىش زۆرۈر، ئەمدى قانداق قىلىمىز! بۇنىڭغا بىر گەپ بېرىشىلە! — دېدى ئۇ بوراندەك گۈركىرەپ.

— ئېگىلىگەن باشنى قىلىچ كەسمەپتۇ!

— ياخشى سۆز تاشنى ئېرىتىدۇ!

— ئەڭ ياخشىسى، ئىنگىلىز كونسۇلخاننىسى بىلەن شۇپىد كونسۇلخاننىسىغا بېرىپ، ئۆزى ئېيتىپ، ئەپۇ سوراڭ كېرەك! —

ھويلا ئىچى چاڭلىدىغان پىكىرلەر بىلەن تولدى. ئاۋاز-لار قۇلاقنى گاس قىلاتتى، باينىڭ ئاچچىقى كەلدى:

— چىقىش ھويلامدىن، خاپامنى كەلتۈرۈشمەي يوقىلىش، ئۆپكەسى يوقلار!... ھەرقايسىڭ نېمىگە كېرەك كېلىشەتتىڭ! چىقىش، كۆزۈمدىن يوقىلىش! تېخى ھالىغا باقمىي، ماڭا ئەقىل ئۆگىتىپ...

باي غودۇرۇڭ - سۇپۇرۇڭ قىلىپ، ئۇلارنىڭ ھەممىسىنى قوغلاپ چىقاردى. ھويلا ئىچى ئاۋۋالقى ھالەتكە كەلدى، خۇددى تاش سارايدەك چىمىتىلىشقا چۆككەنسىدى. غاپپار داد-موللا بىلەن مىراقۇل داموللىمۇ ئەڭ ئاخىردا خوش ئېيتىپ ئۇزاپ كەتتى.

ئون سەككىزىنچى باب

سالام بېرەيلى، دەپ كەلدۇق

ھەمراھى باي باشلىق ئونغا يېقىن بايلار ئەتىگەن سا-
ئەت توققۇزلاردا ئەنجان رەستىسى تەرەپتىن چىقىپ كەلدى.
يېنىك يەكتەك ۋە شايە تونلارغا ئورالغان سالاپەتلىك بايلار
ئىچىدە غاپپار داموللىدىن باشقا، سەرراپ ئىمىن ھاجى، ھاشىم
بوياق، سېتىۋالدى كۆكبۆرەك، سايىم توخۇپوقى دېگەندەك لە-
قەملىرى بار بايلار بار ئىدى، گەرچە بايلىق جەھەتتە، ئۇلارغا
تەڭ تۇرالمىسىمۇ، ئوتتۇرىدا جان تالىشىپ باي ئاتىقى چىق-
قان ئابىخان لاداق بىلەن ئابدۇكېرىم ئاپغانمۇ بايلار توپىغا
قوشۇلۇۋالغانىدى.

ئۇلار ھېيتكانىڭ شەرقىي شىمال تەرىپىدە خۇددى
ئاسماننىڭ بىر چېتىدە لەيلەپ كېتىۋاتقان پارچە بۇلۇتتەك،
ئاستا سۈرۈلۈپ نۇربېشى كۈچىسىغا قاراپ ماڭدى. ھاۋا ئوچۇق،
ئاسمان شېشىدەك سۈزۈك ئىدى. ئاپئاق كۈز ئاپتىپى يەنىلا
ئۆز كۈچىدىن قالمىغانىدى. بايلار ئېغىر، ئاستا قەدەم تاشلاپ

كېتىۋاتاتتى. قارىغاندا، ئۇلارنى قانداقتۇر ئېغىر غەم - ئەنە
دەشە باسقاندەك قىلاتتى. ئوزايىدىن، جازانسخوردىن ئالغان
قەرزنى ۋاقتىدا تۆلەپ بېرەلمەي، جازانسخورغا ئۆزۈرە ئېيتىپ
يالۋۇزغىلى كېتىۋاتقان قەرزدارنىڭ روھىي ھالىتىدەك، ئىزا -
ئاھانەت، تەڭلىك، قورقۇنچ ۋە ئەندىشىلەر كۆرۈنۈپ تۇراتتى.
ئۇلار نۇر بېشى دەۋرۋازىسىدىن چىقىپ ئوڭغا بۇرۇلدى.
سېپىل ياقىلاپ كەتكەن خىلۋەت كوچا بىلەن شەرققە قاراپ
مېڭىپ، چىنباغ - ئىنگىلىز كونسۇلخانىسىنىڭ دەۋرۋازىسى ئال-
دىغا كەلگەندە، نېمە ئۇچۇندۇر تەمتىرەكلەپ توختاشتى. قا-
راۋۇلخانىدىن بېشىغا ناۋات رەڭ سەللە ئورنغان قويۇق قارا
ساقاللىق بىر ھىندى بېشىنى چىقىرىپ، جاناب، ساھىب دەپ
گەندەك سۆزلەرنى قىلىپ گەپ سورىغاندىلا، ئايغان لاداق
ئۆردەكتەك ئىرغاڭلاپ بېرىپ سۆزلەشتى. قاراۋۇل بېشىنى
لىڭشىتىپ ئىجارەت قىلدى، شۇنىڭدىن كېيىن، بايلار شىمالغا
قاراپ سوزۇلغان كونسۇلخانا ھويلىسىغا كىردى، ئۇلار خۇددى
تىلىماتقا كىرىپ قالغان تەۋەككۈلچىلەردەك گامى چۆچۈپ،
گامى ھەيران بولۇپ ئىچكىرىلەپ، ئىچكى ھويلىنىڭ ئالدىغا
كۆندىلەڭ سېلىنغان ئىشخانا ئۆيلەرگە كەلگەندە، ئەلچىخانا
خادىملىرىدىن بىرى چىقىپ:

— مالال كەلمىسە، بايلارنىڭ نېمە ئۇچۇن كەلگەنلى-
كىنى ئالدىن بىلگەن بولسام، — دېدى ئۇ سىيلىق ۋە سىپا-
يىگەرلىك بىلەن سۆزلەپ.

— بىز جانابىي كونسۇل ئالىيلىرىغا سالام بېرەيلى دەپ
كېلىۋىدۇق، — دېدى ھەمراھىي چىشىنىڭ ئېقىنى كۆرسىتىپ.
— ياخشى گەپ، قارشى ئالمىز، — دېدى خادىم ھال-

ۋىدەك يۇمشاق سۆزلەپ، بېشىغا تەقىيە، ئۇچىسىغا تار پەش-
مەت كىيگەن 25 ياشلار چامىسىدىكى يۇمىلاق يۈزلىك، غوزا-
باش، قارا كۆزلۈك بۇ خادىم قوللىرىنى ئەپچىل ھەرىكەتلەن-
دۈرۈپ داۋام قىلدى، — ئەگەر زۆرۈر ئىش بولمىغان تەقدىر-
دە، جانابىي كونسۇل مېھمان قوبۇل قىلمايدىغانلىقىنى ھاۋالە
قىلغانىدى.

— بىزنىڭ ئىشىمىز بەك زۆرۈر، — دېدى بايلاردىن
بىرى تولغىنىپ، — كۆرۈشمەك زادى بولمايدۇ.
— زۆرۈر ئىش بولسا، خەۋەر قىلىپ كۆرەي، — دېدى ئۇ
ئالدىرىغان قىياپەتكە كىرىپ، — ئەمەس، ھويلىدا تۇرغۇزۇپ قوي-
دى، دەپ رەنجىشمەيلا.

— ھەرگىز، ھەرگىز، — دېدى بايلار رەنجىمەيدىغانلىقىنى
ئىپادىلەپ. خادىم ئاغمىغاندەك چاققان ۋە ئەپچىل مېڭىپ ئىچ-
كىرى ھويلىغا كىرىپ كەتتى.

بىر ئاز كۈتۈشكە توغرا كەلدى. باش كۈزنىڭ چاققاقتەك
تېگىدىغان پىژىمىن ئاپتىمىدا، ئالقا ئىچىلىك سايىسى يوق
ئوچۇق ئاپتاپلىق ھويلىدا تۇرۇشقان بايلار تۆت ئەتراپقا قاراپ
ۋاقىت ئۆتكۈزمەكچى بولۇشتى. مۇنداق چاغلاردا بىرەر مىنۇت
ۋاقىتنىڭ قانچىلىك ئۇزۇن بىلىنىپ كېتىدىغانلىقىنى ئۇلار ئەم-
دى چۈشەنمەكتە ئىدى. بايا ئاپتاپ ئاقىرىپ چىرايلىق كۆرۈن-
گەن تاملار بارغانچە سۆرۈن تەلەت كۆرۈنۈشكە باشلىدى، ھېلىلا
ۋال - ۋۇل قىلىپ كۆرۈنگەن ئەينەك دېرىزىلەر مۇسەت كۆ-
رۈنۈپ ئۇلارنى زېرىكتۈردى. ئىچكىرى ھويلىدا خۇددى يېشىل
موگۇدەك تىلىسىم كۆرۈنىدىغان ئىككى تۈپ رېدە ۋە ئۇلارنىڭ
ئوتتۇرىسىدىن كۆرۈنۈپ تۇرىدىغان ئېگىز راۋاق مەنزىرىسىمۇ

ھوزۇر بېرەلمەيدىغان ئەرزمەس نەرسىدەك بولۇپ قالدى. بەش-
ئون مىنۇت ئېسىدىگەن ئۇزۇن - ھە! ئۇلار تىت - تىت بولۇپ،
ھە دېسلا قويۇن سائەتلىرىنى چىقىرىپ ۋاقىتقا قارىشاتتى.
ھېلىقى خادىمنىڭ چاپسانراق چىقىشىغا تەقەززا بولۇشاتتى.

«ھەممىسى ئابدۇقادىر داموللىنىڭ چاتىقى! - دەيتتى
ئۇلار ئىچىدە، - ئەگەر ئۇ، بۇ چاتاقنى تاپمىغان بولسا، بىز بۇ
ئاپتاپتا قاق بولمايتتۇق!» دەپ، چاپناپ پۈركۈۋەتكۈدەك ئاچ-
چىقى كېلەتتى.

كۈندىلەك بىنانىڭ سول تەرىپىدە پاختەك رەڭ سىرلانغان
قوش قاناتلىق ئېگىز ئىشىك بىردىنلاغاچ قىلىپ ئېچىلىپ، ھې-
لىقى خادىمنىڭ بېشى كۆرۈندى، بايلار چۆچۈپ قاراشتى. ئۇلار
بۇ ئىشىكنى مېڭىش چەكلەنگەن ئېچىلماس ئىشىكىمىكىن، دەپ
ئويلاشقانىدى.

— مەرھەمەت، مەرھەمەت! - دېدى خادىم خۇش خۇي
كۈلۈمسىرەپ.

بايلار خۇددى سۇدا ئېقىپ كېلىپ، سۈڭۈچ ئاغزىغا يې-
قىنىلاپ قالغان يوپۇرماقتەك ئىشىك تەرەپكە تەڭلا سۈرۈلدى.
ئاپتاپ چېقىپ ھالى قالمىغان بايلار مېھمانخانىغا كىرىپ،
ئورۇندۇقلاردا ئولتۇرۇش پۇرسىتىگە ئىگە بولغىنىغا خۇشال بو-
لۇشۇپ، خادىم بىلەن ئامانلىق سوراشتى. ئاندىن ھېلىقى خا-
دىم تاۋازلۇق بىلەن سۆزلەپ:

— جانابى كونسۇلنىڭ قولىدا ئالدىراش ئىش بولغان
لىقتىن ھەر قايسىلىرىنى ئون مىنۇت ساقلىتىپ قويىدىغان بول-
دى. بۇ ھەقتە خىجالەت بولۇپ ئەپۇ سورايدۇ، - دېدى چىشى-
نىڭ ئېقىنى ئارانچە كۆرسىتىپ.

— ھېچ ۋەقەسى يوق، بەش — ئون مەنۇت دېگەن ھېچ گەپ ئەمەس، — دېيىشتى ئۇلار. ئەدەب يۈزىسىدىن ئالدىغا سەل — پەل ئېگىلىپ.

مېھمانخانا گەمدەك سالقىن ئىدى. بايلار سەگىدەپ ئولتۇرۇپ، ئۆي ئىچىنىڭ ئاددى، ئەمما سۈرلۈك كۆرۈنىدىغان ناۋات رەڭ تاملىرىغا قاراپ قانداقتۇر خىياللارغا كېتىشتى. بەزەنلىرى، پاپىرۇس چېكىپ تۇتۇن پۈلەشتى. بەزەنلىرى، تۈتۈن پۈلەنگەن بولۇپ، قانداقتۇر غەم — ئەندىشە بىلەن چىڭقىلىپ كەتكەن ئىچىنى بوشىتىۋالماقچى بولغاندەك، ئۇزۇن — ئۇزۇن دۈت چىقىرىشتى.

— ئادەتتە جانابىي كونسۇلنىڭ ئىشى ئانچە ئالدىراش بولمايتتى، — دېدى خادىم بىردىنلا سۆز باشلاپ. بايلار چۆ-چۈشۈپ، قۇلاقلىرىنى دىڭ تۇتۇپ دىققەت بىلەن ئاڭلاشتى. خادىم تەجرىبىلىك سىنچى كۆزلىرى بىلەن تەكشى نەزەر تاشلاپ داۋام قىلدى، — بۇ يېقىندىن ئىشلار تاسادىپىي شۇنداق جىددى بولۇپ قالدى.

ئۇ سىرلىق ۋە سىپايە سۆزلىگەن بولسىمۇ، لېكىن بوغۇزىغا خەنجەر تەڭگەپ سۆزلىگەندەك، بايلارنىڭ يۈرەكلىرى جۇغغىدە سىلىكىنىپ كەتتى. ئۇلارنىڭ خىيالى شۇئانلا ئابدۇقا-دەر داموللىنىڭ «ئىسيان» كارلىقىغا بېرىپ تاقالدى. ئېھتىمال، جانابىي كونسۇل مۇشۇ مەسىلىنى ئۆز ھۆكۈمىتىگە مەلۇم قىلىۋاتقان بولسا كېرەك، پادىشاھ ئالىيلىرىدىن قانداق جاۋاب كېلەر-كەن، دېگەندەك خىياللار بىلەن بەدەنلىرىگە تىترەك ئولاشتى. بۇ ئىشنىڭ ئاقىۋىتى قانداق بولۇر؟! ئۆڭكۈرگە چوڭقۇرلاشقان سېرى قاراڭغۇلاشقانداك، دەھشەت باسقانىسىرى جىددىيلىشىپ،

بۇ ئىشنىڭ ئاقىۋىتى قانداق بولۇر، دەيدىغان ۋەھىملىك خىيال ئۇلارنى كۆڭۈلسىز ئاقىۋەتلەر دەھشىتىگە سۆرەپ كەتكەندى.

مانا، تاشقورغان - گىلگىت، لاداق يوللىرىدىكى ئۇزۇن كارۋانلار. ئۇلار ئېگىز داۋان، چوڭقۇر جىلغا، ئەگم - توقاي تار يوللاردا ئۇشتۇمتۇت پەيدا بولغان قاراقچى، بۇلاڭچىلار تەرىپىدىن توسۇلماقتا، بۇلاڭ - تالاڭ قىلىنماقتا، يىپەكلەر، قىممەتلىك تېرە - يۇڭ، زىلچا - گىلەم، بۇغا مۇڭگۈزلىرى بۇ-لاڭچىلار تەرىپىدىن بۇلاپ كېتىلمەكتە، تۈرلۈك تاۋار - دۇرۇن، شايى - ئەتلەس، قىممەتلىك دورا - دەرەمەكلەر قوتازلارغا يۈكلىنىپ، قانداقتۇر بىر ياقلارغا ئەكىتىلمەكتە... بەزەن ماللارغا ئوت يېقىلماقتا، بەزەنلىرىنى چوڭقۇر ھاڭلارغا دومىلىتىپ، تاماشا ئورنىدا كۈلۈشمەكتە! قاراقچىلار كۈلسە تاغ ئىچى قۇلاقلارنى كاراڭ قىلغۇدەك دەرىجىدە دەھشەتلىك جاراڭلىماقتا... بۇ دەھشەت خىياللار دەشتىدە ئازاب چېكىۋاتقان بايلار بىردەم تاتىرىپ، بىردەم سارغىيىپ، ئىلگىرىكى رەڭگىنى يوقاتقان قاندى. ئۇلارنىڭ بىچارە قىياپىتىدىن يېڭىلا ئۆزى ئويىناتقان دەھشەتلىك خەنجەرنىڭ ئۈنۈمىنى بايقىغان خادىم قانائەت قىلىپ، ئاغزىنى قىياپىتى - دە، مېيىقىدا كۈلۈپ ئۆيدىن چىقىپ كەتتى.

بەش مىنۇتلاردىن كېيىن، جانابى كونسۇل قوبۇلخانغا كىرىپ كەلدى. بايلار ئورۇندىن تۇرۇپ ئېھتىرام كۆرسەتتى ۋە بىر - بىرلەپ قول ئېلىشىپ كۆرۈشتى.

— مەرھەمەت ھەمراھىيى، مەرھەمەت داموللا... — ئۇيغۇر تىلىنى يالماپ سۆزلەيدىغان كونسۇل بايلارنىڭ ئىسىملىرىنى

ئاتاپ كۆرۈشۈپ، ئولتۇرۇشقا تەكلىپ قىلدى ۋە، — ساقلىتىپ قويغىنىغا خىجالەتمەن! — ئۆزرە دەپ ئېيتتى.

— يوقسۇ، ھەرگىز ئۇنداق ئەمەس! — دېيىشتى بايلار جاۋاب بېرىپ، ئاندىن ھەمراھى باي ھەممىگە ۋە كالىتەن سۆز ئالدى:

— بۇ يېقىندىن كونسۇل جانابلىرىنى يوقلاپ كېلەلمەي كەتلىكىمىزگە خىجالەت بولماقتىمىز، — دېدى ئۇ ئوڭايسىزلانغان ھالدا دۇدۇقلاپ، ئاندىن سارغىيىپ — تاتىرىپ داۋام قىلدى، — ئۇنىڭ ئۈستىگە شەھىرىمىزدە يەنە بىر كۆڭۈلسىزلىك ۋەقە چىقتى. بۇ ئىككى ئىش توغرىسىدىن يۈزىمىزنى كۆتۈرۈپ يۈرگۈدەك يېرىمىز قالمىدى دېسەكمۇ بولىدۇ....

— يەرگە كىرىپ كەتتۇق دېسەلمە! — دېدى يەنە بىر باي ئاخىرلاشقان جۈملىگە ئۇلاپ، بۇيانقىلارمۇ، «شۇنداق، شۇنداق» دېيىشىپ دوست تارتىشتى. ئاندىن ھەمراھى باي داۋاملاشتۇرۇپ، — شۇڭا بىز بۈگۈن جانابى كونسۇل ئالىيلىرىغا سالام بەرگەچ، ئۆزرە ئېيتىپ كېلەيلى، دەپ بامەسلىھەت ھۇزۇرلىرىغا كېلىشىمىز، — دېدى.

— رەھمەت، رەھمەت! — دېدى كونسۇل ئۇلارغا جاۋاب بەن. ئۇ چىرايىنى قىلچە ئۆزگەرتىپ تەستىق تەمكىن سۆزلەيتتى، — ھېچقانچە چوڭ ئىش ئەمەس!
— ئۇغۇ چوڭ ئىش ئەمەس، شۇنداق بولسىمۇ سەت ئىش، — دېدى ھەمراھى باي.

— مۇنداق قوپال ئىش چىقار، دەپ خىيالىمىزغىمۇ كەلمەيتتىكەن، ئەگەر بىلىگەن بولساق، ھەرگىز يول قويمايتتۇق، — دېدى يەنە بىر باي قوشۇمچە قىلىپ.

غەپلەت باسقۇنى دېسە، — دېدى يەنە بىر باي تو-
 لۇقلاپ، — بۇ قېتىم بۇرنىمىزغا سۇ كىردى. مۇنداق ئەدەبىمىز-
 لىك قايتا تەكرارلانمايدۇ. خۇدايىم بۇيرۇسا...
 — ئەدەب — ئەخلاق جەھەتتىن، پادىشاھ ئالىيلىرىغا قىلىن-
 غان ھۆرمەتسىزلىك، دەپ قارالمىغاندا، ئەپسۇسلانغۇدەك چوڭ
 ئىش ئەمەس! — دېدى كونسۇل بايلارنىڭ خۇشامەت سۆزلىرىگە
 جاۋابەن. ئۇ ئالدىرىماي سالماقلىق بىلەن سۆزلىدى، — بىز
 ئۇلۇغ بۇۋى مەريەم ئانىمىزنىڭ ۋاپادارلىقى ۋە پادىشاھ ئا-
 لىيلىرىنىڭ ئىلتىپاتىدىن، ھەرقانداق ئىشقا ئەخلاقى جەھەتتىن
 مۇئامىلە قىلىپ، كەڭ قورساقلىق بىلەن ئەپۇ قىلىمىز. دۇنيا-
 نىڭ ھەرقانداق يېرىدە، ھەرقانداق ۋاقىت، ھەرقانداق
 شارائىتتا، قولىمىزدىن كېلىدىغان ياخشىلىقىمىزنى، مېھرى-
 بانلىقىمىزنى ئاياپ قالمايمىز. قەشقەردىمۇ شۇنداق قىلدۇققۇ!
 ئەگەر ھەرقايسىلىرى بىزنىڭ مەملىكىتىمىزگە بېرىپ، بىز
 قىلغان ياخشى ئىشلارنىڭ ئوندىن بىرىنى قىلىشقان بولسلا،
 ئۇ چاغدا، بىزنىڭ خەلقىمىز ھەرقايسىلىرىنى باش ئۈستىگە
 ئېلىپ كۆتۈرگەن بولاتتى، چۈنكى بىزنىڭ خەلقىمىز ياخشى
 ئىش. ياخشى نىيەتلەرنى چوڭقۇر چۈشىنىدۇ ھەم قەدىرلەيدۇ.
 — شۇنداق — شۇنداق! — دېيىشتى بايلار باش لىڭشى-
 تىپ، بەزەنلىرى تەسىرلىنىپ كېتىپ، كۆزلىرىگە ياش ئېلىشتى.
 — ئەپسۇسكى! — دېدى كونسۇل ئۇلۇغ — كىچىك تى-
 نىپ، — كۆڭلىمىزدە ئەڭ يېقىن دوست ھېسابلىغان قەشقەردىن
 مۇنداق ئىنكاس بولۇر، دەپ ئەسلا ئويلىنمىغانىدىم.
 — بۇ بىر تاسادىپىيلىق، بۇ ئومۇمىي قەشقەرنىڭ ئىشى
 ئەمەس، ئايرىم دەھرىلەرنىڭ قىلغان قىلىقى! — دېدى مەن

مەدان بايلاردىن بىرى.

— ئەي... بۇ ئابدۇقادىرنىڭ قىلغان ئىشلىرىنى... —
دېدى يەنە بىر باي ساقلىنى تۇتاملاپ، چىشلىرىنى
كىرىشتۈرۈپ.

بايلارنىڭ ۋۇجۇدىدا گويا ئابدۇقادىر داموللىنى چاي-
ناپ پۈركۈۋەتكۈدەك كۈچلۈك غەزەپنىڭ قايناپ پۇرۇقلاۋاتقانلىق-
قىنى چۈشەنگەن كونسۇل پەيتنى قولدىن بەرمەي سۆز ئالدى:
— بۇ كىچىك ئىش! — دېدى كونسۇل غورا چىشلىۋالغان-
دەك قوشۇمىسىنى تۈرۈپ، — لېكىن بىز ياۋروپالىق يوغىناپ
زەرداب بولىدىغان ھەرقانداق يارا — جاراھەت ۋە ھەرقانداق
كېسەللىكنىڭ دەسلەپتە ئەڭ كىچىك نەرسىدىن باشلىنىدىغان-
لىقىنى ياخشى چۈشىنىمىز ۋە تىببىي داۋالاش قانۇنىيەتلىرى
بويىچە، ئۇنىڭ ئالدىنى ئېلىشقا ئالاھىدە ئەھمىيەت بېرى-
مىز. كېسىپ تاشلاشقا تېگىشلىك بولسا، ئۇنىڭغا ئاغرىنىپ
تۇرماستىن كېسىپ تاشلاپ، كېيىنكى ئازاب — ئوقۇبەتلەردىن
ئۆزىمىزنى ساقلاپ قالىمىز. بۇ بىز ياۋروپالىقنىڭ داۋالاش
ئۇسۇلى! — كونسۇل سىنچى كۆزلىرى بىلەن بايلارغا تەك-
شى نەزەر سېلىپ داۋام قىلدى، — ھەرقايسىلىرى قەشقەرنىڭ
كۆزى، قەشقەرنىڭ يۈز — ئابروپى ھەم دانىشمەنلىرى. يۇقىرى-
قى سۆزلىرىمگە چۈشەنمەيدۇ، دەپ ئېيتىشقا ھەقلىق ئەمەس-
مەن! شۇنى ئىزاھلاپ قويۇشنى خالايمەنكى، ئۇيغۇرلاردا «ئۆ-
زۈم تاپقان بالاغا، نەگە باراي دەۋاغا» دەيدىغان ھېكمەت-
لىك سۆز بار، شۇنداققۇ دەيمەن! — بايلار «شۇنداق» دەپ باش
لىشىپ تەستىقلىغاندىن كېيىن، كونسۇل داۋاملاشتۇردى، —
كېچە بولغان ۋەقەنى تاسادىپىي چىققان «بالا» دەپ تونۇساق،

ئۇنىڭ دەۋاسىنى يەنە ھە قايسىلىرى قىلىشىلا - دە! ئۇچاغدا،
بىز يەنە ئۆز ياخشىلىقىمىزنى، ئادەمگەرچىلىكىمىزنى داۋام
لاشتۇرۇۋېرىمىز!

— ناھايىتى ئۇلۇغ سۆز بولدى! — دېيىشتى بايلار
مەمنۇن بولۇشۇپ، خۇشاللىقىدا ئۇلارنىڭ بويىنى يېڭى ئۈچ-
ماقچى بولغان ياۋا غازنىڭ بويىنىدەك سوزۇلۇپ، باشلىرى بىر
گەز كۆتۈرۈلگەنىدى.

— ئابدۇقادىر داموللا كۆپ ئوقۇغان، كۆپ جايلارغا
بارغان بولسىمۇ، ئەقىل تاپمىغان كەم ئەقىل ئادەم! — دېدى
كونسۇل يەنە يېڭى سۆز باشلاپ، بايلار قۇلاقلىرىنى دېڭ تۈ-
تۈپ ھاياجانلىق بىلەن ئاڭلاشتى، — دۇنيانىڭ تەقدىرى كىم-
نىڭ قولىدا، خەلقئارالىق ئەدەب - قائىدە قانداق؟ بۇ توغرى
دا قىلچە ساۋادى يوق. شۇنداق بولغانلىقى ئۈچۈن يولدا
كېتىۋاتقان پىلغا قاۋاپ تەنتەكلىك قىلدى. ئاقىل ئا-
دەم بولسا، مۇنداق قىلمايتتى. ئۇنىڭ قىلغان تەنتەكلىكى ئۇ-
لۇغ ئىمپېرىيىمىزگە قانچىلىك زىيان يەتكۈزۈلۈشى مۇمكىن.
ئويلاپ كۆرەيلىكى، بىر تال مويىمۇ تەۋرىمەيدۇ! لېكىن ئەخلاق
نۇقتىسىدىن قارىغاندا، بۇ ئىشنىڭ تەسىرى يامان، بۇنىڭدىن
كېلىپ چىقىدىغان بەختسىز ئاقسۆۋەتلەرنى تەسەۋۋۇر قىلسام،
شەخسەن ئۆزۈمنىڭمۇ قورققۇم كېلىدۇ! — ئۇ ئاخىرقى سۆزىنى
تەرى بۇزۇلغان سۈرلۈك قىياپەتتە تاماملىدى.

— دەرۋەقە، تەسىرى يامان، بىزمۇ بۇ تەرەپلىرىنى ئوي-
لاپ، كېچىلىرى ئۇيقۇ تاپالمايۋاتىمىز! جانابىي كونسۇلنىڭ
كۆڭلى ياخشى، كۆكسى كەڭ، پەزىلەتلىك ئەرباب ئىكەنلىكىنى،
شۇنىڭدەك، بىز قەشقەرلىقنىڭ دوستى ئىكەنلىكىنى ياخشى

چۈشىنىمىز. بىزدىن ئۆتكەن سەۋەنلىكلەرنى كۆڭۈللىرىگە
ئالماستىقلىرىنى، ئەپۇ قىلىپ، بىزنى ۋەھىمگە سېلىپ
ۋاتقان نەشۋىشلەردىن خالاس قىلىشلىرىنى ھەممىمىز ئۆتۈنۈپ
سورايمىز!

سۆز بۇ يەرگە كەلگەندە، ھەممەيلەن دەس تۇرۇپ، قول
قوشتۇرۇپ تۇرۇشتى. ئۇلارنىڭ چىرايىدا ئەكس ئەتكەن بىچا-
رە قىياپەت دۇنيادا ئەڭ قەبىھ گۇناھ ئۆتكۈزۈپ، سوراققا تار-
تلىۋاتقان گۇناھكارنىڭ خۇنۇك قىياپىتىدىنمۇ نەچچە ھەسسە
ئېشىپ چۈشەتتى.

— قەشقەر مەنپەئىتى بىلەن ھېسابلاشمايدىغان، قەش-
قەرنىڭ جان تومۇرى قەيەردىن ئوزۇقلىنىۋاتقانلىقىنى چۈشەن-
مەيدىغان ئادەمنىڭ كىملىكىنى تونۇپ چىقتۇق. بۇ بىز ئىگە
بولغان زور مۇۋەپپەقىيەت، خاتىرجەم بولۇشىمىز، بۇنىڭدىن
كېيىنكى ئىشلار ئوڭشىلىپ جايغا چۈشىدۇ! — جانابىي كونسۇل
سۆزىنى ئاخىرلاشتۇرۇپ خوش ئېيتتى.

كونسۇل ھۇزۇرىدىن قايتىپ چىققان بايلارنىڭ بويى
خۇددى يۈك چۈشۈرۈۋېتىپ قۇرۇق يانغان كېمىدەك، يېنىكلىش-
كەندى. ئۇلار كېلىۋېتىپ ئۆز ئارا تەسرەت سۆزلەشتى.
— جانابىي كونسۇلنىڭ قورسىقى دەريادەك كەڭ، ئۆزى
ياخشى ئادەم، جۇما!

— شور دەريادىنمۇ چوڭقۇر مەنىلىك سۆز قىلىدۇ!
— «ئۆزۈم تاپقان بالاغا، نەگە باراي دەۋاغا» دەپ
ئەجەب قاملاشتۇرۇپ دېدى، قەيەردىن ئۆگىنىۋالغاندۇ؟
— پۈتۈن دۇنيانى ئوڭدا - دۈمدە قىلىپ ئوينىتىۋاتقان
خەق بۇنچىلىك بىرنېمىنى بىلمەمتى!

— ئەمدى قانداق قىلىمىز؟

ئۆز مەنپەئىتىنى خۇشامەت نىقابى بىلەن قاپلىۋالغان
بۇ بايلارنىڭ جانابى كونسۇلنىڭ پەزىلەتلىرى توغرىسىدىكى
تەسىراتى ئۆلگۈچە، تا ئۆلگۈچە سۆزلىسىمۇ تۈگىمەيدىغاندەك
قىزىپ كېتىۋاتقاندا، ھەمراھىنىڭ ئاچچىقى كېلىپ قالدى.
ئۇ ئىتتەك خۇيلىنىپ بىردىنلا تالىدى:

— ئۆپكەڭلىنى بېسىۋېلىپ، شۇكرەك ماڭساڭلا بولمامدۇ!
چوڭ كوچىدا، يەنە كېلىپ كۆپكۈندۈزدە، بۇنداق سۆزنىڭ نېمە
پايدىسى! — دېدى ئۇ زەردە بىلەن.
بايلار بويىنىغا تاش ئېسىپ سۇغا تاشلانغان ئىتتەك چىم
بولۇشتى.

ئون توققۇزىنچى باب

ئاقىللار ۋە غاپىللار

«غاپىل ئادەمنىڭ ھاياتى
ئويۇق بىلەن خام غىيال»
(زېمۇنسا)

ئەل ياتار بولغان چاغ. كوچىدا ئادەملەر شالاڭلاشتى،
بەلگىلىك دوقمۇشلاردا بولدىغان كەچلىك بازارنىڭمۇ قىزىقى
كەتتى. مېلىنى سېتىپ تۈگەتكەن باققاللار غالتەكلەرنى
غىچىرلىتىپ ئۆيلىرىگە قايتىشقا باشلىدى.

— كېتىش كېرەك! — دېدى بىر يىگىت ئىۋۇز - ئۆزىگە

شۇنچىلاپ.

بۇ يىگىت ھېيتكادىكى كەچ بازار بولغان يەردىن 20
قەدەم چەتتە تۇرۇپ، ئۆيىگە قايتىش توغرىسىدا ئويلاۋاتاتتى:
باققاللار خۇددى يۇلتۇز تارقىغاندەك تارقاپ كېتىشۋاتسا،
ماڭا نېمە بار؟ قىزىقى تۈگىدى، يەيدىغاننى يەپ بولدۇم،
سامسا، كاۋاپتىن تارتىپ ئۆپكە - ھېسىپقىچە، قوغۇن - تا -

ۋۇزدىن تارتىپ شاپتۇل - ئەنجۈرگىچە ھەممىنى تېتىپ كۆردۈم،
ھەققىم قالدۇم. بولدى ئەمدى. ئۆيۈمگە كېتەي، سوزۇلۇپ
يېتىپ بىر ئۇخلاي، ئەتىمۇ خۇدانىڭ كۈنى بارغۇ!...

يېشىندىن تارتىپ ئەل ياتار ۋاقىتقىچە، تۆشۈك دەرۋازا،
يارباغ، قۇمدەرۋازا، ھېيتكا، ئوردائالدى... يەنە قايسى
گۈزەر - بازارلارنى ئالا قويماي كېزىپ يۈرۈپ، كۆزىگە كۆ-
رۈنگەن، بۇرغىغا پۇرغان ھەممە نېمىنى يەپ تېتىپ چىققان
بۇ يىگىت راستتىنلا ئۆيىگە قايتماقچى بولدى. شۇنداق قىلماي
مۇ بولمايتتى، ئۆزىگە قاتتىق ھارغىنلىق يەتكەنىدى.

ئۇ، تۇرغان ئورنىدىن قوزغىلىپ، چوڭ كۈچىدىن بىر
دوقمۇش قايرىلدى - دە، ئۆز ئۆيىگە كېتىدىغان خىلۋەت تار
كۈچىغا كىرىپ بىر ئاز ماڭغاندا، قاراڭغۇلۇقتىن پوسۇققىدە بىر
ئادەم چىقىپ ئۇنىڭ ئالدىنى توستى. سالام بېرىپ خۇددى
كونا تونۇشلاردەك سۆزلەپ كەتتى:

— مەن بىر خىل ئاجايىپ ئېسىل دورا ياساپ چىقتىم! — دې-
دى ئۇ تۇغۇشلۇق سۆز ئېچىپ. ئۇنىڭ تەلەپپۇزىدىن ئۆزىگە تو-
لۇق ئىشەنچ قىلغان ئادەمنىڭ ئاۋازى جاراڭلايتتى، ئۇ داۋام
قىلدى، — مۇنداق ئېسىل، خاسىيەتلىك دورىنى ئالەمشۇمۇل
ھۆكۈمە لوقمانىي ھېكىمىمۇ ياساپ چىقالمىغان، مانا مەن يا-
ساپ چىقتىم. كارامىتى بار ئېسىل دورا. ئىسمى «نۇرۇلشەب»،
مەنىسى كېچىنى كۈندۈزدەك يورۇتىدۇ، دېگەن سۆز، مەن بۇ
دورنى ياساشتا ئاز جاپا چەكمىدىم. ھوقۇشنىڭ كۆز گۆھىرىگە
ئۇندۇرۇپ، مۇشۇكىياپىلاقنىڭ قېنىدا سۇغىرىپ يېتىلدۈرگەن
لوبيا ① تالقىنى بىلەن ياساپ چىقتىم. خۇپتەنگە ئەزان

① لوبيا — پۇرچاقنىڭ بىر تۈرى.

ئېيتقاندىن كېيىن، ئۆيدىن چىقىپ 41 - قەدەمدە ئۇچراشقان بىرىنچى ئادەم بىلەن سىناق قىلىشىم شەرت ئىدى. تەلىمىگە يارىشا، ئۆيدىن چىقىپ 41 - قەدەمدە سەن ئۇچراپ قالدىڭ. ئىككىمىز بۇرۇن تونۇش بولمىساقمۇ، لېكىن شەرت دائىرىسىدە تونۇشۇپ قالدۇق. سىناق قىلىشقا چىق ئىش كەتمەيدۇ، ۋاقتىمۇ قىسقا! دورا سۇيۇقلۇقىدىن كۆزۈڭگە بىر تامچە سۈركەپ قوي - ساملا كۇپايە قىلىدۇ، كارامىتىنى شۇ چاغدا كۆرسەن، قانداق سىناپ كۆرەمدۇق؟

كالىسى تۈگمەن تېشىدەك چۆڭگەلەپ كەتكەن خىيالىي تېۋىپقا ياكى ھەمدەم خىيال، ساختىپەز دورىگەرگە ئۇچراپ قالدىمۇ - نېمە، دەپ سەسكىنىپ كەتكەن يىگىت ئۇنىڭدىن قۇتۇلۇپ كەت - مەكچى بولدى. بىر تۇرۇپ ئويلىدىكى، بۇ ساختىپەز مۇشۇنداق يوقىلاڭ گەپ بىلەن ئەخمەق تېپىۋاتقان يەردە، مەنمۇ ئۇنى ئەخمەق قىلىپ، بىردەم كولدۇرلاتمايمۇ، دېگەن يەرگە كېلىپ سورىدى:

— قانداق كارامىتى بار، قېنى دېگىنە!

— قانداق كارامىتى بار دەپ سوراۋاتامسەن؟ — دېدى ئۇ، بىر قەدەم يېقىنلاپ، — كارامىتى قالىتىس، كۆزۈڭگە دورا - دىن بىر تامچە سۈرۈپ قويسام، شۇزامان جاھان يورۇيدۇ، كېچە تۈن كۈندۈزگە ئايلىنىدۇ، ئۆيلەرنىڭ ئۆگزىلىرى ئېچىلىپ، تاملىرى قايرىلىدۇ. ئۆي ئىچىنى ۋە ئۆي ئىچىدىكى ھەممە ئىشلارنى خالىغانچە كۆرسەن، كۆزۈڭ خۇددى مۇشۇكىياپىلاق نىڭ كۆزىدەك كېچىسى ھەممىنى كۆرىدىغان بولۇپ قالىدۇ. خالىغان تاماشا يىگىتنىڭ ھەممىنى كۆرسەن، قانداق، قىزىۋاتامسەن! — دېدى ئۇ قىلچە ھېيىقماستىن.

يىمگت يالتايدى، مېڭىسىنى يوقا تقان سوغۇق سەۋدايىنىڭ
ئەق ئۆزىگە ئۇچراپتۇمەنمۇ قانداق، بۇنىڭ بىلەن ئاۋارە بولغۇچە،
ئاستا كېتىپ ئۇيۇقۇمنى ئۇخلاي دېدى - دە، خوش ئېيتتى:
— ماڭا ئۇنداق كارامىتى بار دورىنىڭ لازىمى يوق،
ئۆيگە كەتمەيمەن بولمايدۇ، ئالدىراش ئىشىم بار ئىدى، خەير -
خوش! — يىمگت كەتمەكچى بولۇپ قەدەم بېسىۋىدى، ھېلىقى
ئادەم ئالدىغا ئۆتۈپ ئۇنى توستى.
— ئاداش نوختىغىنا، ئېتىڭ نېمە؟ — دېدى ئۇ كاپ
قىلىپ ئۇنىڭ بەلبېغىدىن تۇتۇپ.

— ئاقىل!

— ئاقىل دەپ ئېتى بار ئادەممۇ شۇنداق بولامدۇ، توخ
تاڭلا، مېنىڭ ئېتىم غاپىل، ئىككىمىزنىڭ ئېتى پاركەپتۇ، تونۇشۇپ
قالىمىز، ئاغىنە بولۇپ قالسىزمۇ تېخى! راست گېپىڭنى قىل،
ماڭا ئىشىنىۋاتامسەن ياكى ئىشەنمەيۋاتامسەن؟ شۇنى قەتئىي
ئېيتىپ قويايىكى، — دېدى ئۇ ئاغرىنىشلىق بىلەن داۋام قىل-
لىپ، — بۈگۈن ئاخشام سېنى تولۇق ئىشەندۈرمىگۈچە ھەر -
گىز قويۇۋەتمەيمەن، نېمىشقا ئۇنداق قىلسەن، دەپ قېلىشنىڭ
مۈمكىن، چۈنكى، سەن شەرت ئىچىدە ئۇچىرىغان بىرىنچى
ئادەمسەن، شەرت بويىچە، سەن بىلەن مۇشۇ دورىنى سىناپ
كۆرۈشۈم كېرەك. ماقۇل دېگىن، ئەگەر ماقۇل كەلمىسەڭ،
مېنىڭ بىر يىل چەككەن ئەچىرىم بىكارغا كەتمەمدۇ! مېڭ
بىر جاپا بىلەن ياساپ چىققان دورام كۈچ كۆرسىتەلمەي
زاپە بولسا، ماڭا ئۇۋال ئەمەسمۇ! جېنىم ئاداش، مەن خۇش
بولاي، ماڭا ئىچىڭ ئاغرىمىسۇ، دورىنى ياساپ چىقىش
ئارىلىقىدا تارتقان جاپا، چەككەن ئازابلىرىمغا ئىچىڭ ئاغ

رىسۇن. جېنىم ئاغىنە، سىناق قىلىشقا ئانچە ئۇزۇن ۋاقىت كەتمەيدۇ. تەييارلاپ قويغان سۇيۇقلۇق بار، ئىككىمىز تەڭلا كۆزىمىزگە سۈرتىمىز، شۇ چاغدا يالغان ئېيتىمىغانلىقىمىنى بىلىپ قالسىەن، قانداق، سىناپ كۆرەمدۇق؟ — ئۇ بىر تەرەپتىن، سۆزلەپ، بىر تەرەپتىن، ئاستا بىر چەتكە تارتتى.

رودىپاينىڭ دەل ئۆزى ئىكەن، قانداق قۇتۇلارمەن، دېدى ئاقىل ئىچىدە. ئانچىچە بىر چەتكە بېرىپ قالغانىدى. كەچلىك سودا قىلىدىغان باققاللارمۇ دۇكانلىرىنى يىغىشتۇرۇپ كېتىشكەن، چىراغلار ئۆچكەن، كوچىلار قانداقتۇر ئېغىر قاراڭغۇ-لۇق ئىچىگە چۆككەنىدى.

— كۆزۈڭنى يۇم، دورا سۈركەيمەن! — دېدى ئۇ قەتئىي بۇيرۇق قىلىپ، يەنە بىر تەرەپتىن، قوينىدىن قانداقتۇر بىر نېمىنى ئالماقچى بولغاندەك قولىنى قوينىغا تىقتى، — تاكى مەن كۆزۈڭنى ئاچ دېمىگۈچە ئاچمايسەن، بۇمۇھىم شەرت، بىلىدىڭمۇ؟ بەربىر ئەخمەق بولدۇمغۇ، يۇمسام يۇماي، دېگەن ئوي-غا كەلگەن ئاقىل كۆزىنى يۇمدى، غاپىل قولى بىلەن ئۇنىڭ كۆز قاپىقىغا چاشقان سۇيىدۈكچىلىك نەملىكىنى سۈركىگەندەك قىلدى. ئۆزىگىمۇ سۈرگەن بولسا كېرەك، بىر ئازدىن كېيىن بۇيرۇق قىلىپ:

— كۆزۈڭنى ئاچ، — دېدى. ئاقىل كۆزىنى ئاچتى. ئېيت قاندىك، ئاقىل ئۆزىنى شۇنداق بىر يورۇقچىلىق ئىچىدە، ھەي-ھات مەنزىرىلەر قوينىدا كۆردىكى، ھەيران بولغىنىدا ۋارقىراپ تاشلىغىلى قىل قالدى.

— قانداق، كارامىتى بارمىكەن! — دېدى ئۇ مۇۋەپپەقىيەت قازىنىپ قانائەت تاپقان كەشپىياتچىدەك مەغرۇر قىيا-پەتتە، — دورىنىڭ كۈچى بامداتقا ئەزان چىققۇچە يېتىدۇ.

ئاڭغىچە پۈتۈن شەھەرنى ئايلىنىپ ئۈلگۈرىمىز، قانداق، تا -
ماشى قىلامدۇق؟

ئاقىل قىزىپ قالدى، ئۇ ئويلايتتى: كۈندە كۆرۈپ
تۇرغان كۈندۈزلۈك ھاياتنىڭ نېمە قىزىقى! ۋاي دېگۈ-
دەك تەسىراتى، ھېس قىلغۇدەك ئاجايىپلىقىمۇ يوق. يەنە
كۆرسەك يەنە شۇ، دېگەندەك ھەر كۈنى تاڭ ئېتىش
بىلەن ھەممە كىشى يۇيۇنۇپ - تارىنىپ، چىرايلىق كىيىنىپ،
زىبۇ زىننەت بۇيۇملىرىنى تاقاپ، يۈز - كۆزلىرىگە ئۇپا -
ئەڭلىك سۈرۈپ، ئالاھىدە پەرداز بىلەن كوچىغا چىقىشىدۇ. بۇ-
نىڭدا ئادەملەرنىڭ يالتىرىغان تاشقى قىياپىتىدىن باش
قىسىنى كۆرگىلى بولمايدۇ، بۇنىڭ نېمە قىزىقى؟! كېچىدە
بولسا، ئەھۋال باشقىچە، ھەر ئادەم ئۆز ئۆيىدە، ئىشىك-
تۈنلۈكلىرىنى مەھكەم ئېتىپ، خىلۋەت ئۆچەكلىرىگە كىرگەن-
دىن كېيىن، يالتىراق تۈنلىرىنى يېشىپ، زىننەت نىقابلىرىنى
سۆكۈپ، ئەلدىن يوشۇرۇپ كەلگەن ئەسلى قىياپەتلىرىنى
ئاشكارىلىشىدۇ، بەلكى سىرلىق خۇي - قىلىقلىرىنى كۆرسىتىدۇ،
ھەتتا كىشىگە كۆرسەتكىلى بولمايدىغان ئۇيات ئىشلارنىمۇ
ئۆتكۈزىدۇ. مانا بۇسى كىشىلەرنىڭ كېچىلىك سىرلىق تۇرمۇ-
شى. بۇ ئەلۋەتتە ھەرقانداق كىشىنى قىزىقتۇرىدىغان
كارتىنا. مۇنداق كارتىنىنى كۆرۈش پۇرسىتى ئۇنداق ئاسان
نېسىپ بولماس. بۈگۈن ماڭا بۇ دورىگەر ئۇچراپ قالغان
بولسا، شۇنىڭدەك كارامەتلىك دورا كەشىپ قىلىنمىغان بولسا،
مۇنداق پۇرسەت ماڭا ئۆمۈرۋايىت نېسىپ بول-
مىغان بولاتتى. مەيلى ئەمەسمۇ، بىر كېچە ئۇيقۇم قالسا نېمە
بويۇتۇ! كېرەك يوق، جېنىم چىقىپ كېتىدىغان بولسىمۇ، بىر

كېچە تاماشا قىلمۇالاي، پۇرسەت كېلىۋەرمەيدۇ، مەيلى، دەيدى-
دە، ئاقىلجان بىر كېچە ئايلىنىشقا رازى بولدى.

— يۈر ئەمەس، كەتتۇقمۇ؟! — غاپىلجان ئۇنى بىر
كوچىغا باشلاپ كىردى.

— مۆجىزە دېگەن مانا مۇنداق بولماي! — دەيدى ئۇ
ھاياجانلىنىپ. چۈنكى ئۇنىڭ كۆز ئالدىدا شەھەر ئۆيلىرى
يېرىلغان ئاناردەك ئېچىلىپ كەتكەنىدى. ئۆي چىراغلىرى
بولسا، ئانار دانىسىدەك پارىلداپ كۆرۈنەتتى.

— ماۋۇ ھەشىمەتلىك پۇزۇر مېھمانخانىنى كۆردۈكمۇ! —
دەيدى دورىگەر ئاقىلنى نوقۇپ، — چوغدەك چىرايلىق گىلەم
لەر بىلەن بېزەلگەن بۇ ئۆي دائىم بوش — بىسكار تۇرىدۇ.
ئۆي ئىگىسى باي ئاشخانا ئۆيدە كونا كېيىك تېرىسى ئۈستىدە
غېرىپ — غۇرۇادەك ئۇخلاپ يېتىپتۇ، ياسما چىشلىرىنى سۇغا چى-
لاپ قويغان بولسا كېرەك، ئاغزى قۇشقاچ كامىرىدەك ئېچىلىپ
قايتۇ، ئۇنىڭ يېنىدا ئۆزىدىن 30 يىاش كىچىك بىر چوكان
گويا ئۇنىڭدىن يىرگەنگەندەك تەتۈر قاراپ ياتىدۇ، بۇ ئۇنىڭ
بايلىققا، زورلۇققا تايىنىپ قۇرۇۋالغان ئائىلە مۇھەببىتى،
ئەمەلىيەتتە، مۇنداق تۇرمۇش ئائىلىدىكى بەختسىزلىك!
كۈندۈزى بۇ باينى قانچە قېتىم كۆرسەكمۇ مۇنداق بەختسىز
تەرەپلىرىنى كۆرەلمىگەن بولاتتىڭ، شۇنداقمۇ بۇرادەر! ئۇ ئا-
دەم ئەتىدىن كەچكىچە چايخانىدا ئولتۇرىدۇ. كۆرۈنۈشى بەخت-
لىك، گويا ناھايىتى خاتىرجەم. قورچاقتەك ياساپ قويغان مېھ-
مانخانىم بار، ياش، پەرزاتتەك چىرايلىق چوكىنىم بار، دەپ
غادىيىپ ئولتۇرسا كېرەك، ئەمەلىيەتتە بولسا، قېرىغاندا تەخەي
كۆندۈرمىەن، دەپ جاپا چېكىۋاتقان بەختسىز بىر قېرى. ئۇ

ئاشۇنداق ئولتۇرۇپ، ئىچىدىن زەرداب بولۇپ تۈگىشىپ كېتىدۇ، خالاس. ئۇنىڭ تام قوشنىسى بۇيانقى ئۆيگە قارا. بۇ ئۆي كەمبەغەل تۇل خوتۇننىڭ ئۆيى. بۇ ئايال ئۇزۇندىن زىققە كېسەل ئازابىنى چېكىۋاتقان بولسا كېرەك، كۆردۈڭمۇ، سامان تەككىگە تايىنىپ، مۇرىسى بىلەن تىنىپ ئولتۇرۇپتۇ. ئۇنىڭ يېنىدىكى كونىراپ كەتكەن يوتقاندىن تۆت بالىنىڭ بېشى چىقىپ تۇرىدۇ. بۇ بالىلار نەۋرىسىمۇ ياكى ئۆز بالىسىمۇ بۇنىسى نامەلۇم. جاھان دېگەن شۇ، ئوتتۇرىدا بىرلا تام، ئوخ شاش ئادەملەرنى باي - كەمبەغەل دەپ چوڭ ئىككى بۆلەككە ئايرىپ تاشلىغان! بۇ نېمىدېگەن قاملاشمىغان ئىش - ھە!؟ ئۇلار كۆرە - كۆرە ئاھالە زىچ ئولتۇراقلاشقان تار بىر خالتا كوچىغا كىردى. كوچىنىڭ ئىككى قاسنىقىدا ئۆيلەر ئىن تايىن كۆپ بولۇپ، ئانارنىڭ دانىسىدەك زىچ ئىدى. ئۆيلەر باي، ئوتتۇراھال، كەمبەغەل دەپ چوڭ ئۈچ تۈرگە بۆلۈنەتتى. ھەممىسى ئۆز ھالىغا يارىشا ئۆيلەرنى ياساپ - تۈزەپ ئولتۇرۇشاتتى. چاشقاننىڭ ئوۋىسى پۈتمىگەندەك، ئادەم بالىلىرىنىڭ ئۆي تۈزەش ئىشىمۇ تۈگىمەيدۇ. سەندىن مەن قالامدەن، دەپ بەسخورلۇق قىلىشىپ، بىر - بىرىدىن ئاشۇرۇۋېتىشكە تىرىشىدۇ. ئۆي زىننەتلىمەن، دەپ ئۆزىنى پەرۋىش قىلىشنى ئېسىدىن چىقىرىدۇ. ئاخىرقى ھېسابتا، ئۆزى كېتىپ، ئۆي سەرەمجان، زىبۇ - زىننەتلەر قالىدۇ. بۇ مىراسلار ئوت - بالا بولۇپ، ۋارىسلىرىنى تالاش - تارتىشقا، پۈتمەس - تۈگىمەس جاڭجالغا بېلىپ، قېرىنداشلارنى دۈشمەنلەشتۈرىدۇ. خالاس!

— بۇرادەر، ئىتتىك، ئىتتىك كۆرمىسەك تۈگىستەلمەسلىك ھىز مۇمكىن. ئەمدى ئۈچ - تۆت كوچا ماڭدۇق، قەشقەر دېگەن

دە مۇنداق كوچا ئازمۇ! — دەدى غاپىل ھەيدەكچىلىك قىلىپ. سۈرئەت تېزلەشتى، كوچا ئۆيلىرى خۇددى كىنو ئېكرانىدەك تېز — تېز ئۆتكىلى تۇردى، كېچىلىك تۇرمۇشنىڭ رەڭگا — رەڭ مەنزىرىلىرى كۆزلەرنى قاماشتۇراتتى، — كۆردۈڭمۇ ماۋۇ ئۆيىدە ئىككى ياش چىڭ گىرەلىشىپ ياتىدۇ. قارىغاندا، يېڭى توي قىلىپ مۇرادىغا يەتكەنلەر بولسا كېرەك. راسا پەيزە قىپ تۇ — ھە! بۇيانقى ئۆيىدە بىر چوكان مەيدىسىگە دۇتتارنى قويغان پېتى ئۇخلاپ قاپتۇ. قارىغاندا، بۇ چوكان تۇل بولسا كېرەك. ئاۋۋال ئىچى پۇشۇقىدا دۇتتار چالغان، كېيىن شۇ پېتى ئۇخلاپ قالغان.... بۇيانقى ئۆيىدە بىر يىگىت تىزنى قۇچاقلاپ يېتىپتۇ، قارىغاندا، ئۆيلىنىلمىگەن سالتاڭ يىگىت بولسا كېرەك.... قارا، ماۋۇ ئادەم نېمانداق دەھشەت كۆرۈنىدۇ — ھە! چىرايى ساماندىك سېرىق. قارىغاندا، چىلىم چېكىدىغان بەڭگى بولسا كېرەك. ئۇ ھازىر ئاخشام چەككەن بەڭنىڭ كەيپىدە مەست بولۇپ، قورقۇنچلۇق خىيال قوينىغا كىرىپ قالغان ئوخشايدۇ. چىرايى تاتىرىپ كېتىپتۇ! ماۋۇ ئۆيىدە يالغۇز ياتقان ئادەم ئۆپكەندەك قىزىرىپ كېتىپتۇ، بەلكى ئاخشام ھاراقىنى جىقراق ئىچىپ قويغان بولسا كېرەك!... قىزىق كۆرۈنۈشلەر ئەمدى چىقىۋاتىدۇ. مانا، ماۋۇ ئۆيىدە سالاپەتلىك تۆت كىشى تارشىدەك تىك ئولتۇرۇپ بەشلەڭ قەغەز ① ئويناۋاتىدۇ. يېنىدا بىر چوكان راۋاب چېلىپ، ناخشا ئېيتىپ ئۇلارغا پەيزى قوشۇۋاتىدۇ. بۇ كىشىلەرنىڭ سالاپىتىگە قاراپ كىم ئۇلارنى قىمار ئوينايدۇ، دەپ ئويلىسۇن، ھەتتا گۈ — مانمۇ قىلماس! قارىغىنا، ئۇنىڭ بىرى بەدرەك مەخسۇمغا ئوخ شامدۇ — قانداق!؟

① قىمارنىڭ بىر تۈرى.

— ماۋۇ ئۆيىدىكىلەر تېخىمۇ پەيزى ئىكەن، كۆردۈڭمۇ! —
 دېدى ئاقىل سول تەرەپتىكى بىر ئۆيىنى كۆرسىتىپ، — بۇ ئۆيگە
 ئىشقىۋازلار توپلانغاندەك قىلىدۇ. ئەر تىۋت، ئايال ئىككى،
 ئەرلەر ھاراق ئىچىشىۋاتىدۇ، ئاياللاردىن ياشانغانراقى دۋت-
 تار چېلىپ، ناخشا ئېيتسا، ياشراق چوكان قوللىرىدىن قارس
 چىقىرىپ ئۇسسۇل ئوينىۋاتىدۇ. تۆت ئەركەك گويا بىر نېمە
 تالىشىۋاتقان ئەلپازدا بىر — بىرىدىن قىزغىنىپ، ئۇسسۇلچىغا
 تەلمۈرۈپ قارىشىۋاتىدۇ. ئۇلارنىڭ شەۋانە كۆزلىرىدىن چاقنا-
 ۋاتقان ئوت ئۇچقۇنلىرى ئۆيىدىكى لامپا چىراغنىڭ يالقۇنى-
 دىنمۇ كۈچلۈك. قارىغاندا، ئۇلار دۇنيانىڭ پۈتسۈن راھەت —
 پاراغىتى ئىچىملىكتىن ۋە ئاياللارنىڭ تېنىدىن تېپىلىدۇ، دەي-
 يدىغان ئوخشايدۇ، ئەمما، بۇ يولدا چاپسانلا ئەسكى چورۇقتەك
 ماكچىيىپ كېرەكتىن چىقىدىغانلىقىنى ئويلايمۇ قويماس!

— قارىغىنا، ماۋۇ چارساقال ئادەم نېمە قىلىۋاتىدىغان-
 دۇ! — دېدى غاپىل چۆچۈپ. ئىككىسى تەڭلا شۇ تەرەپكە بۇرۇلۇپ
 قارىدى، ئۇ ئادەم مورا ئوچاقنىڭ كۈلخانىسىنى ئېھتىياتچانلىق
 بىلەن كولاۋاتاتتى، — ھەيران قالمىغىن، — دېدى غاپىل چۈشەن-
 چە بەرمەكچى بولۇپ، — بۇ ئادەم تاپقان تەرمىكىنى يېمەي —
 ئىچمەي كۈمۈش پۇلغاياكى ئالتۇنغا ئايلىنىدۇرۇپ كۆمۈپ ساقلاشقا
 ئادەتلەنگەن، چۆچۈپ، ئالاق — جالاق بولغىنىغا قارىغاندا، بۇ
 قېرى قىلىۋاتقان ئىشىنى خوتۇن — بالىلىرىدىن قاتتىق يوشۇرسا
 كېرەك، ئەگەر ۋەسىيەت قىلىشقا ئۆلگۈرمىسە بۇ نەرسىلىرى
 كۆمگەن يەردە قېلىۋېرىدۇ، دېگىنە! ۋاي ئىست... ئەنە قارا،
 ماۋۇ ئۆيىدە بىر توپ ئادەم غۇجىمەكلەشىپ قاپتۇ. چۈشەندىم،
 بۇلار تىۋت ئوشۇق. ئوينىۋاتقانلار ئىكەن، — دېدى

غايىل داۋاملاشتۇرۇپ، — بۇ خەقنىڭ ئولتۇرۇشىغا قاراڭلار، مەختەك قاندىلىپ، چىشلىرى كىرىشىپ قاپتۇ. دەتتى كام دەپ تولا مۇشتلاپ، مەيدىلىرىنى شەلپەردەك قىزارتىۋېتىپتۇ! نېمىدېگەن ھەرەجلىك ئىش بۇ. ھەممىسى ۋەيران بولۇپ، ئا- خىر ئوغرىغا ئايلىنىپ كېتىدىغانلىقىنى بىلمەمدىغاندۇ؟

ئۇلار شەھەرنىڭ بىر- بىرىدىن قىزىق كېچىلىك تۇرمۇشىنى تاماشاقىلىپ كۆرۈپ ئىچكىرىلەپ كېتىۋاتقاندا، ئالدىدىكى كوچىنىڭ خىلۋەت بىر ئۆيىدە كىشىنىڭ دىققىتىنى قوزغايدىغان باشقىچە بىر مەنزىرە كۆرۈنىدى. يىراقتىن قارىغاندا، ئۆي ئىچى گۈگۈم بولۇپ، خۇددى بىر كۆزەينەكلىك يىلان بىلەن بىر بوغما يىلان كۈشۈلدۈشۋاتقان دەك بىر مەنزىرە غىل- پال، غىل- پال كۆرۈنەتتى. ئۇلار ئېھتىياتچانلىق بىلەن بىر- بىر بېسىپ يېقىنلاپ بېرىپ، سۆزلىشىۋاتقان ئىككى ئادەمدىن بىرىنىڭ ياپىلاق يۈزلۈك، ئاق سېرىق، كۆز چاناقلىرى چوڭ بولغاچقا، يىراقتىن قارىغاندا، كۆزەينەكلىك يىلانغا ئوخشايدىغانلىقىنى؛ غوزا باش، كىرىپە تۇمشۇق، قارىمۇتۇق كەلگەن يەنە بىر ئادەمنىڭ بوغما يىلانغا ئوخشايدىغانلىقىنى ئېنىق كۆردى. ئۇلار تۇمشۇق يالىشىپ، بىر- بىرىگە يېقىن ئولتۇرۇپ قانداقتۇر بىر سودا ئۈستىدە كۈشۈلداشماقتا ئىدى.

— ھاۋا بۇزۇلسا يۇرتقا يادا يېغىپتۇ، دېگەندەك، خو- ھايىنلارنىڭ چىرايى تۇتۇلسا بىزدەك ئادەملەرگە چىق ئارام سىرلىق بولىدىكەن! — دېدى كۆزەينەكلىك يىلانغا ئوخشاش ئادەم دەرد تۆكۈپ. ئۇ، تىلىنى يىلانغا ئوخشاش ئويىنىتىپ، كالىپۇكىنى بىر- ئىككى يالىۋالغاندىن كېيىن داۋام قىلدى، — نەچچە كۈندىن خوجايىنىنىڭ قاپىقى سېلىنىپ، چىرايى بۇزۇلۇ-

ۋىدى، خۇدا ھەققى راستىنى ئىپتىسام، قانداق قىلىشىمنى بىلەلمەي پۇتى كۆيگەن توخۇدەك تېپىرلاپ كەتتىم. نەچچە كېچە بولدى كۆزگە تۈزۈك ئۇيقۇ يوق، گېلىمدىن تاماقمۇ ئۆتمەيدۇ، خۇدا ھەققى بىرلىك ئىتىمىدىن چۈشۈپ كەتتىم، جۇما!

— مېنى دېمەملا، مەن تېخىمۇ قىيىنالىدىم. خۇددى يىگنە يۈز تۇۋالغان ئىتتەك قەيەرگە بېرىپ، قەيەردە تۇرۇشۇمنى بىلەلمەي قالدىم، — دېدى بوغما يىلانغا ئوخشاش ئادەممۇ دەرد ئىپتىپ، — مېنىڭ خوجايسىمىمۇ ھەممىشەم تەرىنى بۇزۇپ، قورسىقىمنىڭ ئىچىدىكىنى تاپ، دەپ خۇي قىلىدۇ، بۇ ھەممىدىن قىيىن ئىش ئىكەن، خەقنىڭ قورسىقىدىكى ئىشنى قانداق تاپقىلى بولسۇن؟ ئۇلار نېمىشقا بىر ئىشنى غاچ قىلىپ كېسىپ، ئىككى پارە قىلمايدىغاندۇ! ئۇلارنىڭ ئورنىدا مەن خوجايسىم بولۇپ قالغان بولسام، ئىش دېگەننى كېسىپ، بۆسۈپ پەچەق - پەچەق، ئىنەلەزىنە ۋە لەم يەچەق قىلىۋەتكەن بولاتتىم!

— خۇدايىم شۇنداقلىقىنى بىلىپ ئېشەككە مۇڭگۈز، پاقىغا قۇيرۇق بەرمىگەن! — كۆزەينەكلىك يىلانغا ئوخشاش ئادەم ئۆز سۆزىگە ئۆزى بىر ھازا كۈلگەندىن كېيىن بىردىنلا چىددىي تۈسكە كىرىپ سۆزىنى داۋام قىلدى، — مۇنداق دېسەم كۆڭلۈڭگە كەلمىسۇن، بىزنىڭ خوجايسىنلار ئالاھىدە تەربىيە كۆرگەن، ھەرقانداق ئىشنى ۋاراڭ - چۈرۈك چىقىرىپ ھەل قىلىشنى ئەدەب - قائىدىگە خىلاپ، دەپ قارايدۇ، خان پەزىلەتلىك ئادەملەر، شۇڭا ئۇلار بىزگە ئوخشاشمايدۇ، قىلماقچى بولغان ئىشنى سىر تۇتىدۇ، يوشۇرىدۇ. مۇشۇ مەسىلىدە، «ئۆزۈم تاپقان بالاغا، نەگە باراي دەۋاغا» دېگەندىن باشقا سۆز قىلغىنى يوق. قالغىنىنى ئۆزۈڭلار بىلىپ قېلىڭلار،

دەپ قاپىقىنى ئاچماي يۈرۈۋەردى. مەن بولسام، ئۇ كىشىنىڭ كۆڭلىدىكى ئىشنى توغرىلايمەن، دەپ ئۇيان ماڭمەن، بۇيان يۈگۈرەيمەن، ئەقىل ئىزدەپ مەسلىھەت سورايمەن. ئىشنىڭ گۈلىنى - گۈلىگە كەلتۈرگۈچە تۈگىشىپلا كەتتىم، چىڭلاپ كۆرسەم، 20 چىڭ پەسلەپ كېتىپتۇمەن!

— بىزنىڭ خوجاينىڭ مەجەزىمۇ شۇ. ھەرقانداق ئىشقا ئۆزى قول سالمايدۇ، قاپاقنى تۈرۈۋېلىپ بىزنى مەجبۇر قىلىدۇ. پۇل چىقىرىشقىمۇ رايش ئەمەس!

— خوجاينى بولغانلارنىڭ خۇسۇسىيىتى شۇنداق بولسا كېرەك! — دېدى كۆزەينەكلىك يىلانغا ئوخشاش ئادەم ئۇلۇغ - كىچىك تىنىپ، — بولدى ئەمدى، چاچا چەككەن بولساقمۇ، قىيىنالغان بولساقمۇ، بۇ خۇنلۇق ئىشنى بىر يەرگە كەلتۈرۈپ قويدۇق، شۇ بويىچە ئورۇنداپ قويساق خوجاينىڭ رىمىزىنىڭ قاپىقى ئېچىلىپ، «ياخشى» دەپ دولمىزغا قېقىپ قويسا، شۇنىڭ بىلەن ھاردىقىمىز چىقىپ كېتەر!

— چىقىدۇ، ئەلۋەتتە ھاردىقىمىز چىقىدۇ، — دېدى بوغما يىلانغا ئوخشاش ئادەممۇ تېتىكلىشىپ، — مەنچۇ، خوجاينىم بىر قېتىم «ياخشى» دەيمەن دېسە، ئون ئادەمنىڭ كاللىسىنى كېسىپ كەلگۈدەك ساداقىتىم بار، جۇما!

دەرد تۆكسىمۇ، ساداقەتلىكتىن سۆزلىسىمۇ، بىر - بىر دىن قېلىشمايدىغان بۇ ئىككى مەخلۇق نۆۋەتتىكى تەۋەككۈلچىلىكتە ئۆزىنى ئاشكارا قىلماسلىق توغرىسىدا پىكىر ئالماشتۇرۇشنىمۇ ئۇنتۇپ قالمىدى:

— بۇ ئىش ھەم چوڭ، ھەم خۇنلۇق ئىش. سەل چاغلان ئۆزىمىزنى ئاشكارىلاپ قويدىغان بولساق، خەلق بىزنى دەس-

سەپ - يانچىپ شۇپەك قىلىۋاتىدۇ، بۇنى چۈشىنىشەنمەن؟!
— سىلىدىن بەكرەك چۈشىنىمەن، شۇڭا ھېلىقى ئادەم
بىلەن سۆزلىشىشتىن بۇرۇن، قۇرئان تۇتتۇرۇپ قەسەم ئالدىم.
— ئەلۋەتتە شۇنداق بولۇشى كېرەك!

— بىز قانداقلا بولساق، چوڭ خوجايىنلارنىڭ قول ئاس-
تىدىكى كىچىك خوجايىنلارغۇ، ئۇنداق بولغانىكەن، بىزمۇ ھەر
قانداق ئىشتا چوڭ خوجايىنلارغا ئوخشاش، ئۆزىمىزنى يوشۇرۇن
تۇتۇشنى بىلىشىمىز كېرەك.

— ھېلىقى ئادەم ياراملىقتۇ؟

— كىمنى دەيلا، ھېلىقى مەزىناخۇنۇمنى دەملا؟

— ھەئە.

— يارايدۇ، ئۇچىغا چىققان تەلۋە. تۆت دېسە دا-
دىسىغىمۇ رىئايە قىلماستىن بوغۇدىغان تەلۋە.

— تەلۋىدىن پايدىلانغىلى بولىدۇ، ئەمما تەلۋىنىڭ بىر
قىلىقى ئارتۇق، دېگەن بىر گەپ بار، شۇڭا كۆڭۈل توختىتال-
مايۋاتىمەن، جۇما!

— خاتىرجەم بول، ھەرقانداق بالا كەلسە ئۆز بېشىمغا

تارتىمەن، دەپ قەسەم ئىچتى.

— ئەي... — دېدى كۆزەينەكلىك يىلانغا ئوخشاش

ئادەم بېشىنى چايقاپ. ئۇ يەنىلا كۆڭۈل توختىتالمايۋاتقاندا
قىلاتتى. بوغما يىلانغا ئوخشاش ئادەم شېرىكىنى ئىشەندۈرۈش-
نىڭ زۆرۈرلۈكىنى توغرا تاپتى - دە، باشتىن چۈشەندۈرۈشكە
باشلىدى:

— بۇرادەر، سەن ئۇنداق خاۋاتىر بولما، مەن بۇ ئادەمنى

نۇرغۇن سۈرۈشتە قىلىپ، ئۇنىڭ كۆڭلىدە چوڭقۇر ئاداۋەت ۋە ئىن-

تىقامنىڭ بارلىقىنى بىلگەندىن كېيىن، ئاندىن بۇ مەسىلىنى ئوتتۇرىغا قويدۇم. قانداق ئاداۋەت دېسەڭ، — دېدى بوغما يىلانغا ئوخشاش ئادەم قىزىشىپ، — بۇ ئادەم ئەسلىدە، قازى-خانا ئالدىدا خەتتاتلىق قىلىپ كۈن كەچۈرۈۋاتقانىكەن، ھېلىقى ئىسيانكار قازى بولغاندىن كېيىن، يوقلاڭ بىر ئىشنى با-ھانە قىلىپ خەتتاتلىقتىن چەكلەپ قويۇپتۇ. شۇ كۈندىن باشلاپ بۇ ئادەمنىڭ تۇرمۇشى قىيىنچىلىققا ئۇچراپتۇ. ھەر كۈنى بەش بالسى نان دەپ چېدەل قىلسا، بۇ ئادەم ئۆزىنى خەتتاتلىقتىن چەكلەپ قويغان قازىدىن خاپا بولۇپ، خەپ توختا، دەپ ئىچىنى ئۇرىدىكەن. مەن مۇشۇ تەرەپلەرنى پۇختا ئىگىلەپ چىقتىم. بۇنىڭدىنمۇ مۇھىم تەرىپى، ئەھمەت مەزىنىنىڭ تەسەۋ-ۋۇپ يولىدا ئىشقا قولى يېرىپ سۈپى بولغانلىقىدا. ئۇ، ئابدۇقا-دىر داموللا تەسەۋۋۇپچىلارنىڭ مۇقەددەس كىتابلىرىنى سۆ-كۈپ ھاقارەتلەپتۇ. ئۇ دەھرى، ئۇ، مۇرتەد دېگەندەك سۆزلەر-نى ئاڭلىغاندا قېنى قىزىپ، كونا — يېڭى ئاداۋەتلەرنى بىر-لەشتۈرۈپ، بۇ مۇرتەدنى ئۆزۈم ئۇچۇق تۇرىمەن، دەپ يۈرۈپتە-كەن. مەن ئۇنىڭ مۇشۇنداق ئىچكى غۇملىرىنى ئىگىلىگەندىن كېيىن، ئاندىن بۇ ۋەزىپىنى ئوتتۇرىغا قويدۇم. گېپىمنى ئاڭلاپ ئۇنىڭ كۆزلىرى چاقناپ كەتتى. ئۈستى — ئۈستىگە قەسەم قى-لىپ، ھەرقايسىلىرىدەك كاتتا بايلارنىڭ تەلىپى شۇنداق بو-لىدىغان بولسا، ئابدۇقادىر دېگەن مۇرتەدنىڭ بىر تامچە قې-نىنى ئىچمەيدىغان بولسام، ئاللانىڭ بەندىسى بولماي كېتەي! — دېدى.

— شۇنداق قەسەم ئىچكەن ئادەم نېمىشقا بۇ چاغقا كەل-مەيدۇ؟ — دېدى كۆزەينەكلىك يىلانغا ئوخشاش ئادەم سۈم-

ئال نەزەرى بىلەن قاراپ.

— يەنە بىر ئاز تەخىر بولمامدۇق، كېلىپ قالار!
شۇ گەپنىڭ ئۈستىگە، دىۋىدەك قاپقارا بىر ئادەم كىرىپ
كەلدى.

— زامانە ئاخىر دېگەن شۇ! — دېدى ئۆيىدىكىلەر تەڭلا
سۆزلەپ، — زامانە ئاخىردا كىمنىڭ گېپىنى قىلسا، شۇ كېلىپ
دۇ، دېگىنى راست ئىكەن، كەلسە، يۇقىرىراق ئۆتسە! —
دەپ تەكلىپ قىلىشتى.

— سىلىنى لەۋزىدە تۇرىدىغان دىۋە يۈرەك ئادەم، دەپ
سۆزلىشىپ ئولتۇراتتۇق، — دېدى كۆزەينەكلىك يىلانغا ئوخشاش
ئادەم كالىپۇكلىرىنى يالاپ، بۇرۇتىنى تولغاپ ئولتۇرۇپ.

— مەن دېدىمغۇ، مەزىناخۇنۇم ھېچ ۋاقىتتا ۋەدىسىگە
خىلاپلىق قىلغان ئەمەس. مۇنداق ئادەم كەم تېپىلىدۇ، چىقسا
بىرى چىقىدۇ، ئىككى چىقمايدۇ، — دېدى بوغما يىلانغا ئوخ-
شاش ئادەممۇ قوشۇمچە قىلىپ. بۇ ئىككى كاززاپ بىرى پۇچ-
قاقتىن، بىرى يەڭدىن پۈۋلەپ، تەلۋە مەزىنىنى كۆپتۈرۈشتى.
ئۆز مەجەزى تۈپەيلى، ھېچكىمدىن، ھەتتا ئايالىدىنمۇ
تۈزۈك سۆز ئاڭلىمايدىغان مەزىن ئۇلارنىڭ پۈۋلەشلىرىدىن يې-
رىلىپ كەتكۈدەك دەرىجىدە كۆيۈپ، ئولتۇرالماي قالغانىدى. بۇ-
نى بايقىغان كاززاپلار سۆزنى بۇراپ، ئۆز مۇددىئاسىغا كۆچتى:

— ئەمدى ئۆز ئىشىمىزغا كېلەمدۇق؟

— كېلەيلى!

كاززاپلار خۇنلۇق كۆزلىرىنى ئۆز ئارا ئۇچراشتۇرۇۋال-
غاندىن كېيىن، رەسمىي سۆز ئاچتى:

— بۇ ئىشىمىزنى بىر خۇدا بىلسۇن، بىر ئۆزىمىز، شۇنداق

داققۇ؟! ناۋادا، بىرەر چاتاق چىقىپ قالسا، مەزىناخۇنۇم ئۆزى مەسئۇل، شۇنداقمۇ؟

— گېپىم - گەپ، مەن لەۋزىمىدە تۇرىدىغان ئادەم! — دېدى مەزىن مەيدىسىنى كۆتۈرۈپ. ئۇنىڭ ئاۋازى قاپاق ھەرىدەك بوڭۇلدايتتى. قويۇق، ئۆسكىلەك قېشى ئاستىدىكى ئوتلۇق كۆزىدىن خۇن تۆكۈلۈپ تۇراتتى، — خاتىرجەم بولۇشىلا، ۋە دەمدە تۇرىمەن، قەسەم ئىچىپ بەر دېسىلە ئۇنىڭغىمۇ تەييار! — دەپ قوشۇپ قويدى ئاخىردا.

— ئۇنچىلىك چىڭدىشىپ ئولتۇرۇشنىڭ ھاجىتى يوق. بىز-نىڭمۇ ۋەدىمىز ۋەدە، ئاز بولسىمۇ ماۋۇ 300 سەر تەڭگە! — دېدى كۆزەينەكلىك يىلانغا ئوخشاش ئادەم كۆرپە ئاستىغا باسۇرۇپ قويغان ئالتە بولاق تەڭگىنى مەزىننىڭ ئالدىغا سۈرۈپ، بوغما يىلانغا ئوخشاش ئادەم دەرھال ئوتتۇرىغا چۈشتى:

— 50، 100، 150، 200 يۈز... — دەپ ساندى ۋە مەزىن گە سۇنۇپ، — بەلباغلىرىغا مەھكەم تۈگىلە! — دېدى چېكىپ.

— خۇدايىم بۇيرۇسا، خاتىرجەم بولۇشىلا، بۇ يولدا جېنىمنى ئاتاپ قويدۇم! — دېدى ئۇ تەڭگىلەرنى بەلباغقا تۈگۈۋېتىپ. ئۇنىڭ يۈڭلۈق قوللىرى نېمە ئۈچۈندۇر تىترەيتتى. ئەڭ ئاخىردا، ئۇ سۈرلۈك ئاۋازدا، — ئاللا مەدەت قىلسۇن، ئامىن، ئاللاھۇ ئەكبەر!... — دېدى. دە، يۈزىنى سىيىپ، ئورنىدىن قوزغىلىپ، ئېيىقتەك ئىرغاڭشىپ چىقىپ كەتتى.

بۇ ئۈچ كىشى ئوتتۇرىسىدا، قانداقتۇر بىر خۇنلۇق مەسىلە توغرىسىدا توختام، ئەھد - پەيمانلار بولغانلىقىنى ئا-

قىل بىلەن غاپىل ناھايىتى ئېنىق كۆرگەن بولسىمۇ، ئەپسۇسكى، بۇيانقى ئۆيىدە كىشىنى تېخىمۇ قىزىقتۇرىدىغان، ئەقىلنى لال، كۆڭۈلنى پەرىشان قىلىدىغان بىر قىزنىڭ كارتىنا ئۇلارنىڭ دىققىتىنى تېخىمۇ تارتىپ، ئۆزىگە جەلپ قىلىۋالدى. بۇ ئۆيىدە چاچ تارماقچى بولغان بىر پەرىزات يۇيۇنۇپ تازىلىق قىلىۋاتاتتى. ئۇ پۈتۈنلەي بەرەنە ئىدى. يالىڭاچ تەنلىك ئاياللارنى كۆرۈش تەسەۋۋۇرىمۇ سىغمايدىغان شۇ زامانلاردا، يۇيۇنۇۋاتقان بۇ قىزنىڭ يالىڭاچ تېنى تاماشچىلارنى قىزىقتۇرۇپ، ھوشىدىن كەتكۈزگەنىدى. ئۇلار قادىلىپ قاپلا قالغانىدى. بىرىنىڭ ئەقىلى لال بولسا، بىرىنىڭ كۆڭلى پەرىشان بولدى. قىزنىڭ ئاپئاق پاققان تېنى، بىر تۇتام كېلىدىغان ئەۋرىشم بېلى، مىققىدە تولۇق كۆكسى، توشقان ساغرىسى، بوستان چاچلىرى. ئاق بىلەكلىرى... پۈتۈنلەي مۆجىزە، پۈتۈنلەي تىلىسمات... پەرى - پەرىزات دېسىمۇ، جەننەت قىزى ھۆر - غىلمان دېسىمۇ كەملىك ھېس قىلدۇرمايدىغان رۇخسارى... بۇلار قادىلىپ تۇرماقتا، قىزنىڭ بەرەنە تېنىدىن گويا بىر ئۆمۈرلۈك ھۇزۇر ئالماقتا. ئۇلار شۇ پېتى قېتىپ قېلىشتى. قانچە ئۇزۇن تۇرغانلىقىنى بىلىشمەيتتى. يېڭىلا بولغان دەھشەتلىك توختامنىمۇ ئېسىدىن چىقاردى. 300 سەر تەڭگە ئېلىپ ئۆيىدىن چىقىپ كەتكەن قارا دېۋىنىڭ قەيەرگە كەتكەنلىكى بىلەنمۇ كارى بولمىدى. تاڭغا يېقىن ھاۋا گۈلدۈرلەپ، دەھشەتلىك چاقماق چاقتى. ئاسمان يېرىلىپ كەتكۈدەك گۈلدۈرلەشلەر قۇلاققا كىرمىدى. كۆزنى ئەمما تىخىمۇ چىقىن چاقماقلار كۆزگە كۆرۈنمىدى. ئۇلار ھامان داڭ قېتىپ، قىزنىڭ بەرەنە جامالىغا قاراپ تۇرماقتا... ئەزان چىقتى، دورا ئۆز كۈچىنى يوقاتقاندى.

— ئاپلا! ... — دېدى دورىگەر ھەسرەت — نادامەتلەر
ئىچىدە ئۇزۇن تىن تارتىپ، — تاڭ ئېتىپ قاپتۇ ئەمەسمە،
يۈر كېتەيلى، خۇدايىم بۇيرۇسا يەنە! ... — ئۇ سۆزىنى ئا—
خىرلاشتۇرمايلا غىپ قىلىپ كۆزدىن يوقالدى.

ئاقىل شۇ زامانلا ھاردۇق يەتكەنلىكىنى سەزدى. پۈتۈن
بىر كېچە ئۇخلىمىغانلىقتىن بولسا كېرەك، بەدەن — بېشى
سىيرىقىراپ، پۇت — قولى تېلىپ، كۆزلىرى يۇمۇلۇپ، بېشى قا—
ياقتەك غوڭۇلداپ كېتىۋاتاتتى...

ئۇ ئۆيگە كېلىپ ئۆزىنى تاشلاپ، بېشىنى ياستۇققا قوي—
غاندىلا، غايىلىنىڭ ئۆيىنى سوراپ بىلىۋالمىغىنىغا، ئەتە ئاخ—
شام قەيەردە ئۇچرىشىشنى مەسلىھەتلىشىۋالمىغانلىقىغا قاتتىق
پۇشايىمان قىلدى.

لېكىن، ئۇ چاپسانلا تاتلىق ئۇيقۇغا كەتتى! ...

يىگىرىمىنچى باب

كىمىگە، يەنە نېمىگە يىغلايمىز!

بۇ كېچە ھاۋا تۇتۇق، تۈن ئاسمىنى قويۇق قارا بۇ-
لۇتلار بىلەن قاپلانغانىدى. تاڭغا يېقىن ھاۋا قاتتىق گۈل-
دۈرلىدى، ئاسمان يېرىلىپ كەتكەندەك تاراقشىپ گۈلدۈرلىدى،
كۈچلۈك چاقماقلار چاقتى....

«خۇدانىڭ بەزەن كۈنلىرىدىن ئۆرگىلىپ كېتەي، بەزەن
كۈنلىرىدىن چۆرگىلىپ كېتەي دېگەندەك، جاھان نېمە بولۇپ
كەتتى!» گۈلدۈرلەشنىڭ قەھرى، چاقماقنىڭ دەھشىتىدىن يۈ-
رىكى قارتتىدە قىلىپ ئويغىنىپ كەتكەن بەزەن كىشىلەر غوڭ-
شىيىتتى، يەنە چاپسانلا بېسىلىپ قېلىشتى.

ئارىدىن ئۇزۇن ئۆتمەيلا سەھەرنىڭ مۇڭلۇق ناۋاسى —
ئەزان چىقتى. شەھەر ئويغاندى. مۇڭلۇق ناۋا بىلەن تەڭ
دەھشەتلىك بىر شۇم خەۋەر تارقالدى:

— ئابدۇقادىر داموللا شېھىت بوپتۇ!

— داموللامغا بىرى قەست قىپتۇ!

قايغۇلۇق بۇ مەشئۇم خەۋەر چاقماق تېزلىكىدە پۈتۈن شەھەرگە پۇر كەتتى، شەھەرنى ھاياجان قاپلىدى، يۈرەكلەر ئاغدى، ھەممە ئادەم چۆچۈشتى، بەدەنلەر جۇغۇلداپ لەرزىگە كەلدى. جامائەت، تالىپلار، شەھەر ئاھالىسى، سودا - سا - نائەتچىلەر ھۈنەرۋەن - كاسىپلار، تۇل خوتۇن، يېتىم ئوغۇللار گويا قىيامەت بولغاندەك، گويا قۇياش كۆچۈپ چەكسىز ئالەم بوشلۇقىغا قاڭقىپ كەتكەندەك، گويا يەر - جاھاننى زۇلمەت قاراڭغۇلۇق باسقاندەك دەھشەت ئىچىدە ھوشىنى يوقىتىپ، ھۆڭرەك ئېتىپ يىغلاشتى. توپ - توپ، گۇرۇھ - گۇرۇھ بولۇپ، داموللام شېھىت بولغان تەرەپكە ئېقىشقا باشلىدى:

— قايىسى ۋىجدانىسىز، قايىسى ئىمانسىزنىڭ ئىشىدۇ؟!

— قانداق قارا قورساق دەيۈز شۇنداق قىلغاندۇ؟!

— قولى قانداقمۇ بارغاندۇ؟! ...

— كۆڭلى قانداق ئۇنىغاندۇ؟! ... شۇڭىيەننىڭ گۆرىدىن

توڭگۇز قوپسۇن ئىلاھىم!

— خۇدالىق ئالەم بىۋ! ...

— ئالەمنىڭ ئۆلگىنى ئالەمنىڭ ئۆلگىنى ئەمەسمۇ؟!

— ئاھ ھەسرەت، ئاھ نادامەت، قانداقمۇ قىلىشارمىز! ...

ھەيرەت ئىچىدە توپ - توپ بولۇپ، سەلدەك ئېقىپ

كېتىۋاتقان خەلق ئاممىسى ھەسرەت - نادامەتلەر چېكىپ، قا -

تىلغا، سۇيىقەست قىلغۇچىلارغا قار - يامغۇردەك لەنەت - نەپ -

رەت ياغدۇراتتى.

بۇ خەۋەر يېزا - سەھرالارنىمۇ زىلزىلىگە كەلتۈردى.

قورغان، شامالباغ، سەمەن، پاختەكلى، ھەزرەت، نەزەرباغ،

ئاتۇش، بەشكېرەم، يېڭىشەھەر، توققۇزاق ... ھەممە تەرەپتىن

خەلق قومۇرۇلۇپ، ئات - ئولاغلىق، پىيادە دېگەندەك شەھەرگە ئاقاتتى. كىشىلەرنىڭ كۆزلىرىدىن ياشلار قۇيۇلدى. قېرىلار - نىڭ ئاپئاق ساقاللىرىدىن ياش تامچىلىرى سىپىرىلدى.

كىشىنىڭ چىن پۈتكۈسى كەلمەيدىغان خۇنلۇق قەبىھ ھادىسە بارغانچە ئېنىقلىنىپ، ماتەم تۈسى قويۇقلاشتى، چوڭقۇرلاشتى. ھويلا ئىچى ۋە ئىشىك ئالدى ماتەم قايعۇسىغا چۆمگەن خەلق ئاممىسى بىلەن تولدى. داموللامنىڭ قېرىنداش، تۇغقانلىرى ئۇزۇن سەپ تارتىپ ھۆڭ - رەپ يىغلاشتى. كۆزلىرىدىن تارام - تارام ياش قۇيۇلاتتى. يىغىدىن كۆزلىرى ئىشىشىغان، ئاۋازى پۈتكەنىدى. داموللامنىڭ ئۇرۇق - تۇغقان، قەۋم - قېرىنداشلىرى، مەسلەكداشلىرى، يېقىن سەپداشلىرى، تالىپلىرىمۇ ئۇزۇن - ئۇزۇن سەپ بولۇپ يىغلاشماقتا ئىدى. پۈتۈن شەھەر ماتەم، نالە - پىغان بىلەن تولدى!...


سەپنىڭ قانداقتۇر بىر جايلىرىدا ھەمراھىي، غىلدە رەك داموللا، بەدرەك مەخسۇم، ھەسەن شۆبىد دېگەندەك ئا - دەملەرمۇ قول ياغلىقلىرىدا كۆزلىرىنى سۈرتۈشۈپ، بۇرۇنلىرىنى چىمدىشىپ تۇرۇشاتتى... بۇ كىشىلەرمۇ ئۆزلىرىنى يۇرت كاتتىسى، مۇنداق زور قايعۇلۇق ماتەمدە سەپ تارتىپ تۇرۇشقا تېگىشلىك بىز، دەپ ھېسابلايتتى!...

سەلدەك كېلىۋاتقان ئەل - جامائەت قاتارى بولۇپ، ھويلىغا يىغلاپ كىرەتتى. مەرھۇم ئابدۇقادىر داموللامنىڭ مۇبارەك جەسىتى بىلەن ۋىدالىشىپ، مەيۋسانە قايتىپ چىقاتتى. يىغلىمىغان، ياش تۆكمىگەن بىرمۇ ئادەم قالمىدى. ئۇلۇغ - ئۇششاق ھەممىسى يىغلاشتى. بەزەنلەر جەسەتكە ئۆزىنى تاشلاپ، داموللامنىڭ پۈتۈنلىرىنى قۇپ

چاقلاپ يىغلايتتى. مىللەت ئۆز ئاسمىنىدىكى يورۇق يۇلتۇز-
دىن ئايرىلدى، سۇمۇرغ قانىتىدىن قايرىلدى، دەپ يىغلاشتى.
خەلق ئۆزىنىڭ يولباشچىسى، ئالىم ئوغلىدىن ئايرىلدى،
دەپ ھەسرەت چېكىپ، نالە قىلاتتى.

مەلۇم بولدىكى، مەرھۇم ئابدۇقادىر داموللام شۇ كېچىسى
ئادىتى بويىچە ئەزاندىن ئىلگىرى ئويغىنىپ، تۇمان قاپلىغان تۈن
ئاسمىنى كۆرگەن، ئاندىن ھويلىغا چىققان. سەھەرنىڭ
سالقىن ساپ ھاۋاسىدىن بەھۇزۇر نەپەسلىنىپ ئولتۇرۇپ تە-
رەت ئالغان. ئاندىن، كىتابخانا ئۆيىگە تىلاۋەت ۋە كىتاب
كۆرۈش ئۈچۈن ماڭغان. دەھلىزدىن ئوڭغا بۇرۇلۇپ، قىبلە
تەرەپتىكى كىتابخانا ئۆيىنىڭ بوسۇغىسىغا قەدەم باسقاندا،
قاراڭغۇلۇقتىن قانداقتۇر نامەلۇم بىر قارا قول چىقىپ، بوغ-
مايدانداك داموللىنىڭ بويىنىغا چىرمالغان. ھۇجۇم بىلەن
تەڭ غول ئوتتۇرىسىغا خەنجەر ئۇرۇلغان، ئابدۇقادىر داموللىنىڭ
«ئەي ئىمانسىز، ئىپلاس كاپىر» دەپ ئاچچىق توۋلىغان ئاۋا-
زى بىرلا قېتىم ئاڭلىنىپ بېسىلىپ قالغان. شۇنىڭدىن كې-
يىن، ئۇزۇن ئۆتمەيلا مۇنار ئۆرۈلگەندەك «گۇپ» قىلغان
بىر ئاۋاز ئاڭلانغان....

چۈشكە يېقىن، ئابدۇقادىر داموللىنىڭ مۇبارەك جەس-
تى سېلىنغان تاۋۇت ھېيتكا جامەسىگە كەلتۈرۈلدى. تاۋۇتقا
كىنخاب يوپۇق يېپىلغانىدى. ھېيتكا مەيدانى ۋە چوڭ -
كىچىك كوچىلار ئادەم دېڭىزىغا ئايلاندى. يۈزلىگەن كۈچ-
لۇك قوللار تاۋۇتنى ھاۋادا تىك كۆتۈرگەنىدى. تاۋۇت
خۇددى خەلق دېڭىزىدا ئۇزاپ كېتىۋاتقان ئېغىر يۈك كېمى-
سىدەك ئاستا، قايغۇلۇق ئۈزۈپ كېلەتتى. خەلقنىڭ ھازىسى،



مۇڭ - زارى، نالە - پەريادى دېڭىز يىغلاۋاتقاندىك گۈركىرەپ،
ئاسمان - پەلەككە كۆتۈرۈلەتتى. مىڭلىغان سەللەنلەر، مىڭ
لىغان - تۈمەنلىگەن ئۇزۇن تونلۇقلار، تالسىپلار، دەرۋىشلەر،
ساپايىچىلار، مەدداھلار... پەرەنجە يېپىنغان ئاياللار، داكا
چەككەن قىزىلار... «ئاھ، داموللام!» دەپ قان يىغلىماقتا،
قوشاقلار قېتىپ ياش تۆكۈمەكتە!... ئاھ، ئىست! ۋادەرىخا،
دەپ نالە قىلماقتا!... تەرەپ - تەرەپتە مەرسىيەلەر ئوقۇل
ماقتا ئىدى.

ھاجى قۇتلۇق شەۋقى تەرىپىدىن يېزىلغان مەرسىيە قانچە
ئون نۇسخا كۆچۈرۈلۈپ، تەرەپ - تەرەپتە جانلىق ئوقۇلۇپ
ئاڭلىتىلماقتا....

ۋاھا ھەسرەت، بۇ دەھرىنىڭ كارى ئىرۇر مىكرو زەرەر،
ئادىتىدۇر غەدرۇ - سېتەم، يوقتۇر مۇرۇۋەتتىن ئەسەر.
يەشمىسى: ئاھ ھەسرەت، بۇ زامانىنىڭ ئىشى ھىيلە - مىكىر، زەرەردىن.
ئادىتى خىيانەت - زۇلۇمدىن ئىبارەت بولۇپ، ئۇنىڭدا ياخشىلىقتىن
ئەسەر بولمايدۇ.

چەرخى پەلەك بەس بول ئەجەب، سەيرى ئۇنىڭ مەئكۇسى چەپ،
ھومقۇ - سەپى ئەيلەر تەلەپ، دۈشمەن ئاڭا ئەقلى - ھۈنەر.

يەشمىسى: پەلەك چاقى شۇنداق ئاجايىپكى، ئۇ دائىم تەتۈر ۋە دۈم
ئايلىنىدۇ، ئادەملەردىن ئەخمەقلىك ۋە كۆڭلى قارىلىقنى تەلەپ قىلىم
دۇ، ئۇنىڭغا ئەقىللىق ئىلىم - ھۈنەر ئىگىلىرى دۈشمەن كۆرۈنىدۇ.

دۇنيايى پانىي بىۋاپا، گومىرادا يوق سىدقۇ - ساپا،
پىكىرى - خىيالىدۇر جاپا، مەردانىلەرگە يوق سەمەر.
يەشمىسى: بۇ دۇنيادا مەڭگۈلۈك ۋاپا يوق بولۇپ، يولدىن ئازغانلار.

دا راستلىق ۋە پاكلىق بولمايدۇ. ئۇنىڭ پىكرى - خىيالى ھەمىشە جاپا قىلىش بولۇپ، مەردانە كىشىلەرگە پايدا كۆرسەتمەيدۇ.

كۆپ ئىلمۇ ئىرپانلىق زەبۇن، قالىش يۈرەكتە داغۇخۇن،
شادۇخىرانان نەچچە دون، پەرۋاز ئېتەر بى پالۇ پەر.

يەشمىسى: ئىلمىلىك، ئاڭلىق كىشىلەر ھەمىشە خارلىقتا قېلىپ، يۈردىكى داغ بىلەن خۇن. ئەكسىچە، قانچىلىكىگەن ئۆز بولىدىن ئازغانىلار قانات - قۇيرۇقىمىز بولسىمۇ، خۇشال ئۇچۇپ يۈرىدۇ.

ئول مۇرشىدى ئالىي ھىمەم. كانى ھىدا بەھرى كېرەم،
خەلقنىڭ غېمىدە دەمبەدەم، ھەسرەتلىنىپ شامۇ سەھەر.

يەشمىسى: ئۇ (داموللام) بىر ئۇلۇغ ئۇستازدۇركى، ھىممىتى ئالىي، ھىدايەتنىڭ كانى، ياخشىلىقنىڭ دەرياسىدۇر. ئۇ كېچە - كۈندۈز خەلقنىڭ غېمىنى يەپ ھەسرەتلىنەتتى.

قەستى ئۇنىڭ ئىسلاھ ئىدى، يۇرتى ئۈچۈن ھەق سۆزلىدى،
جاھىل ھەرلەر تويمىدى، تارتىپ ئاڭا تىغۇ تەبەر.

يەشمىسى: ئۇنىڭ مەقسىتى، يېڭىلىق يارىتىش. ئىسلاھات قىلىش بولۇپ، يۇرتى ئۈچۈن ھەق سۆزلىگەنىدى، ئەمما جاھىل دۇشمەنلەر ئۇنىڭغا تىغ تارتىپ تويمىدى.

زۇلمى ئىملە قىلدى شېھت، ئالەت بولۇپ بىر شۇم يەلىد،
چۈن شىمىر مەلئۇن بە - يەزىت مەقسەتلىرى نىشۇ زەھەر.

يەشمىسى: شىمىرى مەلئۇن يېزىد ئۈچۈن قورال بولغاندەك، بىر شۇم لەنتى دۇشمەنگە قورال بولۇپ، داموللامنى زۇلۇم بىلەن شېھت قىلدى. دۇشمەننىڭ مەقسىتى، ئەل ۋە يۇرتقا زەھەرلىك نەشتەر ساندېشى ئىدى.

ئەھباپقا كەلدى بۇ بالا، بارچە بۇغەمگە مۇپتالا،
گويا ئىككىنچى كەر بالا، قالدى ئىبەد دىلدا كەدەرە.

يەشمىسى: دوستلارغا مۇنداق بالا يولۇقۇپ، ھەممىنى غەمگە مۇپتىلا
قىلىدىكى، گويا ئىككىنچى كەر بالا ۋە قەسى مەيدانغا كەلگەندەك بول-
دى. دىللاردا مەڭگۈ كەتمەيدىغان بىر غەش - قارىلىق قالدى.

ئەي مۇسلىمى شەپقەت پانا، بىزدىن يوقالدىڭ ئاھۋاھ،
قالدى بۇ يۇرت ھالى تاچاھ، بى مۇرشىدى بى راھىبەر.

يەشمىسى: ئەي ئەلنى توغرا يولغا سالغۇچى شەپقەتلىك پاناھىمىز،
ئىستىكى، ئارىمىزدىن يوقالدىڭ. ئەمدى بۇ يۇرتنىڭ ھالى خارابلىقتا،
ئەل يول كۆرسەتكۈچىسى، يولباشلىغۇچىسى يوق ھالدا قالدى.

دەھشەتلە تەرك ئەتتىڭ بىزى، ئۆچتى قەمەردۇننىڭ ئىزى،
ئەي بەھرى زۇلمەت يۇلتۇزى، چۈن ۋاقىتىسىز قىلىدىڭ سەپەر.

يەشمىسى: سەن قاراڭغۇلۇق دەرياسىنىڭ يورۇق يۇلتۇزى ئىدىڭكى،
ۋاقىتىسىز سەپەر بىلەن دەھشەتلىك ھالدا بىزدىن ئايرىلىدىڭ، ئەمدى
بىزدە ئالغا بېسىش - مەدەنىيەتنىڭ ئىزى ئۆچتى.

تاھ شىرى دىللار فۇر مالال، چۈن مۇندە كىم قەھتى رىجال،
ئەزقا بولۇپ ئەھلى كامال، ھەق نۇرىنى پۇر كەپ خەتەر.

يەشمىسى: شۇڭلاشقا قىيامەت بولغانغا قەدەر دىللىرىمىز مالاللىققا
چۆمدى. چۈنكى، سەندەك مەردانە كىشىلەر بىزدە كەم ئىدى. كامال-
لەتكە يەتكەنلەر ئەزقا بولغاچقا، خەتەرلىكلەر ھەقىقەتنىڭ نۇرىنى
پۇر كەپ ئالدى.

يارىپ ئۆزۈڭ قىل مەرھەمەت، خەلق قالمىسۇن ھايۋان سۈپەت،
ئىنسان كەبى بەر مەكرۇمەت، ئەيلەپ ئاتا ئەقلىۋ سەسەر.

يەشمىسى: يارەببىم، بىزگە ئۆزۈڭ مەرھەمەت قىلغىنكى، خەلق ھايۋان
سۈپەتلىكتە قالمىسۇن، ئىنسانلارغا ئوخشاش يۈكسەكلىك بەر، بىلىش-
كە ئەقىل، كۆرۈشكە كۆز ئاتا قىل.

چۈن بىرىمىڭ ئۇ چيۈز قىرىق يەنە، ئۈچ ئەردى دەھشەتلىك سىنە،
سالى شاھادەت نەشرىنە، تارىخى روشەن موختەسەر.

يەشمىسى: تارىخى ھىجرىيىنىڭ 1343 - يىلى خەلقىمىز ئۈچۈن دەھشەتلىك بىر يىل بولدىكى، داموللام شېھىت بولغان يىلىنىڭ بۇ تارىخى تارىخ سەھىپىسىدە ئوچۇق ۋە خۇلاسىلەنگەن ھالدا يېزىلغاندۇر.

چۈن ھاجى قۇتلۇق ماتىمى، ئايرىلدى ئالى ھەمدەمى،
كەتتى كۆرۈڭكىم ئالىمى، پىنھان بولۇپ مىسلى قەمەرى.

يەشمىسى: كۆرۈڭلاركى، ھاجى قۇتلۇق ئۆزىنىڭ ئالى ھەمدەمەپەس دا-
موللىمىدىن ئايرىلىپ ماتەم ئىچىدە قالدى. ئىلىم ئىگىسى بولغان
بۇ داموللام ئۆزىنى خۇددى ئايغا ئوخشاش يوشۇرۇپ كۆز ئالدىمىز-
دىن كەتتى.

مەرسىيە تەكرار - تەكرار ئوقۇلدى. ۋاقت يەتكەندى.

— سەپراس! ... سەپراس! ...

بۇ ئاخىرقى ئاۋاز تەسرەپ - تەسرەپتىن جاراڭلىغاندا،
جامائەت ئىچىدە، يەر تەۋرىگەندەك دۈزۈلدىگەن بىر شاۋقۇن
كۆتۈرۈلدى، تۈمەنلىگەن مۇسۇلمانلار مېھىت نامىزىغا سەپ
تارتىپ تۇرۇشتى.

مېھىت نامىزى ئاللاھۇ ئەكبەر بىلەن باشلىنىپ، ئەسسە-
لامۇ ئەلەيكۇم ۋە رەھمەتۇللا! ... بىلەن ئاخىرلاشقاندىن كې-
يىن، كىمخاب يۇپۇق يېپىلغان تاۋۇت كوچىغا چىقتى. يۈزلى-
گەن قوللار تەرىپىدىن باش ئۈستىدە تىك كۆتۈرۈلگەن تاۋۇت
ھاۋادا لەيلەپ باراتتى. كۆتۈرىمىز دەيدىغان ئادەم كۆپ، ئەم-
ما تېگىش قىلمايۋاتاتتى. كۆتۈرۈش پۇرسىتىگە ئىگە بولالمى-
غانلار قىستىلىپ بېرىپ تاۋۇتقا قول تەگكۈزۈۋالاتتى. تاۋۇتقا
قولى يەتمىسە، كۆتۈرۈپ ماڭغۇچىلارنىڭ قول - مۈرىلىرىگە قول
تەگكۈزەتتى.

تاۋۇت ھاۋادا لەپىلدەپ سۈرلۈك ئىلگىرىلىمەكتە، تاۋۇت-
نىڭ ئالدىدا 60 نەپەر بېشىغا سەللا ئورنىغان تالىپ ئاھاڭغا

سېلىنغان بىر تەزىيىنى ئۇنلۇك ئوقۇپ ماڭماقتا:

قەشقەردە داموللا ئابدۇلقادىرى ناھەق كەتتىلەر،
قالدۇق بىز باللا، ھامام ئاستىدا كۈلدە ياتۇرلار،
ئايىرىلدۇق يۇلتۇزدەك كاتتا ئالىمدىن، ئەي مۇسۇلمانلار،
قالدۇق بىز ھەسرەتتە، بەك ئېغىر كۈنگە، ئويلا ئىنسانلار،
ئالىمنىڭ ئۆلگىنى ئالەم ئۆلگىنى — شۇنداق ئەمەسمۇ
ئويلىماي قول سالدى قاشقىرلار كەبى دەيۈز قاتىلار،
ئاسماندىن ياغدى قان، بولغان بۇ ئىشقا بىناقەت پەلەك —
ئاقىتى قان دەريالار، بۇ مۇسبەتكە قايناپ تاشقىنلار،
ئىھاس ئىست، ۋادەرىخ، ئايىرىلدۇق ئەجەب پىرۇ ئۇستازدىن،
يىغلايمىز تائەبەد، ھەسرەتلەر چېكىپ جىمى تالىپلار،
ئەمدى بىز قەشقەرلىك، تاپماي قويمايمىز ياۋۇز قاتىلنى،
دەھشەتلىك كۈلپەتكە زەردىمىز تاشتى، قاينار ۋىجدانلار

تاۋۇت مۇڭلۇق شېئىر، يىغا - زارە، جانلىق قوشاق،
زىكرى - سامالار قاينىمىدا ھېيتكا جامەسىدىن ئايرىلىپ، بىر
پەستە ئۇزاقلاشتى. قەبرىستانغا بارغۇچە ھازىچىلار قوشاق قېپ
تىپ يىغلاپ ماڭدى:

تاغلار، تاشلار ئەۋرىشىپ،
قاتتىق چاقماق چاققانمۇ؟
دەريا سۈيى قان بولۇپ
بۈكۈن تەتۈر ئاققانمۇ؟

ئاي تۇتۇلماس دەپتىمىز،
كۈن تۇتۇلماس دەپتىمىز،

داموللامدەك ئۇلۇغقا،
قەست قىلمايدۇ، دەپتىمىز،

بۇلبۇل ئىدىك بۇ باغدا،
سايىرار ئىدىك بار چاغدا،
دۈشمەن سەزدىن ئايرىدى،
ئەجەبمۇ يامان چاغدا!

ئېتىك بەكمۇ چىرايلىق،
ئابدۇقادىر ئەمەسمۇ،
خەلقىمىزگە يول باشلاپ،
ئۆمرىك ئۆتكەن ئەمەسمۇ!

ئۆلتۈرگۈزدى دۈشمەنلەر،
كۆرەلمىگەن مەنمەنلەر،
ساخا تۆكۈپ كۆز يېشى،
يىغلاپ قالدۇق دەردمەنلەر!

جايىك بولسۇن جەننەتتە،
ھۈرلەر بولسۇن خىزمەتتە،
ئۇنتۇمايمىز بىز سېنى،
مەڭگۈ - ئەبەد - ئەبەدكە!

.....

قەبرىستانغا ناھايىتى نۇرغۇن جامائەت توپلانغانىدى.
يۇرتنىڭ ئۆلىما - ئەشرەپلىرى، مۆتىۋەر زاتلار، سودىگەرلەر،
داموللا - مۇدەررىسلەر، خەلپەت - تالىپلار، ھۈنەرۋەن - كا-

سىپلار، دېھقانلار... دەپنە مۇراسىمغا تولىمۇ نۇرغۇن ئادەم قاتناشتى. قايغۇ - ھەسرەت، ئەپسۇس - نادامەتلەر دېڭىزغا غەرق بولغان ئامما تارام - تارام ياش تۆكۈپ، ۋەتەنپەرۋەر ئالىم ئابدۇقادىر داموللا ئىبنى ئابدۇۋارس قەشقەرنىڭ مۇبارەك جەستى بىلەن ئاخىرقى قېتىم ۋىدالاشماقتا. ئايرىلغۇسى كەلمەي، ئىلاجسىز دەپنە قىلىش رەسمىيەتلىرىنى ئۆتەپ يەرلىككە قويماقتا ئىدى. بۇ ئېغىر مىنۇتلاردا ھاجى قۇتلۇق شەۋقى ئوتتۇرىغا چىقتى. ئۇ ھاياجانلانغانىدى، كۆزلىرىدىن مونچاق - مونچاق ياش قۇيۇلاتتى. ئۇ تەزىيە نۇتقى سۆزلىدى:

— قېرىنداشلار، ۋەتەنداشلار! — دېدى ئۇ تىترىگەن، تەسىرلىك ئاۋاز بىلەن سۆز باشلاپ، لېكىن ئۇ نېمە ئۈچۈن دۇر توختاپ قالدى. گويا ئۇنىڭ ئۆپكىسى تەتۈر ئورۇلۇپ، بوغۇزىغا قاپلىشىپ قالغاندەك سۆز قىلالماي قالدى، ئىختىيارسىز ھالدا بۇقۇلداپ يىغلاپ كەتتى. ئەل - جامائەتمۇ تەڭ يىغلاشتى. ئارىدىن خېلى ۋاقىت ئۆتتى. قۇتلۇق شەۋقى ئۆزىنى تەسلىكتە بېسىۋېلىپ ئاندىن سۆز قىلدى:

— قېرىنداشلار، ۋەتەنداشلار! — دېدى ئۇ ئاۋازىنى كۆتۈرۈپ، يىغلىشىۋاتقان جامائەتمۇ يىغىدىن توختاپ سۆزگە قۇلاق سېلىشتى، — بۈگۈن بىز چەكسىز قايغۇ، ھەسرەت - نادامەتلەر ئىچىدە قانلىق ياش تۆكۈپ، ۋەتەنپەرۋەر، مىللەتپەرۋەر، مەرىپەتپەرۋەر، تەرەققىيپەرۋەر، مۇتەپەككۈر ئالىم، پەيلاسوپ، شائىر، ئىسلاھاتقا يولباشلىغۇچى ئۇستاز سەركەردە ئابدۇقادىر داموللا بىنى ئابدۇۋارس قەشقەرى بىلەن ئاخىرقى قېتىم ۋىدالاشماقتىمىز، ئەلۋىدا، ئەي ئۇستاز!...

ئەلۋىدا... جايى جەننەتتە بولسۇن ئەلۋىدا!... — قۇتلۇق شەۋقى بىرئاز توختاپ كۆز ياشلىرىنى سۈرتكەندىن كېيىن داۋام قىلدى، — مەرھۇم، شېھىت ئابدۇقادىر داموللا بىننى ئابدۇۋارس قەشقىرى ئارتىش (ئاتۇش) مەشھەت① يېزىسىدا ھىجرىيە 1279 - يىلى (مىلادى 1862 - يىلى) ئابدۇلۋارس ئىسىملىك دېھقان ئائىلىسىدە دۇنياغا كەلگەن. مەرھۇمنىڭ بالىلىق چاغلىرى ئۆز يېزىسىدا ئۆتكەن. ئىپتىدائىي ئوقۇشنى ئۆز يېزىسىدە ئوقۇپ تۈگەتكەندىن كېيىن، 15 يېشىدا قەشقەرگە كېلىپ، شەيخۇل ئۆلىما موللا ئىسلام داموللامدا ئوتتۇرا ۋە ئالىي ئىلىم تەھسىل قىلغاندىن كېيىن، بۇخاراغا بېرىپ، ئىلمىي تەرەبىيە ۋە ئاداب پارسىيىدە ئالىي دەرىجىدە ئىلىم تەھسىل قىلىپ، زور ئالىم بولۇپ يېتىشكەن، ئاندىن ۋەتەنگە قايتىپ قەشقەردە مۇدەررىسلىك قىلغان. بۇ مەزگىلدە مەرھۇم داموللام، مەدرىسەردىكى ئۇسۇلى ئەلىمىدە ئىسلاھات يۈرگۈزۈش، خەلققە مەرىپەت بېرىشتە پائال تەشەببۇسكارلىق قىلغانلىقتىن، بەزەن ئىشان ۋە مۇتەئەسسەپ موللىلارنىڭ قارشىلىقىنى قوزغىغان. ئىشان موللىلار «ئۇسۇلى جەدىت ھارام، ئۇنى ئوقۇچى دەھرى» دېگەن پىتىنىنى كۆتۈرۈپ چىقىپ، داموللامغا قارشى تۇرغان ۋە سۈيىقەست قىلماقچى بولغان، بۇنداق ئەھۋال ئاستىدا، داموللام ھىجرەت قىلىپ، بۇخارا، تاشكەنت تەرەپكە كەتكەن. ئۇ يەردىكى ئۆلىما ئەشەرەپلەر، داموللا - مۇدەررىسلەر ئابدۇقادىر داموللامغا كاتتا ئېتىبار كۆرسىتىپ، ئۆلىما - ئالىملار قاتارىدىن ئورۇن بەر-

① مەشھەت — فاراخانىلار دۆلىتىنىڭ جايى — سۇلتانى سۇتۇق بۇغراخاننىڭ قەبرىسى قويۇلغان قىشلاق. شۇ سەۋەبتىن مەشھۇردۇر.

گەن ۋە ئىززەت - ھۆرمەت كۆرسەتكەن، داموللامنىڭ بۇ سەپىرى مۇۋەپپەقىيەتلىك بولۇپ، ئاقايىت زۆرۈرىيە ①، ئىبادەت ئىسلامىيە ②، ئىلمى تەجۋىد ③، سەرب نەھۋى ④، مۇپتاھىل ئەدەب ⑤، تەلىم سەبىيان ⑥، نەسەيھۇل ئەتىيال ⑦، ئىلمىي ھېساب ۋە مۇتالىئە ھىدايەت قاتارلىق كىتابلارنى مۇشۇ سەپىرىدە يېزىپ، تاشكەنت، قازان مەتبەئەلىرىدە باستۇرۇپ تارقاتقان. ئابدۇقادىر داموللام يەنە تالانتلىق شائىر ۋە نەزەرىيىچى ئىدى. ئۇنىڭ يازغان شېئىرلىرى پاساھەتتە ۋە بالاغەتتە يۇقىرى ئىدى. داموللامنىڭ ئەرەب تىلىدا يازغان «جاۋاھىرۇل ھىقان» ⑧ دېگەن مەشھۇر شېئىرىي ئەسىرى مىسىر ئەزھەر دارىلفۇنۇنى كۈتۈپخانىسىدا ساقلانماقتا. داموللامنىڭ ھىجرەت سەپىرىنىڭ يەنە بىر مۇۋەپپەقىيىتى شۇكى، بۇ سەپىرىدە ھەج تاۋاب قىلغاندىن تاشقىرى، تاشكەنت، بۇخارا، قازان، ئوپا، ئىستانبۇل، قاھىرە قاتارلىق مەرىپەت ۋە مەدەنىيەتتە ئالغا كەتكەن كاتتا شەھەرلەرنى ساياھەت قىلغان ۋە نۇرغۇنلىغان ئالىم - ئۆلىمالار بىلەن ئۇچرىشىپ سۆھبەتلەشكەن. مەدرىس ئوقۇشىدىكى ئۇسۇلى تەلىم ئىسلاھاتىنىڭ ئۈنۈملۈك نەتىجىلىرىنى، يېڭىچە زامانىۋى مەكتەپلەرنىڭ راۋاجىنى كۆرۈپ، نەزەر دائىرىسىنى كېڭەيتكەن. ئەڭ مۇھىمى، بۇخارا، قازان، تاشكەنت ئۆلىمالىرىدىن «ئۇسۇلى جەدىت ۋاجىپ، ئۇنى ئوقۇش زۆرۈر» دېگەن پەتىۋا ئېلىپ ۋە تەنگە قايتقان. بۇ يەرگە كېلىپلا يەنە ئاۋۋالقى

① ئاقابىد زۆرۈرىيە (زۆرۈر ئەقىدىلەر)، ② ئىبادەت ئىسلامىيە (ئىسلام ئىبادەتلىرى)، ③ ئىلمى تەجۋىد (قىرئەت)، ④ سەرب نەھۋى (مورفولوگىيە - سىنتاكسىس)، ⑤ مۇپتاھىل ئەدەب (ئەدەبىيات ئاچقۇچى)، ⑥ تەلىم سەبىيان (گىۋدەكلەرگە تەلىم)، ⑦ نەسەيھۇل ئەتىيال (باش ئۆسىۈرلەرگە نەسەھەت)، ⑧ جاۋاھىرۇل ھىقان (ھەقىقەت جەۋھەرلىرى)

مەسلىكىدە چىڭ تۇرۇپ، ۋەتەنگە، مىللەتكە بۈيۈك خىزمەتلەرنى ئىشلىدى. قېرىنداشلار، ۋەتەنداشلار، ئويلاپ كۆرەيلىكى، مەرھۇم ئابدۇقادىر داموللام ۋە تەنپەرۋەرلىك، مەرىپەتپەرۋەرلىك، ئىسلاھاتچىلىق بىلەن كەڭ ۋە ئەمەلىي شۇغۇللاندى. شەرىئەت ئېھكامىنى قۇرئان ۋە ھەدىسلەرگە مۇۋاپىق يولغا قويدى. خەلقنى مەرىپەتكە، ئويغىنىشقا چاقىردى، خۇراپاتلىقتىن، بىدئەتتىن يىراق تۇرۇشقا دەۋەت قىلدى. ئۇسۇلى تەلىمىدە ئىسلاھات ئېلىپ باردى. يېتىم - يېسىرلارنى تەربىيىگە ئېلىپ، ئۇلارغا غەمخورلۇق كۆرسەتتى. ئەقىدىلىرىمىزگە بۇزغۇنچىلىق سېلىپ، خەلقنى ئازدۇرغۇچى چەتئەل تاجاۋۇزچىلىرىنىڭ مىسسىيونېرلىق ھەرىكەتلىرىگە قارشى باھادىرلارچە كۈرەش قىلىپ، ئۇلارنىڭ سېسىق ئۇۋىلىرىنى پاچا قىلىپ تاشلىدى. بۇ بىر قاتار ۋەتەنپەرۋەرلىك ھەرىكەتلەر ئالدى بىلەن مۇخالىپەتچىلەرنىڭ، ئاندىن قالسا، چەت ئەللەرگە باغلانغان يۇندىخور مۇناپىقلارنىڭ قارشىلىقىنى قوزغىدى. ئۇلار ئۆز ئارا تىل بىرىكتۈردى، سۈيىقەست ئۇيۇشتۇردى، ئۇستازىمىز ئابدۇقادىر داموللامغا زىيانكەشلىك قىلدى، ئاخىر، پۈتۈن يۇرتنى، مىللەتنى قان يىغلىتىپ، بىزدىن ئايرىدى. بۈگۈن ھىجرىيە 1343 - يىلى، ماھى مۇھەررەمنىڭ 14 - كۈنى (مىلادى 1924 - يىلى 8 - ئاي - ئا) بىز ئۇلۇغ ئۇستازىمىزدىن ئايرىلدۇق. بىز ھەممىمىز قان يىغلاپ، لەختە - لەختە زەردە يۇتۇپ، ئۇستازىمىز بىلەن ۋىدالاشماقتىمىز. قېرىنداشلار، ۋەتەنداشلار! لېكىن ئۇستازىمىز ئابدۇقادىر داموللام ئۆلمىدى. ئۇ مەڭگۈ ھايات، ئۇ بىز بىلەن مەڭگۈ بىللە ياشايدۇ. ئۇ باشلىغان مەرىپەت يولى پارلاق. ئۇ مەڭگۈ داۋاملىشىدۇ. ئۇ باشلىغان

يولدا كارۋان توختىمايدۇ. ئەۋلادلار ئىز بېسىپ ماڭىدۇ! —
 دېدى قۇتلۇق شەۋقى ھاياجانلىنىپ. ئۇنىڭ بۇ سۆزلەرنى
 قىلىۋاتقان چاغدىكى جاسارەت، غەيرەتكە تولغان جۇشقۇنلۇق
 سىمىسى، ۋىجداندىن ئۇرغۇپ چىققان خىتابى قەبرە بېشىدىكى
 ئەل — جامائەتنى لەرزىگە كەلتۈرگەنىدى. ھەممە ئادەم بىر
 تەرەپتىن، چوڭقۇر قايغۇ — ئەلەملەر يالقۇنىدا ئۆرتىنىۋات-
 قاندىك ھېس قىلسا، يەنە بىر تەرەپتىن، كىملىرىگىدۇر لەنەت،
 كىملىرىگىدۇر نەپرەت قىلىشى ئۇرۇۋاتقان قىلىچۋازلاردەك كۈچ-
 قۇۋۋەتكە كېلەتتى. قۇتلۇق شەۋقى سۆزىنى داۋام قىلدى، —
 قېرىنداشلار، ۋەتەنداشلار، بۈگۈن بىز ئۇستازىمىز ئابدۇقادىر
 داموللامدىن ۋىدالىشىپ، كۆز يېشى قىلىدۇق، يىغلىدۇق. بۇ-
 نىڭدىن باشقا، بىز يەنە نېمىگە يىغلىدۇق!... — ئۇ بىردىنلا
 غەزەپ تۈسىگە كىرىپ داۋام قىلدى، — بىز يەنە شۇنىڭ ئۈ-
 چۈن يىغلىدۇقكى، ۋەتەننىڭ سادىق ئوغلى، نىجات يۇلتۇزى
 بولغان ئابدۇقادىر داموللامغا قەست قىلغان، داموللامغا تىغ
 تارتقان خائىنلار، مۇناپىقلار، ۋىجدانسىزلار، ئىمانسىزلار،
 ھەسەتخورلار، چەت ئەل مۇخالىپەتچىلىرىگە سېتىلغان لالما
 ئىتلار، ئۇلارنىڭ يالغىنىنى يالاپ ئادەتلەنگەن يۇنىدىخورلار-
 نىڭ ئار- نومۇس قىلماستىن، بىزگە كەلتۈرگەن بالايى-
 ئايەتلىرىگە، ئۇنتۇلغۇسىز دەرد- ئەلەملىرىگە سەۋر- تاقەت
 قىلالماي، ئاتەش غەزەپكە كېلىپ، ئاچچىق يىغلىماقتىمىز! قېرىن-
 داشلار، قەست قىلغاننى پەس قىلىشىمىز كېرەك. سۆيىمىز
 چىلەر ئۆز ئىچىمىزدە بار. بىز بۇ قاتىللارنى تاپماي قويماي-
 مىز، ئۇلارنىڭ خائىنلىق ئەپىت- بەشىرىسىنى ئاشكارىلاپ،
 خەلق ئاممىسى ئالدىدا يەر بىلەن يەكسان قىلىمىزغۇچە توخ-
 تاپ قالمىمىز! ئاللا مەدەت بەرسۇن، ئامىن!...

خاتىمە

«قىش قاتتىق كەلسە يەر يېرىلىدۇ، ئىش دەھشەت بولسا ئاسمان...» دېگەندەك، داموللا ئابدۇقادىرنىڭ ناھەق ئۆلۈمى قەشقەرنى زىلزىلىگە كەلتۈردى. بۇ ھەقىقەتەنمۇ دەھشەت ئىش بولدى: ئاسمان يېرىلدى، يۇلتۇز تۆكۈلدى، چاقماقلار چاقتى، ھاۋا گۈلدۈرلەپ، يامغۇر قۇيۇلدى!

زېمىن تىترىدى، تاغلار يېرىلدى، تاشلار سىيرىلدى، ئالەمنى قاراڭغۇلۇق باستى، جاھاننى دەھشەت قاپلىدى، كۆزلەر باغلاندى، يۈرەك داغلاندى، ئەقىللەر لال بولدى، كۆڭۈلگە مالاللىق يەتتى! ئاھ، ھەسرەتتا... ئاھ نادامەتتا!... قانداق كۈنگە قالدۇق بىز! يائۇللا... ياھەزرەت!... ئاجايىپ ئىش بولدىغۇ! قىيامەت قايمىدەك كۈن بولدىغۇ!...

ئەي سۇيىقەست، ئېيىتچۇ، سەن نېمانچە پەس، سەن رەزىل، سەن ئىپلاس، سەن مەرەز ناكەس! سەن دەھرۇكار نىشوزەھەر، سەن خەنجىرى تىغۇ تەبەر، سەن شۇم پەلدى قەستۇ زەرەر، سەن قەتلىكار خەۋپۇ خەتەر! قەستىڭ رەزىل خۇنخۇارلىق، تاپتى سەن بۇ دىل ئازارلىق، قاپلاپ جاھاننى زارلىق، شامۇ سەھەر

مۇڭ - زارلىق! كۆڭلۈڭ قارىسى خۇددى قىش، غالىجرغا بولدۇڭ
ئىشوپچىش، قەستىڭدە چىقتى خۇنلۇق ئىش، بەكمۇ ئېغىر بۇ
قانلىق ئىش! كىملىرىنى سەن يىغلاتىمىدىڭ، كىملىرىنى زار قاق
شاتىمىدىڭ، كىملىرىنى ۋەيران قىلىمىدىڭ، كىملىرىنى ھەيران
قىلىمىدىڭ! لەنەت ساغما جۇۋاينىمەك، ئەل نەپىرتى چالما -
كېسەك، قان قۇس، زاۋال تاپ لالما سەك!...

ئەلدە مۇسبەت... تەرەپ - تەرەپتە ھازا... ئۆي - ئۆيدە
قوشاق، نەپىرەتلىك سادا!...

ئابدۇقادىر داموللا ئالىم ئىدى، ئالەم يىغلىدى. ئۇ بىر
دېڭىز ئىدى، دولقۇن قوزغىدى، بېسۋالغۇسىز شاۋقۇن كۆتۈرۈل-
دى، شەھەر - شەھەرگە نالە - پىغان، مۇڭ - زار چېچىلدى.
بۇنچىلىك بولۇپ كېتەر، دەپ ھېچكىم ئويلىنمىغانىدى. ئاجايىپ
ئىش بولدى: جاھان نېمە بولۇپ كەتتى، قانداق كۈنگە قال
دۇق بىز! نېمىدىگەن رەزىللىك، نېمىدىگەن قاباھەتلىك
ئىش بۇ، دەپ، ھەممە ئادەم ھاڭ - تاڭ بولدى!

سۇيىقەستچىلەرچۇ؟! ئۇلارمۇ بۇنچىلىك بولۇپ كېتەر، دەپ
ئويلاپ يەتمىگەنىدى. كالىسى قىزىپ، ئەقلىدىن ئاينىغان
چاغلاردا، ئۇلار بۇ ئىشنى شۇنداق قىلساق بولىۋېرىدۇ، قۇدۇق
قا تاشلانغان تاشتەك چاپسانلا بېسىلىپ قالىدۇ، دەپ خام ئوي
لاشقانىدى. ئۆيىدىكى ھېساب تالاغا توغرا كەلمىدى. بۇ ئىش
ئۇنداق ئاسان بېسىلىپ كەتمىدى. شاۋقۇن كۆتۈرۈلدى. يۇرت -
جامائەت غۇلغۇلىسى بارغانچە ئەۋج ئالدى، ئەل ئىچىدە ھەر
خىل پىكىر، چارە - تەدبىر، گۇمان - پەرەزلەر ئوتتۇرىغا چىق-
تى. ئۆسۈملۈك يىلتىزى يەر قاتلىمىدىن سۇ مەنبەسى ئىزلەپ،
بارغانچە چوڭقۇرلاشقانغا ئوخشاش. ئەل - جامائەتمۇ ئاجايىپ

يوللار بىلەن چوڭقۇرلاپ پاكىتقا يېقىنلاشتى.
 بىر ئىخلاسەن پىدائىي ئابدۇقادىر داموللىنىڭ ئۆيىدە
 قېپقالغان قانلىق پىچاقنى بىر تال خادىغا چىكىپ كىچىك
 ئايلاندى. يارباغ دەرۋازىسى، تۆشۈك دەرۋازىسى تەرەپلەرگە
 باردى. ئىخلاسەن پىدائىي ئايلاندى قارىقى دەرۋازا ئالدىدىن
 كىكى كەتمەنچى بازىرىغا يەتكەندە، پىچاق سوققۇچى ئۇستا شۇ
 يەردىن تېپىلدى.

تۆمۈرچى ئۇستا پىچاقنى قولغا ئېلىپ تونۇپ چىققان
 دىن كېيىن، بىردىنلا ئۇن سېلىپ بۇقۇلداپ يىغلاپ كەتتى.
 «ئاپلا... ئەستايغۇرۇللا!...» دەپ ئۆزىنى - ئۆزى كىچىكلاپ كەتتى.
 «ۋاي ئىسىت، نېمىشقا تۆمۈرچى بولغاندىمەن، نېمىشقا بۇ پىچاقنى
 سوققاندىمەن!...» دەپ يىغا ئارىلاش قاتتىق كايىدى.
 خېلىدىن كېيىن ئۇ، نەچچە كۈن ئىلگىرى بۇ پىچاقنى
 تەلۋەمەت (تەلۋە ئەھمەت) مەزىنىگە ساتقانلىقىنى ئەسلەپ چىقتى.
 قاتىل تېپىلدى!

قاتىل ئەنە شۇنداق تۇتۇلدى.

ئوغرى - قاتىللارنىڭ ئەزرائىلى دەپ نام ئالغان پاشا
 شاپ زۇنۇن ھاجى بىرقانچە ئادەملەر بىلەن كېلىپ، قاتىل
 ئەھمەت مەزىنىنى قازىناق ئۆيىدىن تۇتۇپ قولغا ئالدى!...

X

X

ھەمراھى يىنىڭ شەھەردە تۇرغۇسى كەلسىدى. ئۇنىڭ كۆڭلى
 چېچىلغان، بېشى تاشتەك قاتقان، چىرايىنى پەرىشانلىق قاپلىغان.

ئىدى. «ئىشتانغا چىققان كۆڭۈلگە تايىن» دېگەندەك، ھەممە ئىش ئۇنىڭغا ئايان ئىدى. قانداق قىلىش كېرەك؟ يامىراپ كەتكەن ئوتنى قانداق ئۆچۈرۈش كېرەك؟ بۇ مەسىلە ئۇنىڭ بېشىنى تۈگمەن تېشىدەك چۆگىلىتەتتى، شۇڭا ئۇ، بۇ پەرىشانلىقتىن قۇتۇلۇپ، جېنىغا ئارام تاپماقچى بولۇپ، يېزىدىكى باغ ھويلىسىغا چىقىپ كەتمەكچى بولدى (ۋاقتانىۋاق يەت كەندە، جان ئالغىلى كەلگەن ئەزرائىلمۇ ھالقىپ چۈشەلمەيدىغان ئېگىز تاملىق باغ ھويلىسىدا ئارام تاپماقچى بولسا كېرەك!).

ئۇ ئاتلىق ماڭدى. ئەنجان رەستىسى ئارقىلىق يىارباغ دەرۋازىسىدىن چىقتى. رەستە - كوچىلار، سېپىل دەرۋازىسى بۇ - كۈن نېمە ئۈچۈندۇر ئۇنى سوغۇققىنا ئۇزاتقانداك بولدى. ئالدىدىكى پاخال بازىرىمۇ بۈگۈن كۆڭۈلسىز ۋە چۇۋالچاق كۆرۈنەتتى. يول بويى ئۇنىڭغا نۇرغۇن كىشىلەر ئۇچراشتى. ئۇلار ھۈرمەت يۈزىسىدىن سالام بېرىشەتتى. ئەجەبا، بۈگۈن ئۇلارنىڭ بەرگەن سالاملىرى نېمە ئۈچۈندۇر باينىڭ جېنىغا تېگەتتى. ئۇلارنىڭ قاراشلىرىمۇ خۇددى نەيزە سانجىلغاندەك ئازابلىق تۇيۇلاتتى. ئۇ ھازىر ئۆزىنى خۇددى نەيزىلىك سىپاھلار ئوتتۇرىسىدا يالىنىپ، جازا مەيدانىغا كېتىۋاتقان گۇناھكار دەك ھېس قىلاتتى.

«قانداق قىلىش كېرەك، ئىشىنىڭ ئاقىۋىتى قانداق بو - لىدۇ، ئاخىرى قەيەردىن چىقىدۇ. سەل - پەل خام ئىش قىلىپ قويدۇقمۇ - قانداق؟! ياق، بولار ئىش بولدى. ھېلىقى تەلۋە سوپى ۋەدىسىدە چىڭ تۇرسىلا، ھېچقانچە چاتاق چىقمايتتى. ئەي ... بىراق ئىشىنىپ كەتكىلى بولمايدۇ - دە!»

بايىنى پارا كەندە قىلىۋاتقان، كۆڭلىنى چېچىپ، بېشىنى تۈگمەن تېشىدەك چۆگىلىتىۋاتقان ۋەھىملىك خىياللار مانا شۇنىڭدىنلا ئىبارەت ئىدى! ياق، بۇلا ئەمەس، بۇنىڭدىنمۇ ئازابلىنارلىق ئىشلارمۇ بار ئىدى.

پەرىشانلىقنىڭ ئەڭ ئېغىرى، ئابدۇقادىر داموللىنىڭ قانداقتۇر شېھىتىلىك دەرىجىسىگە يەتكەن ئالىيجاناب، مەغرۇر سىماسى ئىدى. بۇ سىما بايىنىڭ كۆز ئالدىدىن بىردەممۇ ئېرى كەتمەيتتى. ئۇ ئاتەش غەزەپكە تولغان ئوتلۇق كۆزلىرى بىلەن «قېنى، سەن قانچىلىك مۇراد - مەقسەت تاپتىڭ» دېگەندەك سوئال نەزەرى بىلەن چەكچىيىپ قاراپلا تۇراتتى. بۇ قاراش، بۇ سوئاللار خۇددى قارا قۇشنىڭ چاڭگىلىدەك بايىنىڭ يۈرىكىنى مۇجۇپ، چەكسىز ئازاب سالاتتى. بايى بۇ ئازابتىن قۇتۇلۇشنى، بىردەم بولسىمۇ ئارام تېپىشنى ئويلايتتى، پەرۋەردىگارا، ئۇزۇڭ ئاسان قىل، دەپ يالۋۇرغاندەك، چەكسىز ئاسمانغا باقاتتى. ئاسماندىن يەنە شۇ ئابدۇقادىر داموللىنىڭ غايەت زور گەۋدىسى خۇددى غەزەپ ئىلاھىدەك قەھىر بىلەن پەيدا بولاتتى - دە، ئۇنى تېخىمۇ بىئارام قىلاتتى. ئۇ ئاسماندىن كۆزىنى ئەپقېچىپ، مېنى قۇتۇلدۇرغىن، دېگەندەك تۈمەن دەرياسىغا باقتى. دەريادىن يەنىلا ئابدۇقادىر داموللىنىڭ غايەت زور گەۋدىسى خۇددى سۇ ئىلاھىدەك غەزەپ چاچرىتىپ، شۇڭغۇپ چىقتى. ئۇنىڭ چاچ - ساقاللىرىدىن چاچراپ تۇرغان سۇ تامچىلىرى خۇددى چاچما مىلىتىقنىڭ ئوقىدەك، شىددەت بىلەن كېلىپ بايىنىڭ باش - كۆزلىرىگە تېگەتتى. ئەمدى ئۇ، ئۆزى چاڭگىلىدا تۇتۇپ كېلىۋاتقان شەھەرگە قارىدى. شەھەرمۇ بىردىنلا ئابدۇقادىر داموللىنىڭ زور گەۋدىسى

سىياقىغا كىردى - دە، شاۋقۇن كۆتۈرگەن سان - ساناقسىز ئا -
ھالە بېگىز قولىنى سانجىپ، «قاتىل، قاتىل!» دەپ تىسۋىلاۋات -
قاندەك بولدى. يائىلا، ياھەزرەت! نېمە بالا بۇ، قانداق
بولۇپ كەتتى - ھە؟!...

ئۇ، ساراسىمە خىياللار ئىچىدە ئۆيىگە كېلىپ قالغانلىق -
قىنى تۇيمايلا قالدى.

— ئابدۇقادىر داموللامغا بىرى قەست قىپتۇ، دەيدۇ،
قانداق نائەھلىنىك قىلغان ئىشىدۇ؟!...

باي ئەمدىلا ئىچكى ھويلىغا كىرىپ، ئارامگاھى - چوڭ
مېھمانخانا ئىشىكىدە كەش سېلىۋاتقاندا، قەدىناس خېنىم -
نىڭ جاراڭلىق سۆزى ئاڭلاندى - دە، بىر پاي كەشنى سالغان
پېتى قېتىپ تۇرۇپلا قالدى. ئەگەر قەدىناسى يېقىن تۇرغان
بولسا، ئاغزىغا قاتتىق بىر تەستەك ئۇرغان بولاتتى. ھېلىمۇ
ياخشى خېنىم يىراقتا ئىدى. باي ئاتەش غەزەپ بىلەن ھوم -
يىپ تىسۋاتتى. ئۇنىڭ بۇزۇق ئەلپازىدىن سىيىۋەتكۈدەك قور -
قۇپ كەتكەن خېنىم سۆزىنىڭ ئاخىرىنى بوغۇزىغا يۇتۇپ، ئاستا
ئۆزىنى ئەپقاچتى.

خېنىمدا نېمە گۇناھ، ئۇ بولغان ئىشلاردىن تامامەن
بىخەۋەر تۇرسا! ھېچقاچان ئۆيىدىن چىقمايدىغان بۇ مەستۈرە
چوكان ئۆز مۇرەببىسىنى مۇنداق خۇنلۇق ئىشلارغا قول سال -
مايدۇ، بەلكى توسايدۇ، دەپ ئويلايتتى! ئېسىنى تەسلىكتە
يىغىپ، يەنە بىر پاي كەشنى سالغان باي پايانداز گىلەملەرنى
يۇمشاققىنا دەسسەپ مېھمانخانىغا كىردى. ئۇ چوڭقۇر نەپەس
ئېلىپ، ئىچىدىكى بارچە غەزەپ ۋە ئەھملىرىنى چىقارغاندەك
بولدى - دە، كۆزىگە ئۈستىگە يۈكۈندى. ئۆيگە «بەگھاجى» دەپ

ئەركىشىدىغان كىچىك ئوغلى كىرىپ كەلدى. باي بۇ ئوغلىغا توالمۇ ئامراق ئىدى، شۇڭا ئۇنىڭغا ھەم بەگ، ھەم ھاجى دەيدىغان ئىككى سەلتەنەتلىك ئىسىمنى جۈپلەپ قويغانىدى. بۇ بالا ھەر قاچان ئۇنىڭ ئالدىغا كەلسە، باينىڭ ھەرقانداق ئىچى پۇشۇقلىرى چىقىپ كېتەتتى. ئاچچىق ئەلەملىرى بولسىمۇ تۇماندەك توزۇپ كېتەتتى. باينىڭ بۇ مەجەزنى ئىگىلەپ كەلگەن قەدىناس خېنىم بايا ئۆزى قوزغاپ قويغان باينىڭ خاپىسى توزۇپ كەتسۇن، دەپ بالىنى ئاتاىن كىرگۈزگەنىدى. بالا كەلگەن پېتى دادىسىنىڭ قۇچىقىدا ئولتۇردى. ئۇ قولدا باققان پاقلىندەك بۇدرۇق ۋە ئوماق ئىدى. باي ئۇنىڭ بېشىنى سىيلاپ، پېشانىسىگە سۆيىدى. ئەتىگەندىن تارتىۋاتقان پەرىشانلىقلارنى ئۇنتۇش ئۈچۈن ئىرمەك قىلىشقا باشلىدى. ئەركىشىشكە كۆنۈك بالىمۇ يۇمران قوللىرى بىلەن ئۇنىڭ ئېگەك - ساقاللىرىنى يۇمشاققىنا سىيلاپ، خۇشلۇق ۋە ئاراملىق بەخش قىلاتتى.

— دادا، دادا! — دېدى ھاجى چۈچۈككىنە تاتلىق سۆزلەپ، — ئابدۇقادىر داموللامغا كىم قەست قىپتۇ؟ پوسۇققىدە قويۇلغان بۇ سوئال باينى سەسكەندۈردى. ئۇ بالىنىڭ ئاغزىدىن بۇنداق سۆز چىقىدىغانلىقىنى ئويلاپ كۆرمىگەن ھەم كۈتمىگەنىدى.

— كىچىك بالا دېگەن ئۇنداق بولمىغۇر سۆزلەرنى قىلمايدىغان! — دېدى باي بالىسىنى ئەيىبلەگەن ئاھاڭدا سىلىكىشىلەپ. بالا ئۇنچىقماي جىم بولۇپ قالدى. ئارىدىن ئانچە ئۆتمەيلا بالا يەنە سورىدى:

— دادا، قەستلەپ پىچاق سالسا ئادەم ئۆلۈپ قالامدۇ؟

— بايا نېمە دېدىم، كىچىك بالا ئۇنداق ئەسكى گەپلەر—
نى قىلمايدىغان، دېدىمغۇ!

— ئادەم ئۆلسە قان چىقامدۇ؟

— قوپسىلا بالام، ئانىلىرىنىڭ يېنىغا چىقسىلا! —
بالىنى قوغلىغاندەك قىلىپ قۇچىقىدىن چۈشۈرگەن باي نېمە
ئۇچۇندۇر ئۆزىچە تىترەپ كەتتى. «ئۆلمەكنىڭ ئۈستىگە تەپمەك»
دېدى ئىچىدە بالىسىدىن رەنجىپ. بالىنىڭ نېمە كارى:
— مەن قاندىن قورقمايمەن! قوي ئۆلتۈرگەندە قاراپ
تۇرۇۋەردىم، قورقىدىم...!

ھويلىغا ئېگىز ھەم سېمىز كەلگەن گەۋرى بىر ئادەم كىر-
رىپ كەلدى. بۇ كىشى شەھەر ئامانلىقىنى قوغدىغۇچى ئۆمەر
بەگ ئىدى. بېلىگە كۆك دۇردۇن بەلباغ باغلاپ، ساقال تارغاق،
سەدەپ دەستىلىك پىچاق ھەمدە داچەن پۇل ئۆتكۈزىدىغان
تاسما تانا ئېسىپ يۈرىدىغان ھەيۋەتلىك بۇ كىشى ئەھمەت
مەزىنىنى سوراق قىلىپ ئىقرار قىلدۇرغاندىن كېيىن، بۇ قېتىمقى
ئەزىزىنىڭ چوڭ - چوڭ كىشىلەرگە چىتىلىدىغان مۇرەككەپ
ئەنزە ئىكەنلىكىنى بىلىپ، ئەرۋاھى قىرىق گەز ئۆرلەپ، مېڭ-
سىدىن تىۋتۇن چىقىپ كەتكەندەك بولدى - دە، ھولۇققىنىدا
پالاقشىپ بايىنى قوغلىشىپ كەلگەنىدى.

— ئوغلۇم، دادىلىرى بارمۇ؟ — سورىدى ئۇ يېڭىلا مېھ-
مانخانا ئۆيىدىن ھويلىغا قايتىپ چىققان بالىنى توسۇپ.

— دادام بار!

ئۆمەر بەگنىڭ ئۆڭسۈلە قىياپىتىنى ئۆيىدە ئولتۇرۇپ كۆر-
گەن ھەمراھى يۈزىكى «قارت» قىلىپ، يېرىلىپ كەتكەندەك
بولدى، ئەمما، ئۇ ئۆزىنى تۇتۇۋېلىشنى بىلەتتى. ئۆمەر بەگ

ئۆزىگە كىرگەندە، ئۇ چاندۇرماستىن قىزغىن قارشى ئالغان بو-
لۇپ، ئۇنىڭ سۆزلىرىگە تەمكىن ئولتۇرۇپ قۇلاق سالدى. ئۇ-
مەر بەگ ئەھۋالنى تەپسىلىي سۆزلەپ، ئەھمەت مەزىنىنىڭ ئىق-
رارىنى بىر-بىرلەپ ئوتتۇرىغا قويدى. باينىڭ رەڭگى ئۆچتى.
چىرايى ساماندىك سارغايىدى. قول بارماقلىرى ئىختىيارسىز تىترەيت-
تى، لېكىن ئۇ، يەنىلا چاندۇرما سىلىققا تىرىشاتتى. بىر ئاز سۈكۈت
قىلىپ، ئۆزىنى ئوڭشىۋالغاندىن كېيىن، تەلۋىلەرچە بۆسۈپ
سۆز قىلدى:

— ساراڭنىڭ كېيى كەپ بولامدىكەن! ساراڭ دېگەن
ئاغزىغا كەلگەننى دەۋىرىدۇ! — دېدى ئۇ ئۆمەر بەگنىڭ سۆز-
لىرىنى رەت قىلىپ. ئۇ يەنە بىرمۇنچە چالۋا قىلدى.
ئۆمەر بەگ ئۇنىڭ چالۋا قايىدىغانلىقىنى ئوبدان چۈش-
نەتتى. ھەرقانداق ئىشنى تەتۈر قايرىش ئارقىلىق باشقا ئا-
دەملەرگە ئەقىل كۆرسىتىدىغان مېجەزنى بىلگەن بەگ تىنچ
ئولتۇرۇپ سۆزگە قۇلاق سالدى. بىر ئازدىن كېيىن، ئىز-جا-
يىغا چۈشكەن باي بۇ ئىشنى قانداق تۈگىتىشنىڭ يولىغا
ئۆتتى.

— بۇ ئىش كىچىك ئىش ئەمەس! — دېدى ئۇ ئۆمەر بەگ-
نىڭ كۆزىگە ئىلىتىشچانلىق بىلەن قاراپ، ئاندىن چوڭقۇر نەپەس
ئېلىپ داۋام قىلدى، — بۇنى ئوبدان بىر تەرەپ قىلمىغاندا،
يىغىشتۇرۇۋالغىلى بولمايدىغان ئېغىر ئاقسۆمەتلەرنىڭ كېلىپ
چىقىشى مۇمكىن، ھېلىتىنلا ھېلىقى ساراڭ تەلۋە ئاغزىغا كەل-
گەننى بوغۇزىغا يۇتماي، بىرمۇنچە كىشىلەرنى چىشلەپ تارت-
قىلى تۇرسا، كېيىن قانداق بولىدۇ! قېنى، ئويلاپ كۆرۈڭلار،
مېنىڭچە، سەل چاغلىغىلى بولمايدۇ، شۇنداققۇ؟! —

ئۆمەر بەگ بېشىنى لىگىشىمىتقاچ، شۇنداق، شۇنداق، دەپ
سۆزگە قۇلاق سالاتتى. باي داۋام قىلدى:

— ھېلىمۇ ياخشى، ئۇ تەلۋىنىڭ ئاغزىدىن چىققان سۆزنى
زۇنۇن ھاجى بىلەن ئىككىڭلار ئاڭلاپسىلەر، بۇ سۆز ئۈچىنچى
بىر كىشىنىڭ قۇلقىغا ئاڭلىنىپ قالمىسۇن! بۇ، ئوت-
تۇرمىزدىكى بىر سىر بولۇپ قالسۇن، قەتئىي مەخپىيەتلىكى
ساقلىنسۇن!

باي بۇ مەسىلىنى تەكرار تەكىتلىگەندىن كېيىن، لىك
كىدە ئورنىدىن تۇرۇپ، مەرەپتىكى تام ئىشكاپ تەرەپكە ماڭ-
دى. ئۇ يەردىكى پولات سانىدۇقنى ئېچىپ، قولىغا بىر
سىقىم تىللا ساناپ ئالدى. ئاندىن بۇ تەرەپكە بۇرۇلۇپ، گويا
خۇنۇك بىر ئىشنى قىلماقچى بولغاندەك سارغىيىپ - تاتىرىپ:
— بۇ ئىشقا خېلى ھەرەج كېتىدۇ، - دېدى لېۋىگە
سەل - پەل كۈلكە يۈگۈرتۈپ، - ھەرەج كەتكەن يەردە خەج-
مۇ كېتىدۇ. ماۋۇ پۇلنى زۇنۇن ھاجىم بىلەن ئىككىڭلار خىرا-
جەت قىلغاچ، يوقۇق - پۇچۇق يەرلىرىنى ئېتىپ تۇرساڭلار،
كەم - كۇسا يەرلىرىگە يەنە مەن بولغانكىن، ئوبدان رازى
قىلىمەن!

ئۆمەر بەگنىڭ كۆزلىرى ئويىناپ كەتتى. تىللانى چۆن-
تەككە سېلىپ قايتماقچى بولغاندا، باي ئۇنى ھويلىغىچە ئۇ-
زىتىپ چىقتى:

— مەن دېگەندەك مەخپىيەتلىك قەتئىي ساقلىنسۇن.
ھېلىقى تەلۋە ئۆز سۆزىدە چىڭ تۇرسۇن، ئۇ ھەرگىز ئۆلمەيدۇ،
مانا مەن بار، ماقۇلما، ئەمىسە، گەپ شۇنداق بولسۇن!

باينىڭ گەپلىرى ئۇنداق پوڭ - پوڭ چىققان بىلەن

كۆزىدىن ئىلتىجالىق ئوتلىرى چاچراپ تۇراتتى. ئۆمىرىدە باشقىلارغا ئىلتىجا قىلىپ كۆرمىگەن باينىڭ بۈگۈنكى ئەھۋالنى كۆرگەن ئۆمەر بەگ ھەيران قالدى. بىر كۈن ئىچىدىلا ئۇنىڭ كۆزلىرى بىر گەز چۆكۈپ، بىچارە قىياپەتكە كىرىپ قالغانىدى.

سوراق ئامبالنىڭ ئالدىغا چۈشكەندە، ھەمراھىي ئىككى قېتىمدا 300 سوم تىللا خەجلىدى. ئامبالنىڭ يانچۇقى تىللاغا تولغاندىلا، ئاندىن ئۇ قاتتىق سوراق قىلىش، ئىنچىكىلەپ تەكشۈرۈش ئىشلىرىنى بوشاشتۇرۇپ، دەۋانى كەينىگە تارتتى ۋە قاتلىنى قاماقتا تېۋتۇپ تۇرۇش بىلەنلا كۇپا-يىلەندى.

تنتەي - شتەيلەرگىمۇ لايىقىدا پۇل خەجلىدى، ھەتتا يامۇل بەگلىرىدىن تارتىپ گۈندىپايلاغىچە پۇل بېرىلدى. خەيرىيەت ئىشلىرىغا ئىككى سەر كۈمۈش پۇل تەكلىگەن ھەمراھى پاي مانا ئەمدى مۇشۇ ئەنزە مۇناسىۋىتى بىلەن 2000 سوم تىللا خەجلىگەندى. بۇ قەدەر زور خىراجەت بىر بېخىل باي ئۈچۈن ئېيتقاندا، يۈردىكى سۇغۇرۇلۇپ كەتكەندەك قاتتىق زەربە ئىدى.

لېكىن بۇ زەربە ھېچ نەرسىگە ئەرزىمەيتتى.

ئەڭ ئېغىرى شۇكى، خەلقنىڭ ئابدۇقادىر داموللىغا شېھىتلىك دەرىجە بىلەن «مەرىپەت يۇلتۇزى» دەپ مەڭگۈ ئۆچمەس نام بېرىپ، قارا نىيەتلەرگە «قاتىل، سۈيىقەستچى» دېگەن شەرمەندە نامنى بەرگەنلىكى ئىدى.

سۈيىقەستچىلەر سىزنى يوشۇرۇپ، ئۆزلىرىنى ساقلاپ قېلىش يولىدا چىڭلاپ ئالتۇن سەرپ قىلىپ، نۇرغۇن نەرسە

لەرگە ئالتۇن يالاتقان بولسىمۇ، لېكىن، خۇددى سۈكۈپتەپ
تاش قالغاندەك، يالتمىغان ئالتۇن سىرلار بەربىر ئۆچۈپ،
ئەسلى ماھىيەت ئېچىلىپ، نەتىجىدە: «چەت ئەل مۇخالىپەت-
چىلەرنىڭ پىلانلىشى ئارقىسىدا، ھەمراھىي 300 سەر كۈمۈش
پۇل سەرپ قىلىپ سېتىۋالغان ئەھمەت مەزىنىنىڭ قارا قولى
ئارقىلىق، ئابدۇقادىر داموللا شېھىت قىلىندى.» دېگەن تارىخ-
خىي يەكۈن مەڭگۈگە قالدى. تىرىكلىك ئالەمدە بۇ ئەڭ
ئېغىر، ئەڭ ئالىي جازا ھېسابلانماسمۇ؟!...

ئاپتوردىن ئاخىرقى سۆز

قوللىغۇزدىكى بۇ كىتاب مەرھۇم ئابدۇقادىر داموللا شېئىرىيەت بولۇپ 60 نەچچە يىل ئۆتكەن بۈگۈنكى كۈنلەردىمۇ كەڭ جامائەت ئىچىدە تىلىدىن - تىلغا، دىلىدىن - دىلغا كۆچۈش يولى بىلەن، ئاجايىپ مۇستەھكەم قۇرۇلمىلىق كۆڭۈل ئامبار-لىرىدا پۇختا ساقلىنىپ كېلىۋاتقان قايغۇلۇق داستانلارنىڭ پەقەتلا بىر قىسمى. كىتابنى تولۇقراق ۋە مۇكەممەلەرەك ئىشلەش زۆرۈر ئىدى، ئەپسۇسكى، ئابدۇقادىر داموللا بىلەن زامانداش كىشىلەر ۋە سەپداش، مەسلەكداش يېشىدەم زاتلار ھەر خىل قىسمەت ۋە ھەر خىل تەقدىرلەرگە دۇچ كېلىپ ئالەمدىن ئۆتكەن، مەسىلەن، ھاجى قۇتلۇق شەۋقى ① موللا سابىت داموللا ②،

① ھاجى قۇتلۇق شەۋقى — مەشھۇر مائارىپچى، تالانتلىق شائىر. ئابدۇقادىر داموللا بىلەن سەپداش، مەسلەكداش بولۇپ، پۈتۈن ھاياتىنى ۋە تەنپەرۋەرلىك مەرىپەتپەرۋەرلىككە بېغىشلانغان. بەختكە قارشى، 1937 - يىلى 10 - ئايلاردا حالات شېڭ شىمەي تەرىپىدىن قەشقەر تۈرمىسىگە ئىت قوبۇل كۆيدۈرۈپ ئۆلتۈرۈلگەن بۇزىلگەن قەبرىداشلار بىلەن بىر قاتاردا شېھىت بولغان.

② موللا سابىت خەلپەت (داموللا) — كاتتا ئالىم، مەرىپەتچى، ئىجتىمائىي پائالىيەتچى بولۇپ، 1934 - يىلى شېڭ شىمەي ھۆكۈمىتى قولىغا ئېلىنىپ، تۈرمىدە ئۆلۈم تۈزۈلدى.

سالھ داموللا ①، ئابدۇجېلىل داموللا ②، مۇھەممەت ئابدۇللا - خان خوجا ③، ھېلىمىدىن داموللا ④، ئابدۇللا داموللا تۇر - پانى ⑤ قاتارلىقلار.

① سالھ داموللا ھاجى — (قۇرئان تەرجىمىسىنى ئىشلىگەن مۇھەممەت سالھنىڭ دادىسى) يارقىن مەرىپەتچى، مۇدەررىس ھەم تالانتلىق شائىر بولۇپ، ئازادلىقتىن كېيىن، خەلق قۇرۇلتىيىمىغا ۋەكىل بولۇپ سايلانغان جامائەت ئەربابى. كېيىن ئۆز ئەجىلى بىلەن ئالەمدىن ئۆتتى.

② ئابدۇجېلىل داموللا — خوتەن گۈمبىلىق، ئابدۇقادىر داموللامنىڭ شاگىرتى، خەتتە قىلىپ گۇمغا قايتقاندىن كېيىن، مەرىپەتچىلىك ۋە ئىسلاھاتچىلىق بىلەن كەڭ شۇ - غۇللانغان. 1933 - يىلى خوتەن ئىنقىلابىغا ئاۋاز قوشۇپ گۇمدا زۇلۇمغا قارشى كۆتۈرۈلگەن دېھقانلار قوزغىلىڭىغا يېتەكچىلىك قىلغان.

③ مۇھەممەت ئابدۇللاخان خوجا — ئابدۇقادىر داموللامنىڭ شاگىرتى. بەكەندە مەرىپەتچىلىك بىلەن كەڭ شۇغۇللىنىپ «مەتلەئىل ئىرفان» مەكتىپى قۇرۇپ، يېڭى نىزامچە ئوقۇش - ئوقۇتۇشنى يولغا قويغان. بەختكە قارشى، 1937 - يىلى شېڭ شىسەي تەرىپىدىن قولغا ئېلىنىپ تۈرمىدە ئۆلتۈرۈلگەن.

④ ھېلىمىدىن داموللا — ئابدۇقادىر داموللامدا ئوقۇپ بەكەنگە قايتقاندىن كې - يىن، ئالتۇن كونا خانلىق مەدرىستە يېڭى ئۇسۇلدا مەكتەپ ئاچقان. كېيىنكى يىللاردا «مەتلەئىل ئىرفان» مەكتىپىدە ئوقۇتقۇچىلىق قىلغان. بەختكە قارشى، 1937 - يىلى شېڭ شىسەي تەرىپىدىن قولغا ئېلىنىپ تۈرمىدە ئۆلتۈرۈلگەن.

⑤ ئابدۇللا داموللا ئەتىسى (تۇرپان) — قەشقەردە ئابدۇقادىر داموللامدا ئوقۇپ كەلگەندىن كېيىن، تۇرپاندا مەرىپەتچىلىك بىلەن شۇغۇللانغان. 1933 - يىلى تۇرپان دېھقانلار قوزغىلىڭىغا يېقىندىن ئاۋاز قوشۇپ، تۇرپان قىسىملىرىغا باش بولۇپ قوزغىلاڭغا قاتناشقان. مەھسۇت مۇھىتىنىڭ ئەڭ يېقىن سەپداشلىرىدىن بو - لۇپ، قەشقەردە ئاتلىق 6 - دېۋىزىيىنىڭ مۇشاۋىرى ھەم باش كاتىپى بولغان. شېڭ شىسەي ھەرىبات بىلەن ئابدۇللا داموللا ئەتىمىنى مەھسۇت سىجاۋدىن ئاجرىتىپ ۋالالىغان. ئەڭ ئاخىردا ئابدۇللا داموللا مەھسۇت سىجاۋ بىلەن بىرلىكتە چەتئەلگە چىقىپ كەتكەن...

بۇقىرىدا ئىزاھلانغان مەرىپەتچىلەردىن باشقا، يەنە شەمسىدىن داموللا، ئە - ناھىتخان مەخسۇم، جامال ئاخۇن خەلىپەت، سالھ داموللا، پوسكاملق ئىسرايىل داموللام، قانغىلىقتىن ئېلاخۇن خەلىپەت، قەشقەردىن ئىمىن ھاجى خەل - پەت، مۇھەممەتخان... قاتارلىقلارمۇ ئابدۇقادىر داموللامنىڭ شاگىرتى ياكى ئە - كەكداشلىرىدۇر. بۇ كىشىلەرنىڭ داموللامنىڭ ئىشى ئىزىدا يېتىپ، مەرىپەت يولى - دا قىلغان ئىجتىمائىي غەيرەتلىرى مەرىپەت ئارىلىقىمىزدا تېخى ئېچىلمىغان سەھىپىدۇر.

كېيىنكى يىللاردا، ئابدۇقادىر داموللىنىڭ ئوغلى ئاب-
لىز مەخسۇم 40 نەچچە يىللىق تۈرمە ھاياتىنى تۈگىتىپ، سا-
لامەت چىققان بولسىمۇ، لېكىن ئاجىزلاپ كەتكەن بۇ ئادەم
دادىسى توغرىسىدا، غەللە ساندۇق ئېچىش ۋە قەسىنى سۆزلەپ
بەرگەندىن باشقا، تەپسىلىي مەلۇمات بېرەلمەي ئالەمدىن
ئۆتتى. شۇنداق سەۋەبلەردىن بۇ كىتاب نۇقسان ۋە يېتەرسىز-
لىكلەردىن خالىي بولالمىدى، ئەلۋەتتە!

بەختكە يارىشا، پېقىر 1933 - يىلى ئاتام تۆمۈر ئېلى
بىلەن قەشقەرگە بارغاندا، بىللە ئوينىغان تەڭ دېمەتلىكلەردىن
«قەشقەردە داموللا ئابدۇقادىرى ناھەق كەتتىلەر» دېگەن شېئىر
ۋە بىرمۇنچە تەپسىلاتلارنى ئاڭلىغان. ياشلىق چاغلاردا ئاڭلى-
غان شېئىر ۋە تەپسىلاتلار خۇددى تاشقا مۆھۈر ئويغاندەك، ئې-
سىمدە چىڭ ساقلىنىپ قالغانىدى. شۇنىڭدىن كېيىنكى 50 نەچچە
يىل داۋامىدا، مەن يەنە ۋە تەننىڭ ھەرقايسى جايلىرىدا، د-
ىنى زاتلار، سودا - سانائەتچىلەر، ھۈنەرۋەن - كاسىپلار، دېھقانلار
ئاغزىدىن مەرھۇم ئابدۇقادىر داموللا توغرىسىدا ئارزۇ - ئارمان ۋە
ھەسرەت - نادامەتلەرگە تولغان قايغۇلۇق گەپ - سۆزلەرنى دا-
ۋاملىق ئاڭلاپ تۇردۇم. يىراق - يىراق يېزا - سەھرالاردىمۇ ئەرە-
بىي - پارسىدىن ئاز - تولا خەۋىرى بولغان ئىمام - خەلىپەتلەر -
دىنىمۇ ئابدۇقادىر داموللىنىڭ ئەرەبىي ۋە پارىسى تىللىرىدا ياز-
غان پاساھەتلىك شېئىر، رۇبائىي - غەزەللىرىنى يادقا ئوقۇپ
«ئابدۇقادىر داموللا كاتتا ئالىم ئىدى، مۇتەپەككۇر، پەيلاسوپ
ھەم شائىر ئىدى» دەپ مەدھىيەلەپ تەرىپلەشكەنلىرىنى، دۇئادا
ياد ئەتكەنلىرىنى كۆپ ئاڭلىدىم.

خەلق ئىچىدىكى سۆھبەت ۋە تەرىپلەرگە 40 - يىللاردىن

بۇيان كۆڭۈل قويۇپ قىزىقىپ، ھەر تەرەپلىمە مەنبەلەرگە مۇ-
راجىئەت قىلىپ، ئاخىر ئابدۇقادىر داموللىنىڭ ھاياتى توغرى-
سىدا قىسمەن مەلۇماتلارغا ئىگە بولدۇم، بولۇپمۇ ئابدۇقادىر
داموللا مۇھەررىرلىكىدە نەشىر قىلىنغان ھەپتىلىك گېزىت «نە-
سەھتى ئامما» نىڭ تۇنجى سانى، مەشھۇر ئىلمىي ژۇرنال «شورا»
مەجمۇئەسىدە ئېلان قىلىنغان ئابدۇقادىر داموللاننىڭ «ئەدە-
بىي مۇساھىبە» سەرلەۋھىلىك ماقالىسى، «شەرقىي گۈلىستان مۇ-
سەۋۋرى» غا يازغان بېغىشلىمىسى، ئۇستازلاردىن باھاتۇرخان
تاشكەندى، ئۇستاز ئۇلۇغ خان تۆرە (خوقەندى)، عوز مۇپتى
(خوججەندى) لەرگە ئەرەب تىلىدا يېزىلغان مەرسىيەلەر، بۇخا-
رى (مۇھەممەت بىننى ئىسمائىل بۇخارى) قەبرىسىنى زىيارەت قىل-
غاندا ئوقۇغان غەزەل، ئىپتىخار ھەققىدە ئېيتىلغان شېئىرلارنى
كۆرۈشكە مۇلاقات بولدۇم.

ھاسىل كالام، ئاڭلانغان ئۇچۇر، ئىگە بولغان مەلۇمات-
لىرىم گەرچە دەريادىن تامچە بولسىمۇ، لېكىن ئىنتايىن ھاي-
جانلانغان ھالدا، ئاڭلىغانلىرىم بىلەن كۆرگەن - بىلگەنلىرىم-
نى ئۆزئارا كىرىشتۈرۈپ كىتابچە قىلىشقا ۋە بۇ كىتابنى كەل-
گۈسى ئەۋلادلارنىڭ ماتېرىيال سۈپىتىدە پايدىلىنىشىغا تەق-
دىم قىلىش نىيىتىدە بۇ قىسىمنى يازدىم.

مۇقاۋا ۋە قىستۇرما رەسىملەرنى
مەمەت ئايۇپ ئىشلىگەن

2006 A
2331

0518 - 9/1-220

پاھىسى 18.00 يۈەن